

وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا سوره الحشر
”اور رسول (ﷺ) تمہیں جو کچھ دے وہ لے لو اور جس چیز سے تمہیں روکے اس سے رُک جاؤ۔“

مشکوٰۃ الحدیث

علم حدیث کے شائقین کے لئے صحیح احادیث کا ایک جدید جامع مجموعہ

”مشکوٰۃ المصابیح“ کی منتخب صحیح احادیث کا آسان اردو ترجمہ و تشریح، ان کا
قرآن مجید سے ربط، مفصل مقدمہ، اشاریہ، فرہنگ الفاظ، صحاح ستہ کا
تعارف اور راویان حدیث کے مختصر حالاتِ زندگی شامل ہیں

جلد چہارم: اخلاقیات

پروفیسر مولانا محمد رفیق
العالی مدظلہ



وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا

سورۃ الحشر
”اور رسول (ﷺ) تمہیں جو کچھ دے وہ لے لو اور جس چیز سے تمہیں روکے اس سے رُک جاؤ۔“

علم حدیث کے شائقین کے لیے صحیح احادیث کا ایک جدید جامع مجموعہ

مشکوٰۃ الحدیث

جس میں

”مشکوٰۃ المصابیح“ کی منتخب صحیح احادیث کا آسان ترجمہ و تشریح
اُن کا قرآن مجید سے ربط، اشاریہ، فرہنگ الفاظ اور راویان حدیث
کے حالاتِ زندگی شامل ہیں

جلد چہارم: اخلاقیات

پروفیسر مولانا محمد رفیق

مکتبہ قرآنیات لاہور



جملہ حقوق بحق ناشر محفوظ ہیں

۲۹۷۶۳۸

۷۳۲۳

۱۵۹۲۱۲

مشکوٰۃ الحدیث جلد چہارم

نام کتاب

پروفیسر مولانا محمد رفیق

مؤلف

مکتبہ قرآنیہ، یوسف مارکیٹ، غزنی سٹریٹ،

ناشر

آرڈو بازار لاہور۔ پاکستان

0321-7724032

0333-4399812

فون: 5811297، موبائل:

حافظ تقی الدین

اہتمام

ستمبر 2011ء

سن اشاعت

ارشادِ نبوی ﷺ

عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ:
فَإِذَا أَمَرْتُكُمْ بِشَيْءٍ فَأَتُوا مِنْهُ مَا اسْتَطَعْتُمْ وَإِذَا نَهَيْتُكُمْ عَنْ شَيْءٍ
فَدَعُوهُ.

صحیح مسلم، رقم: 3257

نسائی، رقم: 2619

سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”جب میں کسی چیز کے بارے میں تمہیں حکم دوں تو جس قدر تم سے ہو سکے اُس پر عمل کرو اور جب

میں کسی چیز سے تمہیں منع کروں تو اُسے چھوڑ دو۔“



ارشادِ نبوی ﷺ

وَقَالَ النَّبِيُّ ﷺ:

”نَضَرَ اللَّهُ عَبْدًا سَمِعَ مَقَالَتِي فَحَفِظَهَا، وَوَعَاَهَا وَأَدَّاهَا...“

ترمذی، رقم: 2658

ابوداؤد، رقم: 3660

نبی کریم ﷺ نے فرمایا:

”اللہ تعالیٰ اُس بندے کو خوش و خرم رکھے جس نے میری حدیث سنی، اُسے یاد رکھا،

محفوظ کر لیا اور پھر آگے بیان کر دیا.....“



فہرست مضامین

11 تقدیم ❁

باب 1..... فضائل اخلاق (اچھے اخلاق)

- 1- سچ بولنے والا جنت میں اور جھوٹ بولنے والا دوزخ میں جائے گا..... 19
- 2- بہتر وہ ہے جس کے اخلاق اچھے ہیں..... 22
- 3- بوڑھے والدین سے حسن سلوک کا صلہ جنت ہے..... 23
- 4- والدہ کا حق والد سے بھی زیادہ ہے..... 25
- 5- بیٹیوں کی پرورش کا اجر و ثواب..... 27
- 6- دو بچیوں کی پرورش کرنے والے کو حضور ﷺ کا قرب نصیب ہوگا..... 29
- 7- ہمسائے کا حق..... 31
- 8- ہمسائے کے حق کی تاکید..... 34
- 9- ہمسایوں سے اچھا سلوک کرنا..... 35
- 10- صلہ رحمی..... 36
- 11- اصل صلہ رحمی کرنے والا کون ہے؟..... 38
- 12- بیواؤں اور محتاجوں کی خدمت بھی جہاد ہے..... 39
- 13- یتیم کی پرورش کا ثواب..... 41
- 14- بچوں کو بوسہ دینا..... 43
- 15- جو دوسروں پر رحم نہیں کرتا اُس پر رحم نہیں کیا جاتا..... 44
- 16- حضور ﷺ کا اپنی صاحبزادی حضرت فاطمہ الزہراء رضی اللہ عنہا سے پیار..... 47
- 17- جو لوگوں پر رحم نہیں کرتا، اللہ تعالیٰ بھی اُس پر رحم نہیں کرے گا..... 51
- 18- مسلمان مسلمان کا بھائی ہے..... 52
- 19- مسلمان ایک جسم کی طرح ہیں..... 54
- 20- مسلمان ایک عمارت کی مانند ہیں..... 57

- 21- مسلمان ایک ہی فرد کی طرح ہیں 58
- 22- ایک مسلمان کے دوسرے مسلمان پر حقوق 59
- 23- کسی مسلمان سے قطع تعلقی تین دن تک ہے 61
- 24- اپنے مسلمان بھائی کے لیے وہی کچھ پسند کرو جو خود اپنے لیے پسند کرتے ہو 62
- 25- مسلمان کی پردہ پوشی کرنا 63
- 26- حیا ایمان کا حصہ ہے 65
- 27- اگر حیا نہیں، پھر جو چاہے کرو 69
- 28- صبر اور شکر 70
- 29- اللہ تعالیٰ پر توکل کرنا (1) 75
- 30- توکل کرنا (2) 78
- 31- تواضع اور انکساری 80
- 32- قناعت پسندی 81
- 33- رفق اور نرم مزاجی 84
- 34- رفق، نرمی اور تحمل 86
- 35- دوا چھی خصلتیں 88
- 36- وہ شخص جھوٹا نہیں جو لوگوں کے درمیان صلح کراتا ہو 89
- 37- زبان کی حفاظت 92

باب 2..... رذائل اخلاق (برے اخلاق)

- 38- والدین کی نافرمانی حرام ہے 94
- 39- قطع رحمی کرنے والا جنت میں نہیں جائے گا 97
- 40- چغمل خور جنت میں نہیں جاسکے گا 98
- 41- غیبت کرنا 99
- 42- بدگمانی اور حسد 102
- 43- دوغلا شخص قیامت کے دن سب سے برا ہوگا 104

- 107 44- اپنے والدین کو گالی نہ دینا
- 108 45- مسلمان کو گالی دینا گناہ اور اُسے قتل کرنا کفر ہے
- 109 46- غصہ نہ کرنا
- 112 47- پہلوان وہ ہے جو غصے پر قابو رکھے
- 114 48- ظلم کرنا
- 119 49- ظالم اور مظلوم کی مدد کرنا
- 121 50- ظلم و زیادتی کی معافی مانگنا
- 122 51- ظالم کو اللہ تعالیٰ ڈھیل دیتا ہے
- 124 52- متکبر شخص جنت میں نہیں جاسکے گا
- 127 53- تکبر کسے کہتے ہیں؟
- 129 54- تکبر سے کپڑا گھسیٹ کر چلنے والے کا انجام
- 131 55- ایک متکبر شخص کا انجام
- 132 56- مردوں اور عورتوں کا ایک دوسرے کی مشابہت اختیار کرنا
- 134 57- زمانے کو برانہ کہو
- 136 58- بلی کو بھوکا پیاسا رکھنے والی عورت کے لیے عذاب
- 137 59- خوشامد کرنے والوں کے منہ پر خاک ڈالو

باب 3..... آداب

- 139 60- پانچ چیزیں فطرت میں سے ہیں
- 141 61- سلام کرنا
- 143 62- جنت ایمان سے اور باہمی الفت سلام سے ملتی ہے
- 144 63- اسلام کے دو (2) بہترین اعمال
- 145 64- کون کس کو سلام کرے؟
- 146 65- غیر مسلم کے سلام کا جواب
- 147 66- مصافحہ کرنا
- 148 67- مصافحہ کرنا سنت ہے

- 149 68- ایسا شخص دوزخی ہے جو یہ چاہے کہ لوگ اُس کے لیے کھڑے رہیں
- 151 69- عجیبی لوگوں کی طرح احترام میں کھڑے نہ ہونا
- 152 70- بزرگوں کے احترام میں کھڑے ہونا درست ہے
- 154 71- اجازت طلب کرنا تین بار ہے
- 157 72- اجازت لینے کا ایک غلط طریقہ
- 158 73- رات کے وقت اچانک گھر میں نہ آنا
- 160 74- راستے پر بیٹھنے کے آداب
- 162 75- مجلسی آداب (1)
- 163 76- مجلسی آداب (2)
- 164 77- بہترین مجلس وہ ہے جو کھلی اور کشادہ ہو
- 165 78- دو آدمی تیسرے کو چھوڑ کر باہم سرگوشی نہ کریں
- 167 79- اللہ تعالیٰ کو دو نام بہت پسند ہیں: عبد اللہ اور عبد الرحمن
- 168 80- حضورؐ نے "عاصیہ" کا نام "جمیلہ" رکھا
- 169 81- "شہنشاہ" نام رکھنا بہت برا ہے
- 170 82- حضورؐ کے نام پر نام رکھنا مگر آپ ﷺ کی کنیت پر نام نہ رکھنا
- 172 83- دنیا میں ریشمی لباس پہننے والا مرد آخرت میں اُسے نہیں پہن سکے گا
- 174 84- ایک ہی جوتا پہن کر نہ چلنا
- 175 85- سارا سر منڈانا یا سارا چھوڑ دینا
- 177 86- داڑھی بڑھانا اور مونچھیں کترانا
- 179 87- مصنوعی بالوں کا جوڑ لگانے اور لگوانے والیوں پر لعنت ہے
- 181 88- سر میں کنگھی کرنا
- 182 89- خوشبو لگانا
- 184 90- چھینک مارنا اور جمائی لینا
- 187 91- حضور ﷺ صرف مسکراتے تھے
- 188 92- دو چیزوں کی ضمانت پر جنت کی ضمانت

باب 4..... متفرقات

- 189 93- اصلی مفلس کون ہے؟
- 191 94- بندہ کہتا ہے: میرا مال، میرا مال
- 193 95- اپنے آپ سے زیادہ وارثوں کے لیے مال پسند کرنا
- 195 96- رحمت کے فرشتے اُس گھر میں داخل نہیں ہوتے جس میں کتابیا تصویریں ہوں
- 196 97- اصل امیری دل کی امیری ہے
- 197 98- نظر لگنا
- 199 99- دو باتوں میں بوڑھا بھی جوان ہوتا ہے
- 201 100- میت کے ساتھ تین چیزیں جاتی ہیں پھر ایک باقی رہ جاتی ہے
- 204 101- نیک اعمال کے وسیلے سے دعا کرنا درست ہے
- 215 102- اچھا خواب نبوت کا چھیا لیسواں $\frac{1}{46}$ حصہ ہے
- 216 103- علانیہ اور فخریہ گناہ کرنے والے کی بخشش نہ ہوگی
- 218 104- شعر و شاعری
- 220 105- ناپسندیدہ شاعری
- 221 106- لبید نامی شاعر کا بہترین مصرع
- 223 107- مشرکین کی جو کہنا جائز ہے
- 224 108- مسلمان یہودیوں اور عیسائیوں کی نقل کریں گے
- 226 109- اللہ تعالیٰ فرماتا ہے: بڑائی میری چادر ہے
- 227 110- متعدی بیماری، بدشگونی اور نحوست
- 230 111- ہلاکت ہے باتوں میں مبالغہ آرائی کرنے والوں کے لیے
- 231 112- پیر اور جمعرات کو جنت کے دروازے کھول دیے جاتے ہیں
- 232 113- امر بالمعروف و نہی عن المنکر..... (نیکی کا حکم دینا اور برائی سے روکنا)
- 235 114- ایسے پریشان حال بھی ہیں جن کی قسم اللہ تعالیٰ پوری کر دیتا ہے
- 236 115- حضور ﷺ کا ایک مزاح: ہراونٹ کسی اونٹنی کا بچہ ہوتا ہے

- 116 - لوگ دو نعمتوں کی قدر نہیں کرتے 237
- 117 - دنیا میں ایک مسافر کی طرح رہو 238
- 118 - انسان لالچ اور حرص کا بندہ ہے 239
- 119 - دنیا کی حقیقت 241
- 120 - عام لوگوں کا حال ایسا ہے جیسے سو (100) اونٹوں میں سے ایک کا آرمہ ہو 242
- 121 - اللہ تعالیٰ کی عبادت سے تنگ دستی اور محتاجی ختم ہوتی ہے 243
- 122 - دنیا مومن کے لیے قید خانہ اور کافر کے لیے جنت ہے 244
- 123 - ایسا شخص جس کے شر سے بچنے کے لیے لوگوں نے اُسے چھوڑ دیا ہو 246
- 124 - کون خوش نصیب اور کون بد نصیب؟ 248
- 125 - نیکی اور بدی کی پہچان 250
- 126 - قیامت کے دن تین طرح کے آدمیوں سے اللہ تعالیٰ کلام نہیں فرمائے گا 251
- 127 - بے عمل و اعظما کا انجام دوزخ ہے 253
- 128 - سب سے زیادہ عذاب مصوروں کو ہوگا 257
- 129 - اللہ تعالیٰ کی تخلیق کا مقابلہ کرنے والا ظالم ہے 260
- 130 - ہر بیماری کے لیے علاج ہے 261
- 131 - شہد سے علاج کرنا 263

ضمیمہ جات

- 265 1 - ضمیمہ علم حدیث سے متعلق اصطلاحات (Terms) 265
- 284 2 - ضمیمہ قرآن اور رسول ﷺ کا باہمی تعلق 284
- 296 3 - ضمیمہ صحابہ کرام اور اطاعت رسول ﷺ کے واقعات 296
- 305 4 - ضمیمہ صحاح ستہ کے مؤلفین اور امام مالک رحمہ اللہ 305
- 323 5 - ضمیمہ کتب صحاح ستہ کا مختصر تعارف 323
- 327 6 - ضمیمہ راویان حدیث کے حالات زندگی 327
- 334 اشاریہ احادیث مشکوٰۃ الحدیث (جلد چہارم، اخلاقیات) 334
- 341 فرہنگ الفاظ 341

بِسْمِ اللّٰهِ الرَّحْمٰنِ الرَّحِیْمِ

مقدمہ

’اخلاق‘ خُلُق کی جمع ہے جس کے معنی عادت کے ہیں۔ یہ عادت اچھی بھی ہو سکتی ہے اور بری بھی۔ اچھی عادات کو اچھے اخلاق یا فضائل اخلاق کہا جاتا ہے اور بری عادتوں کو برے اخلاق یا رذائل اخلاق کا نام دیا جاتا ہے۔ انسان کے لیے ضروری ہے کہ وہ اچھے اخلاق اختیار کرے اور برے اخلاق سے بچنے کی کوشش کرے۔ اسلام میں اخلاقیات (Ethics) کو بڑی اہمیت حاصل ہے۔ ظاہر میں ان کو ارکان اسلام میں شامل نہیں سمجھا جاتا لیکن غور کرنے سے پتہ چلتا ہے کہ ان سب میں اخلاقیات کی روح کار فرما ہے۔ مثال کے طور پر نماز ہی کو لیجیے۔ اس کی خصوصیت یہ بیان ہوئی ہے کہ یہ برائی اور بے حیائی سے روکتی ہے۔ اللہ تعالیٰ کا ارشاد ہے:

﴿إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾ (العنکبوت: 45)

”بے شک نماز بے حیائی سے اور برے کاموں سے روکتی ہے۔“

گویا نماز کا ایک مقصد بندے کو برائی اور بے حیائی جیسے برے اخلاق سے بچانا ہے۔ اسی طرح روزے کے بارے میں فرمایا گیا کہ اس کا مقصد تقویٰ حاصل کرنا ہے۔ اللہ تعالیٰ فرماتا ہے:

﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ

لَعَلَّكُمْ تَتَّقُونَ﴾ (البقرہ: 183)

”اے ایمان والو! تم پر روزہ رکھنا فرض ہے جیسے پہلے لوگوں پر فرض تھا تا کہ تم پر ہیزگاری بن جاؤ۔“

اب ظاہر ہے جس شخص میں تقویٰ اور پرہیزگاری ہو وہی اخلاقی لحاظ سے اعلیٰ درجے پر ہو سکتا ہے۔

پھر حدیث میں روزے کی ایک اور حکمت یہ بتائی گئی کہ اس سے اخلاق کی اصلاح ہوتی ہے۔ آدمی جھوٹ اور ہیرا پھیری سے بچ جاتا ہے۔ اگر کوئی شخص روزہ بھی رکھتا ہے لیکن جھوٹ اور ہیرا پھیری سے باز نہیں آتا تو اس کے روزے کا کوئی فائدہ نہیں۔

صحیح حدیث میں ہے کہ:

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ النَّبِيُّ صَلَّى اللَّهُ عَلَيْهِ وَسَلَّمَ: مَنْ لَمْ يَدَعْ قَوْلَ الزُّورِ وَالْعَمَلَ بِهِ، فَلَيْسَ لِلَّهِ حَاجَةٌ فِي أَنْ يَدَعَ طَعَامَهُ وَشَرَابَهُ.)) (صحیح بخاری، رقم: 1903)

”سیدنا ابو ہریرہ رضی اللہ عنہ سے روایت ہے کہ نبی ﷺ نے فرمایا: جو شخص جھوٹ اور فریب کے کام کو نہ چھوڑے تو اللہ کو اس کی ضرورت نہیں ہے کہ انسان اپنا کھانا پینا چھوڑ دے۔“

اس سے معلوم ہوا کہ روزے کی روح (Spirit) یہ ہے کہ وہ انسان کو جھوٹ اور مکر و فریب جیسے برے اخلاق سے بچائے۔ اسی طرح زکوٰۃ بھی انسانی ہمدردی، دوسروں کی خیر خواہی اور غم خواری سکھاتی ہے اور یہ سب اخلاقی قدریں (Moral Values) ہیں۔ گویا زکوٰۃ کے ذریعے سے اچھی اخلاقی قدروں کی نشوونما ہوتی ہے اور ان کو فروغ حاصل ہوتا ہے۔

اسی طرح حج بھی لوگوں کی اخلاقی تربیت و اصلاح کا بہترین ذریعہ ہے۔

اس تفصیل سے اندازہ کیا جاسکتا ہے کہ اسلام کے بنیادی ارکان میں بھی اخلاقیات کا پہلو بہت نمایاں ہے۔ نیکی اور بدی کی صحیح تعریف:

انسانی عقل و دانش نیکی (Good) اور بدی (Evil) کی صحیح تعریف (Definition) کرنے سے ہمیشہ قاصر رہی ہے۔ لیکن اسلام نے بہت پہلے اس عقدے کو حل کر دیا اور بتا دیا کہ نیکی وہ بات یا کام ہے جو اللہ تعالیٰ کو پسند ہے اور بدی ایسی چیز ہے جو اللہ تعالیٰ کو ناپسند ہے۔ اپنی خاص اصطلاح میں اسلام نیکی کو معروف اور بدی کو منکر کہتا ہے۔ اُس کے نزدیک سچ بولنا ایک نیکی اور معروف ہے اور جھوٹ بدی اور منکر ہے۔

پھر اسلام یہ چاہتا ہے کہ اس کے ماننے والے سچ بولیں تاکہ اُن کو اللہ تعالیٰ کی رضا اور خوشنودی حاصل ہو اور وہ جھوٹ سے پرہیز کریں تاکہ اللہ تعالیٰ کی ناراضی اور اُس کے غضب سے بچ جائیں۔

اسی کا نتیجہ ہے کہ مغربی تہذیب کے برعکس اسلام میں اخلاقی قدریں اپنا مستقل وجود رکھتی ہیں جو لوگوں کی ذاتی خواہشات اور مصلحتوں پر قربان نہیں کی جاسکتیں۔ اسلامی اخلاقی اقدار کوئی موم کی ناک نہیں ہے جسے

جدھر چاہا موڑ لیا۔ یا جس نے چاہا اس کا اپنا من گھڑت معیار بنا لیا۔

کچھ لوگ بنا لیتے ہیں اخلاق کا معیار

اپنے لیے کچھ اور، زمانے کے لیے اور

ایفائے عہد کی اخلاقی قدر کو دیکھیے۔ دنیا کی قومیں اپنے مفاد کی خاطر معاہدوں کو یک طرفہ طور پر توڑتی اور عہد شکنی کرتی ہیں۔ مگر اسلام میں کسی حال میں بھی وعدہ خلافی یا عہد شکنی کی اجازت نہیں ہے۔ یہاں تک کہ میدان جنگ میں دشمن سے کیے گئے ہر معاہدے کی پاسداری اور پابندی کی جائے گی اور اس کی خلاف ورزی جائز نہیں ہے۔ اس کا مطلب یہ ہوا کہ اسلام اس باطل دعوے کی سختی سے تردید اور نفی کرتا ہے کہ محبت اور جنگ میں سب کچھ جائز ہے۔ (All is fair in love and war)

ایک اور مثال دیانت داری (Honesty) کی ہے جو اسلامی اخلاق کی ایک مستقل قدر ہے اور جس کی پابندی کا حکم ہے۔ قرآن و حدیث میں جا بجا اس کی تاکید آئی ہے۔ اللہ تعالیٰ کا ارشاد ہے:

﴿إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا﴾ (النساء: 58)

”بے شک اللہ تمہیں حکم دیتا ہے کہ امانتیں ان کے حق داروں کو پہنچاؤ۔“

ایک اور مقام پر مومنین کی صفت یہ بتائی گئی کہ وہ امانت داری اور وعدے کی پابندی کرتے ہیں:

﴿وَالَّذِينَ هُمْ لِأَمَانَاتِهِمْ وَعَهْدِهِمْ رَاعُونَ﴾ (المؤمنون: 8)

”اور جو اپنی امانتوں اور اپنے وعدوں کا خیال رکھتے ہیں۔“

ایک حدیث میں ہے کہ امانت میں خیانت کرنے والے کا کوئی دین نہیں:

((لَا إِيمَانَ لِمَنْ لَا أَمَانَةَ لَهُ، وَلَا دِينَ لِمَنْ لَا عَهْدَ لَهُ.)) (طبرانی، بیہقی)

”جس میں امانت نہیں اُس میں ایمان نہیں، اور جو وعدے کی پابندی نہیں کرتا اُس کا کوئی دین نہیں۔“

ایک حدیث میں منافق کی جو نشانیاں بتائی گئی ہیں اُن میں سے ایک یہ ہے کہ وہ امانت میں خیانت کرتا ہے۔

((وَإِذِ اتُّمِّنَ خَانَ.)) (صحیح بخاری، رقم: 34۔ صحیح مسلم، رقم: 210)

اس سے معلوم ہوا کہ اسلام میں امانت و دیانت کا حکم ہے۔ اس کی پابندی پر اجر و ثواب ہے اور اس کی خلاف ورزی پر گناہ اور سزا ہے۔

اس کے برخلاف مغربی تہذیب امانت و دیانت کو ایک مستقل اخلاقی قدر کی حیثیت نہیں دیتی بلکہ اسے ایک ’پالیسی‘ قرار دیتی ہے۔

"Honesty is the best policy" (دیانت داری بہترین پالیسی ہے۔)

گویا امانت و دیانت بجائے خود مطلوب نہیں ہے اور نہ یہ کوئی ایسی مستقل اخلاقی قدر ہے جس کی ہر حال

میں پابندی ضروری ہو بلکہ انسانی خواہش اور اس کے ذاتی مفاد کے تابع محض ایک 'پالیسی' ہے جو ظاہر ہے کسی وقت بھی بدلی جاسکتی ہے۔

توریت میں قانون کی سختی تھی مگر اخلاقیات کا عنصر بہت کم تھا۔ انجیل نے بظاہر ایسے انتہا پسندانہ اخلاق کی تعلیم دی جو ایک ناقابل عمل چیز تھی۔ مثال کے طور پر موجودہ انجیل کہتی ہے کہ:

”تم دشمنوں سے بھی پیار کرو۔“

اب ظاہر ہے یہ حکم ناقابل عمل ہے کیونکہ دشمن سے پیار کرنے کا جو نتیجہ نکل سکتا ہے وہ سوائے تباہی اور بربادی کے اور کیا ہو سکتا ہے۔

یا جیسے اسی انجیل میں ہے کہ:

”اگر تمہارے داہنے گال پر کوئی تھپڑے مارے تو بائیں گال بھی اس کے سامنے کر دو۔“

تو اخلاقی لحاظ سے اس سے معاشرے کی کیا اصلاح ہو سکتی ہے؟

مگر اسلامی تعلیمات میں انتہا پسندی اور غلو نہیں ہے بلکہ اعتدال اور توازن ہے۔ اس میں فرد اور معاشرے کی اصلاح کے لیے اخلاق اور قانون کا حسین امتزاج ہے اور یہ باہم ساتھ ساتھ چلتے ہیں۔ مثال کے طور پر کسی زیادتی پر بدلہ لینے کی اجازت دی گئی ہے لیکن معاف کر دینے کو بہتر قرار دیا گیا ہے۔ اللہ سبحانہ کا ارشاد ہے:

﴿وَجَزَاءُ سَيِّئَةٍ سَيِّئَةٌ مِّثْلُهَا فَمَنْ عَفَا وَأَصْلَحَ فَأَجْرُهُ عَلَى اللَّهِ إِنَّهُ لَا يُحِبُّ

الظَّالِمِينَ ۝﴾ (الشوری: 40)

”اور برائی کا بدلہ اتنا لیا جاسکتا ہے جتنی برائی کی گئی۔ لیکن جو معاف کر دے اور اصلاح کرے

اُس کا ثواب اللہ کے ذمے ہے۔“

یہی وجہ ہے کہ اسلام انسانی معاشرے کی اصلاح و تربیت پہلے مرحلے میں اخلاقیات کے ذریعے کرتا ہے اور آخری مرحلے میں قانون کی طاقت سے کام لیتا ہے کیونکہ محض قانون کی سختی سے کسی معاشرے کی اصلاح نہیں کی جاسکتی۔ اس کے لیے اخلاق اور قانون دونوں کی ضرورت ہے۔

حضرت محمد ﷺ کی بعثت کا مقصد یہ تھا کہ آپ ﷺ کے ذریعے اچھے اخلاق کی تکمیل کر دی

جائے۔ اللہ تعالیٰ نے آپ ﷺ کے حسن اخلاق کی تعریف کرتے ہوئے فرمایا:

﴿وَإِنَّكَ لَعَلَىٰ خُلُقِي عَظِيمٌ ۝﴾ (القلم: 4)

حدیث میں ہے کہ ایک شخص نے حضرت عائشہ رضی اللہ عنہا سے پوچھا کہ نبی ﷺ کے اخلاق کیسے تھے؟ تو انہوں نے فرمایا: کیا تم نے قرآن نہیں پڑھا؟

((كَانَ خُلُقُهُ الْقُرْآنَ .)) (مسند احمد)

”اُن کے اخلاق تو قرآن تھے۔“

مطلب یہ تھا کہ جو قرآن کی تعلیم ہے وہی حضور ﷺ کا عملی اخلاق و کردار تھا۔

ایک اور صحیح حدیث میں ہے کہ

((إِنَّمَا بُعِثْتُ لِأَتَمِّمَ مَكَارِمَ الْأَخْلَاقِ .)) (صحیحہ: 45)

”مجھے اعلیٰ اخلاقی خوبیوں کی تکمیل کے لیے بھیجا گیا ہے۔“

اس سے یہ بھی معلوم ہوتا ہے کہ نبی ﷺ نے جو اخلاقیات (Ethics) پیش کی ہیں وہ پہلی تمام شریعتوں کے مقابل میں نہایت ارفع اور اعلیٰ درجے کی ہیں۔

لیکن یہ بات یاد رکھنے کی ہے کہ اچھے اخلاق کی بنیاد ایمان پر ہے۔ اور ایمان کی حالت ہی میں اچھے اخلاق کے اظہار پر اجر و ثواب ہے۔ جو اخلاق ایمان کے بغیر ہوں اُن کے لیے آخرت میں کوئی جزا نہیں ہے۔ اس کے علاوہ اسلامی شریعت کے احکام پر عمل کے لیے اخلاص اور محض اللہ تعالیٰ کی رضا اور خوشنودی پیش نظر رکھنی ضروری ہے۔ اگر کوئی شخص دکھاوے، ریا کاری یا ذاتی مفاد کے لیے اچھے اخلاق کا مظاہرہ کرتا ہے تو یہ کوئی نیکی نہیں بلکہ اُلٹا گناہ ہے۔

پھر یہ حقیقت بھی پیش نظر رہنی چاہیے کہ اسلام میں اخلاقیات کوئی نفلی اور مباح قسم کی چیز نہیں ہے بلکہ یہ بھی اُس کے وہ واضح احکامات ہیں جن کا آخرت میں حساب ہوگا اور ان پر جزا و سزا ہوگی۔

درج ذیل مثالوں سے یہ حقیقت کھل کر سامنے آ جائے گی۔

(1) بخاری اور مسلم کی متفق علیہ حدیث ہے کہ:

((لَا يَدْخُلُ الْجَنَّةَ قَتَاتٌ .))

(صحیح بخاری، رقم: 6056۔ صحیح مسلم، رقم: 291)

”چغتل خور جنت میں نہیں جائے گا۔“

(2) صحیح مسلم میں ہے کہ:

((لَا يَدْخُلُ الْجَنَّةَ أَحَدٌ فِي قَلْبِهِ مِثْقَالُ حَبَّةٍ مِنْ خَرْدَلٍ مِنْ كِبْرٍ))

(صحیح مسلم، رقم: 266)

”جس شخص کے دل میں رائی کے دانے کے برابر بھی تکبر ہوگا وہ جنت میں نہیں جاسکے گا۔“

(3) صحیحین میں ہے کہ ایک عورت صرف اس وجہ سے دوزخ میں جائے گی کہ اُس نے اپنی ایک بی بی کو باندھے رکھا۔ نہ خود اُسے کچھ کھلایا اور نہ اُسے آزاد چھوڑا کہ وہ زمین میں چل پھر کر اپنا پیٹ بھر لیتی۔ یہاں تک کہ وہ بھوکی پیاسی مر گئی۔ (صحیح بخاری، رقم: 2365۔ صحیح مسلم، رقم: 6679)

(4) ایک حدیث قدسی میں ہے کہ:

((وَعَنْ أَبِي هُرَيْرَةَ رَضِيَ اللَّهُ عَنْهُ ، قَالَ: قَالَ رَسُولُ اللَّهِ ﷺ: إِنَّ اللَّهَ عَزَّوَجَلَّ يَقُولُ يَوْمَ الْقِيَامَةِ: يَا ابْنَ آدَمَ مَرِضْتُ فَلَمْ تُعِدْنِي؟ قَالَ: يَا رَبِّ، كَيْفَ أَعُوذُكَ وَأَنْتَ رَبُّ الْعَالَمِينَ؟ قَالَ: أَمَا عَلِمْتَ أَنَّ عَبْدِي فُلَانًا مَرِضَ فَلَمْ تُعِدَّهُ؟ أَمَا عَلِمْتَ أَنَّكَ لَوْ عُدْتَهُ لَوْ جَدْتَنِي عِنْدَهُ. يَا ابْنَ آدَمَ اسْتَطَعَمْتُكَ فَلَمْ تُطْعِمْنِي؟ قَالَ: يَا رَبِّ، كَيْفَ أُطْعِمُكَ وَأَنْتَ رَبُّ الْعَالَمِينَ؟ قَالَ: أَمَا عَلِمْتَ أَنَّهُ اسْتَطَعَمَكَ عَبْدِي فُلَانٌ فَلَمْ تُطْعِمَهُ؟ أَمَا عَلِمْتَ أَنَّكَ لَوْ أَطْعَمْتَهُ لَوْ جَدْتِ ذَلِكَ عِنْدِي. يَا ابْنَ آدَمَ! اسْتَسْقَيْتُكَ فَلَمْ تُسْقِنِي، قَالَ: يَا رَبِّ كَيْفَ أَسْقِيكَ وَأَنْتَ رَبُّ الْعَالَمِينَ؟ قَالَ: اسْتَسْقَاكَ عَبْدِي فُلَانٌ فَلَمْ تُسْقِهِ أَمَا عَلِمْتَ أَنَّكَ لَوْ سَقَيْتَهُ وَجَدْتِ ذَلِكَ عِنْدِي.))

(صحیح مسلم، رقم: 6556)

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ اللہ تعالیٰ قیامت کے دن فرمائے گا: اے ابن آدم! میں بیمار ہوا لیکن تو نے میری عیادت نہ کی۔ وہ کہے گا: اے رب! میں بھلا تیری عیادت کیسے کر سکتا ہوں جبکہ تو رب العالمین ہے؟ اللہ فرمائے گا: کیا تجھے معلوم نہ تھا کہ میرا فلاں بندہ بیمار ہے لیکن تو نے پھر بھی اس کی عیادت نہ کی۔ کیا تجھے معلوم نہ تھا کہ اگر تو اس کی عیادت کرتا تو مجھے (میری رضا کو) اس کے پاس پاتا۔ ارشاد ہوگا: اے ابن آدم! میں نے

تجھ سے کھانا مانگا تھا مگر تو نے مجھے کھلایا نہیں۔ وہ کہے گا: اے میرے رب میں تجھے کیسے کھلاتا تو رب العالمین ہے۔ اللہ فرمائے گا: کیا تجھے معلوم نہیں کہ میرے فلاں بندے نے تجھ سے کھانا مانگا تھا لیکن تو نے اسے کھانے کو نہ دیا۔ کیا تجھے معلوم نہ تھا کہ اگر تو اسے کھلا دیتا تو میرے ہاں اس کا ثواب پاتا۔ ارشاد ہوگا: اے ابن آدم! میں نے تجھ سے پینے کو مانگا مگر تو نے مجھے نہ پلایا۔ وہ کہے گا: اے میرے رب! میں بھلا تجھے کیسے پلا سکتا ہوں جب کہ تو رب العالمین ہے۔ اللہ فرمائے گا: تجھ سے میرے فلاں بندے نے پانی مانگا تھا لیکن تو نے اسے نہ پلایا۔ سن لے، اگر تو اسے پلا دیتا تو تجھے اس کا ثواب میری طرف سے ملتا۔“

اسلام نے جن اچھے اخلاق کو اختیار کرنے اور جن برے اخلاق سے بچنے کی ایک جامع فہرست پیش کی ہے وہ مختصر طور پر یہ ہیں۔

اچھے اخلاق یا فضائل اخلاق کی مختصر فہرست:

والدین کی خدمت کرنا، صلہ رحمی کرنا، ہمسایوں سے اچھا سلوک کرنا، بچوں سے پیار کرنا، بڑوں کی عزت کرنا، محتاجوں، یتیموں، بیواؤں اور مسکینوں کی مدد کرنا، باہم صلح کرنا، بیمار پرسی کرنا، مہمان نوازی، صدقہ و خیرات کرنا، جانوروں پر شفقت کرنا، انصاف کرنا، سچ بولنا، سچی گواہی دینا، صبر کرنا، شکر کرنا، اللہ تعالیٰ پر توکل اور بھروسہ کرنا، وعدے کا پورا کرنا، سخاوت کرنا، دوسروں پر رحم کرنا، امانت دار ہونا، سخاوت کرنا، عفو و درگزر سے کام لینا، شرم و حیا، آداب ملاقات، آداب مجلس، آداب لباس اور کھانے پینے کے آداب وغیرہ۔

برے اخلاق یا رذائل اخلاق کی مختصر فہرست:

والدین کی نافرمانی کرنا، قطع رحمی کرنا، جھوٹ بولنا، جھوٹی گواہی دینا، جھوٹی قسم کھانا، وعدہ خلافی اور عہد شکنی کرنا، خیانت کرنا، فضول خرچی کرنا، بخل کرنا، دوسروں پر ظلم کرنا، غیبت کرنا، چغل خوری، بے پردگی، فحاشی و عریانی، چوری کرنا، ڈاکہ ڈالنا، بدکاری کرنا، شراب پینا، جو اُکھیلنا، رشوت لینا، غصہ کرنا، جھگڑا فساد کرنا، تکبر کرنا، زمین پر اکڑ کر چلنا، حسد کرنا، بدگمانی کرنا، گالی دینا، تہمت اور بہتان لگانا، دوسروں کی ٹوہ میں رہنا، خوشامد کرنا، لالچ کرنا، منافقت اختیار کرنا، گداگری کرنا، بغیر اجازت کسی کے گھر میں داخل ہونا اور مردوں عورتوں کا ایک دوسرے کی مشابہت اختیار کرنا وغیرہ۔

کچھ اس کتاب کے بارے میں:

مشکوٰۃ الحدیث کی یہ چوتھی جلد جو اس وقت آپ کے ہاتھوں میں ہے، اخلاقیات سے متعلق صحیح احادیث پر مبنی ہے۔ اس طرح یہ مجموعہ احادیث چار جلدوں: ایمانیات، عبادات، معاملات اور اخلاقیات کے بارے میں پانچ سو ایک (501) احادیث پر مشتمل ہے۔ ان میں سے چند ایک مکرر آگئی ہیں۔ تاہم اگر اس کی وہ حدیثیں بھی شمار کر لی جائیں جو تشریحات کے ضمن میں آئی ہیں تو یہ تعداد بڑھ جاتی ہے۔ اس طرح صحیح احادیث پر مبنی اس مجموعے میں انسانی زندگی کے تمام شعبوں کے بارے میں رہنمائی موجود ہے۔

اللہ تعالیٰ کا لاکھ لاکھ شکر و احسان ہے جس نے اس ناچیز کو اس سلسلہ حدیث کی تکمیل کی صورت میں علم حدیث کی خدمت کی توفیق عطا فرمائی۔ مجھے اپنی علمی کم مائیگی اور بے بضاعتی کا پورا احساس ہے لیکن میں سمجھتا ہوں کہ رب کریم نے اپنے جس بندے سے کوئی کام لینا ہوتا ہے وہ اس سے لے لیتا ہے۔ اس سے پہلے بھی محض اسی کے فضل و کرم سے ”تفسیر ترجمہ قرآن مجید“ کے نام سے قرآن حکیم کا ایک نہایت آسان اور بامحاورہ اردو ترجمہ پیش کر چکا ہوں۔ اب اس کام کی تکمیل کے بعد قرآن مجید کی ایک تفسیر لکھنے کا ارادہ ہے اور اس کی توفیق بھی اللہ تعالیٰ ہی دینے والا ہے۔

ایں سعادت بزورِ بازو نیست

تائنه بخشند خدائے بخشندہ

دعا ہے اللہ سبحانہ میری اس خدمت کو قبول فرمائے۔ اسے لوگوں کے لیے مفید بنائے۔ اس کام میں ہاتھ بٹانے والوں کو اجر و ثواب سے نوازے اور یہ میرے لیے توشیہ آخرت بن جائے۔

وَالْحَمْدُ لِلَّهِ الَّذِي بِنِعْمَتِهِ تَتِمُّ الصَّالِحَاتُ، وَصَلَّى اللَّهُ عَلَى سَيِّدِنَا مُحَمَّدٍ وَعَلَى آلِهِ وَصَحْبِهِ وَسَلَّمَ.

والسلام

احقر العباد

محمد رفیق، لاہور

21 جولائی 2011ء

برطانیق 18 شعبان المعظم 1432ھ

باب 1..... فضائل اخلاق (اچھے اخلاق)

1: سچ بولنے والا جنت میں اور جھوٹ بولنے والا دوزخ میں جائے گا

1..... ((عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

عَلَيْكُمْ بِالصِّدْقِ، فَإِنَّ الصِّدْقَ يَهْدِي إِلَى الْبِرِّ، وَإِنَّ الْبِرَّ يَهْدِي إِلَى الْجَنَّةِ، وَمَا يَزَالُ الرَّجُلُ يَصْدُقُ وَيَتَحَرَّى الصِّدْقَ حَتَّى يُكْتَبَ عِنْدَ اللَّهِ صِدْقًا. وَإِيَّاكُمْ بِالْكَذِبِ، فَإِنَّ الْكَذِبَ يَهْدِي إِلَى الْفُجُورِ، وَإِنَّ الْفُجُورَ يَهْدِي إِلَى النَّارِ، وَمَا يَزَالُ الرَّجُلُ يَكْذِبُ وَيَتَحَرَّى الْكَذِبَ حَتَّى يُكْتَبَ عِنْدَ اللَّهِ كَذَابًا. مُتَّفَقٌ عَلَيْهِ. وَفِي رِوَايَةٍ لِمُسْلِمٍ قَالَ: إِنَّ الصِّدْقَ بَرٌّ، وَإِنَّ الْبِرَّ يَهْدِي إِلَى الْجَنَّةِ، وَإِنَّ الْكَذِبَ فُجُورٌ، وَإِنَّ الْفُجُورَ يَهْدِي إِلَى النَّارِ.))

مشکوٰۃ المصابیح، رقم 4824 صحیح بخاری، رقم 6094 صحیح مسلم، رقم 6637, 6638
ابوداؤد، رقم: 4989 اللؤلؤ والمرجان، رقم: 1675

”حضرت عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا: سچائی اختیار کرو۔ کیونکہ سچائی نیکی کی راہ دکھاتی ہے اور نیکی جنت کی طرف لے جاتی ہے۔ انسان سچ بولتا رہتا ہے اور سچائی کی تلاش میں رہتا ہے یہاں تک کہ اللہ تعالیٰ کے ہاں اُسے صدیق (بڑا سچا) لکھ لیا جاتا ہے۔ اور تم جھوٹ سے بچو۔ کیونکہ جھوٹ گناہ اور برائی کی راہ دکھاتا ہے اور گناہ اور برائی دوزخ کی طرف لے جاتے ہیں۔ جو شخص بولتا رہتا ہے اور جھوٹ کا طلب گار رہتا ہے تو اللہ تعالیٰ کے ہاں اُسے کذاب (بڑا جھوٹا) لکھ لیا جاتا ہے۔

اور صحیح مسلم کی روایت ہے کہ:

بے شک سچائی نیکی ہے اور نیکی جنت کی طرف رہنمائی کرتی ہے۔ جھوٹ گناہ ہے اور گناہ دوزخ کی

طرف لے جاتا ہے۔

تشریح:

- 1: اس حدیث میں صدق یعنی سچ کو اختیار کرنے اور جھوٹ سے بچنے کی تاکید کی گئی ہے۔ ساتھ ہی یہ اعلان بھی کر دیا گیا کہ سچائی کا نتیجہ جنت ہے اور جھوٹ کا انجام دوزخ ہے۔
- 2: سب سے پہلے سچائی کو اختیار کرنے کا حکم دیا گیا۔ پھر یہ بتایا گیا کہ اس کا ثمرہ نیکی ہے اور نیکی کرنے والوں کی منزل جنت ہے۔ جب کوئی شخص سچائی کو اختیار کر لیتا ہے اور اس پر قائم رہتا ہے تو اُسے اللہ تعالیٰ کے ہاں ”صدیق“ (بڑا سچا) لکھ لیا جاتا ہے۔
- 3: پھر جھوٹ سے بچنے کا حکم دیا کہ اس کا انجام گناہ اور برائی ہے اور گناہ اور برائی کرنے والوں کا آخری ٹھکانا دوزخ ہے۔ جب کوئی شخص جھوٹ کو اختیار کر لیتا ہے اور اس کا عادی ہو جاتا ہے تو اُسے اللہ تعالیٰ کے ہاں ”کذاب“ (بڑا جھوٹا) لکھ لیا جاتا ہے۔
- 4: جھوٹ بولنے والے شخص کو اپنا ایک جھوٹ چھپانے کے لیے کئی جھوٹ بولنے پڑتے ہیں اور جب وہ جھوٹ کا رسیا ہو جاتا ہے تو پھر بے شمار دوسرے گناہوں کا ارتکاب کرتا ہے۔ جھوٹ اور شرک کو قرآن مجید نے ساتھ ساتھ بیان کیا ہے۔ (الحج: 30)
- 5: افسوس کہ آج ہمارے ہاں اس قدر جھوٹ پایا جاتا ہے جتنا کافر معاشروں میں بھی نہیں پایا جاتا۔ حدیث میں ’صدق‘ کا لفظ آیا ہے جو عربی زبان میں صرف سچ یا سچائی کے معنی میں نہیں آتا بلکہ اس میں نیک نیتی اور وفاداری کا مفہوم بھی شامل ہوتا ہے۔
- اسی طرح ’کذب‘ کا لفظ بھی عربی زبان میں صرف جھوٹ بولنے کے معنی میں استعمال نہیں ہوتا مگر اس میں دھوکے اور ہیرا پھیری کا مفہوم بھی پایا جاتا ہے۔
- 6: قرآن مجید میں بھی سچ بولنے اور سچے لوگوں میں شامل ہونے کا حکم دیا گیا ہے۔ اللہ تعالیٰ کا ارشاد ہے: ﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ٥﴾ (التوبہ: 119)
- ”اے ایمان والو! اللہ سے ڈرو اور سچے لوگوں کے ساتھ رہو۔“
- 7: اس حدیث کی یہ بات بھی قرآن مجید سے ثابت ہے کہ صدق اور سچائی اختیار کرنے والے جنت میں جائیں گے۔

اللہ تعالیٰ فرماتا ہے:

﴿قَالَ اللَّهُ هَذَا يَوْمُ يَنْفَعُ الصَّادِقِينَ صِدْقُهُمْ لَهُمْ جَنَّاتٌ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا رَضِيَ اللَّهُ عَنْهُمْ وَرَضُوا عَنْهُ ذَلِكَ الْفَوْزُ الْعَظِيمُ﴾

(المائدہ: 119)

”اللہ تعالیٰ فرمائے گا“ آج وہ دن ہے کہ سچوں کو ان کا سچ کام آئے گا۔ ان کے لیے ایسے باغ ہیں جن میں نہری بہتی ہوں گی۔ وہاں وہ ہمیشہ رہیں گے۔ اللہ ان سے راضی ہوا اور وہ اللہ سے راضی ہوئے۔ یہی ہے بڑی کامیابی۔“

اللہ تعالیٰ سے دعا ہے کہ وہ ہمیں سچ بولنے اور جھوٹ سے بچنے کی توفیق عطا فرمائے۔ آمین!



2: بہتر وہ ہے جس کے اخلاق اچھے ہیں

2..... ((وَعَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: إِنَّ مِنْ خِيَارِكُمْ أَحْسَنَكُمْ أَخْلَاقًا.))

مشکوٰۃ المصابیح، رقم 5075 صحیح بخاری، رقم 3559 صحیح مسلم، رقم 6033
ترمذی، رقم 1975 اللؤلؤ والمرجان، رقم 1500

”حضرت عبداللہ بن عمرو رضی اللہ عنہ سے روایت ہے کہ رسول اللہ ﷺ نے فرمایا:

”تم میں سب سے بہتر وہ ہیں جن کے اخلاق اچھے ہیں۔“

تشریح:

- 1: اس حدیث کا مطلب یہ ہے کہ وہ مسلمان زیادہ اچھے ہیں جن کے اخلاق اچھے ہیں۔
- 2: اسلام میں اچھے اخلاق اپنانے اور برے اخلاق چھوڑنے کی تاکید کی گئی ہے۔
- 3: نبی ﷺ کی بعثت کا ایک مقصد اعلیٰ اخلاق کی تکمیل تھا۔
- 4: اچھے اخلاق سے ایمان کی تکمیل ہوتی ہے۔
- 5: خوش اخلاقی سے دنیا بھی سنورتی ہے اور یہ آخرت میں نجات کا ذریعہ بھی ہے۔
- 6: بد اخلاقی بندے کی دنیا بھی بگاڑتی ہے اور دوزخ میں لے جانے کا باعث بھی بنتی ہے۔
- 7: اچھے اخلاق کا درجہ نقلی عبادت کے برابر ہے۔



3: بوڑھے والدین سے حسن سلوک کا صلہ جنت ہے

3..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

رَغِمَ أَنْفُهُ، رَغِمَ أَنْفُهُ، رَغِمَ أَنْفُهُ. قِيلَ: مَنْ؟ يَا رَسُولَ اللَّهِ! قَالَ: مَنْ أَدْرَكَ وَالِدَيْهِ عِنْدَ الْكِبَرِ، أَحَدُهُمَا أَوْ كِلَاهُمَا، ثُمَّ لَمْ يَدْخُلِ الْجَنَّةَ.))

ترمذی، رقم 3545

صحیح مسلم، رقم 6510

مشکوٰۃ المصابیح، رقم 4912

”سیدنا ابو ہریرہ رضی اللہ عنہ روایت کرتے ہیں کہ رسول اللہ ﷺ نے فرمایا:

اُس شخص کی ناک خاک آلود ہو، اُس کی ناک خاک آلود ہو، اُس کی ناک خاک آلود ہو! عرض کیا گیا: کس کی؟ یا رسول اللہ! فرمایا: جس نے اپنے والدین میں سے کسی ایک کو، یا دونوں کو بڑھاپے میں پایا، پھر (اُن کے ساتھ اچھا سلوک کر کے) وہ جنت میں داخل نہ ہوا۔“

تشریح:

- 1: صحیح مسلم میں وَالِدَيْهِ کی بجائے اَبَوَيْهِ کے الفاظ آئے ہیں مگر دونوں کے ایک ہی معنی ہیں۔
- 2: اس حدیث کا مطلب یہ ہے کہ ایسا شخص جس کے دونوں والدین یا ان میں سے کوئی ایک بڑھاپے کی عمر تک پہنچ جائے اور وہ ان کی خدمت کر کے اپنے آپ کو جنت کا مستحق نہ بنا سکے تو ایسا شخص ذلیل و خوار اور نامراد ہے۔
- 3: بڑھاپے میں والدین زیادہ خدمت کے محتاج ہو جاتے ہیں اس لیے ان کی خدمت کا صلہ جنت ہے۔ ویسے ہر عمر کے والدین کی خدمت سے جنت ملتی ہے اور اُن کی نافرمانی دوزخ تک لے جاتی ہے۔
- 4: والدین سے حسن سلوک کرنے، اُن کی خدمت کرنے، اُن کو راضی رکھنے اور اُن کو ناراض نہ کرنے کا حکم ہے۔

5: قرآن مجید نے والدین سے بھلائی کرنے کی تاکید فرمائی ہے۔ اللہ تعالیٰ فرماتا ہے:

هُوَ قَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٍّ وَلَا تَنْهَرْهُمَا وَقُلْ لَهُمَا قَوْلًا كَرِيمًا ٥

اَخْفِضْ لَهُمَا جَنَاحَ الذَّلِيلِ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتُنِي صَغِيرًا ﴿٥﴾

(بنی اسرائیل: 23-24)

”اور تمہارے رب نے حکم جاری کر دیا تم اس کے سوا کسی کی عبادت نہ کرو۔ والدین کے ساتھ اچھا سلوک کرو۔ اگر وہ تمہارے سامنے بڑھاپے کو پہنچ جائیں، ان میں سے ایک، یا دونوں، تو انہیں اُف نہ کہو۔ نہ ان کو جھڑکو بلکہ ان سے احترام کے ساتھ بات کرو۔ ان کے سامنے نرمی سے خاکساری کا پہلو جھکا دو۔ ان کے لیے دعا کرو۔ اے رب! جس طرح انہوں نے مجھے بچپن میں پالا، اسی طرح تو ان پر رحمت و شفقت فرما۔“

6: دینی معاملات میں غیر مسلم والدین کی اطاعت ضروری نہیں ہے۔ لیکن ان کی خدمت ہر حال میں فرض ہے۔

4: والدہ کا حق والد سے بھی زیادہ ہے

4..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَنْ أَحَقُّ بِحُسْنِ صَحَابَتِي؟ قَالَ: أُمُّكَ. قَالَ: ثُمَّ مَنْ؟ قَالَ: أُمُّكَ. قَالَ: ثُمَّ مَنْ؟ قَالَ: أَبُوكَ.))

وَفِي رِوَايَةٍ: قَالَ: أُمُّكَ، ثُمَّ أُمُّكَ، ثُمَّ أَبَاكَ، ثُمَّ أَدْنَاكَ، أَدْنَاكَ.))

مشکوٰۃ المصابیح، رقم 4911 صحیح بخاری، رقم 5971 صحیح مسلم، رقم 6501, 6500

ابن ماجہ، رقم 3658 اللؤلؤ والمرجان، رقم 1652

”سیدنا ابو ہریرہ رضی اللہ عنہ سے روایت ہے کہ ایک آدمی نے عرض کیا: یا رسول اللہ! کون میرے حسن سلوک کا سب سے زیادہ حق دار ہے؟ آپ ﷺ نے فرمایا: تیری والدہ۔ اُس نے پھر عرض کیا: پھر اور کون؟ آپ ﷺ نے فرمایا: تیری والدہ۔ اُس نے پھر عرض کیا: پھر اور کون؟ آپ ﷺ نے فرمایا: تیری والدہ۔ اُس شخص نے چوتھی بار عرض کیا: پھر کون؟ آپ ﷺ نے فرمایا: تیرا باپ۔

ایک اور روایت میں ہے کہ آپ ﷺ نے فرمایا:

تمہاری ماں، پھر تمہاری ماں، پھر تمہاری ماں کا حق ہے اور پھر تمہارے باپ کا حق ہے۔ اس کے بعد قریبی رشتہ داروں کا اور پھر ان سے قریبی رشتہ داروں کا حق ہے۔“

تشریح:

1: اس حدیث میں سب سے پہلے والدین کے ساتھ اچھا سلوک کرنے کا حکم ہے۔ اس کے بعد بتایا گیا ہے کہ ماں کا حق باپ کے حق سے تین گنا زیادہ مقدم ہے۔ پھر اس کے بعد درجہ بدرجہ دوسرے رشتہ داروں کا حق ہے۔ گویا حقوق العباد میں بندے پر سب سے پہلا حق ماں کا ہے۔ پھر باپ کا اور پھر درجہ بدرجہ دوسرے رشتہ داروں کا حق ہے۔

2: اس حدیث کا مضمون قرآن مجید میں اس طرح بیان ہوا ہے:

اللہ تعالیٰ کا ارشاد ہے:

﴿وَوَصَّيْنَا الْإِنْسَانَ بِوَالِدَيْهِ إِحْسَانًا حَبَلَتْهُ أُمُّهُ كُرْهًا وَوَضَعَتْهُ كُرْهًا وَحَبْلُهُ وَفِصْلُهُ ثَلَاثُونَ شَهْرًا﴾
(الاحقاف: 15)

”اور ہم نے انسان کو حکم دیا کہ وہ اپنے ماں باپ کے ساتھ بھلائی کرے۔ اس کی ماں نے تکلیف کے ساتھ اُسے پیٹ میں رکھا اور تکلیف کے ساتھ اُسے جنا۔ اُس کو پیٹ میں رکھنا اور اُس کا دودھ چھڑانا تیس (30) مہینوں میں ہوا۔“

3: قرآن و حدیث کی اس وضاحت سے معلوم ہوتا ہے کہ سب سے پہلے اللہ تعالیٰ یعنی حقوق اللہ کا درجہ ہے۔ پھر حقوق العباد میں سب سے پہلے والدین کا حق ہے۔ پھر ان میں سے بھی ماں کا حق باپ سے اس لیے زیادہ ہے کہ حمل، بچے کی پیدائش اور اُس کی رضاعت کی ذمہ داریاں اور تکالیف صرف ماں برداشت کرتی ہے۔ اس کے علاوہ صنفِ نازک ہونے کی وجہ سے بھی ماں کی خدمت اور حق مقدم ہے۔



5: بیٹیوں کی پرورش کا اجر و ثواب

5..... ((وَعَنْ عَائِشَةَ رَضِيَ اللَّهُ عَنْهَا قَالَتْ: جَاءَ نَبِيَّ امْرَأَةً وَمَعَهَا ابْنَتَانِ لَهَا تَسْتَلْنِي، فَلَمْ تَجِدْ عِنْدِي غَيْرَ تَمْرَةٍ وَاحِدَةٍ، فَأَعْطَيْتُهَا إِيَّاهَا، فَفَسَمَتَهَا بَيْنَ ابْنَتَيْهَا، وَلَمْ تَأْكُلْ مِنْهَا، ثُمَّ قَامَتْ فَخَرَجَتْ، فَدَخَلَ النَّبِيُّ ﷺ، فَحَدَّثْتُهُ، فَقَالَ: مَنْ ابْتُلِيَ مِنْ هَذِهِ الْبَنَاتِ بِشَيْءٍ فَأَحْسَنَ إِلَيْهِنَّ كُنَّ لَهُ سِتْرًا مِنَ النَّارِ.))

صحیح مسلم، رقم 6693

صحیح بخاری، رقم 5995

مشکوٰۃ المصابیح، رقم 4949

اللؤلؤ والمرجان، رقم 1688

ترمذی، رقم 1915

”سیدہ عائشہ رضی اللہ عنہا روایت کرتی ہیں کہ میرے پاس ایک عورت آئی۔ اس کے ساتھ اُس کی دو بیٹیاں بھی تھیں۔ اُس عورت نے مجھ سے کچھ کھانے کو مانگا۔ اس وقت میرے پاس صرف ایک کھجور تھی جو میں نے اُسے دے دی۔ اُس نے وہ کھجور اپنی دونوں بیٹیوں میں تقسیم کر دی اور خود کچھ نہ کھایا۔ پھر وہ اُٹھ کر باہر چلی گئی۔ اس کے بعد نبی ﷺ گھر تشریف لائے تو میں نے آپ ﷺ کو یہ سارا واقعہ بتایا تو آپ ﷺ نے فرمایا: جس شخص کی صرف بیٹیاں ہوں اور وہ ان کے ساتھ اچھا سلوک کرے تو وہ اس کے لیے دوزخ سے آڑ بن جائیں گی۔

تشریح:

1: اس حدیث میں ایک واقعے کا ذکر ہے کہ ایک مرتبہ حضرت عائشہ رضی اللہ عنہا کے پاس ایک غریب عورت اپنی دو بچیوں سمیت آئی۔ اُس کے مانگنے پر حضرت عائشہ رضی اللہ عنہا نے اسے ایک کھجور دے دی جو اُس وقت اُن کے پاس تھی۔ اُس عورت نے وہ کھجور لے کر آدھی آدھی اپنی دونوں بچیوں میں تقسیم کر دی اور خود نہ کھائی۔ اس کے بعد وہ عورت چلی گئی۔ بعد میں جب نبی ﷺ گھر تشریف لائے تو حضرت عائشہ رضی اللہ عنہا نے یہ واقعہ آپ ﷺ کو سنایا۔ اس پر حضور ﷺ نے فرمایا کہ جس شخص کی دو ہی بیٹیاں ہوں اور وہ ان کے ساتھ اچھا سلوک کرے تو اس نیکی کی وجہ سے وہ دوزخ کی آگ سے محفوظ رہے گا کیونکہ اُس کے اور دوزخ کے درمیان وہ بچیاں حائل ہو جائیں گی۔

- 2: سائل کو خالی ہاتھ نہیں لوٹانا چاہیے اور جو میسر ہو، کچھ نہ کچھ اُسے دے دینا چاہیے۔ حضرت عائشہ رضی اللہ عنہا کا یہی اُسوہ ہے جس کی تصدیق و تائید نبی ﷺ نے فرمادی۔
- 3: نبی ﷺ کے گھر میں کھانے کے لیے بعض اوقات کچھ بھی نہیں ہوتا تھا۔ جب حضرت عائشہ رضی اللہ عنہا کے پاس جب مانگنے والی عورت آئی تو اُس وقت گھر میں کھانے کے لیے سوائے ایک کھجور کے کچھ موجود نہ تھا۔ حضور ﷺ کا یہ فقر اختیار تھا اور ازواج مطہرات اسی فقیرانہ حالت میں آپ ﷺ کے ساتھ رہتی تھیں۔ ایک ہم ہیں کہ گھر میں کھانے پینے کے لیے ہر وقت فریج اور فریزر بھرے رکھتے ہیں مگر نبی ﷺ کی پیروی اور اتباع کا دعویٰ کرتے ہیں۔
- 4: سائل عورت نے وہ کھجور جو اُس کو ملی خود نہیں کھائی بلکہ اپنی بچیوں میں بانٹ دی۔ اللہ اکبر! غربت کی حالت میں یہ ایثار اور مامتا کی کتنی عمدہ مثال ہے! حالانکہ ظاہر ہے اُس وقت وہ خود بھی بھوک ہوگی۔
- 5: بیٹیوں کی پیدائش اللہ تعالیٰ کی رحمت ہے۔ جو شخص بیٹیوں کے پیدا ہونے پر ناگواری محسوس نہیں کرتا اور اُن کی لڑکوں کی طرح پرورش کرتا ہے یہاں تک کہ وہ جوان ہو جائیں اور اُن کی شادی ہو جائے تو ایسے والدین کو خوش خبری ہو کہ وہ آخرت میں دوزخ کی آگ سے محفوظ رہیں گے اور جنت میں جائیں گے بشرطیکہ انہوں نے شرک نہ کیا ہو۔
- 6: جب تک لڑکی کی شادی نہ ہو جائے اُس کی کفالت کی ذمہ داری اُس کے باپ پر ہے اور جب اُس کی شادی ہو جاتی ہے تو پھر اُس کی کفالت کی ذمہ داری اُس کے شوہر کی طرف منتقل ہو جاتی ہے۔
- نوٹ: مزید تفصیل کے لیے دیکھئے حدیث نمبر 6 کی تشریح۔

6: دو بچیوں کی پرورش کرنے والے کو حضور ﷺ کا قرب نصیب ہوگا

6..... ((عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

مَنْ عَالَ جَارِيَتَيْنِ حَتَّى تَبْلُغَا جَاءَ يَوْمَ الْقِيَامَةِ أَنَا وَهُوَ هَكَذَا. وَضَمَّ أَصَابِعَهُ.))

مشکوٰۃ المصابیح، رقم 4950 صحیح مسلم، رقم 6695 ترمذی، رقم 1914

”سیدنا انس رضی اللہ عنہ روایت کرتے ہیں کہ رسول اللہ ﷺ نے فرمایا:

جس نے دو بچیوں کی پرورش کی یہاں تک کہ وہ جوان ہو گئیں تو وہ شخص قیامت کے دن اس طرح آئے گا کہ میں اور وہ اس طرح ہوں گے — اور آپ ﷺ نے اپنی انگلیاں ملائیں۔“

تشریح:

1: اس حدیث کا مطلب یہ ہے کہ جس شخص نے اپنی دو بیٹیوں کی پرورش اور کفالت کی یہاں تک کہ وہ جوان ہو گئیں اور ان کی شادی ہو گئی تو ایسے شخص کو آخرت میں نبی ﷺ کا قرب نصیب ہوگا۔ ظاہر ہے اس سے بڑی خوش نصیبی اور کیا ہو سکتی ہے کہ کسی کو آخرت میں حضور ﷺ کی ایسی قربت حاصل ہو جیسے دو انگلیاں ملی ہوئی ہوتی ہیں۔

2: اس حدیث سے یہ معلوم ہوتا ہے کہ لڑکیوں سے اچھا سلوک کرنا ان کا حق ہے اور یہ والدین کا فرض ہے۔

پھر والدین کے لیے اس پر یہ اجر و ثواب ہے کہ ان کے لیے دوزخ سے نجات اور جنت میں داخلہ ہے۔

3: ہمارے ہاں بھی عام طور پر لڑکیوں کو ایک بوجھ سمجھا جاتا ہے اور ان کی پیدائش پر لوگ اس طرح خوش

نہیں ہوتے جیسے لڑکوں کی پیدائش کے موقع پر ہوتے ہیں۔ یہ اسی دورِ جاہلیت کا اثر ہے جب عرب

مشرکین کے ہاں کوئی لڑکی پیدا ہوتی تو سخت ناگواری کا اظہار کیا جاتا۔ قرآن نے ان کی اس حالت کا

نقشہ یوں کھینچا ہے:

﴿وَإِذَا بُشِّرَ أَحَدُهُم بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ ۝ يَتَوَارَىٰ مِنَ الْقَوْمِ

مِنْ سُوءِ مَا بُشِّرَ بِهِ أَيَسْكُكُ عَلَىٰ هُونٍ أَمْ يَدُسُّهُ فِي التُّرَابِ ۝﴾ (النحل: 58, 59)

”اور جب ان میں سے کسی کو بیٹی پیدا ہونے کی خوش خبری دی جائے تو اس کا چہرہ سیاہ پڑ جاتا

ہے اور وہ گھٹا گھٹا رہتا ہے۔ اس بری خبر پر شرم اور عار کی وجہ سے لوگوں سے چھپتا پھرتا ہے۔

سوچتا ہے اسے ذلت کے ساتھ اپنے پاس رکھے، یا اسے مٹی میں دبا دے۔“

ایک اور جگہ عربوں کے ایک ظالمانہ رویے کے بارے میں فرمایا:

﴿وَإِذَا الْمَوْءِدَةُ سُئِلَتْ ۖ بِأَيِّ ذَنْبٍ قُتِلَتْ ۖ﴾ (التکویر: 8,9)

”اور جب زندہ گاڑی گئی بچی سے پوچھا جائے گا کہ وہ کس گناہ میں ماری گئی۔“

حالاں کہ اسلامی تصور یہ ہے اور یہی حقیقت ہے کہ بیٹیاں اللہ تعالیٰ کی رحمت ہوتی ہیں۔ وہ لڑکوں سے

زیادہ والدین کی وفادار اور خدمت گزار ثابت ہوتی ہیں۔

نوٹ: مزید تفصیل کے لیے دیکھیے حدیث نمبر 5 کی تشریح۔



7: ہمسائے کا حق

7..... ((وَعَنْ عَائِشَةَ رَضِيَ اللَّهُ عَنْهَا وَابْنِ عُمَرَ رَضِيَ اللَّهُ عَنْهُمَا عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: مَا زَالَ جِبْرِيلُ يُوصِينِي بِالْجَارِ، حَتَّى ظَنَنْتُ أَنَّهُ سَيُورِثُهُ.))

مشکوٰۃ المصابیح، رقم 4964 صحیح بخاری، رقم 6014 صحیح مسلم، رقم 6687
ابوداؤد، رقم 5152 ترمذی، رقم 1942 اللؤلؤ والمرجان، رقم 1685

”حضرت عائشہ رضی اللہ عنہا اور حضرت عبداللہ بن عمر رضی اللہ عنہما سے روایت ہے کہ نبی ﷺ نے فرمایا:

مجھے ہمسائے کے بارے میں جبرئیل علیہ السلام تاکید کرتے رہے یہاں تک کہ میں نے خیال کیا وہ اسے وارث بنا دیں گے۔“

تشریح:

1: اس حدیث کا مطلب یہ ہے کہ نبی ﷺ کو جبرئیل علیہ السلام فرشتے نے ہمسائے کے ساتھ اچھا سلوک کرنے کی اس قدر اور بار بار تاکید کی کہ حضور ﷺ کو یہ خیال ہوا کہ شاید ایک ہمسایہ دوسرے ہمسائے کے ترکے کا بھی وارث بن جائے گا۔

2: اسلام میں ہمسایوں اور پڑوسیوں کے ساتھ حسن سلوک پر بہت زور دیا گیا ہے۔

اللہ تعالیٰ کا ارشاد ہے کہ

﴿وَالْجَارِ ذِي الْقُرْبَىٰ وَالْجَارِ الْجُنْبِ وَالصَّاحِبِ بِالْجَنبِ...﴾ (النساء: 36)

”اور رشتہ دار ہمسایوں، اجنبی ہمسائیوں اور پاس بیٹھنے والوں سے اچھا سلوک کرو۔“

اس آیت میں رشتہ دار پڑوسیوں اور اجنبی ہمسایوں سے حسن سلوک کے علاوہ ساتھیوں اور ہم نشینوں کے ساتھ بھی اچھا سلوک کرنے کا حکم ہے۔ ساتھیوں اور ہم نشینوں میں سفر کے دو ساتھی بھی ہو سکتے ہیں، کسی کارخانے یا دفتر میں کام کرنے والے دو ملازم بھی ان میں آتے ہیں۔ پھر ان سب قسم کے ہمسایوں اور ساتھیوں میں مسلمان اور غیر مسلم سب شامل ہیں۔ البتہ مسلمان ہمسائے کو غیر مسلم پر اور رشتہ دار مسلمان کو غیر رشتہ دار مسلمان پر ترجیح حاصل ہے۔

3: ہمسایوں سے اچھا سلوک کرنے کے بارے میں چند احادیث یہ ہیں:

1- ((لَا يَدْخُلُ الْجَنَّةَ مَنْ لَا يَأْمَنُ جَارَهُ بَوَائِقَهُ.))

(صحیح بخاری، رقم: 6016 - صحیح مسلم، رقم: 172)

”وہ شخص جنت میں داخل نہیں ہو سکے گا جس کی شرارتوں اور ایذا رسانیوں سے اُس کا ہمسایہ محفوظ نہیں ہے۔“

2- ((عَنْ أَبِي هُرَيْرَةَ رضی اللہ عنہ قَالَ: قَالَ رَسُولُ اللَّهِ ﷺ: وَاللَّهِ! لَا يُؤْمِنُ، وَاللَّهِ! لَا

يُؤْمِنُ، وَاللَّهِ! لَا يُؤْمِنُ. قِيلَ: مَنْ يَا رَسُولَ اللَّهِ؟ قَالَ: الَّذِي لَا يَأْمَنُ جَارَهُ بَوَائِقَهُ.)) (صحیح بخاری، رقم: 6016)

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: اللہ کی قسم! وہ شخص مومن نہیں، اللہ کی قسم وہ شخص مومن نہیں، اللہ کی قسم وہ شخص مومن نہیں۔ پوچھا گیا: کون یا رسول اللہ؟ فرمایا: وہ شخص جس کی شرارتوں اور ایذاؤں سے اُس کا ہمسایہ محفوظ نہ ہو۔“

3- ((مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَا يُؤْذِ جَارَهُ))

(صحیح بخاری، رقم: 6018)

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”جو شخص اللہ تعالیٰ پر اور آخرت کے دن پر ایمان رکھتا ہے اُسے چاہیے کہ ہمسائے کو نہ ستائے۔“

4- ((مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ جَارَهُ)) (صحیح مسلم، رقم: 173)

”جو شخص اللہ تعالیٰ پر اور آخرت کے دن پر ایمان رکھتا ہے اُسے چاہیے کہ وہ ہمسائے کا اکرام کرے (اُس سے اچھا سلوک کرے)۔“

5- حضرت عبداللہ بن عباس رضی اللہ عنہ سے روایت ہے کہ انہوں نے رسول اللہ ﷺ کو یہ فرماتے ہوئے سنا کہ:

((لَيْسَ الْمُؤْمِنُ مَنْ يَشْبَعُ وَجَارُهُ جَائِعٌ إِلَى جَنْبِهِ.))

(صحیحہ للالبانی، رقم: 149)

”وہ شخص مومن نہیں جو خود پیٹ بھر کر کھالے اور اُس کی پہلو میں اُس کا ہمسایہ بھوکا رہ جائے۔“

طبرانی کی روایت میں یہ اضافہ بھی ہے کہ ((وَهُوَ يَعْلَمُ بِهِ))

جب کہ وہ جانتا بھی ہو (کہ اس کا ہمسایہ بھوکا ہے۔)

4: حقیقت یہ ہے کہ اسلام نے دوسرے الہامی مذاہب سے بڑھ کر ہمسایوں کے حقوق بیان کیے ہیں اور ان سے حسن سلوک کی تاکید کی ہے۔

5: ہمسائے اور پڑوسی وہ لوگ ہیں جو ایک دوسرے کے قریب آباد ہوں۔

6: اسلام کی تعلیم یہ ہے کہ ہمسایوں کو ایک دوسرے کے دکھ میں اور خوشی غمی میں شریک ہونا چاہیے۔ وہ باہم مددگار ہوں۔ ایک دوسرے پر اعتماد کر سکیں اور دوسرے کی طرف سے امن و چین اور اطمینان سے رہیں۔

7: اصل بات یہ ہے کہ جو لوگ جتنے زیادہ قریب ہوتے ہیں، ان سے دکھ، تکلیف یا نقصان پہنچنے کا اندیشہ

بھی زیادہ ہوتا ہے۔ یہی وجہ ہے کہ اسلام نے ہمسایوں کے باہمی تعلقات کو خوش گوار بنانے کے لیے

ان کے حقوق پر بہت زور دیا ہے تاکہ پورا معاشرہ ایک پر امن اور مطمئن زندگی گزار سکے۔

8: ہمسایوں کے درمیان تحفے تحائف کا تبادلہ بھی ان کے باہمی تعلقات کو بہتر بنانے میں مدد دیتا ہے۔

9: ہمسایوں کی دینی تعلیم و تربیت اور ان کے اعمال کی اصلاح کی کوشش کو بھی پسندیدہ قرار دیا گیا ہے۔

10: ہمسایوں کے بارے میں اسلامی تعلیم کے برعکس آج ہماری معاشرت کا یہ حال ہے کہ شہری زندگی

(خاص طور پر پوش علاقوں) میں لوگ اپنے پڑوسیوں سے ناواقف رہتے ہیں۔ ان سے کوئی میل جول

نہیں رکھتے۔ نہ باہمی ہمدردی ہوتی ہے اور نہ ایک دوسرے پر اعتماد ہوتا ہے تو ایسا طرز عمل ہرگز اسلامی

معاشرت نہیں ہے۔



8: ہمسائے کے حق کی تاکید

8..... ((عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

لَا يَدْخُلُ الْجَنَّةَ مَنْ لَا يَأْمَنُ جَارَهُ بَوَائِقَهُ.))

مشکوٰۃ المصابیح، رقم 4963 صحیح مسلم، رقم 172

”حضرت انس رضی اللہ عنہ سے روایت ہے کہ رسول اللہ ﷺ نے فرمایا: وہ شخص جنت میں نہیں جاسکے گا جس کی شرارتوں اور ایذا رسانیوں سے اُس کا ہمسایہ محفوظ نہیں۔“
تشریح:

- 1: اس حدیث کا مطلب یہ ہے کہ جو شخص اپنے ہمسایوں سے برا سلوک کرتا ہو۔ اُن کو دکھ دیتا اور تکلیفیں پہنچاتا ہو۔ ہمسائے اُس سے تنگ اور پریشان رہتے ہوں۔ تو ایسا شخص جنت میں نہیں جاسکے گا۔
- 2: اس حدیث میں ہمسایوں سے برا سلوک کرنے سے ڈرایا گیا ہے اور اُن سے اچھا سلوک کرنے کی ترغیب دی گئی ہے۔

نوٹ: مزید تفصیل کے لیے دیکھیے حدیث نمبر 7 کی تشریح۔



9: ہمسایوں سے اچھا سلوک کرنا

9..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: وَاللَّهِ! لَا يُؤْمِنُ، وَاللَّهِ! لَا يُؤْمِنُ، وَاللَّهِ! لَا يُؤْمِنُ. قِيلَ: مَنْ يَا رَسُولَ اللَّهِ؟ قَالَ: الَّذِي لَا يَأْمَنُ جَارَهُ بَوَائِقَهُ.))

مشکوٰۃ المصابیح، رقم 4962 صحیح بخاری، رقم 6016 صحیح مسلم، رقم 172

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

اللہ کی قسم! وہ مومن نہیں، اللہ کی قسم! وہ مومن نہیں، اللہ کی قسم! وہ مومن نہیں۔ عرض کیا گیا: کون؟ یا رسول اللہ! فرمایا: وہ شخص جس کی شرارتوں اور ایذاؤں سے اُس کا ہمسایہ محفوظ نہ ہو۔“

تشریح:

1: اس حدیث کا مطلب یہ ہے کہ ایسا شخص (کامل اور صحیح) مومن نہیں ہے جس کی شرارتوں اور ایذاؤں سے اس کا ہمسایہ محفوظ نہیں ہے۔ یہ بات حضور ﷺ نے تین بار اللہ تعالیٰ کی قسم کھا کر فرمائی۔

2: گویا ایمان کا ایک تقاضا یہ ہے کہ آدمی اپنے ہمسایوں سے اچھا سلوک کرے اور اُن کو کسی قسم کی کوئی تکلیف نہ پہنچائے۔

3: حدیث کا یہ مطلب نہیں ہے کہ جو شخص اپنے ہمسایوں کو تنگ کرتا اور دُکھ دیتا ہے وہ کافر ہو جاتا ہے بلکہ اس کا مطلب یہ ہے کہ ایسا شخص صحیح اور کامل مومن نہیں ہے، فاسق و گناہ گار ہے۔

نوٹ: مزید تفصیل کے لیے دیکھیے حدیث نمبر 7 کی تشریح۔



10: صلہ رحمی

10..... ((عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

مَنْ أَحَبَّ أَنْ يَبْسُطَ لَهُ فِي رِزْقِهِ وَيُنْسَأَ لَهُ فِي أَثَرِهِ، فَلْيَصِلْ رَحِمَهُ.))

مشکوٰۃ المصابیح، رقم 4918 صحیح بخاری، رقم 5986 صحیح مسلم، رقم 6524

ابوداؤد، رقم: 1693 اللؤلؤ والمرجان، رقم 1657

”سیدنا انس رضی اللہ عنہ سے روایت ہے کہ رسول اللہ ﷺ نے فرمایا:

”جو شخص یہ پسند کرتا ہے کہ اُس کی روزی میں اضافہ ہو اور اُس کی عمر لمبی ہو تو اُسے چاہیے کہ وہ صلہ رحمی کرے۔“
تشریح:

1: اس حدیث کا مفہوم یہ ہے کہ صلہ رحمی کرنے والے شخص کی روزی میں اضافہ ہوتا ہے اور اُس کی عمر میں برکت ہوتی ہے۔

2: عمر لمبی ہونے سے مراد عمر میں برکت کا ہونا ہے۔ ویسے ہر شخص کی زندگی کا عرصہ اور اُس کی موت کا وقت پہلے سے مقرر ہے۔

3: اس حدیث میں بات تو صلہ رحمی کے حوالے سے کی گئی ہے لیکن اگر غور کیا جائے تو یہ پورے معاشرے سے متعلق ہے۔ معاشرہ کیا ہے؟ خاندانوں کا مجموعہ۔ جب ہر خاندان ایک دوسرے سے صلہ رحمی اور اچھا سلوک کرے گا تو اس کے نتیجے میں پورے معاشرے میں خوش گوار تبدیلی آئے گی۔ معاشرے کے تمام افراد ایک دوسرے سے اچھا سلوک کرنے لگیں گے اور باہمی حقوق ادا ہوں گے تو خود بخود ایک ایسا ماحول پیدا ہو جائے گا جس میں معاشی خوش حالی، امن و امان، باہمی محبت و شفقت اور اللہ تعالیٰ کی برکات نازل ہوں گی۔ ہر شخص کی روزی اور عمر میں برکت اور اضافہ ہوگا۔

4: اسلام میں صلہ رحمی پر بہت زور دیا گیا ہے کیونکہ ایک صالح معاشرے کی بنیاد اسی پر ہے۔

ایک حدیث میں ہے کہ:

((عَنْ عَبْدِ الرَّحْمَنِ رَضِيَ اللَّهُ عَنْهُ قَالَ، سَمِعْتُ رَسُولَ اللَّهِ ﷺ يَقُولُ قَالَ اللَّهُ

تَبَارَكَ وَتَعَالَى: أَنَا اللَّهُ، وَأَنَا الرَّحْمَنُ، خَلَقْتُ الرَّحِمَ وَشَقَقْتُ لَهَا مِنْ
إِسْمِي، فَمَنْ وَصَلَهَا وَصَلَّتُهُ مَنْ قَطَعَ بَتَّتُهُ. ((

(صحیح بخاری، رقم: 5987۔ ابوداؤد، رقم: 1694۔ ترمذی، رقم: 1907)

”حضرت عبدالرحمن بن عوف رضی اللہ عنہ سے روایت ہے کہ انہوں نے رسول اللہ صلی اللہ علیہ وسلم کو یہ باتے
ہوئے سنا ہے کہ اللہ تعالیٰ فرماتا ہے، میں اللہ ہوں۔ میں رحمان ہوں۔ میں نے رحم کو پیدا کیا اور
اس کا نام اپنے (رحمن) سے بنایا ہے۔ جو اسے جوڑ کر رکھے گا میں اسے جوڑے رکھوں گا۔ جو
اسے توڑ دے گا میں اسے توڑ دوں گا۔“

نوٹ: مزید تفصیل کے لیے دیکھیے حدیث نمبر 11 کی تشریح۔



11: اصل صلہ رحمی کرنے والا کون ہے؟

11..... ((عَنِ ابْنِ عُمَرَ رَضِيَ اللَّهُ عَنْهُمَا قَالَ: قَالَ رَسُولُ اللَّهِ ﷺ: لَيْسَ الْوَأَصِلُ بِالْمُكَافِي، وَلَكِنَّ الْوَأَصِلَ الَّذِي إِذَا قُطِعَتْ رَحِمُهُ وَصَلَهَا.))

مشکوٰۃ المصابیح، رقم 4923 صحیح بخاری، رقم 5991
ابوداؤد، رقم 1697 ترمذی، رقم 1908

”سیدنا عبداللہ بن عمر رضی اللہ عنہما روایت کرتے ہیں کہ رسول اللہ ﷺ نے فرمایا:

وہ صلہ رحمی کرنے والا نہیں جو صلہ رحمی کے بدلے میں صلہ رحمی کرے، بلکہ اصل صلہ رحمی کرنے والا وہ ہے کہ جب اس سے قطع رحمی کی جائے تو وہ صلہ رحمی کرے۔“

تشریح:

1: اس حدیث کا مطلب یہ ہے کہ صلہ رحمی کا صحیح معیار یہ نہیں ہے کہ جس طرح کا سلوک رشتہ داروں کی طرف سے ہوگا ہم ویسا ہی سلوک ان کے ساتھ کریں گے۔ بلکہ صلہ رحمی کا اصل اسلامی معیار یہ ہے کہ جو رشتہ دار آپ سے قطع تعلق کرتا ہے آپ اُس کے ساتھ بھی صلہ رحمی کریں اور قطع تعلق نہ کریں۔

2: بات یہ ہے کہ اسلام میں صلہ رحمی کا اصلی معیار تو وہی ہے جو اوپر بیان ہوا مگر اس معیار پر صرف صاحب عزیمت شخص ہی عمل کر سکتا ہے، بالخصوص ہمارے زمانے کے کمزور ایمان والوں کے لیے یہ کام انتہائی مشکل اور پیچیدہ ہو گیا ہے۔ خاندان اور برادری کا نظام آہستہ آہستہ کمزور پڑ رہا ہے۔ ایمان بھی مضبوط نہیں رہے اس لیے صلہ رحمی کے اس معیار کو قائم رکھنا بڑے جی گردنے کا کام ہے۔ اس بارے میں میری ناچیز رائے یہ ہے کہ جب کوئی دوسرا رشتہ دار آپ سے تعلق نہیں رکھنا چاہتا اور آپ سے نفرت کرتا ہے تو ایسی صورت میں آپ اُس سے صرف واجبی اور رسمی تعلق (Working relationship) ہی رکھیں۔ اُس کی خوشی غمی میں ضرور شریک ہوں۔ جیسے شادی یا مرگ وغیرہ میں شرکت کر لیں مگر زیادہ آنا جانا نہ رکھیں تاکہ موجودہ حالات میں مزید ایسی پیچیدگیاں اور خرابیاں پیدا نہ ہوں جن کے نتیجے میں ثواب حاصل کرنے کی بجائے الٹا گناہوں کا ارتکاب ہو جائے۔

نوٹ: مزید تفصیل کے لیے دیکھیے حدیث نمبر 10 کی تشریح۔

12: بیواؤں اور محتاجوں کی خدمت بھی جہاد ہے

12..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:
 السَّاعِي عَلَى الْأَرْمَلَةِ وَالْمِسْكِينِ كَالسَّاعِي فِي سَبِيلِ اللَّهِ . وَأَحْسِبُهُ قَالَ: كَالْقَائِمِ لَا
 يَفْتُرُ وَكَالصَّائِمِ لَا يُفْطِرُ.))

مشکوٰۃ المصابیح، رقم 4951 صحیح بخاری، رقم 6007 صحیح مسلم، رقم 7468
 ابن ماجہ، رقم 2140 اللؤلؤ والمرجان، رقم 1878

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

جو شخص کسی بیوہ اور مسکین کی ضرورتوں کا خیال رکھتا ہے وہ ایسے ہے جیسے کوئی اللہ کی راہ میں جہاد کرتا ہو.....
 راوی کا خیال ہے کہ یوں فرمایا گیا تھا کہ وہ ایسے ہے جیسے کوئی لگاتار رات کو نفلی عبادت (تہجد) میں مشغول
 ہوتا ہو، یا جیسے کوئی مسلسل نفلی روزے رکھتا ہو۔“

تشریح:

- 1: اس حدیث میں بیوہ کے لیے ”أَرْمَلَةٌ“ کا لفظ آیا ہے جو بیوہ کے علاوہ ایسی عورت کے لیے بھی استعمال ہوتا ہے جس کو اُس کے خاوند نے چھوڑ رکھا ہو اور اُسے خرچہ (نان و نفقہ) بھی نہ دیتا ہو۔ اور اب اُس کا کوئی سہارا نہ ہو جس سے اُس کی گزراوقات ہو سکے۔
- 2: مسکین میں ہر قسم کا محتاج، معذور اور غریب شخص شامل ہے۔
- 3: اس حدیث کے آخری الفاظ:

((وَأَحْسِبُهُ قَالَ: كَالْقَائِمِ لَا يَفْتُرُ وَكَالصَّائِمِ لَا يُفْطِرُ))

”اور میرا (راوی کا) خیال ہے کہ یوں فرمایا گیا تھا کہ وہ ایسے ہے جیسے کوئی لگاتار رات کو نفلی عبادت (تہجد) میں مشغول ہوتا ہو، یا جیسے کوئی مسلسل نفلی روزے رکھتا ہو۔“

کے بارے میں اختلاف ہے۔ بعض محدثین کے نزدیک یہ سیدنا ابو ہریرہ رضی اللہ عنہ کے الفاظ ہیں جو اس حدیث کے پہلے راوی ہیں۔ لیکن بعض علماء نے ان الفاظ کو اس حدیث کے ایک درمیانی راوی عبداللہ بن سلمہ رضی اللہ

کی طرف منسوب کیا ہے کہ انہوں نے اپنے شیخ سے یوں سنا۔

4: اس حدیث کا مطلب یہ ہے کہ جو مسلمان کسی بیوہ یا مسکین شخص کی مالی امداد کرتا ہے اُسے جہاد کا ثواب ملتا ہے۔

جہاد کی ایک قسم مالی جہاد (جہاد بالمال) ہے۔ اس لیے غریبوں محتاجوں کی مالی ضروریات پوری کرنے سے بھی جہاد کا ثواب ملتا ہے۔

پھر راوی کا خیال ہے کہ یہ بھی فرمایا گیا تھا کہ ایسے شخص کو لگا تار نفل نماز پڑھنے یا مسلسل روزے رکھنے کے برابر ثواب ملتا ہے۔

5: اس حدیث سے یہ بات بھی معلوم ہوتی ہے کہ اسلام میں ہر وہ کام عبادت اور باعث اجر و ثواب ہے جو اللہ تعالیٰ کے حکم کے مطابق اُس کی رضا اور خوشنودی حاصل کرنے کی نیت سے کیا جائے خواہ اس کام کا تعلق دین سے ہو، یا دنیا سے۔ گویا خدمت خلق پر بھی عبادت کا ثواب ملتا ہے۔



13: یتیم کی پرورش کا ثواب

13..... ((عَنْ سَهْلِ بْنِ سَعْدٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: أَنَا وَكَافِلُ الْيَتِيمِ لَهُ، وَلِغَيْرِهِ، فِي الْجَنَّةِ هَكَذَا. وَأَشَارَ بِالسَّبَابَةِ وَالْوَسْطَى وَفَرَجَ بَيْنَهُمَا شَيْئًا.))

مشکوٰۃ المصابیح، رقم 4952 صحیح بخاری، رقم 5304 صحیح مسلم، رقم 7469
ابوداؤد، رقم: 5150 ترمذی، رقم 1918

”حضرت سہل بن سعد رضی اللہ عنہ سے روایت ہے کہ رسول اللہ ﷺ نے فرمایا:

میں اور یتیم کی پرورش کرنے والا، خواہ وہ یتیم اُس کا عزیز ہو یا غیر رشتہ دار ہو، جنت میں اس طرح ہوں گے۔ اور آپ ﷺ نے شہادت کی انگلی اور درمیانی انگلی کے ساتھ اشارہ فرمایا اور پھر ان دونوں انگلیوں کے درمیان کچھ خلا رکھا۔“

تشریح:

1: اس حدیث کا مطلب یہ ہے کہ کسی یتیم، خواہ وہ رشتہ دار ہو یا رشتہ دار نہ ہو، کی پرورش کرنے والے مسلمان کو جنت میں نبی ﷺ کا اتنا قرب حاصل ہوگا جتنا انگشت شہادت یعنی کلمے والی انگلی اور اس کے ساتھ کی درمیانی انگلی کے درمیان فاصلہ ہوتا ہے۔ یہ بات حضور ﷺ نے اپنی انگلیوں کے اشارے سے سمجھائی۔

2: قرآن مجید میں بھی یتیموں سے حسن سلوک کی تاکید موجود ہے۔ مثال کے طور پر ارشاد باری تعالیٰ ہے:

﴿وَأَعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِالْقُرْبَىٰ وَالْيَتَامَىٰ وَالْمَسْكِينِ...﴾
(النساء: 36)

”اور تم اللہ کی عبادت کرو اور کسی کو اُس کا شریک نہ بناؤ۔ اور اچھا سلوک کرو اپنے والدین، رشتہ

داروں، یتیموں اور مسکینوں سے.....“

بچپن میں نبی ﷺ خود یتیم تھے۔ اللہ تعالیٰ نے آپ ﷺ کو مخاطب کرتے ہوئے فرمایا کہ:

﴿فَأَمَّا الْيَتِيمَ فَلَا تَقْهَرْ ۝﴾ (الضحیٰ: 9)

”لہذا آپ ﷺ کسی یتیم کو نہ ڈانٹیں۔“

ارشاد ہوا کہ یتیموں کا مال ناحق طور پر کھانے والے آخرت میں دوزخ کی آگ میں جلیں گے:

﴿إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا ۖ وَ

سَيَصْلُونَ سَعِيرًا ۝﴾

(النساء: 10)

”بے شک جو لوگ یتیموں کا مال ناحق کھاتے ہیں وہ اپنے پیٹ میں آگ بھرتے ہیں اور

عنقریب دوزخ کی بھڑکتی آگ میں ڈالے جائیں گے۔“

3: یتیم وہ ہے جو ابھی نابالغ ہو اور اُس کے سر سے باپ کا سایہ اٹھ گیا ہو۔ یاد رہے کہ شریعت میں اُس

بچے کو یتیم نہیں کہتے جس کی صرف ماں فوت ہو گئی ہو بلکہ صرف اُس بچے کو یتیم کہا جاتا ہے جس کا باپ

فوت ہو گیا ہو، خواہ ماں زندہ ہو یا فوت ہو چکی ہو۔

4: اسلام سے پہلے دورِ جاہلیت میں یتیموں سے اچھا سلوک نہیں کیا جاتا تھا۔ اسلام نے یتیموں کے حقوق

مقرر کیے۔ اُن پر شفقت کرنا، اُن کی پرورش کرنا اور اُن کے مال کی حفاظت کرنا نیکی قرار دیا۔

5: دنیا میں سب سے پہلے غالباً بنو عباس کے زمانے میں بغداد میں یتیم خانہ قائم ہوا تھا اور بعد میں اسپین

میں بھی مسلمانوں نے یتیم خانے بنائے تھے۔

14: بچوں کو بوسہ دینا

14..... ((عَنْ عَائِشَةَ رَضِيَ اللَّهُ عَنْهَا قَالَتْ: جَاءَ أَعْرَابِيٌّ إِلَى النَّبِيِّ ﷺ فَقَالَ: اتَّقَبَّلُونِ الصَّبِيَّانَ فَمَا نَقَبَلَهُمْ؟ فَقَالَ النَّبِيُّ ﷺ: أَوْ أَمَلِكُ لَكَ إِنْ نَزَعَ اللَّهُ مِنْ قَلْبِكَ الرَّحْمَةَ.))

مشکوٰۃ المصابیح، رقم 4948 صحیح بخاری، رقم 5998 صحیح مسلم، رقم 6027
ابن ماجہ، رقم 3665 اللؤلؤ والمرجان، رقم 1496

”سیدہ عائشہ رضی اللہ عنہا سے روایت ہے کہ ایک دیہاتی شخص نبی ﷺ کی خدمت میں حاضر ہوا تو اُس نے پوچھا: کیا تم لوگ بچوں کو بوسہ لیتے ہو، ہم تو بچوں کو بوسہ نہیں لیتے۔ اس پر نبی ﷺ نے فرمایا: اگر اللہ تعالیٰ نے تیرے دل سے رحمت نکال دی ہے تو میں کیا کر سکتا ہوں؟“

تشریح:

1: اس حدیث میں ایک دیہاتی (بدو) کا ذکر ہے جس نے نبی ﷺ سے پوچھا کہ کیا تم لوگ بچوں کو بوسہ لیتے ہو، ہم تو بچوں کو بوسہ نہیں لیتے۔

اس پر نبی ﷺ نے فرمایا: اگر تمہارے دل سے اللہ تعالیٰ نے رحمت کا جذبہ نکال دیا ہے تو میرا کیا زور ہے، میں پھر کیا کر سکتا ہوں۔

2: بچوں پر شفقت اور اُن کو پیار سے چوم لینا دراصل رحم اور رحم دلی کا وہ فطری جذبہ ہے جو اللہ تعالیٰ نے انسانوں کو عطا کیا ہے۔ مگر بعض سخت دل اور سنگ دل لوگوں کو اس سے محروم بھی کر دیا جاتا ہے۔

نوٹ: مزید تفصیل کے لیے دیکھیے حدیث نمبر 15 کی تشریح۔



15: جو دوسروں پر رحم نہیں کرتا اُس پر رحم نہیں کیا جاتا

15..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَبَّلَ رَسُولُ اللَّهِ ﷺ الْحَسَنَ بْنَ عَلِيٍّ وَعِنْدَهُ الْأَقْرَعُ بْنُ حَابِسٍ، فَقَالَ الْأَقْرَعُ: إِنَّ لِي عَشْرَةَ مِنْ الْوَالِدِ مَا قَبَّلْتُ مِنْهُمْ أَحَدًا، فَنَظَرَ إِلَيْهِ رَسُولُ اللَّهِ ﷺ، ثُمَّ قَالَ: مَنْ لَا يَرْحَمُ لَا يُرْحَمُ.))

مشکوٰۃ المصابیح، رقم 4678

صحیح بخاری، رقم 5997

صحیح مسلم، رقم 6028

ابوداؤد، رقم 5218

ترمذی، رقم 1911

اللؤلؤ والمرجان، رقم 1497

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے حضرت حسن بن علی رضی اللہ عنہما کا بوسہ لیا۔ اُس وقت حضرت اقرع بن حابس رضی اللہ عنہ وہاں موجود تھے۔ انہوں نے عرض کیا: میرے دس (10) بچے ہیں۔ میں نے کبھی اُن کا بوسہ نہیں لیا۔ رسول اللہ ﷺ نے تعجب سے اُس کی طرف دیکھا اور پھر فرمایا: جو دوسروں پر رحم نہیں کرتا، اُس پر رحم نہیں کیا جاتا۔“

تشریح:

1: اس حدیث میں ایک واقعے کا ذکر ہے کہ ایک دفعہ رسول اللہ ﷺ نے اپنے نواسے حضرت حسن رضی اللہ عنہ کا بوسہ لیا۔ اُس وقت اقرع بن حابس جو ایک سخت مزاج بدو تھے، آپ ﷺ کے پاس بیٹھے تھے۔ وہ یہ منظر دیکھ کر بولے کہ:

”میرے دس (10) بچے ہیں مگر میں نے آج تک ان میں سے کسی کا بوسہ نہیں لیا۔“

یہ سن کر نبی ﷺ نے فرمایا:

”جو شخص دوسروں پر رحم نہیں کرتا، اُس پر رحم نہیں کیا جائے گا۔“ مطلب یہ ہے کہ جو دوسروں پر رحم

نہیں کرتا، اس کا حق دار نہیں رہتا کہ اللہ تعالیٰ اُس پر رحم کرے۔“

2: اسی مضمون کی یہ حدیث بھی ہے:

((عَنْ عَائِشَةَ رَضِيَ اللَّهُ عَنْهَا قَالَتْ: جَاءَ أَعْرَابِيٌّ إِلَى النَّبِيِّ ﷺ فَقَالَ: تُقْبَلُونَ الصَّبِيَّانَ؟

فَمَا نُقْبِلُهُمْ ، فَقَالَ النَّبِيُّ ﷺ : أَوْ أَمْلِكُ لَكَ إِنْ نَزَعَ اللَّهُ مِنْ قَلْبِكَ الرَّحْمَةَ .))

(صحیح بخاری، رقم: 5998)

”سیدہ عائشہ رضی اللہ عنہا سے روایت ہے کہ ایک بدو شخص نبی ﷺ کی خدمت میں حاضر ہوا اور کہنے لگا: کیا تم لوگ بچوں کا بوسہ لیتے ہو؟ ہم تو ان کا بوسہ نہیں لیتے۔ اس پر نبی ﷺ نے فرمایا: جب اللہ نے تمہارے دل سے رحم کو نکال لیا ہے تو میں کیا کر سکتا ہوں۔“

3: ترمذی کی ایک حدیث میں ہے کہ:

((إِرْحَمُوا مَنْ فِي الْأَرْضِ يَرْحَمْكُمْ مَنْ فِي السَّمَاءِ .))

(ترمذی، رقم: 1924)

”تم زمین والوں پر رحم کرو، آسمان والا تم پر رحم کرے گا۔“

مطلب یہ ہے کہ تم اللہ تعالیٰ کی مخلوق کے ساتھ رحمدلی کا برتاؤ کرو گے تو اللہ تعالیٰ بھی تم پر رحم فرمائے گا۔

کرو مہربانی تم اہل زمین پر
خدا مہرباں ہوگا عرش بریں پر

4: رحم یا رحم دلی کا تعلق رشتہ داروں سے بھی ہے جسے صلہ رحمی کہتے ہیں۔ اس میں ان کی ہر طرح سے مدد کرنا شامل ہے۔

5: رحم یا رحم دلی کا تعلق جانوروں سے بھی ہے انسان کو چاہیے کہ وہ جانوروں پر بھی رحم کرے اور ان سے بے رحمی سے پیش نہ آئے۔

صحیح حدیث میں ہے کہ:

((عَنْ أَبِي هُرَيْرَةَ رَضِيَ اللَّهُ عَنْهُ: أَنَّ رَسُولَ اللَّهِ ﷺ قَالَ بَيْنَمَا رَجُلٌ يَمْشِي بِطَرِيقٍ ، إِشْتَدَّ عَلَيْهِ الْعَطَشُ ، فَوَجَدَ بَيْتًا فَنَزَلَ فِيهَا ، فَشَرِبَ ، ثُمَّ خَرَجَ ، فَإِذَا كَلْبٌ يَلْهَثُ يَأْكُلُ الثَّرَى مِنَ الْعَطَشِ ، فَقَالَ الرَّجُلُ: لَقَدْ بَلَغَ هَذَا الْكَلْبُ مِنَ الْعَطَشِ مِثْلُ الَّذِي كَانَ بَلَغَ بِي ، فَنَزَلَ الْبَيْتَ فَمَلَأَ خُفَّهُ ، ثُمَّ أَمْسَكَهُ بِيَدِهِ ، فَسَقَى الْكَلْبَ ، فَشَكَرَ اللَّهُ لَهُ ، فَغَفَرَ لَهُ قَالُوا: يَا رَسُولَ اللَّهِ! وَإِنْ لَنَا فِي الْبَهَائِمِ لِأَجْرًا؟ فَقَالَ: فِي كُلِّ ذَاتِ كَبِدٍ رَطْبَةٌ أَجْرٌ .))

(صحیح بخاری، رقم: 6009)

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ایک مرتبہ ایک آدمی راستے پر جا رہا تھا۔ اُسے سخت پیاس لگی۔ اُسے راہ میں ایک کنواں نظر آیا۔ وہ اُس کے اندر اترا اور پانی پی کر باہر آ گیا۔ پھر اُس نے دیکھا کہ ایک کتا ہے جس کی زبان باہر نکلی ہوئی ہے۔ وہ پیاس کی شدت سے کیچڑ چاٹ رہا ہے۔ اس آدمی نے دل میں کہا کہ اس کتے کو بھی پیاس کی تکلیف ایسی ہی ہے جیسے مجھے تھی۔ اُس نے کتے پر رحم کھایا اور کنوئیں میں اترا۔ اپنے چمڑے کے موزے میں پانی بھر کر اُسے منہ میں تھام لیا اور کنوئیں سے باہر آ گیا۔ پھر اُس نے وہ پانی کتے کو پلا دیا۔ اللہ تعالیٰ نے اُس کی اس رحمدلی کی قدر فرمائی اور اس پر اُسے بخش دیا۔ بعض صحابہ کرام نے حضور ﷺ سے یہ واقعہ سن کر پوچھا: یا رسول اللہ! کیا جانوروں پر ترس کھانے میں بھی ہمیں ثواب ملتا ہے؟ آپ ﷺ نے فرمایا: ہاں، ہر زندہ اور تر جگر رکھنے والے جانور (جاندار) کی تکلیف دور کرنے میں ثواب ہے۔“

6: خود جانوروں میں بھی رحم اور رحم دلی کا جذبہ پایا جاتا ہے ایک حدیث میں ہے کہ:

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: جَعَلَ اللَّهُ الرَّحْمَةَ فِي مِائَةِ جُزْءٍ فَأَمْسَكَ عِنْدَهُ تِسْعَةٌ وَتِسْعِينَ جُزْءًا، وَأَنْزَلَ فِي الْأَرْضِ جُزْءًا وَاحِدًا، فَمِنْ ذَلِكَ الْجُزْءِ تَتَرَا حِمُّ الْخَلْقِ، حَتَّى تَرْفَعَ الْفَرَسُ حَافِرَهَا عَنْ وَلَدِهَا خَشِيَةً أَنْ تُصِيبَهُ.))

(صحیح بخاری، رقم: 6000)

”حضرت ابو ہریرہ رضی اللہ عنہ سے روایت ہے کہ میں نے رسول اللہ ﷺ کو یہ فرماتے سنا کہ: اللہ تعالیٰ نے رحمت کے سو (100) حصے بنائے۔ ان میں سے ننانوے (99) اپنے پاس رکھے اور ایک حصہ زمین پر اتارا۔ اسی ایک حصے کی وجہ سے لوگ ایک دوسرے پر رحم کرتے ہیں۔ یہاں تک کہ گھوڑا اس اندیشے سے اپنے بچے پر پاؤں نہیں رکھتا کہ کہیں اس کو تکلیف نہ پہنچے۔“

7: اس سے معلوم ہوا کہ اسلام میں رحم کا تعلق مسلمانوں، رشتہ داروں، ہمسایوں، محتاجوں، مظلوموں اور جانوروں سب سے ہے اور انسانیت یہی ہے کہ دوسروں پر رحم کیا جائے۔

16- حضور ﷺ کا اپنی صاحبزادی حضرت فاطمہ الزہراء رضی اللہ عنہا سے پیار

16..... ((عَنْ عَائِشَةَ رَضِيَ اللَّهُ عَنْهَا قَالَتْ: مَا رَأَيْتُ أَحَدًا كَانَ أَشْبَهَ سَمْتًا وَهَدْيًا وَدَلًّا وَفِي رِوَايَةٍ: حَدِيثًا وَكَلَامًا بِرَسُولِ اللَّهِ ﷺ مِنْ فَاطِمَةَ، كَانَتْ إِذَا دَخَلَتْ عَلَيْهِ، قَامَ إِلَيْهَا، فَأَخَذَ بِيَدِهَا فَقَبَّلَهَا، وَأَجْلَسَهَا فِي مَجْلِسِهِ. وَكَانَ إِذَا دَخَلَ عَلَيْهَا، قَامَتْ إِلَيْهِ، فَأَخَذَتْ بِيَدِهِ، فَقَبَّلَتْهُ، وَأَجْلَسَتْهُ فِي مَجْلِسِهَا.))

مشکوٰۃ المصابیح، رقم 4689 ابو داؤد، رقم 5217 ترمذی، رقم 3872

”سیدہ عائشہ رضی اللہ عنہا فرماتی ہیں کہ میں نے کسی ایسے شخص کو نہیں دیکھا جو اخلاق و عادات میں ایک اور روایت کے مطابق گفتگو اور بات چیت میں رسول اللہ ﷺ سے مشابہت رکھتا ہو، سوائے سیدہ فاطمہ رضی اللہ عنہا کے۔ جب وہ حضور ﷺ کے ہاں آتیں تو آپ ﷺ ان کے لیے کھڑے ہو جاتے، ان کا ہاتھ پکڑ کر ان کا بوسہ لیتے اور انہیں اپنی جگہ پر بٹھاتے۔ جب حضور ﷺ ان کے ہاں تشریف لے جاتے تو وہ آپ ﷺ کے لیے کھڑی ہو جاتیں، آپ ﷺ کا ہاتھ پکڑ کر اس کا بوسہ لیتیں اور آپ ﷺ کو اپنی جگہ پر بٹھاتیں۔“

تشریح:

رسول اللہ ﷺ کو اپنی صاحبزادی حضرت فاطمہ رضی اللہ عنہا سے بہت پیار تھا۔ صحیح بخاری میں حضرت مسور بن مخرمہ رضی اللہ عنہ کی روایت ہے کہ رسول اللہ ﷺ نے فرمایا: ((فَاطِمَةُ بَضْعَةٌ مِنِّي، فَمَنْ أَغْضَبَهَا أَغْضَبَنِي))

(صحیح بخاری، رقم : 3714)

”فاطمہ میرے جگر کا ٹکڑا ہے جس نے اس کو ناراض کیا اس نے مجھے ناراض کیا۔“

مسند احمد میں ہے کہ:

”حضرت جعفر، حضرت علی اور حضرت زید رضی اللہ عنہم نے رسول اللہ ﷺ سے پوچھا:

آپ ﷺ کو سب سے زیادہ کس سے محبت ہے؟

آپ ﷺ نے فرمایا: فاطمہ رضی اللہ عنہا سے۔“

حضرت فاطمہ رضی اللہ عنہا ہمارے پیارے نبی حضرت محمد ﷺ کی صاحبزادیوں میں سب سے چھوٹی تھیں۔ آپ جنت میں عورتوں کی سردار ہوں گی۔ آپ کی والدہ ماجدہ حضرت خدیجہ رضی اللہ عنہا تھیں۔ آپ اعلیٰ اخلاق اور عمدہ اوصاف رکھتی تھیں۔ آپ کا لقب زہرہ اور بتول بھی ہے۔ علم و فضل اور فہم و فراست میں بھی بہت نمایاں تھیں۔

2ھ میں غزوہ بدر کے بعد رسول اللہ ﷺ نے آپ کا نکاح حضرت علیؑ سے کیا۔ اس وقت نبی کریم ﷺ نے فرمایا: میں نے دنیا کے بہترین انسان سے فاطمہ رضی اللہ عنہا کا نکاح کیا ہے۔ نبی ﷺ جس طرح حضرت فاطمہ رضی اللہ عنہا سے محبت کرتے تھے اسی طرح آپ ﷺ کی نظر میں حضرت علی رضی اللہ عنہ بھی محبوب شخصیت تھے۔

یہ نکاح نہایت سادگی سے ہوا تھا۔ نبی ﷺ نے اپنی سب سے پیاری بیٹی کو اس موقع پر درج ذیل سامان دیا تھا کیونکہ حضرت علی رضی اللہ عنہ کا پہلے سے کوئی گھر بار نہ تھا۔

- 1: کپڑے کا بستر جس میں اُون بھری ہوئی تھی۔
- 2: ایک چار پائی۔
- 3: چمڑے کا تکیہ جس میں کھجور کی چھال بھری ہوئی تھی۔
- 4: مٹی کے دو برتن یا گھڑے جن میں پانی بھرا جاتا تھا۔
- 5: چمڑے کا مشکیزہ۔
- 6: ایک پیالہ۔
- 7: ایک چکی، گندم یا جو پیس کر آٹا تیار کرنے کے لیے۔
- 8: ایک جائے نماز۔
- 9: دو چادریں۔
- 10: چاندی کے دو بازو بند

نکاح ہو گیا تو نبی ﷺ نے حضرت علی رضی اللہ عنہ سے فرمایا کہ ولیمہ بھی کرو۔ چنانچہ مہر ادا کرنے کے بعد جو رقم بچی اس سے ولیمے کا بندوبست کیا گیا۔ ولیمے میں جو کی روٹی، گوشت، کھجور اور پنیر شامل تھا۔ بچپن ہی سے حضرت فاطمہ بڑی باہمت تھیں۔ ایک مرتبہ نبی اکرم ﷺ خانہ کعبہ کے پاس نماز میں مشغول تھے۔ قریش

کے چند مشرک سرداروں نے آپ ﷺ پر اونٹ کی اوجھڑی ڈالنے کی ناپاک جسارت کی جبکہ آپ سجدے کی حالت میں تھے۔ حضرت فاطمہ رضی اللہ عنہا کو پتہ چلا تو وہ دوڑی چلی آئیں اور آ کر آپ ﷺ کے اوپر سے اوجھڑی ہٹائی۔ پھر قریش کے سرداروں کو ان کی اس شرارت پر ڈانٹا اور برا بھلا کہا۔ ان میں سے کسی کو جواب میں کچھ کہنے کی ہمت نہیں ہوئی۔

حضرت فاطمہ رضی اللہ عنہا سے اٹھارہ (18) احادیث مروی ہیں۔ آپ صداقت اور راست گوئی کا پیکر تھیں۔ حضرت فاطمہ رضی اللہ عنہا ہر بات میں اپنے والد ماجد سے مشابہ تھیں۔ چال ڈھال، اٹھنا بیٹھنا، اخلاق و عادات میں بالکل نبی ﷺ کی طرح تھیں۔

حضرت فاطمہ رضی اللہ عنہا کے ہاں پانچ بچے پیدا ہوئے۔ تین لڑکے حسن، حسین اور محسن، دو لڑکیاں اُمّ کلثوم اور زینب۔ البتہ محسن بچپن ہی میں فوت ہو گئے تھے۔

حضرت محمد ﷺ کی اولاد میں سے صرف حضرت فاطمہ رضی اللہ عنہا کو یہ شرف حاصل ہے کہ ان سے حضور ﷺ کی نسل باقی رہی، دنیا بھر میں پھیلی اور سادات کہلائی۔

چونکہ آپ کو نبی ﷺ سے بہت پیار تھا اس لیے حضور ﷺ کی وفات کے بعد بہت مغموم رہتی تھیں اور جب تک زندہ رہیں کبھی ہنسیں نہ کبھی مسکرائیں۔

حضرت فاطمہ رضی اللہ عنہا گھر کا کام کاج خود کرتی تھیں۔ نبی ﷺ نے آپ کو سونے سے پہلے یہ تسبیح پڑھنی سکھائی تھی۔ سبحان اللہ 33 بار، الحمد للہ 33 بار اور اللہ اکبر 34 بار پڑھنا۔

حضرت فاطمہ رضی اللہ عنہا جب نبی ﷺ کے مرض الموت میں آپ ﷺ کی عیادت کے لیے آئیں تو نبی ﷺ نے ان سے ایک ایسی راز کی بات کہی جو آپ ﷺ نے اپنی ازواج مطہرات سے نہیں کہی تھی۔ چنانچہ حضرت عائشہ رضی اللہ عنہا سے صحیح مسلم میں یہ روایت ہے کہ:

”نبی ﷺ کی تمام ازواج جمع تھیں۔ اتنے میں حضرت فاطمہ رضی اللہ عنہا چلتی ہوئی آئیں تو وہ بالکل نبی ﷺ کی طرح چلتی تھیں۔ آپ ﷺ نے فرمایا: میری بیٹی کو خوش آمدید! پھر ان کو اپنے پاس بٹھایا اور ان کے کان میں ایک بات کہی تو وہ رونے لگیں۔ پھر دوبارہ ان کے کان میں بات فرمائی تو وہ مسکرانے لگیں۔ حضرت عائشہ رضی اللہ عنہا کہتی ہیں کہ میں نے ان سے پوچھا: آپ کیوں روئیں اور پھر کیوں ہنسیں؟ انہوں نے جواب دیا: میں رسول اللہ ﷺ کا راز فاش نہیں کروں گی۔ پھر میں نے حضور ﷺ کے انتقال کے بعد فاطمہ رضی اللہ عنہا سے

اس بارے میں پوچھا تو انہوں نے بتایا کہ نبی ﷺ نے فرمایا: حضرت جبریل علیہ السلام ہر سال میرے ساتھ (رمضان میں) ایک دفعہ قرآن مجید کا دور کرتے تھے۔ اس سال انہوں نے قرآن کا دور دو دفعہ کیا ہے۔ میرا خیال ہے کہ میرا وقت قریب آ گیا ہے اور سب سے پہلے تم میرے ساتھ آملو گی اور میں تمہارے لیے سب سے بہتر آگے جانے والا ہوں۔ یہ سن کر میں رونے لگی۔ پھر نبی ﷺ نے دوبارہ مجھ سے سرگوشی کی اور فرمایا: کیا تو اس بات پر راضی نہیں ہو کہ تم (جنت میں) مومنین کی عورتوں کی سردار ہو یا یہ فرمایا کہ اس امت کی عورتوں کی سردار ہو؟ تو یہ بات سن کر میں ہنس پڑی۔“ (صحیح مسلم، رقم: 6313)

حضرت فاطمہ رضی اللہ عنہا کا انتقال نبی ﷺ کی رحلت کے چھ 6 ماہ بعد 11ھ کو ہوا۔ اس وقت حضرت فاطمہ رضی اللہ عنہا کی عمر 34 برس تھی۔ آپ کو مدینے کے قبرستان جنت البقیع میں دفن کیا گیا۔ انا للہ وانا الیہ راجعون۔



17: جو لوگوں پر رحم نہیں کرتا، اللہ تعالیٰ بھی اُس پر رحم نہیں کرے گا

17..... ((عَنْ جَرِيرِ بْنِ عَبْدِ اللَّهِ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

لَا يَرْحَمُ اللَّهُ مَنْ لَا يَرْحَمُ النَّاسَ.))

مشکوٰۃ المصابیح، رقم 4947 صحیح بخاری، رقم 7376 صحیح مسلم، رقم 6030

ترمذی، رقم 1922 اللؤلؤ والمرجان، رقم 1498

”حضرت جریر بن عبد اللہ رضی اللہ عنہ سے روایت ہے کہ رسول اللہ ﷺ نے فرمایا:

”اللہ تعالیٰ ایسے شخص پر رحم نہیں فرماتا جو لوگوں پر رحم نہیں کرتا۔“

تشریح:

1: اس حدیث کا مطلب یہ ہے کہ جو دوسرے انسانوں پر رحم نہیں کرتا، اللہ تعالیٰ بھی اُس پر رحم نہیں کرے گا اور اُس کی بخشش نہ ہوگی۔

گویا جنب کوئی شخص کسی اور کو اُس کا یہ حق نہیں دیتا کہ اُس پر رحم کرے تو وہ اپنا یہ حق بھی کھودیتا ہے کہ اُس پر رحم کیا جائے۔ اس لیے ایسے شخص پر اللہ تعالیٰ بھی رحم نہیں کرتا۔

2: اس حدیث میں النَّاسَ یعنی لوگوں کا ذکر ہے جن میں مسلمان اور غیر مسلم سب شامل ہیں۔ غیر مسلموں پر رحم اُن کو دین کی دعوت دینا اور اُن کو کسی دنیوی یا جسمانی تکلیف سے بچانا ہے۔

3: اس حدیث میں جانوروں کا ذکر نہیں ہے مگر اُن پر بھی رحم کیا جائے گا۔

نوٹ: مزید تفصیل کے لیے دیکھیے حدیث نمبر 15 کی تشریح۔



18: مسلمان مسلمان کا بھائی ہے

18..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: الْمُسْلِمُ أَخُ الْمُسْلِمِ، لَا يَظْلِمُهُ، وَلَا يَخْدُلُهُ، وَلَا يَحْقِرُهُ، التَّقْوَى هُنَا. وَيُشِيرُ إِلَى صَدْرِهِ ثَلَاثَ مَرَّاتٍ. بِحَسَبِ أَمْرٍ مِّنَ الشَّرِّ أَنْ يَحْقِرَ أَخَاهُ الْمُسْلِمَ، كُلُّ الْمُسْلِمِ حَرَامٌ: دَمُهُ، وَمَالُهُ، وَعَرْضُهُ.))

ابوداؤد، رقم: 4882

صحیح مسلم، رقم 6514

مشکوٰۃ المصابیح، رقم 4959

ترمذی، رقم 1927

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

مسلمان مسلمان کا بھائی ہے، نہ اُس پر ظلم کرتا ہے، نہ اُسے بے سہارا چھوڑتا ہے اور نہ اُسے حقیر سمجھتا ہے۔ تقویٰ یہاں ہے..... اور آپ ﷺ نے اپنے سینے کی طرف تین بار اشارہ کیا..... کسی شخص کے برا ہونے کے لیے یہی کافی ہے کہ وہ اپنے مسلمان بھائی کو حقیر سمجھے۔ ہر مسلمان کا خون، اُس کا مال اور اُس کی عزت دوسرے مسلمان پر حرام ہے۔“

تشریح:

اس حدیث میں کئی باتیں بیان ہوئی ہیں:

- 1: ہر مسلمان دوسرے مسلمان کا بھائی ہے۔ سب کو ایک دوسرے سے بھائیوں کی طرح پیار محبت سے رہنا چاہیے۔
- 2: کوئی مسلمان دوسرے مسلمان بھائی پر ظلم و زیادتی نہ کرے۔
- 3: ہر مسلمان کو چاہیے کہ وہ اپنے مسلمان بھائی کو اُس کی کسی مشکل میں تنہا اور بے سہارا نہ چھوڑے بلکہ اُس کی ہر ممکن مدد کرے۔
- 4: کسی مسلمان کے لیے جائز نہیں کہ وہ اپنے کسی مسلمان بھائی کو حقیر اور کمتر سمجھے۔ سب مسلمان آپس میں بھائی بھائی ہیں اور اپنے حقوق کے لحاظ سے برابر ہیں۔ صرف تقویٰ سے ایک کو دوسرے پر فضیلت

حاصل ہے اور تقویٰ ایسی چیز ہے جو بظاہر نظر نہیں آتی۔

5: تقویٰ اور پرہیزگاری کا مقام دل ہے۔ ہو سکتا ہے جس کو ہم حقیر سمجھیں اللہ تعالیٰ کے ہاں وہی متقی، پرہیزگار، معزز اور عزت والا ہو۔ کسی کی ظاہری حالت سے اُس کی باطنی حالت کا صحیح اندازہ نہیں لگایا جاسکتا۔

6: آدمی کے برا ہونے کے لیے یہی گناہ اور برائی کافی ہے کہ وہ اپنے کسی مسلمان بھائی کو حقارت سے دیکھتا ہے۔

7: ہر مسلمان کی جان کا احترام کرنا ضروری ہے اور اُس کی جان لینا حرام ہے۔

8: ہر مسلمان کے مال کا احترام واجب ہے اور کسی ناحق طریقے سے اُس کا مال ہتھیالینا حرام ہے۔

9: ہر مسلمان کی عزت و آبرو کا احترام لازمی ہے۔ اور اُس کی عزت سے کھیلنا حرام ہے۔

10: ہر مسلمان پر لازم ہے کہ وہ دوسرے مسلمان بھائی کی جان، اُس کے مال اور اُس کی عزت و آبرو کا احترام کرے۔



19: مسلمان ایک جسم کی طرح ہیں

19..... ((عَنِ النَّعْمَانِ بْنِ بَشِيرٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: تَرَى الْمُؤْمِنِينَ فِي تَرَاحِمِهِمْ وَتَوَادِهِمْ وَتَعَاطِفِهِمْ كَمَثَلِ الْجَسَدِ إِذَا اشْتَكَى عَضْوًا تَدَاعَى لَهُ سَائِرُ الْجَسَدِ بِالسَّهْرِ وَالْحُمَى.))

مشکوٰۃ المضایح، رقم 4953 صحیح بخاری، رقم 6011 صحیح مسلم، رقم 6586 اللؤلؤ والمرجان، رقم 1671

”حضرت نعمان بن بشیر رضی اللہ عنہما سے روایت ہے کہ رسول اللہ ﷺ نے فرمایا:

تم دیکھو گے کہ مومنین باہمی رحم دلی، محبت و الفت اور شفقت میں ایک ہی جسم کی طرح ہیں کہ جب کسی عضو کو تکلیف پہنچتی ہے تو اس کی وجہ سے سارا جسم رت جگے اور بخار میں مبتلا ہو جاتا ہے۔“

تشریح:

1: اس حدیث میں مسلمانوں کے باہمی برادرانہ تعلقات کو ایک مثال کے ذریعے واضح کیا گیا ہے کہ جس طرح بدن کے ایک عضو کی تکلیف سے سارا بدن تڑپ اٹھتا ہے اسی طرح ایک مسلمان کی تکلیف سے پوری مسلم دنیا کو تڑپ اٹھنا چاہیے۔

2: ”تم دیکھو گے“ کا مطلب یہ ہے کہ مسلمانوں کو ایسا ہونا چاہیے۔ ورنہ آج اگر دیکھا جائے تو مسلمانوں کے درمیان بھائی چارہ اور باہمی الفت ختم ہو چکی ہے، انفرادی طور پر بھی اور اجتماعی طور پر بھی۔ یہاں تک کہ کفار جب کسی مسلمان ملک پر حملہ کرتے ہیں تو باقی مسلمان ممالک اس کا تماشا دیکھتے ہیں اور بعض اوقات تو مسلمانوں کے خلاف کافروں کا ساتھ دیتے ہیں۔ اِنَّا لِلّٰهِ وَاِنَّا اِلَيْهِ رَاجِعُونَ۔

3: قرآن مجید نے مسلمانوں کے باہمی تعلقات کو رَحْمَةً بَيْنَهُمْ (الفتح: 29) ”آپس میں رحم دل“ سے تعبیر کیا ہے کہ مسلمان ایک دوسرے کا ہم درد اور غم خوار ہوتا ہے۔

4: اللہ تعالیٰ نے قرآن مجید میں مسلمانوں کو متحد اور متفق ہونے کی تاکید فرمائی ہے:

ارشاد باری تعالیٰ ہے کہ:

﴿وَاعْتَصِبُوا بِحَبْلِ اللَّهِ جَمِيعًا وَلَا تَفَرَّقُوا﴾ (آل عمران: 103)

”اور سب مل کر اللہ کی رسی کو مضبوطی سے پکڑو اور الگ الگ نہ ہو“

5: ایک اور مقام پر ارشاد ہوا کہ:

﴿إِنَّمَا الْمُؤْمِنُونَ إِخْوَةٌ﴾ (الحجرات: 10)

”بے شک مسلمان آپس میں بھائی بھائی ہیں۔“

اس سے معلوم ہوا کہ اللہ تعالیٰ نے مسلمان کو ایک متحدہ جماعت کی شکل میں رہنے کا حکم دیا ہے اور فرقہ بندی سے روکا ہے اور ان کو آپس میں بھائی بھائی قرار دیا ہے۔ گویا امت مسلمہ کو امت واحدہ بننا چاہیے اور آپس میں بھائیوں کی طرح رہنا چاہیے۔

مگر بد قسمتی سے آج مسلمان سیاسی اور مذہبی لحاظ سے نا اتفاقی کا شکار ہیں اور گروہوں اور قوموں میں بٹ کر دشمنانِ دین کے لیے ترنوالہ بنے ہوئے ہیں۔

6: اسی مضمون کی ایک حدیث یہ ہے:

((الْمُؤْمِنُ لِلْمُؤْمِنِ كَالْبُنْيَانِ يَشُدُّ بَعْضُهُ بَعْضًا، ثُمَّ شَبَّكَ بَيْنَ أَصَابِعِهِ.))

(صحیح بخاری، رقم: 6026۔ صحیح مسلم، رقم: 6585)

”مسلمان آپس میں ایک عمارت کی طرح ہیں جس کا ایک فرد دوسرے کو مضبوط کرتا ہے۔ پھر آپ ﷺ نے اپنی انگلیوں کو ملا کر دکھایا۔“

7: اسی طرح سنن ابی داؤد میں حضرت جابر بن سمرہ رضی اللہ عنہ کی روایت ہے کہ:

((دَخَلَ رَسُولُ اللَّهِ ﷺ الْمَسْجِدَ وَهُمْ حِلَقٌ فَقَالَ: مَا لِي أَرَاكُمْ عَزِينَ؟))

(ابوداؤد رقم: 4823)

”ایک دفعہ رسول اللہ ﷺ مسجد نبوی میں تشریف لائے اس وقت ہم لوگ مختلف حلقے بنا کر بیٹھے ہوئے تھے۔ یہ دیکھ کر آپ ﷺ نے فرمایا: میں کیا دیکھ رہا ہوں کہ تم لوگ الگ الگ ٹولہوں میں بیٹھے ہو؟“

گویا آپ ﷺ نے صحابہ کرام کے الگ الگ ٹولہوں میں بیٹھنے کو ناپسند فرمایا اور آپ ﷺ کو یہ پسند تھا کہ صحابہ کرام ایک جماعت ہو کر اکٹھے بیٹھیں۔

8: بھائی چارے، اخوت اور ایک جماعت بن کر رہنے کے لیے مسلمانوں کو رسول اللہ ﷺ نے یہ ہدایات بھی دی ہیں:

1: ((الْمُسْلِمُ أَخُو الْمُسْلِمِ لَا يَظْلِمُهُ وَلَا يُسْلِمُهُ.....)) (صحیح مسلم، رقم: 6578)

”مسلمان مسلمان کا بھائی ہے وہ اس پر ظلم نہیں کرتا اور نہ اسے بے سہارا چھوڑتا ہے“

2: ((لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ))

(صحیح مسلم، رقم: 170-171)

”تم میں سے کوئی شخص اس وقت تک مومن نہیں ہو سکتا جب تک وہ اپنے بھائی کے لیے وہی کچھ پسند نہ کرے جو وہ اپنے لیے پسند کرتا ہے۔“

9: نبی ﷺ نے مسلمانوں کی اخوت کا عملی مظاہرہ ہجرت کے بعد مدینے میں کیا جب آپ ﷺ نے انصار اور مہاجرین کے درمیان مواخات، یعنی بھائی چارہ قائم کیا تھا۔



20: مسلمان ایک عمارت کی مانند ہیں

20..... ((عَنْ أَبِي مُوسَى رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ:

الْمُؤْمِنُ لِلْمُؤْمِنِ كَالْبِنْيَانِ يَشُدُّ بَعْضُهُ بَعْضًا، ثُمَّ شَبَّكَ بَيْنَ أَصَابِعِهِ.))

مشکوٰۃ المصابیح، رقم 4955 صحیح بخاری، رقم 6026 صحیح مسلم، رقم 6585

نسائی، رقم 2560 اللؤلؤ والمرجان، رقم 1670

”حضرت ابو موسیٰ اشعری رضی اللہ عنہ سے روایت ہے کہ نبی ﷺ نے فرمایا:

ہر مومن دوسرے مومن کے لیے ایسی عمارت کی طرح ہوتا ہے جس کا ایک حصہ دوسرے حصے کو مضبوط کرتا

ہے۔ پھر آپ ﷺ نے اپنے دونوں ہاتھوں کی انگلیوں کو ایک دوسرے میں ڈال کر ملایا۔“

تشریح:

اس حدیث میں نبی ﷺ نے مسلمانوں کی جماعت کو ایک ایسی عمارت سے تشبیہ دی ہے جس کا ہر حصہ دوسرے حصے کو تقویت دیتا اور اُس کے لیے سہارا بنتا ہے۔ گویا مسلمانوں کو ایک دوسرے سے مل جل کر بھائیوں کی طرح رہنا چاہیے۔ اسی سے وہ ایک مضبوط طاقت بن سکتے ہیں۔ ورنہ اگر وہ الگ الگ ہو گئے تو عمارت قائم نہیں رہ سکے گی اور وہ کمزور ہو جائیں گے۔ آخر میں نبی ﷺ نے اپنے دونوں ہاتھوں کی انگلیوں کو ایک دوسرے سے پیوست کر کے ملا کر دکھایا کہ ان کو اس طرح باہم متحد اور متفق ہو کر رہنا چاہیے کیونکہ ان کی قوت کا اصل راز ان کے باہمی اتحاد و اتفاق میں ہے۔

افسوس، آج مسلمان اس حدیث کی خلاف ورزی کر کے باہمی جنگ و جدال، فرقہ پرستی اور پارٹی بازی کا شکار ہو کر اپنی قوت کھو چکے ہیں اور امت ذلت و زوال میں گھری ہوئی ہے۔
نوٹ: مزید تفصیل کے لیے دیکھیے حدیث نمبر 19 کی تشریح۔

21: مسلمان ایک ہی فرد کی طرح ہیں

21..... ((عَنِ النَّعْمَانِ بْنِ بَشِيرٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:
 الْمُؤْمِنُونَ كَرَجُلٍ وَاحِدٍ، إِنْ اشْتَكَى عَيْنَهُ، اشْتَكَى كُلَّهُ، وَإِنْ اشْتَكَى رَأْسَهُ، اشْتَكَى
 كُلَّهُ.))

صحیح مسلم، رقم 6588, 6589

مشکوٰۃ المصابیح، رقم 4954

مسند احمد، رقم 18624

”سیدنا نعمان بن بشیر رضی اللہ عنہ روایت کرتے ہیں کہ رسول اللہ ﷺ نے فرمایا:

تمام اہل ایمان ایک فرد کی طرح ہیں کہ اگر اُس کی آنکھ دکھتی ہے تو سارا جسم دکھتا ہے اور اگر سر کو تکلیف ہوتی ہے تو پورے جسم کو تکلیف پہنچتی ہے۔“

تشریح:

1: اس حدیث کا مطلب یہ ہے کہ تمام مسلمان ایک فرد کی طرح ہیں اور پوری امت مسلمہ گویا ایک شخص ہے جس کی آنکھ میں کوئی تکلیف ہو جائے تو پورے انسان کو تکلیف پہنچتی ہے۔ اور اگر اُس کے سر میں درد ہو تو پورا انسان اُس درد کو محسوس کرتا ہے۔

2: یہ حدیث مسلمانوں کو باہمی اتحاد اور بھائی چارے کا سبق دیتی ہے۔

3: ایک اور حدیث میں پوری امت کو ایک جسم قرار دیا گیا ہے جس کے کسی عضو کو کوئی تکلیف پہنچے تو سارا جسم اُس تکلیف میں مبتلا ہو جاتا ہے۔

4: اس حدیث سے یہ درس بھی ملتا ہے کہ تمام مسلمانوں کو یک جان، باہم متحد اور ایک مضبوط جماعت بن کر رہنا چاہیے۔

نوٹ: مزید تفصیل کے لیے دیکھیے حدیث نمبر 19 کی تشریح۔

22: ایک مسلمان کے دوسرے مسلمان پر حقوق

22..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

لِلْمُؤْمِنِ عَلَى الْمُؤْمِنِ سِتُّ خِصَالٍ: يَعُوذُهُ إِذَا مَرِضَ، وَيَشْهَدُهُ إِذَا مَاتَ، وَيَجِيبُهُ إِذَا دَعَاهُ، وَيُسَلِّمُ عَلَيْهِ إِذَا لَقِيَهُ، وَيَشْمِتُهُ إِذَا عَطَسَ، وَيَنْصَحُ لَهُ إِذَا غَابَ أَوْ شَهِدَ.))

ترمذی، رقم 2737

صحیح مسلم، رقم 5651

مشکوٰۃ المصابیح، رقم 4630

دارمی، رقم 2633

نسائی، رقم 1938

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

ایک مومن کے دوسرے مومن پر چھ (6) حقوق ہیں:

- (1) جب وہ بیمار ہو تو اُس کی بیمار پرسی کرنے۔
- (2) جب وہ فوت ہو جائے تو اُس کے جنازے میں شریک ہو۔
- (3) جب وہ دعوت دے تو اسے قبول کرے۔
- (4) جب اُس سے ملے تو اُس کو سلام کرے۔
- (5) جب اُسے چھینک آئے (اور وہ اَلْحَمْدُ لِلَّهِ کہے) تو اُس کے جواب میں يَرْحَمُكَ اللَّهُ کہے۔
- (6) اُس کی خیر خواہی کرے خواہ وہ موجود ہو یا غیر حاضر ہو۔

تشریح:

1: اس حدیث میں ایک مسلمان کے دوسرے مسلمان پر چھ (6) حقوق کا ذکر ہے۔ لیکن بعض دوسری احادیث میں صرف پانچ (5) حقوق کا ذکر بھی آیا ہے۔ ایسی صورت میں زیادہ حقوق والی حدیث، کم حقوق والی حدیث کی تشریح سمجھی جائے گی۔

2: ان حقوق کا مطلب یہ ہے کہ یہ فرائض یا کم سے کم واجبات ہیں جو ایک مسلمان دوسرے مسلمان کو دینے کا پابند ہے۔

3: قرآن و سنت کی روشنی میں علمائے اسلام نے مسلمانوں کے ایک دوسرے پر حقوق کی تفصیل اس طرح بیان کی ہے:

- (1) وہ ایک دوسرے کی خیر خواہی کریں۔
- (2) وہ ایک دوسرے کا اکرام و احترام کریں۔
- (3) وہ ایک دوسرے کے کام آئیں۔
- (4) وہ ایک دوسرے پر ظلم و زیادتی نہ کریں۔
- (5) دو بھائیوں یا دو پارٹیوں کے درمیان لڑائی ہو جائے تو ان میں صلح کرائیں۔
- (6) وہ ایک دوسرے کی جان، مال اور عزت و آبرو کی حفاظت کریں۔
- (7) وہ ایک دوسرے کے بارے میں بدگمانی نہ کریں۔
- (8) کوئی کسی کی غیبت نہ کرے۔
- (9) کوئی دوسرے کی جاسوسی نہ کرے۔
- (10) وہ ایک دوسرے کے عیبوں کی پردہ پوشی کریں۔
- (11) وہ ایک دوسرے کے دکھ سکھ میں شریک ہوں۔
- (12) وہ ملاقات کے وقت ایک دوسرے کو سلام کریں۔
- (13) وہ ایک دوسرے کی دعوت قبول کریں۔
- (14) جب کوئی مسلمان بیمار ہو تو اس کی عیادت کریں۔
- (15) جب کوئی مسلمان مر جائے تو اس کے جنازے میں شرکت کریں۔
- (16) چھینک کا جواب دیں۔
- (17) آپس میں تحفے تحائف دیں تاکہ باہمی محبت بڑھے۔
- (18) وہ کفار کے خلاف ایک اور متحد ہوں۔

23: کسی مسلمان سے قطع تعلقی تین دن تک ہے

23..... ((عَنْ أَبِي أَيُّوبَ الْأَنْصَارِيِّ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: لَا يَحِلُّ لِلرَّجُلِ أَنْ يَهْجُرَ أَخَاهُ فَوْقَ ثَلَاثِ لَيَالٍ، يَلْتَقِيَانِ فَيُعْرِضُ هَذَا وَيُعْرِضُ هَذَا، وَخَيْرُهُمَا الَّذِي يَبْدَأُ بِالسَّلَامِ.))

مشکوٰۃ المصابیح، رقم 5027 صحیح بخاری، رقم 6077 صحیح مسلم، رقم 6532
ابوداؤد، رقم 4911 ترمذی، رقم 1932 اللؤلؤ والمرجان، رقم 1659

”حضرت ابوایوب انصاری رضی اللہ عنہ سے روایت ہے کہ رسول اللہ ﷺ نے فرمایا:

کسی آدمی کے لیے جائز نہیں کہ وہ اپنے مسلمان بھائی سے تین دن سے زیادہ قطع تعلقی کرے۔ وہ اگر کہیں ملتے ہیں تو ایک دوسرے سے منہ پھیر لیتے ہیں لیکن ان میں سے بہتر وہ ہوگا جو سلام کرنے میں پہل کرے۔“
تشریح:

- 1: اس حدیث میں مسلمانوں کے باہمی تعلقات کی درستی کی تعلیم ہے۔
 - 2: کبھی کبھار باہم ناراض ہونے کے باوجود مسلمانوں کو ایک دوسرے سے قطع تعلقی نہیں کرنی چاہیے۔
 - 3: دو روٹھے ہوئے مسلمانوں کو تین دنوں کے بعد ضرور صلح کر لینی چاہیے۔ ان کی ناراضی ختم ہونی چاہیے کیونکہ ایک دوسرے کو چھوڑے رکھنے کی مدت زیادہ سے زیادہ تین دن راتیں ہیں۔
 - 4: دو ناراض مسلمانوں میں سے جو ناراضی دور کرنے میں پہل کرے گا اور دوسرے کو سلام کرے گا، اُس کا درجہ بہتر اور افضل ہوگا۔
 - 5: اس حدیث میں اگرچہ مسلمان مرد کا ذکر ہے لیکن اس حکم میں عورت بھی شامل ہے۔
- نوٹ: مزید تفصیل کے لیے دیکھیے حدیث نمبر 22 کی تشریح۔

24: اپنے مسلمان بھائی کے لیے وہی کچھ پسند کرو جو خود اپنے لیے پسند کرتے ہو

24..... ((عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: وَالَّذِي نَفْسِي بِيَدِهِ! لَا يُؤْمِنُ عَبْدٌ حَتَّى يُحِبُّ لِأَخِيهِ مَا يُحِبُّ لِنَفْسِهِ.))

صحیح مسلم، رقم 171

صحیح بخاری، رقم 13

مشکوٰۃ المصابیح، رقم 4961

اللؤلؤ والمرجان، رقم 28

نسائی، رقم 5039

”سیدنا انس رضی اللہ عنہ روایت کرتے ہیں کہ رسول اللہ ﷺ نے فرمایا:

”قسم اُس ذات کی جس کے ہاتھ میں میری جان ہے! کوئی بندہ اُس وقت تک مومن نہیں ہو سکتا جب تک وہ اپنے بھائی کے لیے وہی کچھ پسند نہ کرے جو وہ اپنے لیے پسند کرتا ہے۔“

تشریح:

1: اس حدیث میں رسول اللہ ﷺ نے اللہ تعالیٰ کی قسم کھا کر یہ فرمایا ہے کہ کوئی بندہ اُس وقت تک مومن نہیں ہو سکتا جب تک وہ اپنے بھائی کے لیے بھی وہی کچھ پسند نہ کرے جو وہ اپنے لیے پسند کرتا ہے کیونکہ مسلمانوں کی باہمی خیر خواہی، اخوت اور بھائی چارے کا یہی تقاضا ہے۔

2: بعض علماء اس طرح کی تمام احادیث جن میں ”لَا يُؤْمِنُ“ (وہ مومن نہیں) آیا ہے، سے یہ مراد لیتے ہیں کہ ایسا شخص کامل اور پورا مومن نہیں ہوتا جس میں فلاں صفت نہ پائی جائے اور اس کا یہ مطلب نہیں ہوتا کہ اگر اُس میں یہ صفت نہیں پائی جاتی تو وہ کافر ہے۔

نوٹ: مزید تفصیل کے لیے دیکھیے حدیث نمبر 22 کی تشریح۔

25: مسلمان کی پردہ پوشی کرنا

25..... ((عَنِ ابْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ:

الْمُسْلِمُ أَخُ الْمُسْلِمِ، لَا يَظْلِمُهُ، وَلَا يُسْلِمُهُ، وَمَنْ كَانَ فِي حَاجَةِ أَخِيهِ كَانَ اللَّهُ فِي حَاجَتِهِ، وَمَنْ فَرَّجَ عَنْ مُسْلِمٍ كُرْبَةً فَرَّجَ اللَّهُ عَنْهُ كُرْبَةً مِنْ كُرْبَاتٍ يَوْمَ الْقِيَامَةِ، وَمَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ.))

صحیح مسلم، رقم 6578

صحیح بخاری، رقم 2442

مشکوٰۃ المصابیح، رقم 4958

اللؤلؤ والمرجان، رقم 1667

ترمذی، رقم 1426

”حضرت عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

مسلمان مسلمان کا بھائی ہے۔ نہ وہ اُس پر ظلم کرتا ہے اور نہ اُسے بے سہارا چھوڑتا ہے۔ جو اپنے کسی مسلمان بھائی کی ضرورت پوری کرے گا تو اللہ تعالیٰ بھی اُس کی ضرورت پوری کرے گا۔ جو اپنے کسی مسلمان بھائی کی کوئی پریشانی دور کرے گا تو اللہ تعالیٰ قیامت کے دن اس کی بھی کوئی پریشانی دور فرمائے گا۔ جو شخص کسی مسلمان کی پردہ پوشی کرے گا تو قیامت کے دن اللہ تعالیٰ بھی اُس کی پردہ پوشی فرمائے گا۔“

تشریح:

اس حدیث سے درج ذیل باتیں معلوم ہوئیں:

- 1: ہر مسلمان دوسرے مسلمان کا بھائی ہے۔ گویا دو مسلمانوں کا باہمی رشتہ دو بھائیوں جیسا ہوتا ہے۔
- 2: پھر جب مسلمان آپس میں بھائی بھائی ہیں تو ضروری ہے کہ کوئی مسلمان دوسرے مسلمان بھائی پر کسی قسم کی زیادتی یا ظلم نہ کرے۔ اُسے مشکل اور مصیبت میں تنہا اور بے سہارا نہ چھوڑے بلکہ ایسے موقع پر اپنے بھائی کی پوری مدد کرے۔
- 3: مسلمانوں کو ایک دوسرے کی جائز حاجت اور ضرورت پوری کرنی چاہیے۔ یہ خدمت بے لوث ہونی چاہیے کسی دنیوی مفاد یا ریاکاری کے طور پر نہیں ہونی چاہیے اور نہ ہی احسان جتلانا چاہیے۔
- 4: جو مسلمان دوسرے مسلمان بھائی کی کوئی جائز حاجت یا ضرورت پوری کرتا ہے اور اُسے کسی مشکل سے

نجات دلاتا ہے تو آخرت میں اللہ تعالیٰ بھی اُس کی مشکلات آسان فرمائے گا۔
5: جو مسلمان دوسرے مسلمان کے کسی عیب کی پردہ پوشی کرے گا تو قیامت کے دن اللہ تعالیٰ بھی اُس کے عیبوں کی پردہ پوشی فرمائے گا۔
نوٹ: مزید تفصیل کے لیے دیکھیے حدیث نمبر 22 کی تشریح۔



26: حیا ایمان کا حصہ ہے

26..... ((عَنِ ابْنِ عُمَرَ رَضِيَ اللَّهُ عَنْهُ أَنَّ رَسُولَ اللَّهِ ﷺ مَرَّ عَلَى رَجُلٍ مِّنَ الْأَنْصَارِ وَهُوَ يَعِظُ أَخَاهُ فِي الْحَيَاءِ، فَقَالَ رَسُولُ اللَّهِ ﷺ: دَنَّهُ فَإِنَّ الْحَيَاءَ مِنَ الْإِيمَانِ.))

صحیح مسلم، رقم 154

صحیح بخاری، رقم 24

مشکوٰۃ المصابیح، رقم 5070

اللؤلؤ والمرجان، رقم 22

”سیدنا عبد اللہ بن عمر رضی اللہ عنہ سے روایت ہے کہ رسول اللہ ﷺ ایک انصاری کے پاس سے گزرے جو اپنے بھائی کو حیا کے بارے میں نصیحت کر رہا تھا تو آپ ﷺ نے فرمایا: اسے چھوڑ دو، حیا تو ایمان کا حصہ ہے۔“

تشریح:

قرآن و حدیث کی اصطلاح میں حیا کا لفظ بہت وسیع معنوں میں استعمال ہوتا ہے۔ شرم، غیرت، مروّت اور ہر برائی سے جھجک کا نام حیا ہے۔ یہ ایک فطری اور اعلیٰ اخلاقی وصف ہے۔ مردوں کے لیے حیا ضروری ہے مگر عورتوں کے لیے ان سے بھی زیادہ ضروری ہے۔

نبی کریم ﷺ کے بارے میں صحیح بخاری کی حدیث موجود ہے کہ آپ ﷺ کنواری لڑکی سے زیادہ حیا دار تھے۔ صحابہ کرام رضی اللہ عنہم میں حضرت عثمان غنی رضی اللہ عنہ کے بارے میں حدیث ہے کہ ان سے فرشتے بھی حیا کرتے تھے۔

حیا کی صفت میں خیر اور بھلائی ہے۔ بے حیائی ایسی برائی ہے جس سے اور بہت سی برائیاں جنم لیتی ہیں اور جو انسان کی شخصیت، اُس کے خاندان اور پوری قوم کے لیے تباہ کن ہوتی ہے۔

ذیل میں شرم و حیا کے بارے میں چند قرآنی آیات اور چند احادیث پیش کی جاتی ہیں:

1- شرم و حیا کے بارے میں قرآنی آیات:

شرم و حیا، غضب بھر یعنی نگاہیں نیچی رکھنا، عورتوں کے لیے پردے کا اہتمام، ان سب امور کے لیے ذیل

میں چند قرآنی آیات دی جاتی ہیں:

1: ﴿قُلْ لِلْمُؤْمِنِينَ يَغُضُّونَ مِنْ أَبْصَارِهِمْ وَيَحْفَظُونَ فُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا يَصْنَعُونَ ۝ وَقُلْ لِلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ ۝﴾

(النور: 30-31)

”(اے نبی ﷺ) آپ ﷺ مومن مردوں سے کہیں کہ وہ اپنی نظریں نیچی رکھیں اور اپنے ستر کی حفاظت کریں۔ یہ ان کے لیے پاکیزہ طریقہ ہے۔ بے شک اللہ باخبر ہے اُس سے جو وہ کرتے ہیں۔ اور (اے نبی ﷺ) آپ ﷺ مومن عورتوں سے کہیں کہ وہ اپنی نظریں نیچی رکھیں، اپنے ستر کی حفاظت کریں اور اپنا بناؤ سنگھار ظاہر نہ کریں مگر جو اس میں سے خود بخود ظاہر ہو جائے۔ اور اپنے دوپٹے اپنے سینوں پر ڈالے رکھیں.....“

2: ﴿يَا أَيُّهَا النَّبِيُّ قُلْ لِّأَزْوَاجِكَ وَبَنَاتِكَ وَنِسَاءِ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ أَدْنَىٰ أَنْ يُعْرَفْنَ فَلَا يُؤْذَيْنَ ۗ وَكَانَ اللَّهُ غَفُورًا رَحِيمًا ۝﴾

(الاحزاب: 59)

”اے نبی ﷺ! آپ ﷺ اپنی بیویوں سے، اپنی بیٹیوں سے اور مسلمانوں کی عورتوں سے کہیں کہ وہ گھر سے باہر نکلتے وقت اپنی چادروں کے گھونگھٹ لٹکا لیا کریں۔ اس سے جلدی پہچان ہو جائے گی اور انہیں کوئی چھیڑے گا نہیں اور اللہ بخشنے والا مہربان ہے۔“

3: ﴿وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَاءِ حِجَابٍ ۗ ذَلِكُمْ أَطْهَرُ لِقُلُوبِكُمْ وَ قُلُوبِهِنَّ ۝﴾

(الاحزاب: 53)

”اور جب تم ان (ازواج نبی ﷺ) سے کوئی چیز مانگو تو پردے کی اوٹ سے مانگو۔ یہ طریقہ تمہارے دلوں کے لیے زیادہ پاکیزہ ہے اور ان کے دلوں کے لیے بھی۔“

4: ﴿يَبْنَىٰ آدَمَ قَدْ أَنْزَلْنَا عَلَيْكُمْ لِبَاسًا يُورِي سَوَاتِكُمْ وَرِيْشًا ۗ وَ لِبَاسُ التَّقْوَىٰ ذَلِكُمْ خَيْرٌ ۝﴾

(الاعراف: 26)

”اے آدم ﷺ کی اولاد! ہم نے ایسا لباس پیدا کیا جو تمہارے جسم کی ستر پوشی کرتا ہے اور

زینت بھی ہے۔ لیکن پرہیزگاری کا لباس سب سے بہتر ہے۔“

2- شرم و حیا کے بارے میں احادیث:

صحیح احادیث میں بھی شرم و حیا کے بارے میں احکام اور ہدایات موجود ہیں۔

1- عَنْ أَبِي هُرَيْرَةَ رَضِيَ اللَّهُ عَنْهُ ، قَالَ: قَالَ رَسُولُ اللَّهِ ﷺ: ((الْإِيمَانُ بِضْعٌ وَسَبْعُونَ شُعْبَةً، فَأَفْضَلُهَا: قَوْلُ لَا إِلَهَ إِلَّا اللَّهُ، وَأَدْنَاهَا: إِمَاطَةُ الْأَذَى عَنِ الطَّرِيقِ، وَالْحَيَاءُ شُعْبَةٌ مِّنَ الْإِيمَانِ.))

(مشکوٰۃ المصابیح، رقم 5- صحیح بخاری، رقم 9- صحیح مسلم، رقم 152, 153- ابوداؤد، رقم 4676- نسائی، رقم 5005- ترمذی، رقم 2614- ابن ماجہ، رقم 57- اللؤلؤ والمرجان، رقم 21)

”حضرت ابو ہریرہ رضی اللہ عنہ سے روایت ہے کہ نبی ﷺ نے فرمایا:

ایمان کی شاخیں ستر (70) سے کچھ اوپر ہیں۔ ان میں سب سے افضل یہ کہنا ہے کہ اللہ کے سوا کوئی معبود نہیں اور سب سے ادنیٰ یہ ہے کہ راستے سے تکلیف دہ چیز ہٹا دی جائے اور حیا بھی ایمان کی ایک شاخ ہے۔“

2- صحیح بخاری میں حضرت ابو مسعود رضی اللہ عنہ سے روایت ہے کہ نبی ﷺ نے فرمایا:

((إِنَّ مِمَّا أَدْرَكَ النَّاسُ مِنْ كَلَامِ النَّبِيِّ الْأُولَى: إِذَا لَمْ تَسْتَحْ، فَاصْنَعْ مَا شِئْتَ)) (صحیح بخاری، رقم: 6120)

”لوگوں نے پہلے انبیاء کرام کے کلام میں یہ بات بھی پائی کہ: جب تو حیا نہ کرے تو پھر جو چاہے کر۔“

3- صحیح بخاری اور صحیح مسلم کی متفق علیہ حدیث ہے کہ نبی ﷺ نے فرمایا:

((الْحَيَاءُ لَا يَأْتِي إِلَّا بِخَيْرٍ))

(صحیح بخاری، رقم 6117- صحیح مسلم، رقم 156)

”حیا میں بھلائی ہی بھلائی ہے۔“

4- صحیح مسلم میں حضرت مسور بن مخرمہ رضی اللہ عنہ سے روایت ہے کہ نبی ﷺ نے فرمایا:

((لَا تَمْشُوا عُرَاةً)) (صحیح مسلم، رقم 773)

”ننگے نہ چلو۔“

5- ابن ماجہ اور موطا (امام مالک) میں ہے کہ نبی ﷺ نے فرمایا:
(إِنَّ لِكُلِّ دِينٍ خُلُقًا وَإِنَّ خُلُقَ الْإِسْلَامِ الْحَيَاءُ))

(ابن ماجہ، رقم 4181۔ موطا، کتاب حسن الخلق)

”ہر دین کی ایک خاص صفت اور خوبی ہے اور اسلام کی صفت اور خوبی حیا ہے۔“

6- جامع ترمذی میں ہے کہ:

((أَرْبَعٌ مِنْ سُنَنِ الْمُرْسَلِينَ: الْحَيَاءُ وَالتَّعَطُّرُ وَالسِّوَاكُ وَالنِّكَاحُ))

(جامع ترمذی، ابواب النکاح، حدیث 1)

”چار چیزیں پیغمبروں کی سنت میں سے ہیں: حیا، خوشبو، مسواک اور نکاح کرنا۔“

7- سنن ابی داؤد میں ہے کہ رسول اللہ ﷺ نے فرمایا:

((إِنَّ اللَّهَ حَيٌّ سِتِيرٌ يُحِبُّ الْحَيَاءَ وَالسَّتْرَ.....))

(سنن ابی داؤد، رقم 4012۔ سنن نسائی، رقم 406)

”بے شک اللہ تعالیٰ حیا دار اور پردہ دار ہے، وہ حیا اور پردے کو پسند کرتا ہے۔“

حیا کو انسان کے اخلاق و کردار کی تعمیر میں بڑا دخل ہے۔ حیا کی وجہ سے انسان بہت سے گناہوں سے

بچتا ہے اور تقویٰ اختیار کرتا ہے۔

27: اگر حیا نہیں، پھر جو چاہے کرو

27..... ((عَنِ ابْنِ مَسْعُودٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

إِنَّ مِمَّا أَدْرَكَ النَّاسُ مِنْ كَلَامِ النَّبِيِّ الْأُولَى: إِذَا لَمْ تَسْتَحْيُ فَاصْنَعْ مَا شِئْتَ.))

مشکوٰۃ المصابیح، رقم 5072 صحیح بخاری، رقم 6120 ابو داؤد، رقم 4797 ابن ماجہ، رقم 4183

”سیدنا عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا:

گزشتہ زمانے کے نبیوں کے کلام میں سے لوگوں نے یہ بات بھی پائی ہے کہ جب تو حیا نہیں کرتا تو پھر جو چاہے کر۔“

تشریح:

اس حدیث سے درج ذیل باتیں معلوم ہوتی ہیں:

1: اللہ تعالیٰ کے تمام پیغمبروں نے لوگوں کو شرم و حیا اختیار کرنے کی دعوت و تعلیم دی ہے۔ گویا پہلی تمام شریعتوں میں اس بارے میں حکم موجود رہا ہے۔

2: اللہ سبحانہ کے آخری نبی حضرت محمد ﷺ جو شریعت لائے، اس میں بھی شرم و حیا کی تعلیم دی گئی ہے اور اسے اختیار کرنے کا حکم دیا گیا ہے۔

3: پھر یہ جو فرمایا گیا ہے کہ

”جب تو حیا نہیں کرتا تو پھر جو چاہے کر۔“

تو یہ اسی طرح کی تنبیہ کا اسلوب بیان ہے جیسے اللہ تعالیٰ نے فرمایا ہے کہ:

﴿اعْمَلُوا مَا شِئْتُمْ إِنَّهُ بِمَا تَعْمَلُونَ بَصِيرٌ ۝﴾ (حَمَّ السَّجْدَةِ: 40)

”تم لوگ جو چاہتے ہو، کر لو۔ یاد رکھو تم جو بھی کرتے ہو اللہ اُسے دیکھ رہا ہے۔“

اور اس کا مطلب یہ ہے کہ جو چیز انسان کو برائی اور گناہ سے باز رکھتی ہے وہ شرم و حیا ہے۔ جب یہ نہ

رہی تو آدمی ہر برائی اور گناہ کر لیتا ہے۔ لیکن ایسے بے شرم کو معلوم ہونا چاہیے کہ ایک ایسا دن بہت جلد آنے

والا ہے جب اس کو اپنی ساری بے شرمیوں اور بے حیائیوں کی سخت سزا بھگتنی پڑے گی۔

نوٹ: مزید تفصیل کے لیے دیکھیے حدیث نمبر 26 کی تشریح۔

28: صبر اور شکر

28..... ((عَنْ صُهَيْبٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

عَجَبًا لِأَمْرِ الْمُؤْمِنِ! إِنَّ أَمْرَهُ كُلَّهُ لَهُ خَيْرٌ، وَلَيْسَ ذَاكَ لِأَحَدٍ إِلَّا لِمُؤْمِنٍ، إِنْ أَصَابَتْهُ
سَرَاءٌ شَكَرَ، فَكَانَ خَيْرًا لَهُ، وَإِنْ أَصَابَتْهُ ضَرَاءٌ صَبَرَ، فَكَانَ خَيْرًا لَهُ.))

مشکوٰۃ المصابیح، رقم 5297

صحیح مسلم، رقم 7500

دارمی، رقم 2777

”حضرت صہیب رضی اللہ عنہ سے روایت ہے کہ رسول اللہ ﷺ نے فرمایا:

مومن کا معاملہ بھی عجیب ہے۔ اُس کے ہر کام میں خیر و برکت ہے اور یہ بات صرف مومن ہی کے ساتھ
مخصوص ہے۔ اُسے جب کوئی نعمت ملتی ہے تو شکر کرتا ہے جو کہ اس کے لیے بہتر ہے۔ اور جب اُسے کوئی
تکلیف پہنچتی ہے تو وہ صبر کرتا ہے اور یہ چیز بھی اُس کے حق میں بہتر ہے۔“

تشریح:

- 1: انسانی طبیعت دو حالتوں سے خالی نہیں ہوتی۔ یا تو وہ خوش گواری (Pleasantness) اور خوشی کی
حالت میں ہوتی ہے، یا پھر ناخوش گواری (Unpleasantness) اور غم کی حالت میں ہوتی ہے۔
- 2: پھر جس شخص کا اللہ تعالیٰ پر ایمان نہ ہو وہ خوشی میں اترتا اور آپے سے باہر ہوتا ہے جس پر اسے گناہ ملتا
ہے۔ اگر وہ کسی مصیبت میں مبتلا ہو جائے تو مایوس ہوتا، واویلا کرتا اور بعض اوقات خودکشی بھی کر لیتا ہے
اور اس طرح وہ گناہ کا مرتکب ہو جاتا ہے۔

لیکن اس کے برعکس مومن کا معاملہ اور ہے۔ وہ خوشی میں اللہ تعالیٰ کی نعمت کا شکر ادا کرتا اور اجر پاتا ہے
اور غمی کی حالت میں صبر سے کام لیتا اور ثواب کماتا ہے۔ گویا ایک صاحب ایمان ہر حال اور ہر کیفیت میں
سراسر فائدے میں رہتا ہے اور اپنے اجر و ثواب میں اضافہ کرتا رہتا ہے۔

شکر اور صبر کے بارے میں مزید تفصیل:

پہلے شکر کے بارے میں وضاحت دیکھیے:

صحیح بخاری میں حضرت عائشہ رضی اللہ عنہا سے روایت ہے کہ:

((عَنْ عَائِشَةَ رَضِيَ اللَّهُ عَنْهَا أَنَّ نَبِيَّ اللَّهِ صَلَّى اللَّهُ عَلَيْهِ وَسَلَّمَ كَانَ يَقُومُ مِنَ اللَّيْلِ حَتَّى تَفْطَرَ قَدَمَاهُ؛ فَقَالَتْ عَائِشَةُ: لِمَ تَصْنَعُ هَذَا يَا رَسُولَ اللَّهِ؛ وَقَدْ غَفَرَ اللَّهُ لَكَ مَا تَقَدَّمَ مِنْ ذَنْبِكَ وَمَا تَأَخَّرَ؟ قَالَ: أَفَلَا أُحِبُّ أَنْ أَكُونَ عَبْدًا شَكُورًا؟.....)) (صحيح بخارى، رقم : 4837)

”نبی ﷺ رات کو (نماز میں) اس قدر قیام فرماتے کہ آپ ﷺ کے پاؤں مبارک پھٹ جاتے اور ان پر ورم آ جاتا اور وہ سوجھ جاتے۔ میں نے عرض کیا: یا رسول اللہ! آپ اتنی مشقت کیوں اٹھاتے ہیں جبکہ اللہ تعالیٰ نے آپ ﷺ کے اگلے پچھلے سارے گناہ معاف کر دیے ہیں؟ آپ ﷺ نے فرمایا: ”کیا میں نہیں چاہتا کہ اللہ کا شکر گزار بندہ بن جاؤں۔“

اللہ تعالیٰ نے حضرت محمد ﷺ کو آخری نبی بنا کر بھیجا اور آپ ﷺ کی تمام پچھلی خطائیں معاف فرمادیں جیسا کہ قرآن مجید میں ہے:

﴿لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ﴾ (الفتح: 2)

”تا کہ اللہ آپ ﷺ کی اگلی پچھلی خطائیں معاف فرمادے۔“

اس سے معلوم ہوا کہ یہ جو نبی ﷺ نفلی عبادت میں مشقت اٹھاتے تو اس لیے کہ آپ ﷺ کو اللہ تعالیٰ کا شکر گزار بندہ بننا پسند تھا۔ حقیقت یہ ہے کہ اللہ تعالیٰ کو شکر گزار بندے پسند ہیں اور ناشکرے ناپسند ہیں اس حوالے سے چند قرآنی آیات ملاحظہ ہوں:

اللہ تعالیٰ کا ارشاد ہے کہ:

1. ﴿فَاذْكُرُونِي أَذْكُرْكُمْ وَاشْكُرُوا لِي وَلَا تَكْفُرُونِ﴾ (البقرة: 152)

”لہذا تم مجھے یاد رکھو میں تمہیں یاد رکھوں گا اور میرا شکر ادا کرو اور میری ناشکری نہ کرو۔“

2. ﴿وَاشْكُرُوا نِعْمَتَ اللَّهِ إِنْ كُنْتُمْ إِيَّاهُ تَعْبُدُونَ﴾ (النحل: 114)

”اور اللہ کی نعمتوں کا شکر ادا کرو اگر تم واقعی اس کی عبادت کرتے ہو۔“

3. ﴿إِنَّ اللَّهَ لَا يُحِبُّ كُلَّ خَوَّانٍ كَفُورٍ﴾ (الحج: 38)

”بے شک اللہ خیانت کرنے والوں اور ناشکروں کو پسند نہیں کرتا۔“

4. ﴿وَآتُكُم مِّنْ كُلِّ مَا سَأَلْتُمُوهُ وَإِنْ تَعَدُّوا نِعْمَتَ اللَّهِ لَا تَحْصُوهَا إِنَّ

الْإِنْسَانَ لَظَلُومًا كَفَّارًا ﴿٥﴾

(ابراہیم: 34)

”اور اس (اللہ) نے تمہاری تمام ضروریات پوری کیں۔ اگر تم اللہ کی نعمتوں کو گنو تو شمار نہیں کر سکتے۔ بے شک انسان بہت بے انصاف اور ناشکرا ہے۔“

ایک حدیث ہے کہ:

((مَنْ لَا يَشْكُرِ النَّاسَ لَا يَشْكُرِ اللَّهَ)) (ترمذی، رقم: 1954)

”ہمیں بھی اللہ تعالیٰ کی نعمتوں کا شکر کرنا چاہیے اور ناشکری نہیں کرنی چاہیے۔“

اللہ تعالیٰ کا ارشاد ہے کہ:

﴿وَاللَّهُ لَا يُحِبُّ كُلَّ كَفَّارٍ أَثِيمٍ ﴿٥﴾﴾ (البقرہ: 276)

”اور اللہ کسی ناشکرے اور گناہ گار کو پسند نہیں کرتا۔“

اللہ تعالیٰ کے احسانات اور اس کی نعمتوں کی قدر نہ کرنا ناشکری ہے۔ اسے کفرانِ نعمت بھی کہتے ہیں اور یہ سخت گناہ ہے۔ ہمیں اللہ تعالیٰ کی عطا کی ہوئی نعمتوں کا ہر وقت شکر ادا کرنا چاہیے۔ اس سے اللہ سبحانہ راضی اور خوش ہوتا ہے۔ پھر وہ ہمیں مزید نعمتوں سے نوازتا ہے اور اسی کی بدولت وہ آخرت میں جنت کی نعمتیں عطا فرمائے گا۔ قرآن مجید میں شکر کی تعریف اور ناشکری کی مذمت کی گئی ہے۔

قرآنی آیات:

ناشکری کے حوالے سے چند آیات ذیل ہیں:

1. ﴿فَاذْكُرُونِي أَذْكُرْكُمْ وَاشْكُرُوا لِي وَلَا تَكْفُرُونِ ﴿٥﴾﴾ (البقرہ: 152)

”لہذا تم مجھے یاد رکھو، میں تمہیں یاد رکھوں گا۔ میرا شکر کرو اور میری ناشکری نہ کرو۔“

2. ﴿وَأَتُكْمُ مِّنْ كُلِّ مَّا سَأَلْتُمُوهُ ط وَإِنْ تَعَدُّوا نِعْمَتَ اللَّهِ لَا تَحْصُوهَا ط إِنَّ

الْإِنْسَانَ لَظَلُومًا كَفَّارًا ﴿٥﴾﴾ (ابراہیم: 34)

”اور اس (اللہ) نے تمہاری تمام ضروریات پوری کیں۔ اگر تم اللہ کی نعمتوں کو گنو تو شمار نہیں کر

سکتے۔ بے شک انسان بہت بے انصاف اور ناشکرا ہے۔“

3. ﴿وَاشْكُرُوا نِعْمَتَ اللَّهِ إِنْ كُنْتُمْ إِتَّاءَةً تَعْبُدُونَ ﴿٥﴾﴾ (النحل: 114)

”اور اللہ کی نعمتوں کا شکر ادا کرو اگر تم واقعی اسی کی عبادت کرتے ہو۔“

ہمیں اللہ کی نعمتوں کا شکر ادا کرنا چاہیے اور ناشکری نہیں کرنی چاہیے۔ شکر گزاری اللہ تعالیٰ کو پسند ہے۔ اسی سے وہ خوش اور راضی ہوتا ہے۔ اس کے علاوہ ہمیں انسانوں کے احسانات کا شکر یہ بھی ادا کرنا چاہیے۔
اب صبر کے بارے میں تفصیل:

اللہ تعالیٰ فرماتا ہے:

﴿وَاللَّهُ يُحِبُّ الصَّابِرِينَ ۝﴾ (آل عمران: 146)

”اور اللہ صبر کرنے والوں کو پسند کرتا ہے۔“

عام طور پر یہ سمجھا جاتا ہے کہ صبر بے بسی اور بے چارگی کی اُس کیفیت کا نام ہے جب کوئی شخص اپنے دشمن سے کسی مجبوری کی وجہ سے بدلہ نہ لے سکتا ہو۔ لیکن یہ صبر کا صحیح مفہوم نہیں ہے۔ عربی زبان میں ”صبر“ کے لفظی معنی ”روکنے“ اور ”سہارنے“ کے ہیں۔ اس کا اصطلاحی مفہوم یہ ہے کہ انسان اپنے نفس کو پریشانی، گھبراہٹ اور بے قراری سے روکے۔ دشمن سے جنگ کے وقت ثابت قدمی اور راستقامت دکھائے۔ مشکل حالات کا مردانہ وار مقابلہ کرے۔ اپنے موقف پر مضبوطی سے قائم رہے اور تھکل و برداشت سے کام لے۔

اسلامی تعلیمات میں صبر کی بڑی اہمیت اور فضیلت ہے۔ قرآن و حدیث میں جا بجا اہل ایمان کو صبر کرنے کی بہت تاکید کی گئی ہے۔ حتیٰ کہ رسول اللہ ﷺ کو بھی صبر کرنے کی تلقین کی گئی۔ ارشادِ باری تعالیٰ ہے کہ:

﴿فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ﴾ (الاحقاف: 35)

”اے نبی! آپ صبر کریں جیسے ہمت والے رسولوں نے صبر کیا۔“

ذیل میں صبر کے حوالے سے چند قرآنی آیات دی جا رہی ہیں ان سے صبر کی اہمیت اور فضیلت کا اندازہ کیا جاسکتا ہے۔

1. ﴿وَاللَّهُ يُحِبُّ الصَّابِرِينَ ۝﴾ (آل عمران: 146)

”اور اللہ صبر کرنے والوں کو پسند کرتا ہے۔“

2. ﴿وَاللَّهُ مَعَ الصَّابِرِينَ ۝﴾ (البقرة: 249)

”بے شک اللہ صبر کرنے والوں کے ساتھ ہے۔“

3. ﴿وَاصْبِرْ وَاطِئِنَّ اللَّهُ مَعَ الصَّابِرِينَ ۝﴾ (الانفال: 46)

”اور صبر کرو۔ بے شک اللہ صبر کرنے والوں کے ساتھ ہے۔“

4. ﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ ۝﴾

(البقرة: 153)

”اے ایمان والو! صبر اور نماز سے مدد لو۔ بے شک اللہ صبر کرنے والوں کے ساتھ ہے۔“

5. ﴿إِنَّمَا يُوفَى الصَّابِرُونَ أَجْرَهُمْ بِغَيْرِ حِسَابٍ ۝﴾ (الزمر: 10)

”بے شک صبر کرنے والوں کو ان کا اجر بے حساب دیا جائے گا۔“

6. ﴿أُولَئِكَ يُجْزَوْنَ الْغُرْفَةَ بِمَا صَبَرُوا وَيُلَقَّوْنَ فِيهَا تَحِيَّةً وَسَلَامًا ۝ خُلِدِينَ فِيهَا ۝

(الفرقان: 75)

حَسَنَاتٌ مُسْتَقَرًّا وَمُقَامًا ۝﴾

”یہی لوگ ہیں جنہیں ان کے صبر کے بدلے میں جنت کے اونچے بالا خانے ملیں گے جہاں ان کا استقبال دعا اور سلام کے ساتھ ہوگا۔ وہ ان میں ہمیشہ رہیں گے۔ وہ کیسی عمدہ جگہ ہے ٹھہرنے کی اور کیسی اچھی جگہ ہے رہنے کی۔“

ان تمام آیات سے معلوم ہوا کہ اللہ تعالیٰ کو صبر اور صبر کرنے والے لوگ پسند ہیں۔

صبر کی حقیقت میں یہ شامل ہے کہ آدمی کسی مصیبت کے وقت بے قرار نہ ہو، وہ مشکلات کو خاطر میں نہ لائے، برائی کرنے والوں سے درگزر کرے اور جہاد میں ثابت قدم رہے۔ گویا صبر ضبطِ نفس کا دوسرا نام ہے۔ صبر کرنے والوں سے اللہ تعالیٰ نے جنت کا وعدہ کر رکھا ہے۔ صبر سے گناہ معاف ہوتے ہیں، درجات بلند ہوتے ہیں اور فتح و کامیابی حاصل ہوتی ہے۔

آج دنیا میں نیکی کے کام نفس کو ناگوار محسوس ہوتے ہیں مگر ان کا انجام دوزخ ہے کیونکہ صادق و مصدوق نبی ﷺ نے فرمایا کہ:

((حُجِبَتْ (حُفَّتِ) الْجَنَّةُ بِالْمَكَارِهِ وَحُجِبَتْ (حُفَّتِ) النَّارُ بِالشَّهَوَاتِ))

(صحیح بخاری، رقم 6487۔ صحیح مسلم، رقم 7130)

”جنت ناگوار اور ناخوشی کے کاموں میں اور دوزخ نفسانی خواہشات کے کاموں میں ڈھاپی گئی ہے۔“

29: اللہ تعالیٰ پر توکل کرنا (1)

29..... ((عَنْ عُمَرَ بْنِ الْخَطَّابِ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: لَوْ أَنَّكُمْ تَتَوَكَّلُونَ عَلَى اللَّهِ حَقَّ تَوَكُّلِهِ، لَرَزَقَكُمْ كَمَا يَرْزُقُ الطَّيْرَ، تَغْدُو خِمَاصًا وَتَرُوحُ بِطَانًا.))

مشکوٰۃ المصابیح، رقم 5299 ترمذی، رقم 2344 ابن ماجہ، رقم 4164

”سیدنا عمر بن خطاب رضی اللہ عنہ سے روایت ہے کہ میں نے رسول اللہ ﷺ کو یہ فرماتے سنا:

اگر تم لوگ اللہ پر اس طرح توکل کرو جیسے اُس پر توکل کرنے کا حق ہے تو وہ تمہیں اسی طرح روزی دے جس طرح وہ پرندوں کو روزی دیتا ہے، جو صبح کو بھوکے پیٹ نکلتے ہیں اور شام کو سیر ہو کر واپس آ جاتے ہیں۔“

تشریح:

اس حدیث کا مطلب یہ ہے کہ اگر بندے اللہ تعالیٰ پر صحیح توکل کریں تو اللہ تعالیٰ اُن کو ضرور روزی عطا فرمائے گا۔ صحیح توکل یہ ہے کہ کسی کام کو کرنے کے لیے پوری کوشش کی جائے۔ ساری تدبیریں اختیار کی جائیں۔ سارے وسائل و ذرائع بروئے کار لائے جائیں اور پھر نتیجہ اللہ تعالیٰ کے سپرد کیا جائے۔ اللہ تعالیٰ سے اُمید رکھی جائے کہ وہ ہمارا مددگار ہے۔ ہمیں کامیابی عطا فرمائے گا۔ اگر اُسے ہماری کامیابی منظور نہیں تو کوئی اور کامیابی نہیں دے سکتا۔

پھر اس حدیث میں پرندوں کی مثال دے کر سمجھایا گیا ہے کہ وہ اللہ تعالیٰ پر توکل کرتے ہوئے صبح سویرے خالی پیٹ اپنے گھونسلوں سے باہر نکلتے ہیں اور ادھر ادھر دانہ چک کر اپنا پیٹ بھر لیتے ہیں اور شام کو واپس اپنے گھونسلوں میں پہنچ جاتے ہیں۔ مگر ایسا نہیں ہوتا کہ وہ اپنے گھونسلوں میں بیٹھے رہیں اور محنت و مشقت نہ کریں اور اُن کو وہیں روزی مل جائے بلکہ اُن کو بھی گھونسلوں سے اُڑ کر باہر کھیتوں اور باغوں وغیرہ میں جانا پڑتا ہے اور اپنی روزی تلاش کرنی پڑتی ہے۔

توکل کے حوالے سے مزید تفصیل:

﴿إِنَّ اللَّهَ يُحِبُّ الْمُتَوَكِّلِينَ﴾ (آل عمران: 159)

”بے شک اللہ توکل کرنے والوں کو پسند کرتا ہے۔“

توکل کے لفظی معنی ”بھروسا کرنے“ کے ہیں۔ اصطلاح میں توکل سے مراد اللہ تعالیٰ پر بھروسا کرنا ہے۔ ہمارے ہاں عام لوگوں اور جھوٹے صوفیوں میں توکل کا یہ مطلب لیا جاتا ہے کہ کسی کام کے لیے کوئی محنت اور کوشش نہ کی جائے اور یہ سمجھا جائے کہ اللہ تعالیٰ نے جو کچھ کرنا ہو گا وہ خود کر دے گا۔ گویا جو کچھ تقدیر میں ہے وہ ہو کر رہے گا۔ کسی کام کی تدبیر اور اس کے لیے اسباب و وسائل کی کوئی ضرورت نہیں۔

لیکن توکل کا مذکورہ بالا مفہوم سراسر غیر اسلامی ہے۔ اسے توکل کی بجائے تعطل کہنا چاہیے

خبر نہیں کیا ہے نام اس کا، خدا فریبی کہ خود فریبی

عمل سے فارغ ہوا مسلمان، بنا کے تقدیر کا بہانہ

(اقبال)

مومن کا یہ فرض ہے کہ وہ اپنے ہر کام میں صرف اللہ تعالیٰ پر بھروسا رکھے۔ دل کے اسی یقین کا نام توکل ہے۔ مولانا ظفر علی خاں کا ایک شعر ہے:

توکل کا یہ مطلب ہے کہ خنجر تیز رکھ اپنا

پھر انجام اُس کی تیزی کا مقدر کے حوالے کر

اللہ تعالیٰ نے اپنے آخری رسول حضرت محمد ﷺ کو حکم دیا ہے کہ وہ معاملات میں صحابہ کرام سے مشورہ کریں۔ پھر جب کسی کام سے رنے کا فیصلہ اور عزم کر لیں تو اس کے لیے پوری کوشش کریں۔ تمام اسباب و وسائل کام میں لائیں اور پھر نتیجہ اللہ تعالیٰ کے سپرد کر دیں۔ یہ توکل ہے۔ اس طرح کا توکل کرنے والوں کو اللہ تعالیٰ پسند فرماتا ہے۔ چنانچہ ارشاد الہی ہے کہ:

﴿وَشَاوِرْهُمْ فِي الْأَمْرِ فَإِذَا عَزَمْتَ فَتَوَكَّلْ عَلَى اللَّهِ ۗ إِنَّ اللَّهَ يُحِبُّ

الْمُتَوَكِّلِينَ ۝﴾ (آل عمران: 159)

”اور آپ معاملات میں ان سے مشورہ کریں۔ پھر جب کسی کام کا فیصلہ کر لیں تو اللہ کے

بھروسے پر اُسے کر گزریں۔ بے شک اللہ ان لوگوں کو پسند کرتا ہے جو اُس پر توکل کرتے ہیں۔“

توکل اور بھروسے کے حوالے سے ذیل میں چند قرآنی آیات لکھی جاتی ہیں:

1. ﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ﴾ (الطلاق: 3)

”اور جو اللہ پر بھروسا کرے تو وہ اُس کے لیے کافی ہے۔“

2. ﴿فَاعْرِضْ عَنْهُمْ وَتَوَكَّلْ عَلَى اللَّهِ وَكَفَى بِاللَّهِ وَكِيلًا﴾ (النساء: 81)
 ”لہذا آپ ﷺ اُن سے منہ موڑ لیں اور اللہ پر توکل کریں اور اللہ ہی بھروسے کے لیے کافی ہے۔“

3. ﴿وَتَوَكَّلْ عَلَى اللَّهِ إِنَّهُ هُوَ السَّمِيعُ الْعَلِيمُ﴾ (الانفال: 81)

”اور اللہ پر بھروسا کر۔ بے شک وہ سنے والا جاننے والا ہے۔“

4. ﴿فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا هُوَ طَعَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ﴾ (التوبہ: 129)

”پھر اگر وہ منہ پھیر لیں تو آپ ﷺ کہہ دیجئے کہ میرے لیے اللہ کافی ہے۔ اس کے سوا کوئی معبود نہیں۔ اسی پر میرا بھروسا ہے اور وہ عرشِ عظیم کا مالک ہے۔“

5. ﴿فَتَوَكَّلْ عَلَى اللَّهِ ط إِنَّكَ عَلَى الْحَقِّ الْمُبِينِ﴾ (النمل: 79)

”لہذا آپ ﷺ اللہ پر بھروسا کریں بے شک آپ ﷺ واضح حق پر ہیں۔“

6. ﴿وَتَوَكَّلْ عَلَى الْحَيِّ الَّذِي لَا يَمُوتُ وَسَبِّحْ بِحَمْدِهِ﴾ (الفرقان: 58)

”اور آپ ﷺ اُس زندہ خدا پر بھروسا کریں جو لافانی ہے اور اسی کی حمد و ثنا کے ساتھ تسبیح کریں۔“

7. ﴿وَتَوَكَّلْ عَلَى الْعَزِيزِ الرَّحِيمِ﴾ (الشعراء: 217)

”اور آپ ﷺ اُس اللہ پر توکل کریں جو بڑا زبردست بھی ہے اور نہایت مہربان بھی۔“

صحیح احادیث میں بھی توکل کی بڑی فضیلت بیان ہوئی ہے۔

ایک ضعیف حدیث میں ہے کہ ایک بدوی اونٹ پر سوار ہو کر نبی کریم ﷺ کی خدمت میں حاضر ہوا۔

اس نے عرض کیا: یا رسول اللہ ﷺ! میں اونٹ کو یونہی چھوڑ کر اللہ پر توکل کروں، یا اُسے باندھ کر رکھوں؟

حضور ﷺ نے فرمایا:

”اُسے باندھو اور پھر اللہ پر توکل کرو۔“ (ترمذی، شعب الایمان، کنز العمال)

نوٹ: توکل کے بارے میں مزید تفصیل کے لیے دیکھیے حدیث نمبر 30 کی تشریح۔

30: توکل کرنا (2)

30..... ((عَنْ ابْنِ عَبَّاسٍ رَضِيَ اللَّهُ عَنْهُمَا قَالَ: قَالَ رَسُولُ اللَّهِ ﷺ: يَدْخُلُ الْجَنَّةَ مِنْ أُمَّتِي سَبْعُونَ أَلْفًا بِغَيْرِ حِسَابٍ، هُمُ الَّذِينَ لَا يَسْتَرْقُونَ، وَلَا يَتَطَيَّرُونَ، وَعَلَى رَبِّهِمْ يَتَوَكَّلُونَ.))

صحیح مسلم، رقم 527,525

صحیح بخاری، رقم 6472

مشکوٰۃ المصابیح، رقم 5295

اللؤلؤ والمرجان، رقم 131

”حضرت عبداللہ بن عباس رضی اللہ عنہما روایت کرتے ہیں کہ رسول اللہ ﷺ نے فرمایا:

میری امت کے ستر ہزار (70,000) افراد بغیر کسی حساب کتاب کے جنت میں جائیں گے۔ یہ وہ لوگ ہوں گے جو جھاڑ پھونک نہیں کراتے اور نہ بدشگونی لیتے ہیں بلکہ صرف اپنے رب پر بھروسہ کرتے ہیں۔“

تشریح:

1: اس حدیث کا مطلب یہ ہے کہ امت مسلمہ میں سے ایسے ستر ہزار (70,000) افراد بغیر حساب جنت میں جائیں گے جو کسی مشکل کے وقت مشرکانہ جھاڑ پھونک اور تعویذ گنڈا نہیں کراتے اور نہ بدشگونی لیتے ہیں بلکہ صرف اپنے رب پر بھروسہ رکھتے ہیں۔

2: اس حدیث میں جتنی تعداد کے افراد کا بغیر حساب جنت میں داخل ہونے کا ذکر ہے بعض دوسری احادیث میں ان کے علاوہ بھی بہت بڑی تعداد بغیر حساب جنت میں جائے گی۔

3: توکل کا مطلب یہ ہے کہ بندہ اپنی طرف سے پوری محنت اور کوشش کرے اور تمام متعلقہ وسائل و اسباب کام میں لائے اور پھر نتیجہ اللہ تعالیٰ پر چھوڑ دے۔

مالی داکم پانی دینا بھر بھر مشکاں پاوے

مالک داکم پھل پھل لانا لاوے یا نہ لاوے

(محمد بخش)

توکل کا یہ مطلب ہرگز نہیں ہے کہ سرے سے کوئی محنت نہ کی جائے، نہ اسباب و وسائل سے کام لیا

جائے اور محض ہاتھ پاؤں توڑ کر بیٹھ رہا جائے۔ ظاہر ہے یہ توکل نہیں بلکہ تعطل ہے۔

4: قرآنی یا مسنون دعاؤں کے الفاظ یا ایسے الفاظ سے دم کرنا درست ہے جن میں شرک نہ پایا جاتا ہو، یا جو شریعت کے خلاف نہ ہوں۔

5: پرندوں، جانوروں، بلیوں اور کووں وغیرہ سے شگون یا بدفالی لینا جائز نہیں۔ یہ سب توہمات (Superstitions) میں سے ہے۔

6: کسی اچھے واقعے سے نیک فال یا مثبت (Positive) شگون لینا جائز ہے۔

نوٹ: مزید تفصیل کے لیے دیکھیے حدیث نمبر 29 کی تشریح۔



31: تواضع اور انکساری

31..... ((عَنْ عِيَاضِ بْنِ حِمَارِ الْمُجَاشِعِيِّ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: إِنَّ اللَّهَ أَوْحَى إِلَيَّ: أَنْ تَوَاضَعُوا حَتَّى لَا يَفْخَرَ أَحَدٌ عَلَى أَحَدٍ، وَلَا يَبْغِيَ أَحَدٌ عَلَى أَحَدٍ.))

صحیح مسلم، رقم 7210

مشکوٰۃ المصابیح، رقم 4898

ابوداؤد، رقم 4895

ابن ماجہ، رقم 4179

”حضرت عیاض بن حمار مجاشعی رضی اللہ عنہ روایت کرتے ہیں کہ رسول اللہ ﷺ نے فرمایا:

بے شک اللہ تعالیٰ نے میری طرف وحی بھیجی ہے کہ تم تواضع اختیار کرو تا کہ کوئی کسی پر فخر و غرور کا اظہار نہ کرے اور نہ کسی پر ظلم کرے۔“

تشریح:

1: اس حدیث کا مطلب یہ ہے کہ اللہ تعالیٰ نے وحی (خفی) کے ذریعے نبی ﷺ کی طرف لوگوں کے لیے یہ حکم بھیجا ہے کہ وہ تواضع اور خاکساری اختیار کیا کریں، تکبر اور سرکشی سے بچیں، دوسروں پر فخر و غرور کا اظہار نہ کریں اور کوئی شخص دوسرے پر ظلم و زیادتی نہ کرے۔

2: بڑائی اور کبریائی صرف اللہ تعالیٰ کی صفت ہے۔ بندے کو اپنی اوقات میں رہتے ہوئے عاجزی، تواضع اور خاکساری اختیار کرنی چاہیے۔

3: تواضع اور خاکساری اختیار کرنے کا مطلب ہے کہ بندے کی چال ڈھال میں غرور نہ ہو، بول چال میں سختی اور کھٹکتگی نہ ہو، دوسروں کا احترام کیا جائے، لوگوں سے بے رنجی نہ برتی جائے اور زمین پر اکڑ کر نہ چلا جائے۔

4: یاد رہے تواضع اور خاکساری کا مطلب ذلت، پستی اور بے بسی نہیں ہے۔ ان دونوں کا فرق ہمیشہ ملحوظ رکھنا چاہیے۔ پہلی چیز شرافت ہے اور دوسری کمینگی ہے۔

5: لیکن جہاد کے وقت میدان جنگ میں قوت و طاقت اور سختی کا مظاہرہ ہونا چاہیے وہاں تواضع کام نہیں دیتی۔

32- قناعت پسندی

32..... ((عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

قَدْ أَفْلَحَ مَنْ أَسْلَمَ، وَرُزِقَ كَفَافًا، وَقَنَّعَهُ اللَّهُ بِمَا آتَاهُ.))

مشکوٰۃ المصابیح، رقم 5165 صحیح مسلم، رقم 2426 ترمذی، رقم 2348

ابن ماجہ، رقم 4138

”حضرت عبداللہ بن عمرو رضی اللہ عنہ سے روایت ہے کہ رسول اللہ ﷺ نے فرمایا:

وہ شخص کامیاب ہو گیا جس نے اللہ تعالیٰ کی اطاعت کی، جسے ضرورت کے مطابق روزی مل گئی اور جو کچھ اللہ

تعالیٰ نے اُسے دیا اُس نے اُسی پر قناعت کر لی۔“

تشریح:

1: یہ حدیث قناعت پسندی کا درس دیتی ہے۔ قناعت یہ ہے کہ جو تھوڑا بہت ملا ہے اسی پر مطمئن رہا جائے

اور زیادہ کی حرص اور لالچ سے بچا جائے۔

2: اس حدیث کا مطلب یہ ہے کہ کامیاب اسلامی زندگی وہ ہے جس میں اللہ تعالیٰ کی اطاعت ہو، ضرورت

کے مطابق روزی میسر ہو اور بندہ اسی پر قناعت کر لے۔ رہا دنیا کا مال و دولت تو وہ ایک پسندیدہ اور

مرغوب چیز ہے۔ جو شخص اسے کھلے دل کے ساتھ لیتا ہے اس کے لیے اس میں برکت ہوتی ہے اور جو

لالچ اور طمع سے لیتا ہے اس کی ہوس کبھی ختم نہیں ہوتی۔ پھر وہ ایسے آدمی کی طرح ہو جاتا ہے جو کھاتا رہتا

ہے مگر اس کا پیٹ نہیں بھرتا۔ یہ بھی یاد رکھنا چاہیے کہ دینے والا ہاتھ لینے والے ہاتھ سے بہتر ہوتا ہے۔

نبی کریم ﷺ نے اپنے ایک صحابی حکیم بن حزام رضی اللہ عنہ کو بھی یہ ساری نصیحتیں فرمائی تھیں لیکن یہ سب

لوگوں کے لیے ہیں۔

3: اصل نکتہ یہ ہے کہ دولت مندی کا تعلق مال سے نہیں ہے بلکہ دل سے ہے۔ غنی وہ ہے جس کا دل غنی

ہے۔ حریص اور لالچی شخص ہمیشہ غریب ہی رہتا ہے، چاہے اس کے پاس قارون کا خزانہ ہو۔

ایک اور حدیث میں اسی حقیقت کو واضح کیا گیا ہے۔ حضرت ابو ہریرہ رضی اللہ عنہ سے روایت ہے کہ نبی ﷺ

نے فرمایا:

((لَيْسَ الْغِنَىٰ عَنْ كَثْرَةِ الْعَرَضِ ، وَلَكِنَّ الْغِنَىٰ غِنَى النَّفْسِ .))

(صحیح بخاری، رقم 6446)

”امیری اور دولت مندی مال و اسباب کی کثرت کا نام نہیں ہے، بلکہ اصلی امیری اور دولت مندی دل کی بے نیازی ہے۔“

اسی حدیث کے مفہوم کو شیخ سعدی رحمہ اللہ نے اپنی فارسی کتاب ”گلستان“ میں یوں بیان کیا ہے:

تو نگری بدل است نہ بہ مال

(دولت مندی کا تعلق دل سے ہے، مال سے نہیں ہے)

کسی نے کیا خوب و اعظانہ بات کہی ہے کہ ”زندگی اعمال سے بنتی ہے، مال سے نہیں۔“

اس سلسلے میں درج ذیل حدیث بھی پیش نظر رکھنی چاہیے:

((إِذَا نَظَرَ أَحَدُكُمْ إِلَى مَنْ هُوَ فَضِّلَ عَلَيْهِ فِي الْمَالِ وَالْخَلْقِ فَلْيَنْظُرْ إِلَى مَنْ هُوَ أَسْفَلَ مِنْهُ مِمَّنْ فَضِّلَ عَلَيْهِ .))

(صحیح بخاری، رقم 6490، صحیح مسلم، رقم 7428)

رسول اللہ ﷺ نے فرمایا:

”جب تم میں سے کوئی ایسے شخص کو دیکھے جو اس سے مال اور جسم میں بڑھ کر ہے تو اسے چاہیے کہ

اپنے سے کمتر شخص کی طرف بھی دیکھ لے۔“

یہ حدیث بھی انسان میں صبر اور شکر کے اعلیٰ اوصاف پیدا کرتی ہے جو اگر ایک مسلمان میں جمع ہو جائیں

تو وہ کامل ایمان والا اور خوش قسمت انسان بن جاتا ہے۔

بندے کو چاہیے کہ وہ مال و دولت کے معاملے میں اپنے سے زیادہ امیروں کو نہ دیکھے بلکہ اپنے سے کم

مال والوں اور غریبوں کو دیکھے۔ اس سے اس کے اندر صبر اور شکر کا جذبہ پیدا ہوگا۔ وہ یہ سمجھے گا کہ دنیا میں کتنے

ہی لوگ ہیں جو اس سے کم وسائل رکھتے ہیں اور پھر بھی جی رہے ہیں اور مجھے زیادہ دولت کے اسباب میسر

ہیں۔ لہذا مجھے اس پر اللہ تعالیٰ کا شکر ادا کرنا چاہیے کہ اس نے مجھے دوسروں سے زیادہ نعمتیں عطا فرمائی ہیں اور

زیادہ دولت والوں کے مقابلے میں صبر سے کام لینا چاہیے۔

اس کے علاوہ جامع ترمذی کی ایک حدیث میں یہ مضمون زیادہ ہے کہ دین کے معاملے میں اپنے سے اوپر والوں کی طرف دیکھنا چاہیے تاکہ نیکی اور پرہیزگاری کے کاموں میں ان کے برابر ہونے کی کوشش کی جائے، بلکہ ان سے بھی آگے بڑھنے کی ہمت کی جائے تاکہ اللہ تعالیٰ کے ہاں بندے کا مرتبہ بلند ہو جائے۔



33: رفق اور نرم مزاجی

33..... ((عَنْ جَرِيرٍ رَضِيَ اللَّهُ عَنْهُ عَنِ النَّبِيِّ ﷺ قَالَ:

مَنْ يُحْرَمِ الرَّفْقَ يُحْرَمِ الْخَيْرَ.))

مشکوٰۃ المصابیح، رقم 5069 صحیح مسلم، رقم 6598 ابوداؤد، رقم 4809 ابن ماجہ، رقم 3687

”حضرت جریر رضی اللہ عنہ سے روایت ہے کہ نبی ﷺ نے فرمایا:
جو شخص نرم مزاجی سے محروم ہو اوہ ہر بھلائی سے محروم ہو گیا۔“
تشریح:

1: اس حدیث کا مطلب یہ ہے کہ رفق اور نرمی اتنی بڑی بھلائی اور نعمت ہے کہ جو اس سے محروم اور خالی رہا وہ گویا ہر قسم کی اچھائی اور بھلائی سے خالی ہاتھ رہ گیا۔

دوسرے الفاظ میں چونکہ انسان کی اکثر نیکیوں اور بھلائیوں کا سرچشمہ اور سبب نرم مزاجی اور رفق ہے اس لیے نرم مزاجی سے محرومی کا مطلب ہر قسم کی اچھائی اور بھلائی سے محروم ہونا ہے۔

2: ایک اور حدیث میں ہے کہ:

((إِنَّ اللَّهَ يُحِبُّ الرَّفْقَ فِي الْأَمْرِ كُلِّهِ))

(صحیح بخاری، رقم 6024۔ صحیح مسلم، رقم 5656۔ ترمذی، رقم 2701۔ ابن ماجہ: 3689)

”بے شک اللہ تعالیٰ ہر معاملے میں نرم خوئی کو پسند کرتا ہے۔“

3: ایک اور حدیث میں ہے کہ:

((إِنَّ اللَّهَ رَفِيقٌ يُحِبُّ الرَّفْقَ)) (صحیح مسلم، رقم 6601۔ ابوداؤد، رقم 4807)

”بے شک اللہ تعالیٰ نرم خو ہے اور نرم خوئی کو پسند کرتا ہے۔“

4: معاملات میں سختی برتنے کی بجائے نرمی برتنے کو رفق اور نرم خوئی کہا جاتا ہے۔ بات میں نرمی، سمجھانے میں نرمی اور لین دین میں نرمی، رفق اور نرم خوئی ہیں اور اللہ تعالیٰ کو یہ رفق اور نرم خوئی پسند ہے۔

5: اللہ تعالیٰ خود ”رفیق“ ہے جس کے معنی یہ ہیں کہ وہ ہر حال میں اپنے بندوں سے نرمی اور شفقت کا معاملہ کرتا ہے۔ وہ اُن کو روزی دیتا ہے، اُن کی ضروریات پوری کرتا ہے خواہ وہ اُس کی اطاعت کریں یا نہ کریں۔

6: اللہ تعالیٰ نے حضرت محمد ﷺ کے بارے میں فرمایا ہے کہ:

﴿فَبِمَا رَحْمَةٍ مِّنَ اللَّهِ لِنْتَ لَهُمْ ۗ وَلَوْ كُنْتَ فَظًا غَلِيظَ الْقَلْبِ لَانفَضُّوا مِنْ حَوْلِكَ﴾
(آل عمران: 159)

”یہ اللہ کی بڑی رحمت ہے کہ آپ (ﷺ) ان لوگوں کے لیے بہت نرم ہیں۔ اگر آپ (ﷺ) تند خو اور سخت دل ہوتے تو یہ لوگ آپ (ﷺ) کے پاس سے بھاگ جاتے۔“

7: حضور ﷺ چونکہ ایک مبلغ اور داعی تھے اور دعوت و تبلیغ کے لیے نرمی اور نرم خوئی ضروری ہے۔ اسی لیے اللہ تعالیٰ نے آپ ﷺ کو نرم مزاج بنا کر بھیجا، سخت مزاج بنا کر نہیں بھیجا۔

8: ایک صحیح حدیث میں ہے کہ:

”رفیق یعنی نرمی جس چیز میں ہو اُسے زینت دیتی ہے اور جس چیز سے اسے الگ کر لیا جائے اُسے بدنما بنا دیتی ہے۔“
(صحیح مسلم، رقم 6602۔ ابوداؤد، رقم 4808)

9: حضور ﷺ صحابہ کرام سے فرمایا کرتے تھے کہ:

”آسانی کرو، سختی نہ کرو۔“

(صحیح بخاری، رقم 69۔ صحیح مسلم، رقم 4525۔ ابوداؤد، رقم 4835)

10: البتہ جہاں دین میں سختی کرنے کا حکم ہے وہاں سختی کی جائے گی جیسے شرعی حدود اور سزاؤں میں نرمی نہیں برتی جائے گی۔

34: رفق، نرمی اور تحمل

34..... ((عَنْ عَائِشَةَ رَضِيَ اللَّهُ عَنْهَا قَالَتْ: اسْتَاذَنَ رَهْطٌ مِّنَ الْيَهُودِ عَلَى النَّبِيِّ ﷺ فَقَالُوا: أَلَسَّامُ عَلَيْكُمْ، فَقُلْتُ: بَلْ عَلَيْكُمُ السَّامُ وَاللَّعْنَةُ، فَقَالَ: يَا عَائِشَةُ إِنَّ اللَّهَ رَفِيقٌ يُحِبُّ الرِّفْقَ فِي الْأَمْرِ كُلِّهِ. قُلْتُ: أَوَلَمْ تَسْمَعْ مَا قَالُوا؟ قَالَ: قَدْ قُلْتُ: وَعَلَيْكُمْ. وَفِي رِوَايَةٍ: عَلَيْكُمْ، وَلَمْ يَذْكُرِ الْوَاوَ.))

مشکوٰۃ المصابیح، رقم 4638 صحیح بخاری، رقم 6401 صحیح مسلم، رقم 5656, 5657
ترمذی، رقم 2701 اللؤلؤ والمرجان، رقم 1400

”سیدہ عائشہ رضی اللہ عنہا سے روایت ہے کہ یہودیوں کی ایک جماعت نے گھر میں داخل ہونے کے لیے نبی ﷺ سے اجازت مانگی۔ پھر انہوں نے کہا: تم پر موت آئے۔ میں نے جواب میں کہا: بلکہ تم لوگوں پر موت آئے اور لعنت ہو۔ آپ ﷺ نے فرمایا: اے عائشہ ابے شک اللہ تعالیٰ مہربان ہے۔ وہ ہر معاملے میں مہربانی اور نرمی کو پسند کرتا فرماتا ہے۔ میں نے عرض کیا: کیا آپ ﷺ نے نہیں سنا کہ انہوں نے کیا کہا؟ آپ ﷺ نے فرمایا: میں نے جواب میں کہہ دیا تھا اور تم پر (موت آئے)۔

ایک اور روایت میں ”اور تم پر“ کی بجائے صرف ”تم پر“ کے الفاظ آئے ہیں۔

تشریح:

1: اس حدیث میں یہودیوں کی ایک شرارت کا واقعہ بیان ہوا ہے۔

کچھ یہودی حضرت محمد ﷺ کے ہاں ملنے آئے اور انہوں نے آتے ہی آپ ﷺ کو ”السَّامُ عَلَيْكُمْ“ کہنے کی بجائے ”السَّامُ عَلَيْكُمْ“ (تم پر موت آئے) کہا۔ پاس ہی حضرت عائشہ رضی اللہ عنہا موجود تھیں۔ انہوں نے یہ سنا تو فوراً پلٹ کر ان کو جواب دیا کہ: تم کو موت بھی آئے اور تم پر لعنت بھی ہو۔ اس پر نبی ﷺ نے حضرت عائشہ رضی اللہ عنہا کو سمجھایا کہ اللہ تعالیٰ ہر کام میں نرم خوئی کو پسند فرماتا ہے۔ حضرت عائشہ رضی اللہ عنہا نے عرض کیا: یا رسول اللہ! کیا آپ ﷺ کو معلوم ہے کہ ان یہودیوں نے آپ ﷺ کو کیا کہا؟ اس پر نبی ﷺ نے فرمایا کہ ہاں، میں نے بھی اُن کو یہ کہا تھا کہ ”وَعَلَيْكُمْ“ (اور تم پر ہو)۔

ایک اور روایت میں صرف 'عَلَيْكُمْ' (تم پر ہو) آیا ہے۔

2: یہودیوں کی شرارت اور بددعا سن کر حضرت عائشہ رضی اللہ عنہا سے برداشت نہ ہو سکا اور انہوں نے غصے میں آ کر ان کو سخت جواب دیا۔ لیکن حضور ﷺ نے آپ کو سمجھایا کہ اللہ تعالیٰ نرمی کو پسند کرتا ہے سختی کو پسند نہیں کرتا۔ اس لیے تمہیں تحمل اور برداشت سے کام لینا چاہیے تھا اور جواب میں زیادہ سختی سے کام نہیں لینا چاہیے تھا۔

نوٹ: مزید تفصیل کے لیے دیکھیے حدیث نمبر 33 کی تشریح۔



35: دوا چھی خصلتیں

35..... ((عَنِ ابْنِ عَبَّاسٍ رَضِيَ اللَّهُ عَنْهُمَا أَنَّ النَّبِيَّ ﷺ قَالَ لَا شَجَّ عَبْدُ الْقَيْسِ: إِنَّ فِيكَ لَخَصْلَتَيْنِ يُحِبُّهُمَا اللَّهُ: الْحِلْمُ وَالْإِنَاءَةُ.))

مشکوٰۃ المصابیح، رقم 5054 صحیح مسلم، رقم 117 ابن ماجہ، رقم 4187
ترمذی، رقم 2011 ابوداؤد، رقم 5225 مسند احمد: 206:4

”حضرت عبداللہ بن عباس رضی اللہ عنہما سے روایت ہے کہ نبی ﷺ نے وفد عبدالقیس کے سردار ان شج سے فرمایا: تم میں دو خصلتیں ایسی پائی جاتی ہیں جو اللہ تعالیٰ کو بہت پسند ہیں: ایک تحمل و بردباری اور دوسری معاملات پر غور و فکر کرنا۔

تشریح:

وفد عبدالقیس کا تعلق بحرین کے علاقے سے تھا۔ اس علاقے میں 8 سن ہجری میں اسلام پھیل چکا تھا۔ مذکورہ وفد کا سردار منذر بن حارث تھا جس کا لقب ان شج اور عبدالقیس تھا۔ ان کا قافلہ دربار رسالت مآب ﷺ کے قریب پہنچا تو یہ لوگ اس قدر بے تاب تھے کہ اپنی سواریوں سے گود پڑے اور جلدی سے جا کر نبی کریم ﷺ کے ہاتھ پاؤں چومنے لگے۔ لیکن منذر نے پہلے اپنی قیام گاہ میں جا کر کپڑے بدلے اور پھر اطمینان سے حضور ﷺ کی خدمت میں حاضر ہوا اور آپ ﷺ کے ہاتھ چومے۔ اس پر آپ ﷺ نے منذر کی دوا چھی صفات کی تعریف فرمائی اور ان کو پسند فرمایا: ایک تحمل و بردباری اور دوسری وقار و متانت۔

36: وہ شخص جھوٹا نہیں جو لوگوں کے درمیان صلح کراتا ہو

36..... ((عَنْ أُمِّ كَلْثُومٍ رَضِيَ اللَّهُ عَنْهَا قَالَتْ: قَالَ رَسُولُ اللَّهِ ﷺ:

لَيْسَ الْكَذَّابُ الَّذِي يُصْلِحُ بَيْنَ النَّاسِ، وَيَقُولُ خَيْرًا وَيَنْمِي خَيْرًا.))

مشکوٰۃ المصابیح، رقم 4825 صحیح بخاری، رقم 2692 صحیح مسلم، رقم 6633

اللؤلؤ والمرجان، رقم 1674

”وہ شخص ہرگز جھوٹا نہیں ہے جو لوگوں کے درمیان صلح کراتا ہے۔ وہ بھلائی ہی کی بات کرتا ہے اور بھلائی ہی کی بات آگے پہنچاتا ہے۔“

تشریح:

1: اس حدیث کا مطلب یہ ہے کہ اگر کوئی شخص لوگوں کے درمیان صلح کرانے کے لیے تھوڑا بہت جھوٹ سے بھی کام لے لے تو اس کی اجازت ہے۔ ایسا شخص نہ تو گناہ گار ہوگا اور نہ اسے جھوٹا قرار دیا جاسکتا ہے۔

2: اسی سے ملتی جلتی یہ حدیث بھی ہے:

((عَنْ أَسْمَاءَ بِنْتِ يَزِيدَ قَالَتْ: قَالَ رَسُولُ اللَّهِ ﷺ:

لَا يَحِلُّ الْكَذِبُ إِلَّا فِي ثَلَاثٍ: يُحَدِّثُ الرَّجُلُ امْرَأَةً لِيَرْضِيَهَا، وَالْكَذِبُ

فِي الْحَرْبِ، وَالْكَذِبُ لِيُصْلِحَ بَيْنَ النَّاسِ.)) (ترمذی، رقم 1939)

”سیدہ اسماء بنت یزید رضی اللہ عنہا روایت کرتی ہیں کہ رسول اللہ ﷺ نے فرمایا:

تین موقعوں کے سوا جھوٹ بولنے کی اجازت نہیں ہے:

(1) خاوند کا اپنی بیوی کو راضی کرنے کے لیے۔

(2) جنگ کی حالت میں دشمن سے بچاؤ کے لیے۔

(3) لوگوں کے درمیان صلح کرانے کے لیے۔

اس سے معلوم ہوا کہ ان تین موقعوں پر جھوٹ سے کام لینے کی اجازت ہے۔

3: اسلام میں سچ بولنے اور جھوٹ نہ بولنے کا حکم ہے۔ مگر عملی زندگی کی بعض ضرورتیں اور مجبوریاں ایسی ہیں جن میں ایک حد تک جھوٹ بولنے کی اجازت اور رخصت دی گئی ہے۔ مذکورہ حدیث میں انہی کو بیان کیا گیا ہے۔

4: فقہائے اسلام نے ان احادیث کی روشنی میں بعض اور مواقع پر بھی جھوٹ بولنے کی رخصت اور اجازت بھی دی ہے۔ مثال کے طور پر:

(1) اگر کوئی ظالم کسی بے قصور شخص کو قتل کرنے کی خاطر اس کا پیچھا کر رہا ہو اور وہ بے قصور شخص کہیں چھپ جائے تو سچ بول کر اس کے چھپنے کی اطلاع ظالم کو نہیں دی جائے گی بلکہ جھوٹ بول کر بے قصور شخص کی جان بچائی جائے گی اور ایسا کرنا واجب اور ضروری ہو جائے گا۔

(2) یا اگر کوئی سپاہی دشمن کی قید میں ہو اور دشمن اس سے اسلامی فوج کے بارے میں اہم راز معلوم کرنا چاہے تو اس سپاہی کو چاہیے کہ وہ دشمن کو کوئی راز نہ بتائے۔ بلکہ ہو سکے تو دشمن کو کوئی جھوٹی اطلاع دے کر اپنی فوج کا دفاع کرے۔

5: بعض دوسری احادیث میں بھی اس سے ملتی جلتی مثالیں موجود ہیں۔ مثلاً:

جب نبی ﷺ نے یہودی سردار کعب بن اشرف کو قتل کرنے کے لیے حضرت محمد بن مسلمہ رضی اللہ عنہ کو بھیجا تو انہوں نے آپ ﷺ سے اجازت مانگی کہ اگر اس کام کے لیے مجھے کچھ جھوٹ بولنا پڑے تو کیا اس کی اجازت ہے؟ اس پر حضور ﷺ نے واضح الفاظ میں اُن کو ایسا کرنے کی اجازت دی۔
یہ واقعہ صحیح بخاری، رقم 4037 میں تفصیل کے ساتھ موجود ہے۔

6: اس کے علاوہ اسلام نے بعض حالات میں 'توریہ' کی بھی اجازت دی ہے۔ "توریہ" یہ ہے کہ خطرے کے وقت مخالف کے سوال کا جواب اس انداز سے دیا جائے کہ اُسے کوئی فائدہ نہ پہنچ سکے اور وہ مناسب جواب سننے کے باوجود اصل حقیقت یا معاملے سے بے خبر رہے۔ اس کی چند مثالیں یہ ہیں:

(1) مشہور تابعی سعید بن جبیر رضی اللہ عنہ کو جب اموی حکمران حجاج بن یوسف نے شہید کرنا چاہا تو ان سے کئی سوالات کیے۔ ایک سوال یہ تھا: "میرے بارے میں تمہاری کیا رائے ہے؟" اس پر آپ نے جواب دیا کہ: "أَنْتَ عَادِلٌ قَائِمٌ"۔ یہ ذومعنی جواب تھا جس کا یہ مطلب بھی تھا کہ تم بڑے انصاف والے ہو اور یہ مطلب بھی تھا کہ تم گمراہ اور ظالم ہو۔

(2) جیسے کوئی ظالم خوشامد پسند حکمران کسی شخص سے کہے کہ ”میرے بارے میں تمہاری رائے کیا ہے؟“ تو وہ شخص جواب میں کہہ دے: ”آپ جیسا میں نے کبھی دیکھا ہی نہیں۔“

ظاہر ہے اس جواب کے اچھے معنی بھی ہو سکتے ہیں کہ آپ جیسا نیک اور عادل تو میں نے کبھی دیکھا ہی نہیں۔ لیکن اس کے یہ برے معنی بھی ہو سکتے ہیں کہ تم جیسا برا اور ظالم تو میں نے کبھی نہیں دیکھا۔

(3) مولانا محمود حسن رشتہ (دیوبندی) کے بارے میں کہا جاتا ہے کہ ایک مرتبہ کچھ انگریز سپاہی اُن کی گرفتاری کے لیے دیوبند پہنچے۔ وہ آپ کی شکل و صورت سے واقف نہ تھے۔ اتفاق سے انہوں نے مولانا صاحب ہی سے پوچھ لیا کہ ”مولوی محمود حسن کہاں ہے؟“ اس پر مولانا صاحب نے کمال ہوشیاری سے دوچار قدم ایک طرف ہو کر فرمایا:

”ابھی ادھر ہی تھے۔“

یہ سن کر وہ اُن کو چھوڑ کر آگے چلے گئے۔ اس طرح اس موقع پر مولانا صاحب نے انگریز سپاہیوں کو جمل دے کر اپنے آپ کو گرفتاری سے بچا لیا۔ یہ بھی ”توریہ“ کی ایک مثال ہے۔



37: زبان کی حفاظت

37..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

إِنَّ الْعَبْدَ لَيَتَكَلَّمُ بِالْكَلِمَةِ مِنْ رِضْوَانِ اللَّهِ لَا يُلْقَى لَهَا بَالًا، يَرْفَعُ اللَّهُ بِهَا دَرَجَاتٍ. وَإِنَّ الْعَبْدَ لَيَتَكَلَّمُ بِالْكَلِمَةِ مِنْ سَخَطِ اللَّهِ لَا يُلْقَى لَهَا بَالًا، يَهْوِي بِهَا فِي جَهَنَّمَ.)) رَوَاهُ الْبُخَارِيُّ. وَفِي رِوَايَةٍ لَهُمَا: يَهْوِي بِهَا فِي النَّارِ أَبْعَدَ مَا بَيْنَ الْمَشْرِقِ وَالْمَغْرِبِ.))

صحیح بخاری، رقم 6478, 6477

مشکوٰۃ المصابیح، رقم 4813

ترمذی، رقم 2319 اللؤلؤ والمرجان، رقم 1881

صحیح مسلم، رقم 7481, 7482

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

بے شک بندہ کبھی ایسی بات کرتا ہے جس میں اللہ تعالیٰ کی رضا ہوتی ہے حالاں کہ وہ اس کو کوئی اہمیت نہیں دیتا لیکن اللہ تعالیٰ اس کی وجہ سے اُس کے درجات بلند کر دیتا ہے۔ اسی طرح بندہ کبھی ایسی بات منہ سے نکالتا ہے جس میں اللہ تعالیٰ کی ناراضی ہوتی ہے حالاں کہ وہ اسے معمولی سمجھتا ہے لیکن اسی معمولی بات کے سبب سے وہ دوزخ میں گر جاتا ہے۔ یہ صحیح بخاری کے الفاظ ہیں لیکن صحیح بخاری اور صحیح مسلم کی ایک متفق علیہ حدیث میں ہے کہ اس بات کی وجہ سے وہ دوزخ میں اتنی گہرائی میں گر جاتا ہے جتنا مشرق اور مغرب کے درمیان فاصلہ ہے۔

تشریح:

1: اس حدیث کا مطلب یہ ہے کہ بعض اوقات ایسا ہوتا ہے کہ کوئی بندہ اپنی زبان سے ایسی اچھی بات کہتا ہے (جیسے جابر و ظالم حکمران کے سامنے کلمہ حق کہنا) جس کی اہمیت اور اس کے ثواب سے وہ آگاہ نہیں ہوتا مگر اس کی وجہ سے اللہ تعالیٰ اُس سے ہمیشہ کے لیے راضی ہو جاتا ہے اور آخرت میں اُسے جنت کی نعمتیں اور درجات عطا فرمائے گا۔

اس کے برعکس کبھی انسان کے منہ سے ایسی (کفریہ یا شرکیہ) بات نکل جاتی ہے جس کی برائی اور سنگینی

سے وہ خود واقف نہیں ہوتا لیکن اس کے سبب سے اللہ سبحانہ اُس سے ہمیشہ کے لیے ناراض ہو جاتا ہے اور آخرت میں اُسے دوزخ کا عذاب چکھائے گا۔

2: اس حدیث سے زبان کی حفاظت کا سبق ملتا ہے کہ آدمی جب بات کرے تو اچھی بات کرے ورنہ چپ رہے۔ پہلے بات کو تولے پھر منہ سے بولے۔ بہت سے لوگ اس لیے بھی جہنم میں جائیں گے کہ وہ زبان کا غلط استعمال کرتے تھے۔



باب 2..... رذائل اخلاق (برے اخلاق)

38: والدین کی نافرمانی حرام ہے

38..... ((عَنِ الْمُغِيرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

إِنَّ اللَّهَ حَرَّمَ عَلَيْكُمْ عُقُوقَ الْأُمَّهَاتِ، وَوَادَ الْبَنَاتِ، وَمَنْعَ وَهَاتِ، وَكَرِهَ لَكُمْ قِيْلَ وَقَالَ، وَكَثْرَةَ السُّؤَالِ، وَإِضَاعَةَ الْمَالِ.))

صحیح مسلم، رقم 4483

صحیح بخاری، رقم 5975

مشکوٰۃ المصابیح، رقم 4915

اللؤلؤ والمرجان، رقم 1117

دارمی، رقم 2751

”حضرت مغیرہ بن شعبہ رضی اللہ عنہ سے روایت ہے کہ رسول اللہ ﷺ نے فرمایا:

بے شک اللہ تعالیٰ نے حرام قرار دیا ماؤں کی نافرمانی کرنے کو، بیٹیوں کو زندہ درگور کرنے کو، بخل کو اور بے جا مانگنے کو۔ اسی طرح اللہ تعالیٰ نے ناپسند فرمایا فضول باتوں کو، فضول سوالات کو اور مال ضائع کرنے کو۔“

تشریح:

- 1: اس حدیث میں تین باتوں کو حرام اور تین چیزوں کو مکروہ اور ناپسندیدہ قرار دیا گیا ہے۔
- 2: جن تین باتوں کو حرام کہا گیا ہے اُن میں پہلی یہ ہے کہ والدین کی نافرمانی کرنا حرام ہے۔ ہر جائز اور مشروع کام میں والدین کی اطاعت کرنی چاہیے۔ ایسا کرنا اولاد پر فرض ہے۔ یاد رہے کہ والدین کی اطاعت تو مشروط ہے معروف سے مگر اُن کی خدمت کرنا ہر حال میں ضروری اور واجب ہے خواہ والدین مسلمان ہوں یا غیر مسلم ہوں۔

- 3: پھر اس حدیث میں جس چیز کو حرام قرار دیا گیا ہے وہ اپنی بچیوں کو زندہ درگور کر دینا ہے۔ اسلام سے پہلے دورِ جاہلیت میں بعض لوگ یہ سنگ دلا نہ اور گھناؤنا فعل بھی کرتے تھے اور اپنی اولاد (بچیاں بھی اولاد ہوتی ہیں) کو اپنے ہاتھوں زمین میں زندہ گاڑ دیتے تھے۔ ایسے بھیانک قسم کے قتل کا حرام ہونا

بالکل واضح ہے۔

4: اس کے بعد جس چیز کو حرام بتایا گیا وہ منع یعنی بخل اور کنجوسی ہے کہ آدمی اپنی ضروریات پر بھی اپنا مال خرچ نہ کرے۔ قرآن مجید میں بخل کی بہت مذمت کی گئی ہے۔ ”منع“ کے ساتھ ”ہات“ کا ذکر آیا ہے جو اصل میں ”ات“ ہے۔ اس کا مطلب یہ ہے کہ آدمی اپنے حق سے زیادہ مانگے اور دوسروں کا حق مارنے کی کوشش کرے۔ ظاہر ہے اسلام میں دوسروں کا حق غصب کرنا حرام ہے۔

5: اس کے بعد حدیث میں جن تین چیزوں کو مکروہ اور ناپسندیدہ قرار دیا گیا ہے ان میں سے ایک ”قیل“ و ”قال“ ہے۔ یہ ایک محاورہ بھی ہے جس کا مطلب فضول بحث و تکرار کرنا ہے اور یہ مکروہ اور ناپسندیدہ ہے۔

6: اس کے بعد جس چیز کو اللہ تعالیٰ ناپسند کرتا اور مکروہ قرار دیتا ہے وہ ہے لوگوں کا فضول، غیر ضروری اور بے مقصد سوالات کرنا۔ یہ نبی ﷺ کے زمانے میں آپ کے سامنے خاص طور پر سختی سے منع تھا اور آج بھی یہ مکروہ اور ناپسندیدہ ہے۔

قرآن مجید میں ہے:

﴿يَا أَيُّهَا الَّذِينَ آمَنُوا لَا تَسْأَلُوا عَنَ أَشْيَاءَ إِن تَبَدَّلَكُمُ تَسْؤُكُمْ...﴾

(المائدہ: 101)

”اے ایمان والو! ایسی چیزوں کے بارے میں سوال نہ کرو جو تمہیں بتائی جائیں تو تمہیں بری لگیں۔“

لہذا اسلام میں فضول سوالات منع ہیں اور کثرتِ سوال بھی منع ہے۔

فضول سوالات کرنے کی ایک مثال بنی اسرائیل کا وہ واقعہ ہے جب حضرت موسیٰ ﷺ نے ان کو ایک گائے ذبح کرنے کا حکم دیا تو انہوں نے بے مقصد سوالات کرنے شروع کر دیے اس گائے کا رنگ کیسا ہو، اس کی عمر کیا ہے؟ وغیرہ وغیرہ۔ یہ واقعہ قرآن مجید کی سورۃ البقرہ کی آیات 67 تا 71 میں مذکور ہے۔

دراصل دین نام ہے اللہ اور اُس کے رسول ﷺ کی کامل اور غیر مشروط اطاعت کا، اپنی خواہش کو اللہ کی مرضی کے تابع کر دینے کا، یہ جذبہ نہ ہو تو دین داری کی روح باقی نہیں رہتی۔ اس لیے دین کے معاملے میں غیر ضروری اور فضول سوالات کرنے سے منع کیا گیا ہے۔

البتہ ضروری سوالات جو دین کو سمجھنے کے لیے کیے جائیں ان کی اجازت ہے۔

7: آخری بات جسے مکروہ اور ناپسندیدہ کہا گیا ہے وہ ہے مال ضائع کرنا۔ اسراف اور تبذیر کے ذریعے فضول خرچی کرنا اور عیاشی میں مال اڑانا۔ ظاہر ہے یہ چیز بھی اسلام میں ناپسندیدہ، مکروہ اور بعض صورتوں میں حرام ہے۔

8: یہ حدیث جوامع الکلم میں سے ہے۔ صرف چند الفاظ میں نہایت قیمتی اور مفید ہدایات دی گئی ہیں جن پر عمل کر کے دنیا اور آخرت بہتر بنائی جاسکتی ہے۔



39: قطع رحمی کرنے والا جنت میں نہیں جائے گا

39..... ((عَنْ جُبَيْرِ بْنِ مُطْعِمٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

لَا يَدْخُلُ الْجَنَّةَ قَاطِعٌ.))

مشکوٰۃ المصابیح، رقم 4922 صحیح بخاری، رقم 5984 صحیح مسلم، رقم 6520
ترمذی، رقم 1909 ابوداؤد، رقم 1696 اللؤلؤ والمرجان، رقم 1656

”حضرت جبیر بن مطعم رضی اللہ عنہ سے روایت ہے کہ رسول اللہ ﷺ نے فرمایا:

”قطع رحمی کرنے والا جنت میں نہیں جائے گا۔“

تشریح:

1: اس حدیث کی وعید اور تنبیہ سے صلہ رحمی کی اہمیت اور قطع رحمی کی سنگینی کا اندازہ کیا جاسکتا ہے کہ اللہ تعالیٰ کے ہاں قطع رحمی کا گناہ اتنا بڑا اور سخت ہے کہ اس کی گندگی کے ساتھ کوئی شخص جنت میں داخل نہیں ہو سکتا۔

2: البتہ جب ایسے گناہ گار کو اپنے گناہ کی سزا مل جائے گی یا کسی اور وجہ جیسے توبہ اور شفاعت کے ذریعے اُسے معاف کر دیا گیا تو پھر ہو سکتا ہے کہ وہ جنت میں جاسکے۔

نوٹ: مزید تفصیل کے لیے دیکھیے حدیث نمبر 10 اور حدیث نمبر 11 کی تشریحات۔



40: چغل خور جنت میں نہیں جاسکے گا

40..... ((عَنْ حُدَيْفَةَ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ:

لَا يَدْخُلُ الْجَنَّةَ قَتَاتٌ)) مُتَّفَقٌ عَلَيْهِ

وَفِي رَوَايَةٍ مُسْلِمٍ: نَمَامٌ.

صحیح مسلم، رقم 291

صحیح بخاری، رقم 6056

مشکوٰۃ المصابیح، رقم 4823

اللؤلؤ والمرجان، رقم 67

ترمذی، رقم 2026

ابوداؤد، رقم 4871

”حضرت حذیفہ رضی اللہ عنہ سے روایت ہے کہ میں نے رسول اللہ ﷺ کو یہ فرماتے سنا کہ:

چغل خور جنت میں نہیں جاسکے گا۔ (متفق علیہ)

اور صحیح مسلم کی ایک روایت میں قَتَاتٌ (چغل خور) کی جگہ نَمَامٌ (چغل خور) کا لفظ آیا ہے۔“

تشریح:

1: اس حدیث میں چغل خور کے لیے دو الفاظ آئے ہیں قَتَاتٌ اور نَمَامٌ اور دونوں کے ایک ہی معنی ہیں۔ اس کے علاوہ عربی زبان میں چغل خور کو ”حَمَالُ الْحَطَبِ“ (لگائی بجھائی کرنے والا) بھی کہتے ہیں۔

2: چغلی یہ ہے کہ کسی کے پیٹھ پیچھے اُس کی برائی کسی دوسرے شخص کے سامنے اس لیے بیان کرنا تاکہ ان دونوں کے درمیان نفرت پیدا ہو اور وہ آپس میں لڑیں جھگڑیں۔

3: مسلمانوں کے باہمی برادرانہ تعلقات کو جو چیزیں خراب کرنے والی ہیں اُن میں سے ایک چغلی بھی ہے۔

4: اس حدیث میں چغل خوری کا انجام دوزخ بتایا گیا ہے کہ یہ گناہ ایسا ہے جو بندے کو جہنم میں پہنچا دیتا ہے اس لیے اس سے بچنا چاہیے۔

5: افسوس آج غیبت اور بہتان کی طرح چغل خوری کو بھی گناہ نہیں سمجھا جاتا حالاں کہ ان سب کے بارے میں سخت وعید آئی ہے کہ آخرت میں ان کا انجام بہت برا ہوگا۔

41: غیبت کرنا

41..... ((عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: أَتَدْرُونَ مَا الْغَيْبَةُ؟ قَالُوا: اللَّهُ وَرَسُولُهُ أَعْلَمُ. قَالَ: ذِكْرُكَ أَخَاكَ بِمَا يَكْرَهُ. قِيلَ: أَفَرَأَيْتَ إِنْ كَانَ فِي أَخِي مَا أَقُولُ؟ قَالَ: إِنْ كَانَ فِيهِ مَا تَقُولُ فَقَدْ اغْتَبْتَهُ، وَإِنْ لَمْ يَكُنْ فِيهِ مَا تَقُولُ فَقَدْ بَهْتَهُ. رَوَاهُ مُسْلِمٌ.

وَفِي رِوَايَةٍ: إِذَا قُلْتَ لِأَخِيكَ مَا فِيهِ فَقَدْ اغْتَبْتَهُ، وَإِذَا قُلْتَ مَا لَيْسَ فِيهِ فَقَدْ بَهْتَهُ.))

مشکوٰۃ المصابیح، رقم 4828 صحیح مسلم، رقم 6593 ابوداؤد، رقم 4874

ترمذی، رقم 1934

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

کیا تم جانتے ہو غیبت کیا ہے؟ صحابہ کرام نے عرض کیا: اللہ اور اُس کا رسول بہتر جانتے ہیں۔ آپ ﷺ نے فرمایا: وہ یہ ہے کہ تم اپنے کسی بھائی کو ایسے الفاظ کے ساتھ یاد کرو جن کو وہ ناپسند کرتا ہو۔ عرض کیا گیا کہ اگر میرے کسی بھائی میں وہی ناپسندیدہ بات موجود ہو جو میں اُس کے بارے میں کہوں تو پھر کیا حکم ہے؟ اس پر آپ ﷺ نے فرمایا: اگر اُس میں وہ بات موجود ہو جو تو کہہ رہا ہے اس صورت میں تو نے اُس کی غیبت کی اور اگر اُس میں وہ بات موجود نہ تھی جو تو نے کہی تو اس صورت میں تو نے اُس پر بہتان لگایا۔“

ایک اور روایت میں ہے کہ ”جب تو نے اپنے بھائی کے بارے میں ایسی بات کہی جو اُس میں تھی تو تو نے اُس کی غیبت کی اور اگر تو نے ایسی بات کر دی جو اُس میں نہ تھی تو تو نے اُس پر بہتان لگایا۔“

تشریح:

1: غیبت کے بارے میں قرآن مجید میں ہے کہ:

﴿وَلَا يَغْتَابَ بَعْضُكُم بَعْضًا ط أَيُّبُ أَحَدُكُمْ أَنْ يَأْكُلَ لَحْمَ أَخِيهِ مَيْتًا

فَكَرِهْتُمُوهُ﴾ (الحجرات: 12)

”اور تم میں سے کوئی کسی کی غیبت نہ کرے۔ کیا تم میں سے کوئی یہ بات پسند کرے گا کہ اپنے

- مرے ہوئے بھائی کا گوشت کھائے؟ اسے تم خود ناگوار سمجھتے ہو۔“
- 2: مذکورہ حدیث سے معلوم ہوا کہ غیبت یہ ہے کہ کوئی شخص کسی کے پیٹھ پیچھے اُس کی برائی بیان کرے جو اگر اُسے معلوم ہو جائے تو اُسے ناگواری محسوس ہو اور دکھ اور رنج پہنچے۔
- گویا غیبت کرنے والا چوری چھپے بزدلی اور منافقت کے ساتھ کسی شخص کی برائی بیان کرتا ہے تاکہ اُسے اس کی خبر نہ ہو سکے اور وہ دوسروں کی نظر سے گر جائے۔
- 3: کسی کے پیٹھ پیچھے اُس پر کوئی جھوٹا الزام لگانا بہتان کہلاتا ہے۔
- 4: کسی کے پیٹھ پیچھے اُس کی برائی کسی دوسرے شخص سے اس لیے بیان کرنا تاکہ ان دونوں میں نفرت پیدا ہو اور وہ آپس میں لڑیں، یہ چغلی کہلاتی ہے۔
- 5: اس سے معلوم ہوا کہ اگر کسی کے پیٹھ پیچھے اُس کی کوئی ایسی برائی بیان کی جائے جو اُس میں واقعی موجود ہو تو یہ غیبت ہے۔ اگر اُس میں وہ برائی موجود نہ ہو تو بہتان ہے اور اگر دو آدمیوں کو لڑانے کے لیے ایسا کیا جائے تو یہ چغلی ہے۔
- 6: چغلی، غیبت اور بہتان تینوں حرام اور کبیرہ گناہ ہیں کیونکہ ان کی وجہ سے دلوں میں نفرت پیدا ہوتی ہے۔ البتہ چغلی سے بڑا گناہ غیبت ہے اور غیبت سے بڑا گناہ بہتان ہے۔
- 7: غیبت کرنے والا گناہ گار ہے لیکن اگر وہ توبہ کر لے اور جو نقصان پہنچایا، اُس کی تلافی کر دے تو اُس کے لیے معافی ہو سکتی ہے۔
- 8: غیبت پر کوئی حد یا شرعی سزا نہیں ہے۔ یہ ایک اخلاقی برائی ہے جو حرام ہے اور اگر اس پر توبہ نہیں کی تو آخرت میں باز پرس ہوگی۔
- 9: اللہ تعالیٰ نے غیبت کو مرے ہوئے بھائی کا گوشت کھانے سے تشبیہ دی ہے۔ گویا یہ ایک قابل نفرت اور گھناؤنا کام ہے۔ مردار کا گوشت اور وہ بھی کسی جانور کا نہیں بلکہ مردہ انسان کا گوشت۔ پھر مردہ انسان کون، خود اُس کا اپنا بھائی، اور آخر میں سوالیہ انداز کہ کون ہے جو اپنے مرے ہوئے بھائی کا گوشت کھانا پسند کرتا ہے؟ ظاہر ہے کوئی بھی اسے پسند نہیں کرتا۔ گویا غیبت کسی مسلمان بھائی کی غیر موجودگی میں اُس کی عزت و آبرو پر حملہ ہے اور چونکہ وہ اس حملے سے بے خبر ہے اس لیے وہ اپنا دفاع اور بچاؤ بھی نہیں کر سکتا۔

10: لیکن ہر قسم کی برائی کے بیان کرنے کو غیبت نہیں کہا جاسکتا۔ مثلاً علم حدیث میں محدثین کا راویوں پر جرح کرنا اور ان کو معتبر یا غیر معتبر ٹھہرانا، کسی کے خلاف عدالت میں گواہی دینا، ظالم کے خلاف مظلوم کی شکایت کرنا، رشوت لینے والے بدعنوان (Corrupt) افسروں اور حاکموں کو بے نقاب کرنا، نکاح کے حوالے سے کسی مشورہ دینے والے کا دوسرے فریق کی کوئی برائی ظاہر کر دینا وغیرہ..... یہ سب چیزیں غیبت کے دائرے میں نہیں آتیں بلکہ ان کا تعلق اصلاح احوال، مسلمانوں کی خیر خواہی اور نہی عن المنکر سے ہے جو الگ سے دین کے احکام ہیں اور جن پر عمل کرنا واجب اور ضروری ہے۔ ان کو پہلے غیبت میں شمار کر کے پھر اس سے مستثنیٰ قرار دینا صحیح نہیں ہے۔ بلکہ یہ مسلمانوں پر الگ سے فرض یا واجب احکام ہیں۔

11: اگر آپ کے سامنے کوئی شخص کسی دوسرے کی غیبت کرتا ہے تو چاہیے کہ اُسے اللہ تعالیٰ سے ڈرایا جائے اور اس گناہ سے باز رہنے کی نصیحت کی جائے کیونکہ ہر مسلمان کی خیر خواہی کرنا واجب اور ضروری ہے۔



42: بدگمانی اور حسد

42..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: إِيَّاكُمْ وَالظَّنَّ، فَإِنَّ الظَّنَّ أَكْذَبُ الْحَدِيثِ، وَلَا تَحَسَّسُوا، وَلَا تَجَسَّسُوا، وَلَا تَنَاجَشُوا، وَلَا تَحَاسَدُوا، وَلَا تَبَاغَضُوا، وَلَا تَدَابَرُوا، وَكُونُوا عِبَادَ اللَّهِ إِخْوَانًا. وَفِي رِوَايَةٍ وَلَا تَنَافَسُوا.))

صحیح مسلم، رقم 6536

صحیح بخاری، رقم 6066

مشکوٰۃ المصابیح، رقم 5028

اللؤلؤ والمرجان، رقم 1660

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

بدگمانی سے بچو۔ کیونکہ بدگمانی سب سے بڑا جھوٹ ہے۔ کسی کے عیب تلاش نہ کرو۔ جاسوسی نہ کرو، دھوکا فریب نہ دو (یا جعلی بولی نہ دو)۔ ایک دوسرے سے حسد نہ کرو۔ باہم بغض نہ رکھو۔ آپس میں قطع تعلق (یا دشمنی) نہ کرو۔ اے اللہ کے بندو! بھائی بھائی بن کر رہو۔

ایک اور روایت میں یہ بھی ہے کہ: ایک دوسرے کی ریس نہ کرو (باہم جھگڑانہ کرو)۔“
تشریح:

اس حدیث میں چند ایسی چیزوں کی ممانعت کی گئی ہے جو مسلمانوں کے درمیان نفرت اور دشمنی کا سبب بنتی

ہیں:

1: سب سے پہلے بدگمانی کرنے سے روکا گیا ہے۔ بدگمانی کیا ہے دوسرے کے بارے میں جھوٹا وہم ہے جو جھوٹ ہی کی ایک قسم ہے۔

اللہ تعالیٰ کا ارشاد ہے:

﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا

تَجَسَّسُوا.....﴾ (الحجرات: 12)

”اے ایمان والو! زیادہ بدگمانی کرنے سے بچو۔ بے شک بعض بدگمانیاں گناہ ہوتی ہیں۔ اور

ایک دوسرے کی ٹوہ میں نہ رہو۔“

بدگمانی کرنے والے کو دوسرے شخص کے ہر کام میں بد نیتی نظر آتی ہے جس کے نتیجے میں دو افراد کے درمیان برادرانہ تعلقات خراب ہو جاتے ہیں۔ اس لیے دوسروں کے بارے میں بدگمانی کرنے سے بچنا چاہیے اور حسن ظن یعنی اچھے گمان سے کام لینا چاہیے۔

2: پھر ”بخش“ یعنی لین دین میں دھوکا کرنے سے منع فرمایا گیا۔ اس میں جعلی بولی دینا بھی شامل ہے۔ کیونکہ اس سے بھی مسلمانوں کے باہمی تعلقات بگڑتے ہیں۔

3: پھر ایک دوسرے سے حسد کرنے سے منع کیا گیا۔

4: پھر ایک دوسرے کی ریس کرنے سے منع کیا گیا۔ ایک دوسرے سے بڑھ چڑھ کر دنیا کا مال و دولت حاصل کرنے کی کوشش اور دوڑ سے منع کیا گیا۔

5: پھر ایک دوسرے سے بغض رکھنے اور نفرت کرنے سے روکا گیا۔ کیونکہ سب مسلمان آپس میں بھائی بھائی ہیں۔ بھائیوں کو ایک دوسرے سے نفرت نہیں کرنی چاہیے۔

6: پھر ایک دوسرے سے قطع تعلقی کرنے سے منع کیا گیا۔

7: اور آخر میں بھائی بھائی بن کر رہنے کا حکم دیا گیا تاکہ مسلمان آپس میں متحد اور مضبوط رہیں۔



43: دوغلا شخص قیامت کے دن سب سے برا ہوگا

43..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: تَجِدُونَ شَرَّ النَّاسِ يَوْمَ الْقِيَامَةِ ذَا الْوَجْهَيْنِ، الَّذِي يَأْتِي هَوْلَاءِ بِوَجْهِهِ، وَهُوَلَاءِ بِوَجْهِهِ.))

مشکوٰۃ المصابیح، رقم 4822 صحیح بخاری، رقم 6058 صحیح مسلم، رقم 6632
ابوداؤد، رقم 4872 ترمذی، رقم 2025 موطا، کتاب الجامع، باب 77

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

تم قیامت کے دن سب سے برا شخص اُس کو پاؤ گے جو دوغلا ہے۔ جو ایک طرف لوگوں سے کچھ بات کرتا ہے اور دوسری طرف لوگوں سے کچھ بات کرتا ہے۔“

تشریح:

اس حدیث میں ایسے شخص کا برا انجام بتایا گیا ہے جو دوسروں کے سامنے اُن کی تعریف اور خوشامد کرے اور اُن سے ہمدردی اور خیر خواہی کا اظہار کرے مگر بعد میں اُن کی برائی اور بدخواہی کی باتیں کرے۔ ایسے شخص کو اُردو میں دوڑخا، یا دوغلا کہا جاتا ہے اور عربی میں اسے ذُو الْوَجْهَيْنِ (دو چہروں والا۔ دو منہ والا) کہتے ہیں۔ ظاہر ہے ایسی حرکت منافقت ہے اور ایک قسم کا دھوکا ہے۔

ایک چہرے پر کئی چہرے سجا لیتے ہیں لوگ

ایسے دوڑنے شخص کا آخرت میں کیا انجام ہوگا؟ اس سلسلے میں ابوداؤد میں حضرت عمار بن یاسر رضی اللہ عنہ سے روایت ہے کہ رسول اللہ ﷺ نے فرمایا:

”دنیا میں جو شخص (منافقوں کی طرح) دوڑخا ہوگا تو قیامت کے دن اس کے منہ میں آگ کی دو زبائیں ہوں گی۔“ (ابوداؤد، رقم: 4873)

اللہ تعالیٰ نے آخرت کا ثواب و عذاب دنیا کے اچھے برے اعمال و اخلاق کے مطابق اور مناسب رکھا ہے۔ اور منافقت اور دوڑخا پن کی یہ سزا رکھی ہے کہ اس شخص کے منہ میں آگ کی دو زبائیں ہوں گی۔ یاد

رہے کہ بعض جانوروں مثلاً کچھ سانپوں کی بھی دوزبانیں ہوتی ہیں۔ لوگ عام طور پر اس بری عادت (دورِ خاپن) کو معمولی بات سمجھتے ہیں لیکن حقیقت میں یہ بہت سنگین اور خطرناک ہے جس سے بچنے کی کوشش کرنی چاہیے۔ منافق کے بارے ایک صحیح حدیث یہ ہے کہ:

عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُ، قَالَ: قَالَ رَسُولُ اللَّهِ ﷺ ((أَرْبَعٌ مَنْ كُنَّ فِيهِ كَانَ مُنَافِقًا خَالِصًا، وَمَنْ كَانَتْ فِيهِ خَصْلَةٌ مِنْهُنَّ كَانَتْ فِيهِ خَصْلَةٌ مِنَ النِّفَاقِ حَتَّى يَدْعَهَا: إِذَا اثْتُمِنَ خَانَ، وَإِذَا حَدَّثَ كَذَبَ، وَإِذَا عَاهَدَ غَدَرَ، وَإِذَا خَاصَمَ فَجَرَ.))

(صحیح بخاری، رقم 34- صحیح مسلم، رقم 210- ابوداؤد، رقم 4688- نسائی، رقم 5020- ترمذی، رقم 2632- مسند احمد، رقم 6768- اللؤلؤ والمرجان، رقم 37، مشکوٰۃ المصابیح، رقم 56)

”حضرت عبداللہ بن عمرو رضی اللہ عنہ سے روایت ہے کہ رسول اللہ ﷺ نے فرمایا:

جس شخص میں چار خصلتیں ہوں وہ پکا منافق ہے۔ جس میں ان میں سے کوئی ایک خصلت ہو تو وہ منافقت کی خصلت ہے یہاں تک کہ وہ اسے چھوڑ دے۔ جب اُس کے پاس امانت رکھی جائے تو اس میں خیانت کرے۔ جب بات کرے تو جھوٹ بولے، جب عہد کرے تو عہد شکنی کرے اور جب جھگڑا کرے تو گالی گلوچ پر اتر آئے۔“

تشریح:

نفاق دو قسم کا ہے، ایک اعتقادی، دوسرا عملی۔

اعتقادی نفاق یہ ہے کہ کوئی شخص دل سے اسلام کو قبول نہ کرے مگر زبان سے اپنے آپ کو مومن ظاہر کرے۔

عقیدے کا یہ نفاق نہایت ذلیل، گھٹیا اور بدترین قسم کا کفر ہے اور اس طرح کے منافقوں کے بارے میں اللہ تعالیٰ کا ارشاد ہے کہ:

﴿إِنَّ الْمُتَفِقِينَ فِي الدَّرَكِ الْأَسْفَلِ مِنَ النَّارِ﴾ (النساء: 145)

”بے شک منافق لوگ دوزخ کے سب سے نیچے کے طبقے میں ہوں گے۔“

عملی نفاق یہ ہے کہ آدمی ہو تو مسلمان، مگر اُس کے اعمال سچے مسلمانوں جیسے نہ ہوں بلکہ منافقوں جیسے

اعمال ہوں۔

پھر جیسا کہ ہر مسلمان کے لیے ضروری ہے کہ وہ اعتقادی نفاق یعنی کفر و شرک کی گندگی سے بچے، اسی طرح اُس کے لیے یہ بھی ضروری ہے کہ وہ منافقوں جیسے اعمال نہ کرے۔

مذکورہ حدیث میں نبی ﷺ نے عملی نفاق کی چار خصلتوں یا نشانیوں کا ذکر فرمایا ہے کہ جس شخص میں وہ چاروں جمع ہو جائیں تو وہ پکا منافق ہے اور جس میں اُن میں سے کوئی ایک پائی جائے گی تو وہ اسی نسبت سے اتنا عملی منافق ہوگا، جب تک کہ وہ اسے چھوڑ نہ دے۔ دوسرے لفظوں میں کہا جاسکتا ہے کہ ایک خصلت یا نشانی والا ایک چوتھائی (1/4) عملی منافق ہے۔ دو والا آدھا (1/2) اور تین خصلتوں یا نشانیوں والا تین چوتھائی (3/4) عملی منافق ہے۔

اس حدیث میں عملی نفاق کی درج ذیل چار خصلتیں یا نشانیاں بیان ہوئی ہیں:

- 1: امانت میں خیانت کرنا
 - 2: جھوٹ بولنا
 - 3: وعدہ خلافی کرنا
 - 4: بدزبانی کرنا
 - 5: شریعت میں یہ چاروں کام گناہ کے کام ہیں اور ان سے بچنا ایک مسلمان کے لیے ضروری ہے۔
- اس حدیث میں اگرچہ عملی نفاق کی چار ہی خصلتوں اور نشانیوں کا ذکر ہے اور ان کا مجموعہ بھی کسی شخص کو پکا منافق بنا دینے کے لیے کافی قرار دیا گیا ہے، تاہم قرآن مجید اور بعض دوسری احادیث میں عملی نفاق کی کئی اور خصلتیں اور نشانیاں بھی بیان ہوئی ہیں۔ مثال کے طور پر:

- 1: نماز میں سستی کرنا۔ (النساء، آیت: 142)
- 2: نیکی سے روکنا اور برائی کا حکم دینا۔ (التوبہ، آیت: 67)
- 3: اللہ کی راہ میں مال خرچ نہ کرنا۔ (التوبہ، آیت: 54۔ المنافقون، آیت: 7)
- 4: جہاد سے جی چرانا۔ (التوبہ، آیت: 45, 81)

افسوس، آج مسلمانوں میں سب سے بڑا مرض یہی منافقت اور دورِ خاپن ہے۔ اللہ تعالیٰ ہمیں اس مرض سے بچنے کی توفیق دے، آمین!

44: اپنے والدین کو گالی نہ دینا

44..... ((عَنْ عَبْدِ اللَّهِ بْنِ عَمْرٍو رَضِيَ اللهُ عَنْهُمَا قَالَ: قَالَ رَسُولُ اللَّهِ ﷺ: مِنَ الْكِبَائِرِ شَتْمُ الرَّجُلِ وَالِدَيْهِ . قَالُوا: يَا رَسُولَ اللَّهِ! وَهَلْ يَشْتِمُ الرَّجُلُ وَالِدَيْهِ؟ قَالَ: نَعَمْ، يَسُبُّ أَبَا الرَّجُلِ، فَيَسُبُّ أَبَاهُ، وَيَسُبُّ أُمَّهُ، فَيَسُبُّ أُمَّهُ.))

مشکوٰۃ المصابیح، رقم 4916 صحیح بخاری، رقم 5973 صحیح مسلم، رقم 263
ابوداؤد، رقم 5141 ترمذی، رقم 1902 اللؤلؤ والمرجان، رقم 57

”سیدنا عبداللہ بن عمرو رضی اللہ عنہما سے روایت ہے کہ رسول اللہ ﷺ نے فرمایا: یہ کبیرہ گناہ ہے کہ کوئی آدمی اپنے والدین کو گالی دے۔“

صحابہ کرام نے عرض کیا: یا رسول اللہ! کیا کوئی آدمی اپنے والدین کو بھی گالی دیتا ہے؟ آپ ﷺ نے فرمایا: جی ہاں، جب وہ کسی کے باپ کو گالی دیتا ہے تو اُس کے بدلے میں دوسرا اُس کے باپ کو گالی دیتا ہے۔ اور جب وہ کسی کی ماں کو گالی دیتا ہے تو دوسرا اُس کی ماں کو گالی دیتا ہے۔ (یہ گویا اپنے والدین کو گالی دینا ہوا۔)“

تشریح:

- 1: قرآن وحدیث میں والدین سے اچھا سلوک کرنے کی تاکید موجود ہے۔
 - 2: اس حدیث میں نبی ﷺ نے ایک بار صحابہ کرام کو مخاطب کر کے فرمایا: دیکھو، اپنے ماں باپ کو گالی دینا بہت بڑا گناہ ہے۔ صحابہ کرام نے تعجب سے پوچھا: کیا کوئی شخص اپنے ماں باپ کو بھی گالی دے سکتا ہے؟ اس پر حضور ﷺ نے فرمایا: جی ہاں، جب ایک شخص غصے کی حالت میں دوسرے کے ماں باپ کو برا بھلا کہتا اور گالی دیتا ہے اور پلٹ کر دوسرا پہلے کو برا بھلا کہتا اور گالی دیتا ہے تو یہی اپنے ماں باپ کو گالی دینا ہے۔
 - 3: گالی کے حوالے سے ہمارے معاشرے میں باپوں سے زیادہ ماؤں کی شامت آتی ہے۔ چھوٹے بڑے لوگ غصے اور لڑائی جھگڑے میں ایک دوسرے کو باپ کی گالی سے زیادہ ماں کی گالی دیتے ہیں۔ اس طرح یہ بھی گویا اپنی ماں کو گالی دینے کے برابر ہے۔
- اللہ تعالیٰ ہمیں اچھے اسلامی آداب و اخلاق اپنانے کی توفیق عطا فرمائے!

45: مسلمان کو گالی دینا گناہ اور اُسے قتل کرنا کفر ہے

45..... ((عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

سَبَابُ الْمُسْلِمِ فُسُوقٌ، وَقِتَالُهُ كُفْرٌ.))

مشکوٰۃ المصابیح، رقم 4814 صحیح بخاری، رقم 48 صحیح مسلم، رقم 221
ترمذی، رقم 1983 نسائی، رقم 4105 اللؤلؤ والمرجان، رقم 43

”سیدنا عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا:

کسی مسلمان کو گالی دینا گناہ ہے اور اُس کو قتل کرنا کفر ہے۔“

تشریح:

اس حدیث سے معلوم ہوتا ہے کہ:

- 1: کسی مسلمان کو گالی دینا گناہ اور اللہ تعالیٰ کی نافرمانی ہے۔
- 2: کسی مسلمان کو قتل کرنا انتہائی سنگین جرم، کبیرہ گناہ اور کفرانہ عمل ہے۔
- 3: لیکن عام حالات میں کسی مسلمان کو قتل کرنے سے کوئی مسلمان کافر نہیں ہو جاتا بلکہ بڑا مجرم اور گناہ گار ہوتا ہے۔
- 4: لیکن اگر کوئی مسلمان کسی دوسرے مسلمان کو صرف اس وجہ سے قتل کر دے کہ وہ مسلمان کیوں ہے اور کیوں اسلام لایا ہے تو ایسی صورت میں وہ قاتل مسلمان واقعی کافر ہو جائے گا، بلکہ وہ ایسا مرتد ہو جائے گا جو واجب القتل ہوتا ہے۔

46: غصہ نہ کرنا

46..... ((عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَجُلًا قَالَ لِلنَّبِيِّ ﷺ:

أَوْصِنِي . قَالَ: لَا تَغْضَبُ . فَرَدَّدَ ذَلِكَ مِرَارًا . قَالَ: لَا تَغْضَبُ .))

صحیح بخاری، رقم 6116 • ترمذی، رقم 2020

مشکوٰۃ المصابیح، رقم 5104

موطا، کتاب الجامع، باب 12

”حضرت ابو ہریرہ رضی اللہ عنہ سے روایت ہے کہ ایک آدمی نے نبی ﷺ سے عرض کیا: ”مجھے کوئی نصیحت فرمائیے۔“ آپ ﷺ نے فرمایا: ”غصہ نہ کیا کرو۔“ اُس آدمی نے اپنا سوال کئی بار دہرایا۔ آپ ﷺ نے ہر بار یہی فرمایا: غصہ نہ کیا کرو۔“

تشریح:

1: اس حدیث میں رسول اللہ ﷺ نے ایک ایسے شخص کو جو بہت غصے والا تھا، غصہ نہ کرنے کی بار بار تاکید فرمائی۔

2: غصہ ایک فطری جذبہ ہے جو انسان کو اُس کے دفاع اور حفاظت کے لیے دیا گیا ہے۔ لیکن اگر یہی جذبہ اعتدال پر نہ رہے اور بے قابو ہو جائے تو پھر یہ ایک ایسی اخلاقی برائی بن جاتی ہے جو انتہائی نقصان دہ ثابت ہوتی ہے۔ غصے کی حالت میں آدمی سے بعض ایسی حرکتیں اور غلطیاں سرزد ہو جاتی ہیں جن پر بعد میں اُسے اکثر ندامت اور پشیمانی ہوتی ہے۔ غصے کی حالت میں انسان کے سوچنے سمجھنے کی صلاحیت عارضی طور پر بے کار ہو جاتی ہے۔ عقل پر پردہ پڑ جاتا ہے۔ گویا غصے کا جوش انسان کے ہوش پر غالب آ کر اُسے اغوا (Hijack) کر لیتا ہے۔ ایسی حالت میں وہ گالی گلوچ، مار پیٹ، قتل اور طلاق وغیرہ کا ارتکاب کر لیتا ہے جس کے بعد وہ اکثر عمر بھر پچھتا تا ہے۔

3: قرآن مجید میں جنتی مسلمانوں کی ایک صفت یہ بھی بیان ہوئی ہے کہ وہ اپنے غصے پر قابو رکھتے ہیں:

اللہ تعالیٰ کا ارشاد ہے:

﴿وَ الْكٰظِمِيْنَ الْغَيْظَ وَ الْعٰفِيْنَ عَنِ النَّاسِ ط وَ اللّٰهُ يُحِبُّ الْمُحْسِنِيْنَ ۝﴾

(آل عمران: 134)

”اور غصے کو قابو میں رکھنے والے اور لوگوں کی غلطیوں سے درگزر کرنے والے۔ اور اللہ نیکی کرنے والوں کو پسند کرتا ہے۔“

ایک اور مقام پر فرمایا کہ نیک مسلمان وہ ہیں جو غصے کی حالت میں دوسروں کو معاف کر دیتے ہیں۔

﴿وَإِذَا مَا غَضِبُوا هُمْ يَغْفِرُونَ﴾ (الشوری: 37)

”اور جب انہیں غصہ آتا ہے تو معاف کر دیتے ہیں۔“

اس سے معلوم ہوا کہ قرآن مجید کے نزدیک اچھا مسلمان وہی ہے جو غصے کے وقت اپنے آپ پر قابو رکھے اور دوسروں کی غلطی معاف کرے۔

4: غصے کے بارے میں اور بھی احادیث موجود ہیں۔ سنن ابی داؤد میں ہے کہ رسول اللہ ﷺ نے فرمایا:

((إِنَّ الْغَضَبَ مِنَ الشَّيْطَانِ، وَإِنَّ الشَّيْطَانَ خُلِقَ مِنَ النَّارِ، وَإِنَّمَا تُطْفِئُ

النَّارُ بِالمَاءِ، فَإِذَا غَضِبَ أَحَدُكُمْ فَلْيَتَوَضَّأْ)) (ابوداؤد، رقم: 4784)

”بے شک غصہ شیطان کی طرف سے ہے اور شیطان آگ سے پیدا ہوا ہے۔ آگ کو پانی سے

بجھایا جاتا ہے۔ اس لیے جب تم میں سے کسی کو غصہ آئے تو چاہیے کہ وہ وضو کر لے۔“

اس حدیث میں پہلے غصے کو شیطان کی طرف منسوب کیا گیا ہے کہ یہ اُس کی طرف سے ہوتا ہے۔ اس

کی وجہ یہ ہو سکتی ہے کہ شیطان آگ سے پیدا ہوا ہے اور غصہ بھی آگ کی طرح ہوتا ہے۔

دوسرے اس حدیث سے یہ معلوم ہوتا ہے کہ غصے اور آگ میں مشابہت پائی جاتی ہے۔ جس طرح

آگ بھڑک اٹھنے کے بعد بے قابو ہو جاتی ہے اسی طرح غصے کی حالت میں انسان بھی بے قابو ہو جاتا ہے۔

پھر جیسا کہ آگ کو پانی سے بجھایا جاتا ہے اس لیے انسان کے غصے کا علاج بھی یہی ہے کہ اسے پانی سے بجھایا

جائے جس کی بہترین صورت اُس وقت وضو کر لینا ہے۔

5: غصے کے بارے میں ایک اور حدیث یہ ہے:

((إِذَا غَضِبَ أَحَدُكُمْ وَهُوَ قَائِمٌ فَلْيَجْلِسْ فَإِنْ ذَهَبَ عَنْهُ الْغَضَبُ وَإِلَّا

فَلْيَضْطَجِعْ .)) (ابوداؤد، رقم 4782)

”جب تم میں سے کسی کو غصہ آجائے اور وہ اُس وقت کھڑا ہو تو چاہیے کہ بیٹھ جائے۔ اس کے بعد

بھی اگر اُس کا غصہ ختم نہ ہو تو چاہیے کہ وہ لیٹ جائے۔“

اس حدیث میں غصے کا ایک اور علاج یہ بتایا گیا ہے کہ جس شخص کو غصہ آجائے تو چاہیے کہ اگر وہ کھڑا ہے تو فوراً بیٹھ جائے۔ اگر بیٹھا ہوا ہے تو چاہیے کہ جلد لیٹ جائے۔ اس طرح حالت بدلنے سے طبیعت بدلنے میں مدد ملتی ہے اور خون کا دباؤ کم ہو جاتا ہے جس سے آدمی نارمل (Normal) ہو سکتا ہے۔

اوپر کی احادیث میں غصے پر قابو پانے کے دو مادی اور ظاہری علاج بیان ہوئے ہیں لیکن ایک متفق علیہ حدیث میں اس کا ایک روحانی علاج بھی بتایا گیا ہے اور وہ یہ ہے کہ غصے کے وقت تعوذ یعنی اَعُوْذُ بِاللّٰهِ مِنَ الشَّيْطَانِ الرَّجِيْمِ پڑھی جائے تاکہ غصے کا باعث بننے والے شیطان سے بچنے کے لیے اللہ تعالیٰ کی پناہ حاصل کی جائے۔ وہ حدیث یہ ہے:

((عَنْ سُلَيْمَانَ بْنِ صُرَيْدٍ قَالَ: اسْتَبَّ رَجُلَانِ عِنْدَ النَّبِيِّ ﷺ وَنَسَحْنُ عِنْدَهُ جُلُوسًا، وَأَحَدُهُمَا يَسُبُّ صَاحِبَهُ مُغْضَبًا قَدْ أَحْمَرَ وَجْهَهُ، فَقَالَ النَّبِيُّ ﷺ: إِنِّي لَأَعْلَمُ كَلِمَةً لَوْ قَالَهَا لَذَهَبَ عَنْهُ مَا يَجِدُ، لَوْ قَالَ: اَعُوْذُ بِاللّٰهِ مِنَ الشَّيْطَانِ الرَّجِيْمِ)) (صحیح بخاری، رقم: 6115 - صحیح مسلم، رقم: 6646 - ابوداؤد، رقم: 4781)

”سلیمان بن صرد رضی اللہ عنہ سے روایت ہے نبی ﷺ کے سامنے دو آدمیوں نے ایک دوسرے کو برا بھلا کہا۔ ان میں سے ایک کا چہرہ غصے سے سرخ ہو گیا۔ نبی ﷺ نے اُسے دیکھ کر فرمایا: مجھے ایک ایسا کلمہ معلوم ہے جسے اگر یہ آدمی پڑھ لے تو اس کا غصہ ختم ہو جائے۔ وہ کلمہ یہ ہے: اَعُوْذُ بِاللّٰهِ مِنَ الشَّيْطَانِ الرَّجِيْمِ۔ اس حدیث کا مضمون قرآن مجید میں بھی موجود ہے:

﴿ خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ ۝ وَإِمَّا يَنْزَغَنَّكَ مِنَ الشَّيْطَانِ نَزْعٌ فَاسْتَعِذْ بِاللَّهِ ۚ إِنَّهُ سَمِيعٌ عَلِيمٌ ۝ ﴾ (الاعراف: 199, 200)

”(اے نبی ﷺ) آپ ﷺ درگزر کریں، نیکی کا حکم دیں اور جاہلوں سے نہ الجھیں۔ اگر کبھی شیطان وسوسہ ڈالے تو اللہ کی پناہ مانگیں، بے شک وہ سننے والا جاننے والا ہے۔“

گویا احادیث میں غصے پر قابو پانے کے تین علاج بیان ہوئے ہیں:

- 1: غصے کے وقت وضو کر لینا۔
- 2: غصے کے وقت اگر کوئی کھڑا ہے تو بیٹھ جائے اور بیٹھا ہے تو لیٹ جائے۔
- 3: غصے کے وقت تعوذ یعنی اَعُوْذُ بِاللّٰهِ مِنَ الشَّيْطَانِ الرَّجِيْمِ پڑھ لی جائے۔

47: پہلوان وہ ہے جو غصے پر قابو رکھے

47..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

لَيْسَ الشَّدِيدُ بِالصُّرْعَةِ، إِنَّمَا الشَّدِيدُ الَّذِي يَمْلِكُ نَفْسَهُ عِنْدَ الْغَضَبِ.))

مشکوٰۃ المصابیح، رقم 5105 صحیح بخاری، رقم 6114 صحیح مسلم، رقم 6643

اللؤلؤ والمرجان، رقم 1676

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

پہلوان وہ نہیں جو کشتی میں دوسرے کو پچھاڑ دے۔ اصل پہلوان وہ ہے جو غصے کے وقت اپنے آپ پر قابو رکھے۔“

تشریح:

1: اس حدیث کا مطلب یہ ہے کہ طاقت ور اور پہلوان صرف وہی نہیں جو مقابلے میں دوسرے کو گرا دیتا ہے بلکہ اصلی اور حقیقی پہلوان وہ ہے جو اپنے غصے پر قابو رکھتا ہے۔

2: انسان کا اپنا نفس اُس کا سب سے بڑا دشمن ہے جس پر قابو پانا بہت مشکل کام ہے۔ خاص طور پر غصے کی حالت میں اپنے آپ کو قابو میں رکھنا اور کوئی غلط حرکت نہ کر بیٹھنا نہایت دشوار ہے۔

اسلام دین فطرت ہے۔ اس کا مطالبہ یہ نہیں ہے کہ مومن کو کبھی غصہ نہیں آنا چاہیے کیوں کہ غصے کا جذبہ ایک فطری جذبہ ہے اور اسلام فطری جذبوں کو کچلنے کے لیے نہیں آیا ہے بلکہ وہ اُن کی اصلاح کرتا اور اُن کا صحیح استعمال سکھاتا ہے۔ اس لیے اسلام یہ چاہتا ہے کہ غصے کی حالت میں بندہ اپنے آپ کو قابو میں رکھے اور اس وقت کوئی غیر اخلاقی یا غیر شرعی حرکت نہ کر بیٹھے۔

3: نبی کریم ﷺ نے انسانی معاشرے کی اصلاح کرتے ہوئے اُن کے رسمی، مصنوعی اور عارضی معیارات بھی بدل ڈالے تھے اور ان کی جگہ اصلی اور حقیقی معیارات بیان فرمائے تھے۔ مثال کے طور پر لوگ ایسے شخص کو مفلس کہتے ہیں جس کے پاس مال و دولت نہ ہو۔ مگر صحیح مسلم میں ہے کہ نبی ﷺ نے فرمایا کہ مفلس صرف وہی نہیں جو مال و دولت سے محروم ہے بلکہ اصلی اور حقیقی مسکین تو آخرت میں ایسا

شخص ہوگا جو اپنی نیکیوں سے محروم ہو جائے گا کیونکہ اُس نے دوسرے انسانوں کی حق تلفی کی ہوگی اور پھر وہ نہ صرف اپنی نیکیاں بدلے میں دے بیٹھے گا بلکہ دوسروں کے گناہ اس پر لاد دیے جائیں گے اور اسے دوزخ میں ڈال دیا جائے گا۔

4: اسی طرح دولت مندی کے بارے میں نبی ﷺ نے فرمایا کہ دولت مند وہ نہیں جس کے پاس مال و دولت کی کثرت ہو بلکہ حقیقی دولت مند وہ ہے جس کا دل غنی ہے۔
 ((لَيْسَ الْغِنَىٰ عَنْ كَثْرَةِ الْعَرَضِ ، وَلَكِنَّ الْغِنَىٰ غِنَى النَّفْسِ .))

(صحیح بخاری، رقم: 6446)

”امیری اور دولت مندی مال و اسباب کی کثرت کا نام نہیں ہے بلکہ اصلی امیری اور دولت مندی دل کی بے نیازی ہے۔“

5: خود قرآن مجید نے خاندان یا دولت وغیرہ کی بجائے تقویٰ کو عزت و شرف کا معیار قرار دیا ہے۔ سورۃ الحجرات میں ہے:

﴿إِنَّا أَكْرَمُكُمْ عِنْدَ اللَّهِ اتَّقَاكُمْ ط﴾ (الحجرات: 13)

”بے شک اللہ کے نزدیک تم میں سے سب سے زیادہ عزت والا وہ ہے جو سب سے زیادہ پرہیزگار ہے۔“

نوٹ: مزید تفصیل کے لیے گزشتہ حدیث نمبر 46 کی تشریح دیکھ لیجیے۔



48: ظلم کرنا

48..... ((عَنِ ابْنِ عُمَرَ رَضِيَ اللَّهُ عَنْهُمَا أَنَّ النَّبِيَّ ﷺ قَالَ:

الظُّلْمُ ظُلْمَاتٌ يَوْمَ الْقِيَامَةِ.))

مشکوٰۃ المصابیح، رقم 5123

صحیح بخاری، رقم 2447

صحیح مسلم، رقم 6577

ترمذی، رقم 2030

اللؤلؤ والمرجان، رقم 1666

”حضرت عبداللہ بن عمر رضی اللہ عنہما سے روایت ہے کہ نبی ﷺ نے فرمایا:

قیامت کے دن ظلم کئی اندھیروں کی شکل میں ظاہر ہوگا۔“

تشریح:

مطلب یہ ہے کہ آخرت میں ظلم کا انجام اندھیرے ہیں۔ حشر کے میدان میں ظلم اندھیروں کا باعث ہوگا۔ ظالم شخص ان اندھیروں ہی میں بھٹکتا رہے گا۔ جب کہ نیک لوگوں کو وہاں ایسا نور عطا ہوگا جو ان کو اپنے جلوؤں کے ساتھ جنت تک لے جائے گا جیسا کہ سورہ الحدید میں ہے کہ:

﴿يَسْعَى نُورُهُمْ بَيْنَ أَيْدِيهِمْ وَبِأَيْمَانِهِمْ﴾ (الحديد: 12)

”اُن (مومنین) کا نور اُن کے آگے آگے اور دائیں طرف دوڑتا ہوگا۔“

بعض علما اس حدیث کے لفظ ”ظلمات“ کے معنی ”مصیبتوں اور عذابوں“ کے لیتے ہیں کہ ظلم کا نتیجہ آخرت میں مختلف قسم کی تکلیفوں اور عذابوں کی صورت میں نکلے گا۔

ظلم یہ ہے کہ آدمی دوسروں کو اُن کا حق نہ دے اور اُن پر زیادتی کرے۔

ظلم حقوق اللہ میں بھی ہوتا ہے اور حقوق العباد میں بھی۔

توحید اللہ تعالیٰ کا حق ہے جو شخص شرک کرتا ہے وہ ظلم کرتا ہے۔ یہی وجہ ہے کہ قرآن نے شرک کو ”ظلم

عظیم“ کہا ہے:

﴿إِنَّ الشِّرْكَ لَظُلْمٌ عَظِيمٌ﴾ (لقمان: 13)

”بے شک شرک بہت بڑا ظلم ہے۔“

حقوق العباد کے ظلم میں دوسرے انسانوں کی ہر قسم کی حق تلفی اور زیادتی شامل ہے۔ جیسے چوری، ناحق قتل اور بہتان وغیرہ۔

ظلم کے بارے میں چند قرآنی آیات:

1. ﴿وَاللَّهُ لَا يُحِبُّ الظَّالِمِينَ﴾ (آل عمران: 57-140)

”اور اللہ ظالموں کو ناپسند کرتا ہے۔“

2. ﴿لَا تَظْلِمُونَ وَلَا تُظْلَمُونَ﴾ (البقرة: 279)

”نہ تم ظلم کرو اور نہ تم پر ظلم کیا جائے۔“

3. ﴿إِنَّ اللَّهَ لَا يَظْلِمُ مِثْقَالَ ذَرَّةٍ﴾ (النساء: 40)

”بے شک اللہ ذرا بھی ظلم نہیں کرتا۔“

4. ﴿إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنفُسَهُمْ يَظْلِمُونَ﴾

(یونس: 44)

”بے شک اللہ تو لوگوں پر کچھ بھی ظلم نہیں کرتا مگر لوگ خود ہی اپنی جانوں پر ظلم کرتے ہیں۔“

5. ﴿إِنَّ الشِّرْكَ لَظُلْمٌ عَظِيمٌ﴾ (لقمان: 13)

”بے شک شرک بڑا ظلم ہے۔“

6. ﴿إِنَّ الظَّالِمِينَ لَهُمْ عَذَابٌ أَلِيمٌ﴾ (ابراہیم: 22)

”بے شک ظالموں کو دردناک عذاب ملے گا۔“

7. ﴿أَلَا إِنَّ الظَّالِمِينَ فِي عَذَابٍ مُّقِيمٍ﴾ (الشوری: 45)

”یاد رکھو، ظالموں کو ہمیشہ کا عذاب ہوگا۔“

ظلم کے بارے میں چند احادیث:

احادیث میں بھی ظلم و زیادتی کی مذمت کی گئی ہے اور اسے سخت ناپسند کیا گیا ہے۔ ذیل میں چند

احادیث درج کی جا رہی ہیں:

1: ایک متفق علیہ حدیث میں ہے کہ:

”اپنے بھائی کی مدد کرو خواہ وہ ظالم ہو یا مظلوم۔“

صحابہ کرام رضی اللہ عنہم نے عرض کیا: یا رسول اللہ! اگر وہ مظلوم ہے تو اس کی مدد کی جاسکتی ہے لیکن ظالم کی مدد کیسے کی جائے؟

حضور ﷺ نے فرمایا: ”اس کی مدد یہ ہے کہ اسے ظلم سے روکا جائے۔“

(صحیح بخاری، رقم: 6952۔ صحیح مسلم، رقم: 6582۔ ترمذی: 2255)

2: ایک حدیث قدسی میں ہے کہ اللہ تعالیٰ فرماتا ہے:

”اے میرے بندو! میں نے اپنے لیے بھی اور تمہارے لیے بھی ظلم کو حرام قرار دیا ہے تو تم ایک دوسرے پر ظلم نہ کرو۔“ (صحیح مسلم، رقم: 6572)

3: حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”جس نے اپنے بھائی کی عزت و آبرو یا کسی چیز پر ظلم کیا ہو، اُسے چاہیے کہ آج ہی اس کی تلافی کر دے، اُس دن سے پہلے کہ جب اُس کے پاس دینے کے لیے نہ درہم ہوگا اور نہ دینار۔ بلکہ ظلم کے بدلے میں ظلم کے برابر مظلوم کو نیکیاں دلائی جائیں گی اور جب نیکیاں نہ ہوں گی تو مظلوم کے گناہ ظالم پر ڈال دیے جائیں گے۔“ (صحیح بخاری، رقم: 2449)

4: ایک حدیث میں ہے کہ اللہ تعالیٰ ظالم کو مہلت دیتا ہے پھر جب اُسے پکڑتا ہے تو چھوڑتا نہیں۔

(صحیح بخاری، رقم: 4686۔ صحیح مسلم، رقم: 6581)

5: ایک اور حدیث میں ہے کہ اہل ایمان جب دوزخ سے نکالے جائیں گے تو جنت اور دوزخ کے درمیان ایک پل ہوگا جہاں اُن کو روک لیا جائے گا۔ پھر دنیا میں جس نے کسی پر کوئی ظلم کیا ہوگا۔ اس کا بدلہ ظالم سے دلایا جائے گا۔ جب اس سے پاک ہو جائیں گے تو پھر جنت میں جانے کی اجازت ملے گی۔“ (صحیح بخاری، رقم: 2440)

6: نبی ﷺ نے حضرت معاذ بن جبل رضی اللہ عنہ کو یمن کا گورنر بنا کر بھیجا تو اُن کو یہ نصیحت فرمائی کہ:

”مظلوم کی بددعا سے بچنا۔ کیونکہ اس کے اور اللہ کے درمیان کوئی پردہ حائل نہیں۔“

(صحیح بخاری، رقم: 2448)

اس سے معلوم ہوا کہ اسلام میں ظلم و زیادتی بہت ناپسندیدہ ہے اور اللہ تعالیٰ ظلم کو سخت ناپسند کرتا ہے۔

اسلام نے ظلم کے خاتمے کے لیے درج ذیل اقدامات کیے ہیں:

1: مظلوم کو ظالم سے بدلہ لینے کا حق دیا گیا ہے تاکہ کوئی کسی پر ظلم نہ کر سکے۔
لیکن ظلم کا بدلہ لینے کی اتنی ہی اجازت ہے جتنا ظلم ہوا ہے، اس سے زیادہ جو کچھ ہوگا وہ برائی ہے۔
اللہ تعالیٰ کا ارشاد ہے:

﴿وَالَّذِينَ إِذَا أَصَابَهُمُ الْبَغْيُ هُمْ يَنْتَصِرُونَ ۝ وَجَزَاءُ سَيِّئَةٍ سَيِّئَةٌ مِّثْلُهَا﴾

(الشوری: 36)

”اور جو ایسے ہیں کہ جب ان پر کوئی زیادتی ہوتی ہے تو بدلہ لیتے ہیں۔ اور برائی کا بدلہ اتنا لیا جا سکتا ہے جتنی برائی کی گئی تھی۔“

2: مظلوم کو اس کی اجازت دی گئی ہے کہ وہ ظلم کے خلاف آواز اٹھائے اور اسے علانیہ بیان کرے۔
اس کے دو فائدے ہیں: ایک یہ کہ ظالم اپنی بدنامی کے ڈر سے مزید ظلم نہیں کرے گا۔ دوسرے اس طرح مظلوم کو عام لوگوں کی ہمدردیاں حاصل ہو جائیں گی۔

چنانچہ اللہ تعالیٰ ارشاد فرماتا ہے:

﴿لَا يُحِبُّ اللَّهُ الْجَهْرَ بِالسُّوءِ مِنَ الْقَوْلِ إِلَّا مَنْ ظَلِمَ ۗ وَكَانَ اللَّهُ سَمِيعًا عَلِيمًا﴾

(النساء: 21)

”اللہ کی یہ پسند نہیں کہ تم کسی کی برائی بیان کرتے پھرو۔ البتہ مظلوم کو ظالم کے خلاف ایسا کرنے کی اجازت ہے۔ اور اللہ سننے والا جاننے والا ہے۔“

3: ظلم اور زیادتی کے خاتمے کے لیے ایک موثر ہتھیار عدم تعاون (Non-Cooperation) ہے۔
یہی وجہ ہے کہ قرآن نے ظلم و زیادتی اور گناہ کے کاموں میں تعاون نہ کرنے کی تاکید فرمائی ہے۔
مسلمان کے لیے ہر معاملے میں عدل و انصاف سے کام لینا ضروری ہے۔ اس سے اللہ تعالیٰ خوش ہوتا ہے۔ اللہ تعالیٰ کو ظلم ناپسند ہے، اور وہ ظالموں کو پسند نہیں کرتا۔

عدل و انصاف کی راہ میں درج ذیل چیزیں رکاوٹ نہیں بننی چاہئیں۔

خواہش پرستی، اقربا نوازی، دباؤ، لالچ، رشوت اور سفارش۔

عدل و انصاف کے بارے میں قرآنی آیات:

عدل و انصاف کے بارے میں چند قرآنی آیات درج ذیل ہیں:

1. ﴿إِنَّ اللَّهَ يَأْمُرُ بِالْعَدْلِ.....﴾ (النحل: 90)
”بے شک اللہ عدل و انصاف کرنے کا حکم دیتا ہے۔“
 2. ﴿وَتَمَّتْ كَلِمَةُ رَبِّكَ صِدْقًا وَعَدْلًا﴾ (الانعام: 116)
”اور تمہارے رب کی بات پوری سچی ہے اور صحیح انصاف کی ہے۔“
 3. ﴿وَاللَّهُ يُحِبُّ الْمُقْسِطِينَ﴾ (المائدہ: 42۔ الحجرات: 9۔ الممتحنہ: 8)
”اور اللہ انصاف کرنے والوں کو پسند کرتا ہے۔“
 4. ﴿إِعْدِلُوا هُوَ أَقْرَبُ لِلتَّقْوَى﴾ (المائدہ: 8)
”انصاف کرو، یہی تقوے سے زیادہ قریب ہے۔“
 5. ﴿يَأْتِيهَا الَّذِينَ آمَنُوا كُونُوا قَوْمِينَ لِلَّهِ شُهَدَاءَ بِالْقِسْطِ﴾ (المائدہ: 8)
”اے ایمان والو! اللہ کے لیے قائم رہنے والے اور انصاف کے ساتھ گواہی دینے والے بنو۔“
- اس کے علاوہ ایک صحیح حدیث میں سات ایسے اشخاص کا ذکر کیا گیا ہے جن کو قیامت کے دن اللہ تعالیٰ کی رحمت کا سایہ نصیب ہوگا۔ ان ساتوں میں سے ایک وہ شخص ہوگا جو ”امام عادل“ عادل حکمران ہوگا۔
(صحیح بخاری، رقم: 660۔ صحیح مسلم، رقم: 2380۔ ترمذی، رقم: 2391۔ نسائی، رقم: 5380)
- اسلام میں قاضی کو حکم دیا گیا ہے کہ وہ عدل و انصاف سے فیصلہ کرے۔ ہر مسلمان کے لیے ضروری ہے کہ وہ عادل ہو لیکن حکمران کے لیے عادل ہونا اور بھی ضروری ہے۔

49: ظالم اور مظلوم کی مدد کرنا

49..... ((عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: أَنْصُرْ أَخَاكَ ظَالِمًا أَوْ مَظْلُومًا. فَقَالَ رَجُلٌ: يَا رَسُولَ اللَّهِ ﷺ أَنْصُرُهُ مَظْلُومًا، فَكَيْفَ أَنْصُرُهُ ظَالِمًا؟ قَالَ: تَمْنَعُهُ مِنَ الظُّلْمِ، فَذَلِكَ نَصْرُكَ إِيَّاهُ.))

صحیح مسلم، رقم 6582

صحیح بخاری، رقم 6952

مشکوٰۃ المصابیح، رقم 4957

ترمذی، رقم 2255

”سیدنا انس رضی اللہ عنہ سے روایت ہے کہ رسول اللہ ﷺ نے فرمایا:

اپنے مسلمان بھائی کی مدد کرو خواہ وہ ظالم ہو یا مظلوم ہو۔ اس پر ایک آدمی نے عرض کیا: یا رسول اللہ! میں مظلوم کی مدد کروں گا، ظالم کی مدد کیسے کروں؟ حضور ﷺ نے فرمایا: تم اسے ظلم سے روکو، اُس کے لیے یہی تمہارا مدد کرنا ہے۔“

تشریح:

اس حدیث میں ہے کہ جب رسول اللہ ﷺ نے یہ فرمایا کہ تم ظالم اور مظلوم دونوں کی مدد کیا کرو تو ایک صحابی نے تعجب اور حیرانی سے عرض کیا کہ وہ مظلوم کی مدد تو کر سکتا ہے مگر ظالم کی مدد کیسے کر سکتا ہے؟ اس پر نبی ﷺ نے فرمایا کہ ظالم کو اُس کے ظلم سے روکو۔ یہی تمہاری طرف سے اُس کی مدد کرنا ہے۔ ظالم کو ظلم سے باز رکھنے کے لیے اگر کچھ سختی بھی کی جائے تو وہ بھی اُس کے حق میں نرمی ہے اور اُس کی مدد کرنا ہے کیونکہ اس طرح وہ ظلم کرنے کے گناہ سے بچ جائے گا۔ اس طرح کسی مسلمان بھائی کو گناہ سے بچانا گویا اُس کی مدد کرنا ہے۔ یہ کام پہلے زبان کے ذریعے کیا جائے گا اور آخر میں ہاتھ کے ذریعے سے زبردستی بھی کیا جائے گا۔

حدیث کا یہی مضمون بعض دوسری احادیث میں اس طرح آیا ہے:

1: ((عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: أَنْصُرْ أَخَاكَ ظَالِمًا أَوْ مَظْلُومًا. قَالَ: يَا رَسُولَ اللَّهِ ﷺ هَذَا نَصْرُهُ مَظْلُومًا، فَكَيْفَ نَنْصُرُهُ ظَالِمًا؟ قَالَ: تَأْخُذُ فَوْقَ يَدَيْهِ.))

(صحیح بخاری، رقم: 2444 - صحیح مسلم، رقم: 6582)

”سیدنا انس رضی اللہ عنہ سے روایت ہے کہ رسول اللہ ﷺ نے فرمایا: اپنے مسلمان بھائی کی مدد کرو خواہ وہ ظالم ہو یا مظلوم۔ عرض کیا گیا: یا رسول اللہ! مظلوم کی مدد تو ٹھیک ہے مگر ظالم کی مدد ہم کیسے کریں؟ آپ ﷺ نے فرمایا: اُس ظالم کے ہاتھ پکڑ کر۔“

اسی مضمون کی یہ حدیث بھی ہے:

((عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: أَنْصُرْ أَخَاكَ ظَالِمًا أَوْ مَظْلُومًا، فَقَالَ رَجُلٌ: يَا رَسُولَ اللَّهِ! أَنْصُرُهُ إِذَا كَانَ مَظْلُومًا، أَوْ إِذَا كَانَ ظَالِمًا كَيْفَ أَنْصُرُهُ؟ قَالَ: تَحْجُزُهُ أَوْ تَمْنَعُهُ مِنَ الظُّلْمِ، فَإِنَّ ذَلِكَ نَصْرُهُ.))

(صحیح بخاری، رقم: 6952)

”سیدنا انس رضی اللہ عنہ سے روایت ہے کہ رسول اللہ ﷺ نے فرمایا: اپنے مسلمان بھائی کی مدد کرو خواہ وہ ظالم ہو یا مظلوم۔ اس پر ایک آدمی نے عرض کیا: یا رسول اللہ! جب وہ مظلوم ہو تو میں اُس کی مدد کروں گا مگر جب وہ ظالم ہو تو میں اُس کی مدد کیسے کر سکتا ہوں؟ فرمایا اُسے روکو اور ظلم سے باز رکھو۔ یہی تمہاری طرف سے اُس کی مدد ہے۔“

ایک اور حدیث میں یہی مضمون اس طرح ادا ہوا ہے:

((عَنْ أَنَسِ بْنِ مَالِكٍ رَضِيَ اللَّهُ عَنِ النَّبِيِّ ﷺ قَالَ: أَنْصُرْ أَخَاكَ ظَالِمًا أَوْ مَظْلُومًا. قِيلَ: يَا رَسُولَ اللَّهِ! نَصْرُهُ مَظْلُومًا فَكَيْفَ أَنْصُرُهُ ظَالِمًا؟ قَالَ: تَكْفُهُ عَنِ الظُّلْمِ فَذَلِكَ نَصْرُكَ إِيَّاهُ.)) (ترمذی، رقم: 2255)

”سیدنا انس بن مالک رضی اللہ عنہ سے روایت ہے کہ نبی ﷺ نے فرمایا: ”اپنے مسلمان بھائی کی مدد کرو خواہ وہ ظالم ہو یا مظلوم۔ عرض کیا گیا: یا رسول اللہ! میں اُس کی مدد کروں جب وہ مظلوم ہو لیکن جب وہ ظالم ہو تو میں اُس کی مدد کیسے کروں؟ فرمایا: اُسے ظلم سے روکو۔ اُس کے لیے تمہاری یہی مدد ہے۔“

ان احادیث سے معلوم ہوا کہ مظلوم کی مدد کے ساتھ ساتھ ظالم کا ہاتھ روکنا اور اُس کو ظلم سے باز رکھنا

بھی واجب اور ضروری ہے تاکہ معاشرے سے ظلم کا خاتمہ ہو سکے۔

50: ظلم و زیادتی کی معافی مانگنا

50..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَنْ كَانَتْ لَهُ مَظْلَمَةٌ لِأَخِيهِ مِنْ عَرَضِهِ أَوْ شَيْءٍ فَلْيَتَحَلَّلْهُ مِنْهُ الْيَوْمَ قَبْلَ أَنْ لَا يَكُونَ دِينَارٌ وَلَا دِرْهَمٌ، إِنْ كَانَ لَهُ عَمَلٌ صَالِحٌ أُخِذَ مِنْهُ بِقَدْرِ مَظْلَمَتِهِ، وَإِنْ لَمْ يَكُنْ لَهُ حَسَنَاتٌ أُخِذَ مِنْ سَيِّئَاتِهِ صَاحِبِهِ فَحُمِلَ عَلَيْهِ.))

مشکوٰۃ المصابیح، رقم 5126 صحیح بخاری، رقم 2449

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

جس کسی نے اپنے کسی مسلمان بھائی کی بے عزتی کی یا کچھ زیادتی کی تو اُسے چاہیے کہ آج ہی اُس سے معافی مانگ لے، اس سے پہلے کہ جب نہ درہم ہوں گے اور نہ دینار ہوں گے۔ اگر اُس کے کچھ نیک اعمال ہوں گے تو اُس کے ظلم و زیادتی کے مطابق اُن میں کمی کر دی جائے گی۔ اور اگر اُس کے نیک اعمال نہیں ہوں گے تو اس سے متعلق شخص کی برائیاں لے کر اس پر لاد دی جائیں گی۔“

تشریح:

اس حدیث کا مطلب یہ ہے کہ دنیا میں جس شخص نے کسی دوسرے پر کوئی ظلم کیا ہے، یا کوئی زیادتی کی ہے، یا کسی کا حق مارا ہے تو اس ظلم و زیادتی کی تلافی اسی زندگی میں کر دینی ضروری ہے۔ کیونکہ آج روپے پیسے یا دوسرے ذرائع سے مظلوم کو راضی کیا جاسکتا ہے ورنہ قیامت کے دن جب آدمی کے پاس کوئی روپیہ، درہم یا دینار نہ ہوگا تو دوسروں پر کیے گئے ظلم کی تلافی کا اُس کے پاس صرف ایک ہی ذریعہ ہوگا اور وہ بندے کی اپنی نیکیاں ہیں جو مظلوموں اور حق داروں کو دینی پڑیں گی۔ پھر اگر وہ نیکیاں بھی پوری نہ ہوں اور ختم ہو گئیں تو حق داروں کے گناہ اس شخص پر لادے جائیں گے اور وہ ان گناہوں کی وجہ سے دوزخ میں جائے گا۔

نوٹ: مزید تفصیل کے لیے دیکھیے حدیث نمبر 93 کی تشریح۔

51: ظالم کو اللہ تعالیٰ ڈھیل دیتا ہے

51..... ((عَنْ أَبِي مُوسَى رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: إِنَّ اللَّهَ لَيَمْلِي الظَّالِمَ حَتَّى إِذَا أَخَذَهُ لَمْ يُفْلِتَهُ. ثُمَّ قَرَأَ: وَكَذَلِكَ أَخَذُ رَبِّكَ إِذَا أَخَذَ الْقُرَىٰ وَهِيَ ظَالِمَةٌ.))

صحیح مسلم، رقم 6581

صحیح بخاری، رقم 4686

مشکوٰۃ المصابیح، رقم 5124

اللؤلؤ والمرجان، رقم 1668

”حضرت ابو موسیٰ اشعری رضی اللہ عنہ سے روایت ہے کہ رسول اللہ ﷺ نے فرمایا:

بے شک اللہ تعالیٰ کسی ظالم کو ڈھیل دیتا ہے مگر جب اُسے پکڑتا ہے تو پھر اُسے نہیں چھوڑتا۔ پھر آپ ﷺ نے یہ آیت تلاوت فرمائی: ﴿وَكَذَلِكَ أَخَذُ رَبِّكَ إِذَا أَخَذَ الْقُرَىٰ وَهِيَ ظَالِمَةٌ﴾۔“
تشریح:

1: اس حدیث میں ایک تو مظلوم انسانوں کو تسلی دی گئی ہے کہ ان کو اس پر اجر ملے گا اگر وہ اپنے اوپر ہونے والے ظلم و ستم پر صبر کریں اور اس دن کا انتظار کریں جب اللہ تعالیٰ ظالموں کی گردنیں دبوچے گا اور ان کو سخت سزا اور عذاب دے گا۔

2: دوسرے اس حدیث میں ظالموں کے لیے تنبیہ اور وارننگ (Warning) ہے کہ وہ اللہ تعالیٰ کی دی ہوئی مہلت پر مغرور نہ ہوں۔ یہ ڈھیل صرف اس لیے دی گئی ہے کہ وہ ظلم سے باز آجائیں، توبہ کر لیں اور دوسروں کی حق تلفی نہ کریں۔ اللہ تعالیٰ نے اُن کی جو رسی دراز کر رکھی ہے تو اس سے ناجائز فائدہ نہ اٹھائیں بلکہ اس موقع کو غنیمت جانتے ہوئے ہر قسم کی زیادتی سے باز آئیں۔

3: ظالم کو اُس کے ظلم سے روکنا چاہیے۔ مظلوم کی مدد کرنی چاہیے۔ خود مظلوم کو بھی چاہیے کہ جتنا ہو سکے وہ اپنے اوپر ہونے والے ظلم کا دفاع کرے اور ظالم کے چنگل سے بچنے کی ہر ممکن کوشش کرے۔ اس حوالے سے سید جمال الدین افغانی کا قول بھی قابل غور ہے کہ: میں ظالم اور مظلوم دونوں سے نفرت کرتا ہوں۔ ظالم سے اس لیے کہ وہ ظلم کرتا ہے اور مظلوم سے اس لیے کہ وہ ظالم کو ظلم کرنے کا موقع دیتا ہے۔

4: حدیث کے آخر میں جس قرآنی آیت کا حوالہ ہے وہ پوری آیت یہ ہے:

﴿وَكَذَلِكَ أَخْذُ رَبِّكَ إِذَا أَخَذَ الْقُرَىٰ وَهِيَ ظَالِمَةٌ إِنَّ أَخْذَهُ أَلِيمٌ شَدِيدٌ﴾

(ہود: 102)

”اور آپ ﷺ کے رب کی پکڑ اسی طرح ہوتی ہے جب وہ بستیوں کو ان کے ظلم پر پکڑتا ہے۔

بے شک اس کی پکڑ بڑی دردناک ہوتی ہے۔“

اسی مضمون کی ایک اور آیت یہ ہے:

﴿وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ إِنَّمَا يُؤَخِّرُهُمْ لِيَوْمٍ تَشْخَصُ فِيهِ

الْأَبْصَارُ﴾ (ابراہیم: 42)

”اور مت خیال کرو اللہ اس سے بے خبر ہے جو ظالم لوگ کر رہے ہیں، وہ ان کو اس دن تک کے

لیے ڈھیل دے رہا ہے جس دن آنکھیں پتھرا جائیں گی۔“

نوٹ: ظلم کے بارے میں مزید وضاحت کے لیے دیکھیے حدیث نمبر 48 کی تشریح۔



52: متکبر شخص جنت میں نہیں جاسکے گا

52..... ((عَنِ ابْنِ مَسْعُودٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: لَا يَدْخُلُ النَّارَ أَحَدٌ فِي قَلْبِهِ مِثْقَالُ حَبَّةٍ مِنْ خَرْدَلٍ مِنْ إِيْمَانٍ . وَلَا يَدْخُلُ الْجَنَّةَ أَحَدٌ فِي قَلْبِهِ مِثْقَالُ حَبَّةٍ مِنْ خَرْدَلٍ مِنْ كِبْرٍ .))

صحیح بخاری، رقم 266

مشکوٰۃ المصابیح، رقم 5107

ترمذی، رقم 1998

ابوداؤد، رقم 4091

”حضرت عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا:

جس شخص کے دل میں رائی کے دانے کے برابر بھی ایمان ہوگا وہ دوزخ میں نہیں جائے گا، اور جس شخص کے دل میں رائی کے دانے کے برابر بھی تکبر ہوگا وہ جنت میں نہیں جاسکے گا۔“
تشریح:

اس حدیث کا مطلب یہ ہے کہ جس شخص کے دل میں تکبر ہے اور اس نے مرنے سے پہلے توبہ نہیں کی تو وہ جنت میں نہیں جاسکے گا۔

تکبر یہ ہے کہ آدمی حق بات کو ٹھکرائے، اپنے آپ کو بڑا جانے اور دوسروں کو حقیر سمجھے۔ اللہ تعالیٰ کو تکبر بالکل پسند نہیں۔ ارشاد باری تعالیٰ ہے کہ:

﴿إِنَّ اللَّهَ لَا يُحِبُّ الْمُسْتَكْبِرِينَ﴾ (النحل: 23)

”بے شک اللہ تکبر کرنے والوں کو پسند نہیں کرتا۔“

آدمی کو اپنے مال پر، اقتدار پر، حسن و جمال پر، جائیداد، سواری اور قبیلے برادری پر فخر و غرور اور تکبر نہیں کرنا چاہیے۔ خود کو بڑا اور دوسروں کو حقیر نہیں سمجھنا چاہیے۔

سب سے پہلے ابلیس نے تکبر کیا تھا جیسا کہ قرآن مجید میں اس کی وضاحت موجود ہے۔

﴿أَبَىٰ وَاسْتَكْبَرَ وَكَانَ مِنَ الْكٰفِرِينَ﴾ (البقرة: 34)

”اُس (شیطان) نے انکار کیا اور تکبر کیا اور وہ کافروں میں سے ہو گیا۔“

قرآنی آیات:

غرور اور تکبر کے حوالے سے قرآن مجید کی چند آیات ملاحظہ ہوں:

1. ﴿وَلَا تَمْشِ فِي الْأَرْضِ مَرَحًا إِنَّكَ لَنْ تَخْرِقَ الْأَرْضَ وَلَنْ تَبْلُغَ الْجِبَالَ طُولًا﴾
(بنی اسرائیل: 37)

”اور زمین پر اکڑ کر نہ چل۔ اس طرح نہ تو زمین کو پھاڑ سکتا ہے اور نہ پہاڑوں کی لمبائی تک پہنچ سکتا ہے۔“

2. ﴿وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرَحًا إِنَّ اللَّهَ لَا يُحِبُّ كُلَّ مُخْتَالٍ فَخُورٍ﴾
(لقمان: 18)

”اور لوگوں سے بے رُخی نہ کر۔ زمین پر اکڑ کر نہ چل۔ بے شک اللہ کسی اکڑنے والے اور غرور کرنے والے کو پسند نہیں کرتا۔“

3. ﴿إِنَّ اللَّهَ لَا يُحِبُّ الْفَرِحِينَ﴾
(القصص: 76)

”بے شک اللہ اترانے والوں کو پسند نہیں کرتا۔“

4. ﴿إِنَّ اللَّهَ لَا يُحِبُّ مَنْ كَانَ مُخْتَالًا فَخُورًا﴾
(النساء: 36)

”بے شک اللہ پسند نہیں کرتا اُس کو جو تکبر کرنے والا اور شیخی باز ہو۔“

5. ﴿الَّذِينَ فِي جَهَنَّمَ مَثْوًى لِّلْمُتَكَبِّرِينَ﴾
(الزمر: 60)

”کیا جہنم میں مغروروں کا ٹھکانہ نہیں ہے؟“

احادیث:

احادیث میں بھی فخر و غرور اور تکبر کی مذمت کی گئی ہے۔ ذیل میں اس حوالے سے چند احادیث درج کی جاتی ہیں:

1: ”جو آدمی یہ پسند کرے کہ اُس کے سامنے لوگ کھڑے رہیں اُسے اپنا ٹھکانا دوزخ میں بنا لینا چاہیے۔“

(ابوداؤد، رقم: 5229)

2: ”جو شخص تکبر اور غرور سے اپنے کپڑے گھسیٹے گا، اللہ اس کی طرف قیامت کے دن نہیں دیکھے گا۔“

(صحیح بخاری، رقم: 5784۔ صحیح مسلم، رقم: 5457۔ ابوداؤد، رقم: 4085)

تکبر اور فخر و غرور کی بیماری کا ایک علاج یہ ہے کہ بندہ اپنی کسی خوبی کو اپنی قابلیت اور کوشش کا نتیجہ نہ سمجھے بلکہ اسے اللہ تعالیٰ کا فضل و کرم سمجھے۔ اسی ایک تصور سے تکبر اور غرور کے مرض کا علاج ہو سکتا ہے۔

اللہ تعالیٰ کسی اترانے والے شیخی باز شخص کو پسند نہیں کرتا۔

قرآن مجید میں ہے کہ:

﴿إِنَّ اللَّهَ لَا يُحِبُّ الْفَرِحِينَ﴾ (القصص: 76)

”بے شک اللہ تعالیٰ اترانے والوں کو پسند نہیں کرتا۔“

اگرچہ قرآن مجید میں یہ آیت قارون کے بارے میں آئی ہے لیکن اس کا حکم اور مضمون عام ہے۔ قارون بنی اسرائیل میں سے تھا۔ اللہ تعالیٰ نے اُسے بہت زیادہ مال و دولت سے نوازا مگر وہ اپنی دولت کے بل بوتے پر اترانے لگا اور شیخی بگھارنے لگا کہ اُسے یہ دولت اُس کی قابلیت کی وجہ سے ملی ہے۔ اُس نے اللہ تعالیٰ کے دیے ہوئے مال کو اللہ تعالیٰ کی نعمت اور عطیہ نہ سمجھا اور غرور اور گھمنڈ میں مبتلا ہو گیا۔ اُس نے اپنی دولت کی نمائش کی اور پھر اللہ تعالیٰ نے اُسے اُس کے گھر اور ساز و سامان سمیت زمین میں دھنسا دیا۔

بندے کو کوئی نعمت یا انعام ملے تو چاہیے کہ وہ اس پر نہ اترائے، نہ غرور کرے، نہ گھمنڈ کرے، نہ تکبر کرے اور نہ شیخی بگھارے۔ اُسے اپنی اوقات میں اور اپنے جامے میں رہنا چاہیے۔ ورنہ غرور کا سر ہمیشہ نیچا ہوتا ہے۔ اہل ایمان کسی نعمت اور کمال پر اتراتے نہیں اور نہ وہ غرور و تکبر کرتے ہیں۔ وہ ہر نعمت کو اللہ تعالیٰ کا احسان مانتے ہیں اور اس پر اللہ تعالیٰ کا شکر ادا کرتے ہیں۔

کبریائی صرف اللہ تعالیٰ ہی کو سزاوار ہے۔ وہی بڑائی کا مستحق ہے۔ انسان تو عاجز ہے۔ اللہ تعالیٰ جو چاہے کر گزرنے والا ہے لیکن انسان کا ارادہ پانی کے بلبلے کی طرح ناپائیدار ہوتا ہے۔

53: تکبر کسے کہتے ہیں؟

53..... ((عَنِ ابْنِ مَسْعُودٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذَرَّةٍ مِنْ كِبَرٍ. فَقَالَ رَجُلٌ: إِنَّ الرَّجُلَ يُحِبُّ أَنْ يَكُونَ ثَوْبُهُ حَسَنًا، وَنَعْلُهُ حَسَنًا. قَالَ: إِنَّ اللَّهَ جَمِيلٌ يُحِبُّ الْجَمَالَ. الْكِبْرُ بَطْرُ الْحَقِّ وَغَمَطُ النَّاسِ.))

صحیح مسلم، رقم 265

مشکوٰۃ المصابیح، رقم 5108

ابوداؤد، رقم 4091

ترمذی، رقم 1999

”حضرت عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا:

وہ شخص جنت میں نہیں جائے گا جس کے دل میں ذرہ برابر بھی تکبر ہوگا۔ ایک آدمی نے پوچھا: ہر شخص یہ پسند کرتا ہے کہ اُس کا لباس خوب صورت ہو اور اُس کا جوتا اچھا ہو؟ حضور ﷺ نے فرمایا:

بے شک اللہ تعالیٰ صاحبِ جمال ہے اور وہ جمال کو پسند کرتا ہے۔ تکبر سے مراد ہے حق بات کو ٹھکرانا اور دوسرے لوگوں کو حقیر سمجھنا۔“

تشریح:

چونکہ اپنے آپ کو بڑا سمجھنے اور دوسروں کو حقیر جاننے کا خبط عام طور پر مال داروں اور دولت مندوں میں ہوتا ہے جو اچھا کھاتے اور اچھا پہنتے ہیں اس لیے انہی کو متکبر اور مغرور لوگوں میں شمار کیا جاتا ہے۔ رسول اللہ ﷺ نے جب یہ فرمایا کہ جس شخص کے دل میں ذرا بھی تکبر ہوگا وہ جنت میں نہیں جاسکے گا تو ایک صحابی نے اسی خیال سے یہ سوال کر دیا کہ ہر شخص چاہتا ہے کہ اس کے کپڑے جوتے اچھے ہوں تو کیا ایسا شخص بھی جنت میں نہیں جائے گا؟ اس پر نبی کریم ﷺ نے اس صحابی کی یہ غلط فہمی دور کرتے ہوئے فرمایا کہ نہیں، ایسا نہیں ہے۔ عمدہ اور نفیس چیزوں کی خواہش کرنا برا نہیں ہے۔ کیونکہ اللہ تعالیٰ خود اچھا اور خوب صورت ہے جو اچھائی اور خوب صورتی کو پسند فرماتا ہے۔ عمدہ کپڑے یا جوتے پہننا تکبر نہیں ہے بلکہ یہ تو نفاست پسندی اور

پاکیزگی کی علامت ہے جو اللہ تعالیٰ کو پسند ہے۔ تکبر تو یہ ہے کہ آدمی میں احساس برتری (Superiority Complex) ہو۔ وہ اپنے اقتدار، خاندان، دولت یا حسن پر مغرور ہو۔ اپنے آپ کو عقلِ کل سمجھے۔ دوسروں کو حقیر جانے اور حق بات کو محض اپنی ضد اور رعونت سے ٹھکرا دے۔ ایسا متکبر اور مغرور شخص جنت میں نہیں جاسکے گا۔



54: تکبر سے کپڑا گھسیٹ کر چلنے والے کا انجام

54..... ((عَنِ ابْنِ عُمَرَ رَضِيَ اللَّهُ عَنْهُمَا أَنَّ النَّبِيَّ ﷺ قَالَ:

مَنْ جَرَّ ثَوْبَهُ خِيَلَاءَ لَمْ يَنْظُرِ اللَّهُ إِلَيْهِ يَوْمَ الْقِيَامَةِ.))

مشکوٰۃ المصابیح، رقم 4312 صحیح بخاری، رقم 5784 صحیح مسلم، رقم 5457

ابوداؤد، رقم 4058 اللؤلؤ والمرجان، رقم 1350, 1349

”حضرت عبداللہ بن عمر رضی اللہ عنہما سے روایت ہے کہ نبی ﷺ نے فرمایا:

”جو شخص تکبر سے اپنا کپڑا گھسیٹ کر چلتا ہے اُسے اللہ تعالیٰ قیامت کے دن (رحمت کی نظر سے) نہیں دیکھے گا۔“

تشریح:

اسی مضمون کی یہ حدیث بھی ہے کہ:

((إِنَّ اللَّهَ لَا يَنْظُرُ إِلَى الْمُسْبِلِ يَوْمَ الْقِيَامَةِ، يَعْنِي إِزَارَهُ.))

(صحیح بخاری، رقم: 3665)

”اللہ تعالیٰ قیامت کے دن ایسے شخص کی طرف رحمت کی نظر سے نہیں دیکھے گا جو ٹخنوں سے نیچے

تک پا جامہ وغیرہ پہن کر لٹکائے گا۔“

مطلب یہ ہے کہ جو شخص غرور و تکبر کے جذبے سے اپنے کپڑے گھسیٹے گا، اللہ تعالیٰ اس کی طرف قیامت

کے دن رحمت کی نگاہ سے نہیں دیکھے گا۔ گویا ایسا کرنا حرام ہے۔ لیکن یہ حکم صرف مردوں کے لیے ہے عورتوں

کا معاملہ دوسرا ہے۔ سیرۃ النبی ﷺ (از علامہ شبلی نعمانی، سید سلیمان ندوی) میں لکھا ہے کہ:

”عربوں میں لباس کا دامن اتنا لمبا یا تہ بند اتنا نیچے رکھنا کہ زمین پر گھسیتا ہوا چلے، بڑائی کی نشانی

سمجھی جاتی تھی۔ ان کے بڑے بڑے امراء اور رئیس اتنے ہی لمبے دامن رکھتے تھے اور اتنا ہی

نیچے تہ بند باندھتے تھے۔ آنحضرت ﷺ نے فرمایا: جو کوئی اپنا ازار فخر و غرور اور بڑائی کے

اظہار کے لیے گھسیٹ کر چلے گا، اللہ تعالیٰ اُس کی طرف قیامت کے دن نظر نہیں اٹھائے گا۔ اسی

لیے مرد کو پا جامہ کی مہریوں اور تہ بند کو اتنا نیچے نہیں کرنا چاہیے کہ ٹخنے چھپ جائیں، بلکہ

آپ ﷺ نے پسند فرمایا ہے کہ پاجامہ اور تہہ بند نصف ساق (پنڈلی) تک ورنہ کم از کم ٹخنوں سے اونچا رہیں۔ فرمایا: ازار نیچے لٹکانا غرور کی نشانی ہے اور خدا غرور پسند نہیں فرماتا۔ البتہ عورتوں کو دامن یا گھیر نیچے تک لٹکانا بلکہ ایک آدھ بالشت نیچے رکھنا درست ہے۔“

(سیرت النبی، جلد ششم، ص: 381، مطبوعہ لاہور)

صحیح بخاری میں ہے کہ حضور ﷺ نے جب یہ حدیث بیان کی تو حضرت ابو بکر رضی اللہ عنہ نے عرض کیا: یا رسول اللہ! میرا تہبند اگر میں اس کا خیال نہ رکھوں تو نیچے لٹک جاتا ہے۔ اس پر حضور ﷺ نے فرمایا: تم ان لوگوں میں سے نہیں ہو جو فخر و غرور سے ایسا کرتے ہیں۔

اس سے معلوم ہوا کہ اگر فخر و غرور کا جذبہ کارفرمانہ ہو تو پھر ایسا کرنے میں کوئی حرج نہیں ہے۔ اگرچہ اسے بھی بعض علماء نے مکروہ لکھا ہے۔ اس کے علاوہ لباس کے معاملے میں موسمی حالات اور آب و ہوا کا خیال بھی رکھنا چاہیے۔



55: ایک متکبر شخص کا انجام

55..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:
بَيْنَمَا رَجُلٌ يَتَبَخَّرُ فِي بُرْدَيْنِ وَقَدْ أَعْجَبَتْهُ نَفْسُهُ، خُسِفَ بِهِ الْأَرْضُ، فَهُوَ يَتَجَلَّجَلُ
فِيهَا إِلَى يَوْمِ الْقِيَامَةِ.))

مشکوٰۃ المصابیح، رقم 5789 صحیح بخاری، رقم 5789 صحیح مسلم، رقم 5467
ترمذی، رقم 2491 اللؤلؤ والمرجان، رقم 1351

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

دنیا میں ایک ایسا شخص تھا جو دو چادروں میں اکڑا کر چلتا تھا۔ وہ بہت مغرور تھا۔ اُسے زمین میں دھنسا دیا گیا اور وہ قیامت تک اس میں دھنستا چلا جائے گا۔“

تشریح:

اس حدیث میں جس مغرور اور متکبر شخص کا ذکر ہے اُس کے بارے میں کئی اقوال ہیں:

1: یہ بنی اسرائیل کا مشہور دولت مند قارون تھا۔

2: یہ کسی گزشتہ قوم کے آدمی کا قصہ ہے۔

3: یہ کسی خاص شخص کا واقعہ نہیں بلکہ ایسے کئی لوگ مراد ہو سکتے ہیں۔

بہر حال یہ شخص ایک جوڑا پہن کر اتراتا ہوا نکلا۔ اپنے لباس کو اس نے اللہ کی نعمت نہ سمجھا بلکہ اس پر غرور اور تکبر کیا۔ اور دوسروں کو حقیر جانا تو اللہ تعالیٰ نے اُسے سزا کے طور پر زمین میں دھنسا دیا اور وہ قیامت تک زمین میں دھنستا چلا جائے گا۔

اس حدیث سے یہ بھی معلوم ہوتا ہے کہ انسان کو لباس پہن کر مغرور اور متکبر نہیں بن جانا چاہیے۔ نہ دوسروں کو حقیر سمجھنا چاہیے، نہ زمین پر اکڑا کر چلنا چاہیے اور نہ اللہ کی ناشکری کرنی چاہیے۔ یہ سب چیزیں اللہ تعالیٰ کو ناپسند ہیں۔ بلکہ بندے کو چاہیے کہ وہ اچھا لباس پہن کر اللہ تعالیٰ کا شکر ادا کرے اور دوسروں کو حقیر نہ سمجھے۔



56: مردوں اور عورتوں کا ایک دوسرے کی مشابہت اختیار کرنا

56..... ((عَنِ ابْنِ عَبَّاسٍ رَضِيَ اللَّهُ عَنْهُمَا قَالَ: قَالَ النَّبِيُّ ﷺ:

لَعَنَ اللَّهُ الْمُتَشَبِّهِينَ مِنَ الرِّجَالِ بِالنِّسَاءِ، وَالْمُتَشَبِّهَاتِ مِنَ النِّسَاءِ بِالرِّجَالِ.))

صحیح بخاری، رقم 5885 -

مشکوٰۃ المصابیح، رقم 4429

ابن ماجہ، رقم 1904

ترمذی، رقم 2784

”حضرت عبداللہ بن عباس رضی اللہ عنہما سے روایت ہے کہ نبی ﷺ نے فرمایا:

اللہ کی لعنت ہے اُن مردوں پر جو عورتوں کی مشابہت اختیار کرتے ہیں اور اُن عورتوں پر لعنت ہے جو مردوں کی مشابہت اختیار کرتی ہیں۔“

تشریح:

- 1: اس حدیث میں اُن مردوں پر لعنت کی گئی ہے جو عورتوں کی مشابہت اختیار کرتے ہیں اور ایسی عورتوں پر لعنت کی گئی ہے جو مردوں کی مشابہت اختیار کرتی ہیں۔ ایسی مشابہت حرام ہے۔
- 2: مردوں اور عورتوں کی ایک دوسرے سے مشابہت کی کئی صورتیں ہو سکتی ہیں اور سب کی سب منع ہیں: جیسے لباس کے رنگوں اور اُس کی تراش خراش (Cutting) کی مشابہت، چال ڈھال، وضع قطع اور رہن سہن کی مشابہت۔ اس کے علاوہ مردوں کا ریشمی لباس پہننا یا سونے کے زیورات پہننا (جیسے سونے کی انگوٹھی اور گھڑی وغیرہ) بھی اس میں شامل ہے اور یہ بھی حرام ہے۔
- 3: عورت اور مرد کا ایک دوسرے کی مشابہت اختیار کرنا فطرت کے خلاف ہے کیونکہ ان دونوں میں اللہ تعالیٰ نے جو فطری نفسیاتی کشش رکھی ہے، یہ مشابہت اُس کو مٹانے کی کوشش کرتی ہے اور اسلام جو کہ دین فطرت ہے، اسے باقی رکھنا چاہتا ہے۔
- 4: مردوں اور عورتوں کا ایک دوسرے سے تشبہ یا مشابہت اختیار کرنا اُن کی شخصیت کی کمزوری اور اُن کے گھٹیا پن کو ظاہر کرتا ہے اور اس میں ایک طرح کا احساس کمتری یا احساس برتری پایا جاتا ہے جو بیمار شخصیت کی علامت ہے۔

5: مردوں اور عورتوں کی ایک دوسرے سے مشابہت کا فتنہ افسوس آج مغربی تہذیب کے اثر سے مسلم معاشرے میں بھی تیزی سے پھیل رہا ہے اور بعض اوقات ان کی اس حرکت کو دیکھ کر محسوس ہوتا ہے گویا وہ ایک دوسرے سے زبانِ حال سے کہہ رہے ہوں کہ ط

من تو شدم تو من شدی، من تن شدم تو جاں شدی
تا کس نہ گوید بعد ازین، من دیگرم تو دیگری
اللہ تعالیٰ ہمیں اس فتنے سے اور اس کے برے اثرات سے محفوظ رکھے، آمین!



57: زمانے کو برانہ کہو

57..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: لَا يَسُبُّ أَحَدَكُمْ الدَّهْرَ، فَإِنَّ اللَّهَ هُوَ الدَّهْرُ.))

صحیح مسلم، رقم 5867

مشکوٰۃ المصابیح، رقم 4764

ابوداؤد، رقم 5274

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:
تم میں سے کوئی شخص زمانے کو برانہ کہے۔ کیونکہ اللہ ہی تو زمانہ ہے۔“
تشریح:

اسی مضمون کی ایک حدیث قدسی ہے کہ:

((عَنْ أَبِي هُرَيْرَةَ رَضِيَ اللَّهُ عَنْهُ ، قَالَ: قَالَ رَسُولُ اللَّهِ ﷺ: قَالَ اللَّهُ تَعَالَى: يُؤْذِنُنِي ابْنُ آدَمَ يَسُبُّ الدَّهْرَ، وَأَنَا الدَّهْرُ، بِيَدِي الْأَمْرُ، أَقْلِبُ اللَّيْلَ وَالنَّهَارَ.))

(مشکوٰۃ المصابیح، رقم: 4764, 4763, 22۔ صحیح بخاری، رقم: 4826۔ صحیح مسلم، رقم: 5862۔ ابوداؤد،

رقم: 5274۔ مسند احمد، رقم: 19818۔ اللؤلؤ والمرجان، رقم: 1449۔ صحیفہ ہمام بن منبہ، رقم: 118)

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ اللہ تعالیٰ فرماتا ہے:

آدمی زمانے کو گالی دے کر مجھے تکلیف پہنچاتا ہے جب کہ زمانہ تو میں خود ہوں۔ سارے

معاملات میرے ہاتھ میں ہیں۔ دن رات کو میں ہی بدلتا ہوں۔“

دور جاہلیت میں عربوں کا حال یہ تھا کہ مصیبت کے وقت وہ زمانے کو برا بھلا کہتے تھے۔ اُن کا اعتقاد تھا

کہ زندگی میں جو خوشی غمی بلکہ جو تبدیلیاں آتی ہیں اُن کا سبب بھی زمانے کی گردش ہوتی ہے یہاں تک کہ وہ

بارش ہونے اور کسی کے جینے مرنے کے سبب کو بھی گردشِ زمانہ کہتے تھے۔

قرآن مجید میں بھی اُن کے اس جاہلانہ تصور کا ذکر آیا ہے:

﴿وَقَالُوا مَا هِيَ إِلَّا حَيَاتُنَا الدُّنْيَا نَمُوتُ وَنَحْيَا وَمَا يُهْلِكُنَا إِلَّا الدَّهْرُ﴾

”اور وہ کہتے ہیں کہ زندگی صرف اسی دنیا کی زندگی ہے، یہیں ہم مرتے اور جیتے ہیں اور ہمیں صرف زمانے کی گردش ہلاک کرتی ہے۔“

پھر چونکہ اُن کا یہ تصور اسلام کے عقیدہ توحید کے خلاف تھا اس لیے اس کی تردید فرمائی گئی اور واضح کر دیا گیا کہ فاعل حقیقی اللہ تعالیٰ ہے۔ وہی کائنات کا نظام چلا رہا ہے۔ زندگی اور موت اُسی کے ہاتھ میں ہے۔ نفع و نقصان کا مالک صرف وہی ہے۔ وہی نعمتیں دیتا اور عذاب نازل کرتا ہے۔ وہ کسی کو کم اور کسی کو زیادہ روزی دیتا ہے۔ وہ جب چاہے دن رات کی گردش کو روک کر ختم کر دے۔ اب بھی اُسی کے حکم سے سورج نکلتا اور ڈوبتا ہے اور دن رات کا نظام قائم ہے۔ اس طرح اسلام نے جاہلیت کے غلط مشرکانہ عقیدے کو ختم کر دیا اور اُس کی جگہ مسلمانوں کو توحید کا عقیدہ سکھا دیا۔

یہ سمجھنا گمراہی ہے کہ اس دنیا میں نفع و نقصان، راحت و مصیبت اور خوشی غمی کا تعلق زمانے، حالات اور ماحول کی تبدیلی سے ہے اور اللہ تعالیٰ ان سارے کاموں میں موثر اور متصرف نہیں ہے۔ پادر ہے کہ اَلدَّهْرُ یعنی زمانہ اللہ تعالیٰ کے اسمائے حسنیٰ میں سے نہیں ہے۔ اَلدَّهْرُ (زمانے) کے بارے میں عربی کا ایک شعر ہے:

هَلِ الدَّهْرُ إِلَّا لَيْلَةٌ وَنَهَارُهَا
وَالْأَطْلُوعُ الشَّمْسِ ثُمَّ غِيَابُهَا

”زمانہ کیا ہے؟ رات اور دن! یا سورج کا طلوع ہونا اور پھر چھپ جانا!“

58: بلی کو بھوکا پیاسا رکھنے والی عورت کے لیے عذاب

58..... ((عَنْ أَبِي هُرَيْرَةَ رَضِيَ اللَّهُ عَنْهُ ، قَالَ: قَالَ رَسُولُ اللَّهِ ﷺ: دَخَلَتْ امْرَأَةٌ النَّارَ مِنْ جَرَاءِ هِرَّةٍ لَهَا أَوْ هِرٍّ رَبَطْتَهَا فَلَا هِيَ أَطْعَمَتْهَا وَلَا هِيَ أَرْسَلَتْهَا تَتَّقَهُمْ مِنْ خَشَاشِ الْأَرْضِ ، حَتَّى مَاتَتْ هَزْلًا))

صحیح بخاری، رقم 2365 صحیح مسلم، رقم 6679

”ایک عورت اس وجہ سے دوزخ میں چلی گئی، کیونکہ اس نے اپنی ایک بلی (یا بے) کو باندھ دیا تھا۔ نہ اسے کچھ کھلاتی تھی اور نہ کھلا چھوڑتی تھی کہ وہ خود زمین میں چل پھر کر اپنا پیٹ بھر لیتی۔ یہاں تک کہ وہ بھوک سے مر گئی۔“

تشریح:

اسلام میں جانوروں کے بھی حقوق ہیں۔ ان کو ضرورت کے بغیر مار دینا جائز نہیں۔

اس حدیث میں حضور ﷺ نے فرمایا ہے کہ ایک عورت صرف اس وجہ سے دوزخ میں جائے گی کہ اُس نے اپنی ایک بلی (یا بے) کو باندھ دیا۔ اسے کچھ کھلایا پلایا نہیں۔ نہ اسے کھلا چھوڑا کہ زمین میں چل پھر کر اپنا پیٹ بھر لیتی۔ یہاں تک کہ وہ بھوکی مر گئی۔

ایک متفق علیہ حدیث میں ہے کہ ایک شخص کہیں جا رہا تھا، اسے پیاس لگی۔ اتفاق سے اسے ایک کنواں مل گیا اور اس نے اس میں اتر کر پانی پی لیا۔ جب وہ کنوئیں سے باہر نکلا تو دیکھا کہ ایک کتا پیاس سے زبان نکالے کیچڑ چاٹ رہا ہے۔ اس کو کتے پر رحم آیا اور اس نے اسے پانی پلایا تو اللہ تعالیٰ نے اس کو بخش دیا۔ صحابہ کرام نے جب یہ واقعہ سنا تو عرض کیا: ”کیا جانوروں کے ساتھ اچھا سلوک کرنے پر بھی ثواب ملتا ہے؟“ حضور ﷺ نے فرمایا: ”ہر جاندار کے ساتھ اچھا سلوک کرنے پر اجر و ثواب ہے۔“ (صحیح بخاری، رقم: 6009)

نوٹ: مزید تفصیل کے لیے دیکھیے حدیث نمبر 15 کی تشریح۔

59: خوشامد کرنے والوں کے منہ پر خاک ڈالو

59..... ((عَنِ الْمِقْدَادِ بْنِ الْأَسْوَدِ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

إِذَا رَأَى يَتِيمَ الْمَدَّاحِينَ فَاحْثُوا فِي وَجُوهِهِمُ التُّرَابَ.))

مشکوٰۃ المصابیح، رقم 4826 صحیح مسلم، رقم 7506

ابوداؤد، رقم 4804 ترمذی، رقم 2393

”حضرت مقداد بن اسود رضی اللہ عنہ سے روایت ہے کہ رسول اللہ ﷺ نے فرمایا:

جب تم (بے جا) تعریف کرنے والوں کو دیکھو تو ان کے منہ پر مٹی پھینکو۔“

تشریح:

1: خوشامد یہ ہے کہ کسی کی کوئی ایسی خوبی بیان کی جائے جو اس میں نہ ہو، یا اس کی حد سے زیادہ تعریف کی جائے۔

2: اس حدیث کا مطلب یہ ہے کہ اگر کوئی خوشامدی آپ کی خوشامد کرتا ہے تو اسے اس کا یہ انعام دیا جائے کہ اس کے منہ پر مٹی ڈالی جائے اور اسے کچھ نہ دیا جائے۔

3: اس حدیث کے راوی صحابی کے بارے میں ہے کہ انہوں نے ایک خوشامدی کے منہ پر واقعی مٹی ڈال دی تھی۔

4: لیکن اگر کسی شخص میں کوئی خوبی یا کمال پایا جاتا ہو تو اس کی تعریف اور تحسین کرنی چاہیے۔

5: لوگوں کی تعریف میں مبالغہ ہرگز نہیں کرنا چاہیے۔ یہ منع ہے۔ تعریف میں مبالغے کی مثال ”الوکورات کا شہباز“ کہنا ہے۔ ایسی قصیدہ گوئی نہیں کرنی چاہیے۔

6: خوشامد کو پسند کرنا تکبر اور غرور کی نشانی ہے۔ اس کے علاوہ قرآن مجید نے اسے منافقین کی ایک علامت بھی قرار دیا ہے۔

7: کسی کی تعریف کرنا گویا اس کے حق میں گواہی دینا ہے اور ظاہر ہے گواہی اور شہادت دینا کتنی بڑی ذمہ داری ہے۔ ہو سکتا ہے جس کی ناجائز تعریف کی جائے اس میں تکبر اور غرور پیدا ہو جائے۔ اس لیے کسی

کی خوشامد اور چاپلوسی کرنے سے منع فرمایا گیا ہے۔

8: اس حدیث کا ایک مطلب تو یہ بیان کیا گیا ہے کہ خوشامدی لوگوں (جیسے میراثیوں اور شاعروں وغیرہ) کے منہ پر اسی وقت مٹی اٹھا کر ڈال دو جب وہ زبان سے خوشامد کریں۔
دوسرا مطلب یہ بھی لیا گیا ہے کہ اُن کے منہ پر مٹی ڈالنے سے مراد محاورے کی زبان میں اُن کو کچھ نہ دینا اور خالی ہاتھ لوٹانا ہے۔

9: بعض حضرات نے ایک تیسرا مطلب بھی اس حدیث کا بیان کیا ہے کہ خوشامد کرنے والوں سے کہہ دیا جائے کہ: ”تمہارے منہ میں خاک۔“
گویا ایسا کہہ دینا ہی اُن کے منہ میں مٹی ڈالنا ہے۔

10: خوشامد کرنا اور خوشامد کرانا دونوں ناجائز اور منع ہیں۔

11: افسوس آج ہمارے معاشرے میں افسروں اور حاکموں وغیرہ کی خوشامد کرنے کو دینیوی ترقی کا زینہ سمجھا جاتا ہے حالانکہ یہ انتہا درجے کی اخلاقی پستی اور میراثیوں کا طریقہ ہے۔



باب 3..... آداب

60: پانچ چیزیں فطرت میں سے ہیں

60..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: الْفِطْرَةُ خَمْسٌ: الْخِتَانُ، وَالْإِسْتِحْدَادُ، وَقَصُّ الشَّارِبِ، وَتَقْلِيمُ الْأَظْفَارِ، وَنَتْفُ الْأَبْطِ.))

مشکوٰۃ المصابیح، رقم 4420 صحیح بخاری، رقم 5891 صحیح مسلم، رقم 598
ابوداؤد، رقم 4198 ترمذی، رقم 2756 نسائی، رقم 5225
اللؤلؤ والمرجان، رقم 145

”سیدنا ابو ہریرہ رضی اللہ عنہ سے روایت کہ رسول اللہ ﷺ نے فرمایا:

پانچ چیزیں فطرت میں سے ہیں: ختنہ کرنا، زیر ناف بال صاف کرنا، مونچھیں کترانا، ناخن تراشنا اور بغلوں کے بال اکھاڑنا۔“

تشریح:

1: اس حدیث میں پانچ ایسے اسلامی آداب کا ذکر ہے جو فطری طور پر پسندیدہ ہیں۔

(1) ختنہ کرنا

(2) زیر ناف بال صاف کرنا

(3) مونچھیں کترانا

(4) ناخن تراشنا

(5) بغلوں کے بال اکھیڑنا یا کاٹنا

2: اسلام دین فطرت ہے اس لیے وہ فطری آداب سکھاتا ہے۔ ایسے آداب جو انسان کو جانوروں سے

ممتاز اور نمایاں کرتے ہیں۔ ان آداب میں شائستگی، سلیقہ، صفائی اور نفاست پائی جاتی ہے۔ ان کی خلاف ورزی میں ناشائستگی، پھوہڑ پن، گندگی، بداخلاقی، بدتہذیبی اور جہالت ہے۔

3: اسی حدیث سے ملتی جلتی یہ حدیث بھی ہے:

((عَنْ أَنَسٍ رَضِيَ اللَّهُ عَنْهُ ، قَالَ: وَقَّتَ لَنَا فِي قَصِّ الشَّارِبِ ، وَتَقْلِيمِ الْأَظْفَارِ ، وَنَتْفِ الْإِبْطِ ، وَحَلْقِ الْعَانَةِ أَنْ لَا نَتْرُكَ أَكْثَرَ مِنْ أَرْبَعِينَ لَيْلَةً .))

(صحیح مسلم، رقم: 599)

”سیدنا انس رضی اللہ عنہ سے روایت ہے کہ ہمارے لیے مونچھیں کترانے، ناخن کاٹنے، بغل کے بال اکھیڑنے اور زیر ناف بال مونڈنے کا حکم مقرر کیا گیا ہے کہ چالیس (40) راتوں (دنوں) سے زیادہ نہ ہوں۔“

اس سے معلوم ہوا کہ دوسرے مذاہب کے مقابلے میں اسلام میں صفائی، پاکیزگی، تہذیب، نفاست اور شائستگی پائی جاتی ہے۔

61: سلام کرنا

61..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

خَلَقَ اللَّهُ آدَمَ عَلَى صُورَتِهِ، طُولُهُ سِتُّونَ ذِرَاعًا، فَلَمَّا خَلَقَهُ قَالَ: اذْهَبْ فَسَلِّمْ عَلَى أَوْلِيكَ النَّفْرِ، وَهُمْ نَفَرٌ مِنَ الْمَلَائِكَةِ جُلُوسٌ، فَاسْتَمِعَ مَا يُحْيُونَكَ، فَإِنَّهَا تَحِيَّةٌ ذُرِّيَّتِكَ، فَذَهَبَ فَقَالَ: السَّلَامُ عَلَيْكُمْ. فَقَالُوا: السَّلَامُ عَلَيْكَ وَرَحْمَةُ اللَّهِ. قَالَ: فَزَادُوهُ: وَرَحْمَةُ اللَّهِ. قَالَ: فَكُلُّ مَنْ يَدْخُلُ الْجَنَّةَ عَلَى صُورَةِ آدَمَ، وَطُولُهُ سِتُّونَ ذِرَاعًا، فَلَمْ يَزَلِ الْخَلْقُ يَنْقُصُ بَعْدَهُ حَتَّى الْآنَ.))

مشکوٰۃ المصابیح، رقم 4628 صحیح بخاری، رقم 6227 صحیح مسلم، رقم 7163

اللؤلؤ والمرجان، رقم 1807

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

اللہ تعالیٰ نے آدم علیہ السلام کو ان کی صورت پر پیدا فرمایا۔ ان کا قد ساٹھ (60) ہاتھ تھا۔ پیدا کرنے کے بعد ان سے فرمایا: جاؤ اس جماعت کو سلام کرو..... وہ جماعت فرشتوں کی تھی جو ایک جگہ بیٹھی ہوئی تھی..... پھر جو وہ جواب میں کہیں اُسے غور سے سنیں۔ وہی جواب تمہارا اور تمہاری اولاد کا ہوگا۔ انہوں نے ان سے جا کر کہا: السَّلَامُ عَلَيْكُمْ۔ جواب میں انہوں نے کہا: السَّلَامُ عَلَيْكَ وَرَحْمَةُ اللَّهِ۔ اس طرح انہوں نے جواب میں ”رَحْمَةُ اللَّهِ“ کا اضافہ کر دیا۔

رسول اللہ ﷺ نے پھر فرمایا:

جنت میں داخل ہونے والا ہر شخص آدم جیسی صورت کا ہوگا جس کا قد ساٹھ (60) ہاتھ ہوگا۔ آدم علیہ السلام والا قد اب تک مسلسل کم ہوتا چلا آ رہا ہے۔

تشریح:

اس حدیث سے درج ذیل باتیں معلوم ہوتی ہیں:

1: اللہ تعالیٰ نے حضرت آدم علیہ السلام کو عام انسانوں کی پیدائش کے طریقے کے برعکس ایک ہی وقت میں

- اچھی شکل و صورت اور قد و قامت کے ساتھ پیدا فرمایا اور وہ ساری عمر ایک ہی حالت پر رہے۔
- 2: حضرت آدم علیہ السلام کا قد ساٹھ (60) ہاتھ یعنی نوے (90) فٹ لمبا تھا۔
- 3: اللہ تعالیٰ نے حضرت آدم علیہ السلام کو فرشتوں کی مجلس میں بھیج کر ان کے ذریعے سلام کرنے اور اس کا جواب دینے کا طریقہ سکھایا۔
- 4: سلام کرنا سنت اور اس کا جواب دینا واجب ہے۔
- 5: جنت میں جو لوگ داخل ہوں گے ان کی شکل و صورت بھی اچھی ہوگی اور قد بھی لمبا ہوگا۔
- 6: آدم علیہ السلام کے بعد ان کی نسل میں زمانے اور حالات کے ساتھ ساتھ انسانوں کا قد کم ہوتا گیا جو اب مزید کم ہوتا جا رہا ہے۔



62: جنت ایمان سے اور باہمی اُلفت سلام سے ملتی ہے

62..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: لَا تَدْخُلُونَ الْجَنَّةَ حَتَّى تُؤْمِنُوا، وَلَا تُؤْمِنُوا حَتَّى تُحَابُّوا، أَوْ لَا أَدُلُّكُمْ عَلَى شَيْءٍ إِذَا فَعَلْتُمُوهُ تَحَابَبْتُمْ؟ أَفُسُّوا السَّلَامَ بَيْنَكُمْ.))

مشکوٰۃ المصابیح، رقم 4631 صحیح مسلم، رقم 194 ابوداؤد، رقم 5193
ترمذی، رقم 2510 ابن ماجہ، رقم 3692

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

تم لوگ اُس وقت تک جنت میں داخل نہیں ہو سکتے جب تک مومن نہ بن جاؤ۔ اور تم اُس وقت تک مومن نہیں بن سکتے جب تک آپس میں محبت و پیار سے نہ رہو۔ کیا میں تمہیں ایسا طریقہ بتاؤں جس سے تمہارے درمیان پیار اور محبت قائم رہے؟ اور وہ یہ ہے کہ تم آپس میں سلام پھیلاؤ۔“

تشریح:

اس حدیث سے معلوم ہوتا ہے کہ:

- 1: ایمان کے بغیر کوئی شخص جنت میں نہیں جاسکے گا۔
 - 2: ایمان اُس وقت تک معیاری، کامل اور جنت میں جانے کا حق دار نہیں ہو سکتا جب تک اہل ایمان کے دلوں میں ایک دوسرے کے لیے دلی محبت اور پیار نہ ہو۔
 - 3: مسلمانوں کے درمیان باہمی اُلفت و محبت پیدا کرنے کا ایک بڑا مفت کا ذریعہ ایک دوسرے کو سلام کرنا ہے جو خلوص نیت اور دل کی گہرائیوں سے کیا جانا ضروری ہے نہ کہ رسمی دکھاوے کا نمائشی سلام۔
- نوٹ: مزید تفصیل کے لیے دیکھیے حدیث نمبر 61 کی تشریح۔



63: اسلام کے دو (2) بہترین اعمال

63..... ((عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُ أَنَّ رَجُلًا سَأَلَ رَسُولَ اللَّهِ ﷺ: أَيُّ الْإِسْلَامِ خَيْرٌ؟ قَالَ تُطْعِمُ الطَّعَامَ، وَتُقْرِئُ السَّلَامَ عَلَى مَنْ عَرَفْتَ وَمَنْ لَمْ تَعْرِفْ.))

مشکوٰۃ المصابیح، رقم 4629 صحیح بخاری، رقم 6236 صحیح مسلم، رقم 160
ابوداؤد، رقم 5194 نسائی، رقم 5000 اللؤلؤ والمرجان، رقم 24

”سیدنا عبداللہ بن عمرو رضی اللہ عنہما سے روایت ہے کہ ایک آدمی نے رسول اللہ ﷺ سے پوچھا کہ اسلام کا کون سا کام بہتر ہے؟ آپ ﷺ نے فرمایا: تمہارا کسی بھوکے کو کھانا کھلانا اور ہر مسلمان کو سلام کرنا خواہ تم اُسے جانتے ہو یا نہیں جانتے۔“

تشریح:

- 1: اس حدیث میں صرف دو کاموں..... بھوکوں کو کھانا کھلانا اور مسلمانوں کا ایک دوسرے کو سلام کہنا..... کو اسلام کے بہترین اعمال قرار دیا گیا ہے۔
- 2: بعض دوسری احادیث میں والدین کی خدمت و اطاعت، جہاد فی سبیل اللہ اور اللہ تعالیٰ کے ذکر کو بہترین اور افضل اعمال بتایا گیا ہے۔
- 3: لیکن ان میں اگرچہ بظاہر تضاد ہے مگر حقیقت میں کوئی تضاد نہیں۔ کبھی یہ سوال کرنے والے شخص کے لحاظ سے مختلف جوابات ہیں اور کبھی حالات و ضروریات کے تحت وقتی طور پر ان میں سے ہر عمل اپنی جگہ خاص اہمیت اور فضیلت رکھتا ہے۔

64: کون کس کو سلام کرے؟

64..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

يُسَلِّمُ الرَّاَكِبُ عَلَى الْمَاشِي، وَالْمَاشِي عَلَى الْقَاعِدِ، وَالْقَلِيلُ عَلَى الْكَثِيرِ.))

مشکوٰۃ المصابیح، رقم 4632 صحیح بخاری، رقم 6232 صحیح مسلم، رقم 5646

ابوداؤد، رقم 5199 ترمذی، رقم 2703 اللؤلؤ والمرجان، رقم 1396

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”سوار شخص پیدل چلنے والے کو، پیدل چلنے والا بیٹھے ہوئے کو، اور تھوڑے لوگ زیادہ لوگوں کو سلام کیا کریں۔“

تشریح:

1: اسی مضمون کی یہ حدیث بھی سیدنا ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

((لِيُسَلِّمِ الصَّغِيرُ عَلَى الْكَبِيرِ، وَالْمَارُّ عَلَى الْقَاعِدِ، وَالْقَلِيلُ عَلَى

الْكَثِيرِ.)) (صحیح بخاری، رقم: 6231۔ صحیح مسلم، رقم: 5647)

”چھوٹا بڑے کو، راہ چلنے والا بیٹھے ہوئے کو اور تھوڑے لوگ زیادہ لوگوں کو سلام کیا کریں۔“

2: سلام کرنا سنت ہے اور اس کا جواب دینا واجب ہے۔ پورا سلام یہ ہے:

﴿السَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ﴾

اسی طرح پورا جواب یہ ہے:

﴿وَعَلَيْكُمْ السَّلَامُ وَرَحْمَةُ اللَّهِ وَبَرَكَاتُهُ﴾

3: یہ سلام مسلمانوں کے لیے باہمی ملاقات کے وقت کی دعا ہے کہ تم سلامت رہو۔ چھوٹا بڑے کو سلام

کرے۔ چلنے والا بیٹھے ہوئے کو، سوار پیدل کو اور تھوڑے لوگ زیادہ لوگوں کو سلام کریں۔ مجلس کی

طرف سے کوئی ایک شخص بھی سلام کہے یا سلام کا جواب دے دے تو کافی ہے۔

4: ہمارے ہاں کی افواج، پولیس اور ریجنرز وغیرہ میں سلام کی جگہ سلیوٹ (Salute) کا جو رواج ہے اُس

کا اسلامی تہذیب سے کوئی تعلق نہیں ہے۔

5: اسی طرح قومی جھنڈے کو سلامی دینے کا طریقہ بھی غیر اسلامی ہے۔

65: غیر مسلم کے سلام کا جواب

65..... ((عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

إِذَا سَلَّمَ عَلَيْكُمْ أَهْلُ الْكِتَابِ فَقُولُوا: وَعَلَيْكُمْ.))

مشکوٰۃ المصابیح، رقم 4637

صحیح بخاری، رقم 6258

صحیح مسلم، رقم 5652

ابوداؤد، رقم 5207

ابن ماجہ، رقم 3697

اللؤلؤ والمرجان، رقم 1398

”حضرت انس رضی اللہ عنہ سے روایت ہے کہ رسول اللہ ﷺ نے فرمایا:

جب اہل کتاب تمہیں سلام کہیں تو تم ان کے جواب میں یہ کہو کہ ”وَعَلَيْكُمْ“۔

تشریح:

اس حدیث میں اہل کتاب یعنی یہود و نصاریٰ کے سلام کا جواب دینے کے بارے میں ہدایت دی گئی ہے۔

غیر مسلموں کو سلام کرنے کے بارے میں یہ احکام ہیں:

1: سلام ایک اعزاز ہے جو صرف مسلمان کا حق ہے اور اسی کے ساتھ مخصوص ہے اس لیے غیر مسلموں کو

سلام کرنے میں پہل ہرگز نہیں کی جائے گی۔

صحیح حدیث میں ہے کہ:

((لَا تَبْدُؤُا الْيَهُودَ وَلَا النَّصَارَىٰ بِالسَّلَامِ.)) (صحیح مسلم، رقم: 5661)

”یہودیوں اور عیسائیوں کو سلام کہنے میں پہل نہ کرو۔“

2: اہل کتاب یعنی یہودیوں اور عیسائیوں کے سلام کا جواب دینا چاہیے۔ اگر وہ ایک سے زیادہ ہوں اور وہ

سلام کریں تو جواب میں ان سے ”وَعَلَيْكُمْ“ (اور تم پر) کہنا چاہیے۔ لیکن اگر کوئی ایک ہی شخص ہو تو

اس کے سلام کے جواب میں ”وَعَلَيْكَ“ (اور تجھ پر) کہہ دینا چاہیے۔

3: اگر کوئی ایسی مجلس ہو جس میں مسلمانوں کے علاوہ وہاں غیر مسلم بھی موجود ہوں تو ان کو سلام کرنا اس

صورت میں جائز ہے جب نیت صرف مسلمانوں کو سلام کرنے کی ہو۔

4: غیر مسلم کو خط لکھتے وقت ”السلام علیکم“ کی بجائے وہ الفاظ لکھے جائیں گے جو نبی ﷺ نے روم کے

عیسائی بادشاہ ہرقل کو خط لکھتے وقت لکھوائے تھے اور وہ الفاظ یہ ہیں:

سَلَامٌ عَلٰی مَنْ اتَّبَعَ الْهُدٰی . (سلام ہو اس پر جو ہدایت کی پیروی کرے۔)

66: مصافحہ کرنا

66..... ((عَنْ قَتَادَةَ رَضِيَ اللَّهُ عَنْهُ ، قَالَ: قُلْتُ لِأَنَسٍ رَضِيَ اللَّهُ عَنْهُ أَكَانَتْ الْمُصَافِحَةُ فِي أَصْحَابِ رَسُولِ اللَّهِ ﷺ؟ قَالَ: نَعَمْ.))

مشکوٰۃ المصابیح، رقم 4677 صحیح بخاری، رقم 6263 ترمذی، رقم 2729

”قتادہ رضی اللہ عنہ روایت کرتے ہیں کہ میں نے سیدنا انس رضی اللہ عنہ سے پوچھا کہ کیا صحابہ کرام مصافحہ کیا کرتے تھے؟ انہوں نے فرمایا: جی ہاں۔“

تشریح:

1: اس حدیث کا مطلب یہ ہے کہ صحابہ کرام ایک دوسرے سے ملاقات کے وقت مصافحہ کیا کرتے تھے کیونکہ وہ اسے سنت کا حکم سمجھتے تھے۔

2: ایک تابعی قتادہ رضی اللہ عنہ کے پوچھنے پر مشہور صحابی حضرت انس رضی اللہ عنہ نے اُن کو بتایا کہ صحابہ کرام مصافحہ کیا کرتے تھے اور اسے سنت سمجھتے تھے۔

3: ملاقات کے موقع پر مصافحہ کرنے کے بارے میں کئی صحیح احادیث موجود ہیں جن میں مصافحے کا حکم اور اس کی فضیلت و ثواب کا ذکر آیا ہے۔

ترمذی (رقم 2728) میں حضرت انس رضی اللہ عنہ سے مروی ہے کہ حضور ﷺ نے مصافحہ کرنے کی اجازت دی۔ (صحیحہ لالبانی)

4: ملاقات کے وقت مصافحہ کرنا سلام کی تکمیل ہے۔

5: مصافحہ دونوں ہاتھوں سے کرنا سنت ہے۔



67: مصافحہ کرنا سنت ہے

67..... ((عَنْ أَنَسٍ رَضِيَ اللَّهُ عَنْهُ قَالَ: رَجُلٌ: يَا رَسُولَ اللَّهِ! الرَّجُلُ مِنَّا يَلْقَى أَخَاهُ أَوْ صَدِيقَهُ،
 أَيَنْحَنِي لَهُ؟ قَالَ: لَا . قَالَ: أَفِيَلْتَزِمُهُ وَيُقْبِلُهُ؟ قَالَ: لَا . قَالَ: أَفِيَاخُذُ بِيَدِهِ وَيُصَافِحُهُ؟ قَالَ:
 نَعَمْ.))

ابن ماجہ، رقم 3702

ترمذی، رقم 2728

مشکوٰۃ المصابیح، رقم 4680

”سیدنا انس رضی اللہ عنہ سے روایت ہے کہ ایک آدمی نے عرض کیا:

یا رسول اللہ! جب ہم میں سے کوئی شخص کسی دوسرے آدمی یا دوست سے ملاقات کرے تو کیا اُس کے سامنے اپنا سر جھکائے۔ فرمایا: نہیں۔ اُس نے پھر عرض کیا: کیا وہ اسے گلے لگائے یا اس کا بوسہ لے؟ فرمایا: نہیں۔ اُس نے پھر عرض کیا: کیا وہ اس کا ہاتھ پکڑ کر مصافحہ کرے؟ فرمایا: جی ہاں۔“

تشریح:

- 1: یہ حدیث کئی طرق (Channels) سے آئی ہے اور صحیح ہے۔ (البانی)
 - 2: اس حدیث کا مطلب یہ ہے کہ ملاقات کے موقع پر سلام کرتے وقت جسم کو جھکانا نہیں چاہیے۔ ایسا کرنا شریعت میں منع ہے۔ سیدھے کھڑے رہتے ہوئے سلام کرنا چاہیے۔
 - 3: دونوں ہاتھوں سے مصافحہ کرنا سنت ہے۔ یہ گویا سلام کرنے کی تکمیل ہے۔
 - 4: ملاقات کے وقت دوسرے کو گلے لگانا یا چومنا وہاں جائز نہیں ہے جہاں اس سے کسی فتنے کا احتمال ہو لیکن اگر کسی فتنے کا اندیشہ نہ ہو تو ایسا کرنا بھی جائز ہے۔
- نوٹ: مزید تفصیل کے لیے دیکھیے حدیث نمبر 66 کی تشریح۔

68: ایسا شخص دوزخی ہے جو یہ چاہے کہ لوگ اُس کے لیے کھڑے رہیں

68..... ((عَنْ مُعَاوِيَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

مَنْ سَرَّهُ أَنْ يَتَمَثَّلَ لَهُ الرَّجَالُ قِيَامًا، فَلْيَتَّبِعْهُ مَقْعَدَهُ مِنَ النَّارِ.))

ترمذی، رقم 2755

ابوداؤد، رقم 5229

مشکوٰۃ المصابیح، رقم 4699

”سیدنا معاویہ رضی اللہ عنہ سے روایت ہے کہ رسول اللہ ﷺ نے فرمایا:

جسے یہ پسند ہو کہ لوگ اُس کے لیے کھڑے رہیں تو وہ اپنا ٹھکانا دوزخ میں بنالے۔“

تشریح:

رسول اللہ ﷺ کو یہ بات ناپسند تھی کہ لوگ آپ ﷺ کے تشریف لانے پر احترام سے کھڑے

ہو جائیں۔

جامع ترمذی میں حضرت انس رضی اللہ عنہ سے روایت ہے کہ:

((لَمْ يَكُنْ شَخْصٌ أَحَبَّ إِلَيْهِمْ مِنْ رَسُولِ اللَّهِ ﷺ (قَالَ): وَكَانُوا إِذَا رَأَوْهُ

لَمْ يَقُومُوا لِمَا يَعْلَمُونَ مِنْ كَرَاهِيَّتِهِ لِذَلِكَ)) (ترمذی، رقم: 2754)

”صحابہ کرام کو نبی ﷺ سے بڑھ کر کوئی شخص محبوب نہ تھا اس کے باوجود بھی وہ لوگ نبی ﷺ

کو دیکھ کر احترام میں کھڑے نہیں ہوتے تھے کیونکہ وہ جانتے تھے کہ آپ ﷺ کو یہ بات پسند نہیں۔“

تواضع اور انکساری کی وجہ سے نبی کریم ﷺ کو یہ بات ناپسند تھی کہ لوگ آپ ﷺ کے تشریف

لانے پر کھڑے ہو جائیں۔ آپ ﷺ کا یہ طرز عمل دراصل دنیا دار متکبر لوگوں کی اس بری عادت کو توڑنے

کے لیے تھا جو اپنے غرور نفس کی وجہ سے چاہتے ہیں کہ لوگ ان کی آمد پر دست بستہ کھڑے ہو جایا کریں۔

آپ ﷺ نے اسے عجمی حکمرانوں کا طریقہ بتایا اور اسے ناپسند فرمایا۔ اس لیے جو متکبر اور مغرور شخص یہ

خواہش رکھتا ہو کہ جب وہ لوگوں کے سامنے آئے تو لوگ اُس کے احترام کے لیے کھڑے ہوں تو ایسا شخص

دوزخ میں جائے گا۔

((لَا تَقُومُوا كَمَا يَقُومُ الْأَعَاجِمُ يُعْظَمُ بَعْضُهَا بَعْضًا.))

(ابوداؤد، رقم: 5230۔ ابن ماجہ، رقم: 3836۔ مسند احمد، رقم: 22534۔ مشکوٰۃ المصابیح، رقم: 4700)

”تم لوگ عجمیوں (غیر عرب) کی طرح کھڑے نہ ہوا کرو جو ایک دوسرے کے احترام میں کھڑے ہو جاتے ہیں۔“

عام عجمی لوگوں میں یہ پست غلامانہ ذہنیت تھی کہ وہ اپنے متکبر و مغرور امیروں اور حاکموں کے آگے دست بستہ کھڑے ہو جاتے تھے۔ اس طرح کی تعظیم اسلام میں منع ہے۔ لیکن کسی نیک، مخلص، بے لوث دینی شخصیت کے احترام میں کھڑا ہونا بالکل جائز ہے۔ جیسا کہ نبی ﷺ نے انصار کو ایک موقع پر حضرت سعد بن معاذ رضی اللہ عنہ کے احترام میں کھڑے ہونے کا اس طرح حکم دیا تھا:

((قَوْمُوا لِخَيْرِكُمْ أَوْ لِسَيِّدِكُمْ)) (صحیح بخاری، رقم: 3804)

”تم اپنے سے بہتر آدمی یا اپنے سردار کے لیے کھڑے ہو جاؤ۔“

اسی طرح ایک اور موقع پر حضرت طلحہ رضی اللہ عنہ بھی حضرت کعب بن مالک رضی اللہ عنہ کے لیے کھڑے ہوئے تھے۔ یاد رہے کہ اگر کوئی شخص یہ خواہش نہ رکھتا ہو کہ لوگ اُس کے لیے کھڑے ہوں اور اس شخص میں تکبر و غرور بھی نہ ہو تو اسلام میں ایسی شخصیت کے احترام میں کھڑے ہونے کی اجازت ہے۔

69: عجمی لوگوں کی طرح احترام میں کھڑے نہ ہونا

69..... ((عَنْ أَبِي أَمَامَةَ رَضِيَ اللَّهُ عَنْهُ قَالَ: خَرَجَ رَسُولُ اللَّهِ ﷺ مُتَكِنًا عَلَى عَصَا، فَقُمْنَا لَهُ، فَقَالَ:

تَقُومُوا كَمَا يَقُومُ الْأَعَاجِمُ يُعْظِمُ بَعْضُهَا بَعْضًا.))

ابن ماجہ، رقم 3836

ابوداؤد، رقم 5230

مشکوٰۃ المصابیح، رقم 4700

مسند احمد، رقم 22534

”سیدنا امامہ باہلی رضی اللہ عنہ سے روایت ہے کہ رسول اللہ ﷺ لاٹھی کے سہارے چل کر گھر سے باہر تشریف لائے تو ہم آپ ﷺ کی خاطر کھڑے ہو گئے۔ یہ دیکھ کر حضور ﷺ نے فرمایا: تم لوگ عجمیوں کی طرح کھڑے نہ ہو، جو ایک دوسرے کے احترام میں کھڑے ہو جاتے ہیں۔“

تشریح:

اس بیٹ کا مطلب یہ ہے کہ اسلام اس عجمی طریقے کو پسند نہیں کرتا جس میں غریب اور چھوٹے درجے کے لوگ اپنے امیروں، وڈیروں اور حکمرانوں کو دیکھتے ہی احترام میں کھڑے ہو جاتے تھے۔ اگر عام لوگ اس طرح کھڑے نہ ہوتے تو بڑے صاحب ناراض ہو جاتے تھے۔ یہ چیز گویا بڑے لوگوں کے تکبر اور غرور کی علامت اور عام لوگوں کی پست غلامانہ ذہنیت تھی۔ رہا کسی مخلص و محترم دینی شخصیت کی آمد کر کھڑے ہونا تو ایسا بالکل جائز ہے۔

نوٹ: مزید تفصیل کے لیے دیکھیے حدیث نمبر 70,68 کی تشریح۔

70: بزرگوں کے احترام میں کھڑے ہونا درست ہے

70..... ((عَنْ أَبِي سَعِيدِ الْخُدْرِيِّ رَضِيَ اللَّهُ عَنْهُ قَالَ: لَمَّا نَزَلَتْ بَنُو قَرَيْظَةَ عَلَى حُكْمِ سَعْدِ، بَعَثَ رَسُولُ اللَّهِ ﷺ إِلَيْهِ، وَكَانَ قَرِيبًا مِنْهُ، فَجَاءَ عَلَى حِمَارٍ، فَلَمَّا دَنَا مِنَ الْمَسْجِدِ، قَالَ رَسُولُ اللَّهِ ﷺ لِلْأَنْصَارِ: قَوْمُوا لِسَيِّدِكُمْ.))

صحیح مسلم، رقم 4596

صحیح بخاری، رقم 4121

مشکوٰۃ المصابیح، رقم 4695

اللؤلؤ والمرجان، رقم 1155

ابوداؤد، رقم 5215

”حضرت ابوسعید خدری رضی اللہ عنہ سے روایت ہے کہ جب بنو قریظہ نے حضرت سعد بن معاذ انصاری رضی اللہ عنہ کے فیصلے کو قبول کرنے کے لیے رضا مندی ظاہر کی تو رسول اللہ ﷺ نے کسی آدمی کو ان کی طرف کہلوا بھیجا۔ وہ کہیں قریب ہی تھے اور گدھے پر سوار ہو کر آ گئے۔ جب وہ مسجد نبوی کے نزدیک پہنچے تو رسول اللہ ﷺ نے پاس بیٹھے انصار سے فرمایا:

اپنے سردار کے لیے کھڑے ہو جاؤ۔“

تشریح:

1: حضرت سعد بن معاذ انصاری رضی اللہ عنہ مشہور بدری صحابی ہیں۔ آپ 5ھ میں فوت ہوئے۔ جب وہ یہودی قبیلہ بنو قریظہ کے بارے میں فیصلہ کر کے واپس اپنے گدھے پر سوار ہو کر آئے اور مسجد نبوی کے پاس پہنچے تو نبی ﷺ نے اپنے پاس بیٹھے انصار کے لوگوں سے فرمایا کہ:

اپنے سردار کے احترام کے لیے کھڑے ہو جاؤ۔

2: اس حدیث سے معلوم ہوتا ہے کہ کسی دینی مخلص اور بزرگ شخصیت کے احترام میں کھڑے ہو جانا درست ہے۔

3: لیکن مغرور متکبر اور بے دین لوگوں کے لیے کھڑے ہونا جائز نہیں ہے۔ نبی ﷺ نے اسے عجیبوں کا

طریقہ بتایا اور اس کی مذمت کی۔ (ابوداؤد، رقم: 5230۔ ابن ماجہ، رقم: 3836۔ مشکوٰۃ المصابیح، رقم: 4700)

4: خود نبی کریم ﷺ اپنے لیے اس بات کو ناپسند فرماتے تھے کہ صحابہ کرام اُن کی تعظیم کے لیے کھڑے ہوں۔

5: ہمارے ہاں قومی ترانے کے لیے کھڑے رہنے کا رواج اسلامی نہیں ہے۔

6: جو شخص یہ خواہش رکھے کہ لوگ اُس کے احترام میں کھڑے ہوں اُس کا انجام دوزخ ہے۔

(ابوداؤد، رقم: 5229۔ ترمذی، رقم: 2755۔ مشکوٰۃ المصابیح، رقم: 4699)

نوٹ: مزید تفصیل کے لیے دیکھیے حدیث نمبر 68 کی تشریح۔



71: اجازت طلب کرنا تین بار ہے

71..... ((عَنْ أَبِي سَعِيدٍ الْخُدْرِيِّ رضي الله عنه قَالَ: أَتَانَا أَبُو مُوسَى ، قَالَ: إِنَّ عُمَرَ أَرْسَلَ إِلَيَّ أَنْ آتِيَهُ ، فَآتَيْتُ بَابَهُ فَسَلَّمْتُ ثَلَاثًا ، فَلَمْ يَرُدَّ عَلَيَّ ، فَرَجَعْتُ . فَقَالَ: مَا مَنَعَكَ أَنْ تَأْتِينَا؟ فَقُلْتُ: إِنِّي آتَيْتُ فَسَلَّمْتُ عَلَى بَابِكَ ثَلَاثًا فَلَمْ يَرُدُّوا عَلَيَّ فَرَجَعْتُ ، وَقَدْ قَالَ لِي رَسُولُ اللَّهِ ﷺ:

إِذَا اسْتَأْذَنَ أَحَدُكُمْ ثَلَاثًا فَلَمْ يُؤْذَنَ لَهُ فَلْيَرْجِعْ . فَقَالَ عُمَرُ: أَقِمْ عَلَيْهِ الْبَيْئَةَ . قَالَ أَبُو سَعِيدٍ: فَقُمْتُ مَعَهُ ، فَذَهَبْتُ إِلَى عُمَرَ ، فَشَهِدْتُ .))

صحیح مسلم، رقم 5626

صحیح بخاری، رقم 6245

مشکوٰۃ المصابیح، رقم 4667

اللؤلؤ والمرجان، رقم 1391

ترمذی، رقم 2690

ابوداؤد، رقم 5181

”سیدنا ابوسعید خدری رضی اللہ عنہ سے روایت ہے کہ ہمارے پاس حضرت ابوموسیٰ اشعری رضی اللہ عنہ آئے اور کہنے لگے کہ ”مجھے حضرت عمر رضی اللہ عنہ نے پیغام بھیجا کہ میں ان کے پاس جاؤں۔ میں ان کے دروازے پر گیا۔ میں نے تین (3) بار سلام کیا۔ مگر جب مجھے کوئی جواب نہ ملا تو میں واپس لوٹ آیا۔ اس کے بعد انہوں نے مجھ سے پوچھا کہ تم ہمارے پاس کیوں نہ آئے۔ میں نے جواب دیا: میں تو آیا تھا۔ آپ کے دروازے پر تین بار سلام بھی پکارا تھا لیکن آپ نے کوئی جواب نہ دیا۔ اس لیے میں واپس چلا آیا کیونکہ رسول اللہ ﷺ نے مجھے فرمایا تھا کہ: جب تم میں سے کوئی شخص تین بار اجازت طلب کرے اور اسے اجازت نہ ملے تو وہ واپس چلا جائے۔

پھر حضرت عمر رضی اللہ عنہ نے فرمایا: اس پر دلیل (گواہی) پیش کرو تو حضرت ابوسعید خدری رضی اللہ عنہ کہتے ہیں کہ پھر میں ابوموسیٰ اشعری رضی اللہ عنہ کے ہمراہ حضرت عمر رضی اللہ عنہ کے پاس گیا اور جا کر اس حدیث کے صحیح ہونے کی گواہی دی۔“

تشریح:

1: کسی کے گھر داخل ہونے سے پہلے اجازت لینے کے بارے میں قرآن نے یہ حکم دیا ہے کہ:

﴿ يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْنِسُوا وَتُسَلِّمُوا

عَلَىٰ أَهْلِهَا ذَلِكُمْ خَيْرٌ لَّكُمْ لَعَلَّكُمْ تَذَكَّرُونَ ۝ فَإِنْ لَّمْ تَجِدُوا فِيهَا أَحَدًا فَلَا تَدْخُلُوهَا حَتَّىٰ يُؤْذَنَ لَكُمْ وَإِنْ قِيلَ لَكُمْ ارْجِعُوا فَارْجِعُوا هُوَ أَزْكَىٰ لَكُمْ وَاللَّهُ بِمَا تَعْمَلُونَ عَلِيمٌ ۝ لَيْسَ عَلَيْكُمْ جُنَاحٌ أَنْ تَدْخُلُوا بُيُوتًا غَيْرَ مَسْكُونَةٍ فِيهَا مَتَاعٌ لَّكُمْ وَاللَّهُ يَعْلَمُ مَا تُبْدُونَ وَمَا تَكْتُمُونَ ۝ ﴿النور: 27 تا 29﴾

”اے ایمان والو! تم اپنے گھر کے سوا دوسرے گھروں میں داخل نہ ہو جب تک اجازت حاصل نہ کر لو اور ان کو سلام نہ کر لو۔ یہ تمہارے لیے بہتر ہے تاکہ تم سمجھو۔ پھر اگر وہاں کسی کو نہ پاؤ تو داخل نہ ہو جب تک تمہیں اجازت نہ دی جائے۔ اگر تم سے کہا جائے کہ لوٹ جاؤ تو واپس لوٹ جاؤ۔ یہ تمہارے لیے زیادہ پاکیزہ طریقہ ہے۔ اللہ جانتا ہے جو کچھ تم کرتے ہو۔ لیکن اس میں کوئی گناہ نہیں کہ تم ان گھروں میں داخل ہو جن میں کوئی نہ رہتا ہو اور ان میں تمہارا کچھ سامان پڑا ہو۔ اور اللہ تمہارے ظاہر اور باطن کو جانتا ہے۔“

اگرچہ آیت میں تَسْتَأْنِسُوا کا لفظ آیا ہے جس کا مصدر اِسْتَيْنَسَ ہے اور جس کے معنی مانوس ہونے یا پہچان کر مانوس ہونے کے ہیں لیکن اس جگہ یہ استیذان یعنی اجازت لینے ہی کے معنوں میں ہے۔ استیذان کا اسلامی طریقہ یہ ہے کہ کسی کے گھر میں داخل ہونے سے پہلے اجازت لینے کے لیے دروازہ کھٹکھٹایا جائے یا گھنٹی (Bell) دی جائے۔ آدمی دروازے کے درمیان میں نہ کھڑا ہو بلکہ ایک طرف کھڑا رہے۔ پھر السلام علیکم ذرا بلند آواز سے کہے اور اپنا نام بتا کر یا اپنی پہچان کرا کر اندر آنے کی اجازت طلب کرے۔ اگر ایک مرتبہ جواب نہ ملے تو دوبارہ دوازہ کھٹکھٹایا جائے یا گھنٹی (Bell) دی جائے۔ اگر تیسری مرتبہ بھی ایسا کرنے پر کوئی جواب نہ آئے یا اندر سے یہ آواز آئے کہ ابھی لوٹ جائیں اس وقت موقع نہیں ہے تو کوئی ناراضی یا ناگواری محسوس کیے بغیر لوٹ جانا چاہیے۔

اجازت طلب کرنے کے اس حکم میں کئی مصلحتیں پوشیدہ ہیں۔ اس میں ہر شخص کو تنہا (Privacy) کا حق دیا گیا ہے۔ کیونکہ بعض اوقات ایسی صورت ہوتی ہے کہ صاحب خانہ کو اس وقت کسی کا آنا ناگوار ہوتا ہے۔ یا آنے والے کو بھی اندر داخل ہو کر کسی ناگوار صورت حال کا سامنا کرنا پڑتا ہے۔

اس لیے ارشاد ہوا کہ اگر اجازت نہ ملے تو تمہارے دلوں کی پاکیزگی کے لیے یہی بہتر ہے کہ واپس لوٹ جاؤ۔ اسی میں تمہارے باہمی تعلقات بھی خوشگوار رہ سکتے ہیں۔

پھر فرمایا بعض مکانات یا جگہیں ایسی ہوتی ہیں جہاں کسی کی ذاتی رہائش نہیں ہوتی مثلاً ایسے گودام جن کے دروازے نہیں ہوتے۔ یا وہاں کسی کا سامان رکھا ہوتا ہے تو اسے اپنا سامان لینے کے لیے جانا پڑے تو اس صورت میں اجازت لینے کی ضرورت نہیں کیونکہ وہاں عام لوگوں کی آمد و رفت رہتی ہے۔ آخر میں فرمایا کہ اللہ تمہارے ظاہر اور باطن کو جانتا ہے۔ اسے معلوم ہے کہ تم اس کے اس حکم کی کتنی پیروی کرتے ہو اور باقی احکام کی کس قدر اطاعت کرتے ہو۔ وہ تم سے تمہارے اعمال کا حساب لے گا۔

2: حضرت عمر رضی اللہ عنہ نے اس حدیث کے بارے میں جس میں تین مرتبہ اجازت لینے کا حکم ہے، مزید اطمینان اور تصدیق و توثیق (Confirmation) کے لیے حضرت ابو موسیٰ اشعری رضی اللہ عنہ سے اس پر ایک اور شخص کی گواہی طلب کی۔ ورنہ اکثر موقعوں پر، بلکہ عام طور پر وہ ایک ہی صحابی کی روایت پر اعتماد کرتے تھے۔

72: اجازت لینے کا ایک غلط طریقہ

72..... ((عَنْ جَابِرٍ رَضِيَ اللَّهُ عَنْهُ قَالَ: أَتَيْتُ النَّبِيَّ ﷺ فِي دَيْنٍ كَانَ عَلِيٌّ أَبِي، فَدَقَّقْتُ الْبَابَ، فَقَالَ: مَنْ ذَا؟ فَقُلْتُ: أَنَا. فَقَالَ: أَنَا، أَنَا. كَأَنَّهُ كَرِهَهَا.))

مشکوٰۃ المصابیح، رقم 4669 صحیح بخاری، رقم 6250 صحیح مسلم، رقم 5635

ابوداؤد، رقم 5187 ترمذی، رقم 2711 اللؤلؤ والمرجان، رقم 1392

”سیدنا جابر بن عبد اللہ رضی اللہ عنہ سے روایت ہے کہ میں اپنے والد کے ذمے ایک قرض کے بارے میں نبی ﷺ کے پاس حاضر ہوا اور میں نے دروازہ کھٹکھٹایا۔ آپ ﷺ نے پوچھا: کون ہے؟ میں نے عرض کیا: میں۔ آپ ﷺ نے فرمایا: میں، میں۔ گویا آپ ﷺ نے میرے جواب کو ناپسند فرمایا۔“

تشریح:

اس حدیث میں یہ بتایا گیا ہے کہ کسی کے گھر داخل ہوتے وقت اپنا تعارف ’میں‘ سے نہیں کرانا چاہیے۔ ظاہر ہے ’کون ہے‘ کے سوال کا جواب ’میں ہوں‘ نہیں تھا اس لیے رسول اللہ ﷺ نے اسے ناپسند فرمایا۔ اس سے معلوم ہوا کہ ہر شخص کو ایسے موقع پر بتانا چاہیے کہ میں فلاں ہوں اور اپنا معروف نام بتانا چاہیے تاکہ تعارف اور پہچان ہو جائے ورنہ انسانوں کی آوازیں ایک دوسرے سے بھی بہت ملتی جلتی ہیں اور مغالطہ ہو سکتا ہے۔

دوسرے ’میں‘ کہنے سے تکبر اور غرور کی بو بھی آتی ہے جو کہ اسلام میں ناپسندیدہ ہے۔

نوٹ: مزید تفصیل کے لیے دیکھیے حدیث نمبر 71 کی تشریح۔



73: رات کے وقت اچانک گھر میں نہ آنا

73..... ((عَنْ جَابِرٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

إِذَا طَالَ أَحَدُكُمْ الْغَيْبَةَ فَلَا يَطْرُقْ أَهْلَهُ لَيْلًا.))

مشکوٰۃ المصابیح، رقم 3903 صحیح بخاری، رقم 5244 صحیح مسلم، رقم 4967
ابوداؤد، رقم: 2776 ترمذی، رقم 2712 اللؤلؤ والمرجان، رقم 1253

”سیدنا جابر بن عبد اللہ رضی اللہ عنہ سے روایت ہے کہ رسول اللہ ﷺ نے فرمایا:

جب تم میں سے کوئی زیادہ عرصے تک گھر سے غائب رہے تو اُسے چاہیے کہ رات کے وقت اچانک اپنے گھر والوں کا دروازہ نہ کھٹکھٹائے۔“

تشریح:

1: اس حدیث کا مطلب یہ ہے کہ جب کوئی شخص لمبے سفر کے بعد اپنے گھر آ رہا ہو تو اُسے بغیر اطلاع دیے رات کو گھر میں اچانک داخل نہیں ہونا چاہیے۔

2: اسی بات کے بارے میں یہ حدیث بھی ہے کہ:

((عَنْ جَابِرٍ رَضِيَ اللَّهُ عَنْهُ أَنَّ النَّبِيَّ ﷺ قَالَ: إِذَا دَخَلْتَ لَيْلًا، فَلَا تَدْخُلْ عَلَى أَهْلِكَ حَتَّى تَسْتَحِدَّ الْمُغِيبَةَ وَتَمْتَشِطَ الشَّعْثَةَ.))

(صحیح بخاری، رقم: 5246 - صحیح مسلم، رقم: 4965 - ابوداؤد، رقم: 2778)

”سیدنا جابر بن عبد اللہ رضی اللہ عنہ سے روایت ہے کہ نبی ﷺ نے فرمایا: جب تم رات کے وقت گھر

آؤ تو اپنی بیوی کے پاس اُس وقت تک نہ جاؤ جب تک وہ اپنی صفائی نہ کر لے اور اپنے بکھرے بالوں کی کنگھی نہ کر لے۔“

3: صحیح بخاری میں حضرت جابر بن عبد اللہ رضی اللہ عنہ سے روایت ہے وہ فرماتے ہیں کہ:

((كَانَ النَّبِيُّ ﷺ يَكْرَهُ أَنْ يَأْتِيَ الرَّجُلُ أَهْلَهُ طَرُوقًا))

(صحیح بخاری، رقم: 5243)

”نبی ﷺ کو آدمی کا اپنے گھر والوں کے پاس رات کو اچانک آنا پسند نہ تھا۔“
اس سے معلوم ہوا کہ رسول اللہ ﷺ کو یہ بات ناپسند تھی کہ کوئی شخص لمبے سفر کے بعد بغیر اطلاع اچانک گھر میں رات کو داخل ہوا جائے۔

4: صحیح مسلم میں حضرت انس بن مالک رضی اللہ عنہ کی روایت ہے کہ نبی کریم ﷺ کی عادت مبارکہ یہ تھی کہ آپ ﷺ طویل سفر کے بعد اچانک بغیر اطلاع دیے رات کو اپنے گھر میں داخل نہ ہوتے تھے۔
(حدیث رقم: 4962)

5: آپ ﷺ کے اس ارشاد اور عمل میں کئی حکمتیں اور فوائد ہیں۔ مثلاً

- 1- میاں بیوی کے تعلقات میں ناخوشگواری پیدا ہونے کی بجائے خوشگواری پیدا ہوتی ہے اور بیوی کو اپنا بناؤ سنگار کر کے شوہر کا استقبال کرنے کا موقع مل جاتا ہے۔
- 2- رات کو اچانک گھر میں داخل ہونا حفاظتی نقطہ نگاہ سے درست نہیں۔
- 3- بعض اوقات اچانک خوشی بھی انسان کے دل پر اچھا اثر نہیں ڈالتی۔
- 4- پہلے سے اطلاع کر کے آنے کے بعد رات کو آنے میں بھی کوئی حرج نہیں، کھانا تیار ملے گا۔
- 6: بعض جہلاء اس حدیث سے شوہر کی طرف سے اپنی بیوی پر اور بیوی کی طرف سے اُس کے شوہر پر بے اعتمادی اور بے وفائی کا پہلو تلاش کرتے ہیں جو کہ بالکل غلط بات ہے۔



74: راستے پر بیٹھنے کے آداب

74..... ((عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: إِيَّاكُمْ وَالْجُلُوسَ بِالطَّرِيقَاتِ . فَقَالُوا: يَا رَسُولَ اللَّهِ! مَا لَنَا مِنْ مَجَالِسِنَا بَدُّ فَتَحَدَّثَ فِيهَا . قَالَ: فَإِذَا أَبَيْتُمْ إِلَّا الْمَجْلِسَ فَأَعْطُوا الطَّرِيقَ حَقَّهُ . قَالُوا: وَمَا حَقُّ الطَّرِيقِ يَا رَسُولَ اللَّهِ؟ قَالَ: غَضُّ الْبَصَرِ ، وَكَفُّ الْأَذَى ، وَرَدُّ السَّلَامِ ، وَالْأَمْرُ بِالْمَعْرُوفِ ، وَالنَّهْيُ عَنِ الْمُنْكَرِ .))

صحیح مسلم، رقم 5563

صحیح بخاری، رقم 6229

مشکوٰۃ المصابیح، رقم 4640

اللؤلؤ والمرجان، رقم 1374

ابوداؤد، رقم 4815

”حضرت ابوسعید خدری رضی اللہ عنہ سے روایت ہے کہ نبی ﷺ نے فرمایا:

راستوں میں بیٹھنے سے بچو۔ صحابہ کرام نے عرض کیا: یا رسول اللہ! وہاں بیٹھے بغیر ہمارا گزارہ نہیں۔ ہم وہاں بیٹھ کر بات چیت کرتے ہیں۔ حضور ﷺ نے فرمایا: اگر تمہیں وہاں بیٹھنا ہی پڑتا ہے تو پھر راستے کا حق ادا کرو۔ انہوں نے عرض کیا: راستے کا کیا حق ہے؟ فرمایا: نظریں جھکانا، کسی کو تکلیف نہ دینا، سلام کا جواب دینا، نیکی کا حکم دینا اور برائی سے روکنا۔“

تشریح:

- اس حدیث میں ان لوگوں کو راستے کے حقوق اور آداب سکھائے گئے ہیں جو راہوں پر محفلیں لگا کر بیٹھ جاتے ہیں کہ اول تو راستوں میں مجلسیں جما کر بیٹھنا درست نہیں ہے کیونکہ یہ آوارہ لوگوں کا کام ہے۔ لیکن اگر اس کی ضرورت پڑ جائے تو راستے پر بیٹھنے والوں کو درج ذیل چار حقوق و آداب کی پابندی ضرور کرنی چاہیے۔
- 1: نظریں جھکا کر بیٹھنا، تاکہ آتی جاتی نامحرم عورتوں کو گھورنے اور تاڑنے کے لیے نہ بیٹھا جائے۔
 - 2: دوسروں کو تکلیف نہ دینا۔ اُن کے لیے راستہ تنگ کر دینا، یا اُن کے راستے میں کوئی تکلیف دہ چیز ڈال دینا۔ جیسے کیلے کھا کر اُن کے چھلکے پھینک دینا وغیرہ۔
 - 3: سلام کا جواب دینا۔ چونکہ یہ محفل بیٹھے ہوئے لوگوں کی ہوگی اور ادب یہ ہے کہ چلنے اور پاس سے

گزرنے والے ان کو سلام کہیں اور یہ ان کے سلام کا جواب دیں۔
4: نیکی کا حکم دینا اور برائی سے روکنا۔ ایک دوسرے کو یا راہ چلتے ہوؤں کو کوئی نصیحت کر دینا، یا اُن کی کسی غلطی کی اصلاح کر دینا، یا اگر وہ کوئی برائی کریں تو اس برائی کو اچھے طریقے سے روک دینا۔
اسلام نے یہ ہدایات راستے میں بیٹھنے والوں کے لیے خاص طور پر دی ہیں اور عام حالات میں بھی ان پر عمل کرنا چاہیے۔



75: مجلسی آداب (1)

75..... ((عَنْ أَبِي هُرَيْرَةَ رَضِيَ اللَّهُ عَنْهُ ، أَنَّ رَسُولَ اللَّهِ ﷺ قَالَ: مَنْ قَامَ مِنْ مَجْلِسِهِ ، ثُمَّ رَجَعَ إِلَيْهِ ، فَهُوَ أَحَقُّ بِهِ .))

ترمذی، رقم 2751

صحیح مسلم، رقم 5689

مشکوٰۃ المصابیح، رقم 4697

ابن ماجہ، رقم 3717

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”جو شخص اپنی جگہ سے اٹھ کر جائے اور پھر وہیں واپس آ جائے تو وہ اس جگہ کا زیادہ حق دار ہے۔“
تشریح:

- 1: یہ آداب مجلس سکھانے کے سلسلے کی حدیث ہے۔
- 2: اس حدیث کا مطلب یہ ہے کہ جب کوئی شخص کسی مجلس میں بیٹھا ہو اور کچھ دیر کے لیے کسی ضرورت سے وہ اٹھ کر چلا جائے تو جب وہ واپس آئے گا تو وہی اس جگہ پر بیٹھنے کا زیادہ حق دار ہے۔
- 3: لیکن اگر کوئی شخص اپنی جگہ سے اٹھ کر چلا جائے اور اُس نے واپس نہ آنا ہو تو پھر کوئی دوسرا بھی اُس کی جگہ بیٹھ سکتا ہے۔
- 4: اگر تھوڑی دیر کے لیے مجلس سے اٹھ کر جائے تو بہتر ہے کہ اپنی کوئی چیز وہاں چھوڑ جائے جیسے رومال، جوتا وغیرہ۔

نوٹ: مزید تفصیل کے لیے دیکھیے حدیث نمبر 76 کی تشریح۔

76: مجلسی آداب (2)

76..... ((عَنِ ابْنِ عُمَرَ رَضِيَ اللَّهُ عَنْهُمَا عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: لَا يُقِيمُ الرَّجُلُ الرَّجُلَ مِنْ مَجْلِسِهِ، ثُمَّ يَجْلِسُ فِيهِ، وَلَكِنْ تَفْسَحُوا وَتَوَسَّعُوا.))

مشکوٰۃ المصابیح، رقم 4696 صحیح بخاری، رقم 6269 صحیح مسلم، رقم 5683
ترمذی، رقم 2749 اللؤلؤ والمرجان، رقم 1406

”سیدنا عبداللہ بن عمر رضی اللہ عنہما سے روایت ہے کہ نبی ﷺ نے فرمایا:

کوئی آدمی کسی اور آدمی کو اٹھا کر اُس کی جگہ پر نہ بیٹھے بلکہ کھل کر بیٹھا کرو اور کشادگی پیدا کیا کرو۔“

تشریح:

1: اس حدیث کا مطلب یہ ہے کہ مجلس میں سے کسی کو اٹھا کر اُس کی جگہ خود نہیں بیٹھ جانا چاہیے۔ بلکہ کھل کر بیٹھنا چاہیے اور نئے آنے والوں کو جگہ دینی چاہیے۔

2: یہی مضمون قرآن مجید میں بھی بیان ہوا ہے:

﴿ يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجَالِسِ فَافْسَحُوا يَفْسَحَ اللَّهُ لَكُمْ ﴾ (المجادله: 11)

”اے ایمان والو! جب تم سے کہا جائے مجلسوں میں کھل کر بیٹھو تو کھل کر بیٹھا کرو۔ اللہ تمہیں کشادگی دے گا۔“



77: بہترین مجلس وہ ہے جو کھلی اور کشادہ ہو

77..... ((عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: خَيْرُ الْمَجَالِسِ أَوْسَعُهَا.))

مشکوٰۃ المصابیح، رقم 4723 صحیح بخاری، رقم 4820 مسند احمد، رقم 11154

”حضرت ابوسعید خدری رضی اللہ عنہ سے روایت ہے کہ رسول اللہ ﷺ نے فرمایا:
بہترین مجلس وہ ہے جو کھلی اور کشادہ ہو۔“

تشریح:

- 1: اس حدیث کا مطلب یہ ہے کہ جب کسی جائز کام کے لیے کوئی اجتماع کرنا ہو یا مجلس منعقد کرنی ہو تو اس مقصد کے لیے ایسی جگہ کا انتخاب کرنا چاہیے جو کھلی اور وسیع ہو، جہاں لوگوں کو بیٹھنے میں کوئی تنگی یا تکلیف نہ ہو۔ اس کے علاوہ موسم اور دن رات کے لحاظ سے بھی کسی مناسب مقام پر مجلس یا اجتماع کا انعقاد کیا جائے۔
- 2: آدابِ مجلس کے سلسلے میں اس حدیث کو بھی اُن احادیث کے ساتھ ملا کر پڑھنا چاہیے جن میں مجلسی آداب سکھائے گئے ہیں۔
- 3: اس سے معلوم ہوتا ہے کہ اسلام ایک مکمل ضابطہ حیات ہے جو زندگی کے ہر شعبے کے بارے میں ہدایات دیتا ہے۔

78: دو آدمی تیسرے کو چھوڑ کر باہم سرگوشی نہ کریں

78..... ((عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

إِذَا كُتِمَ ثَلَاثَةٌ فَلَا يَتَنَاجَى اثْنَانِ دُونَ الْآخِرِ حَتَّى تَخْتَلِطُوا بِالنَّاسِ، مِنْ أَجْلِ أَنْ يَحْزَنَهُ.))

مشکوٰۃ المصابیح، رقم 4965 صحیح بخاری، رقم 6290 صحیح مسلم، رقم 5696
ترمذی، رقم 2825 اللؤلؤ والمرجان، رقم 1410 ابوداؤد، رقم 4851

”حضرت عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا:

جب تم تین افراد ہو تو تیسرے کو چھوڑ کر دو افراد باہم سرگوشی نہ کریں بلکہ تم سب لوگوں کے ساتھ مل جاؤ، ورنہ اس سے تیسرا شخص پریشان ہوگا۔

تشریح:

1: اس حدیث کا مطلب یہ ہے کہ دو آدمی کسی تیسرے شخص سے الگ ہو کر سرگوشی نہ کریں کیونکہ اس سے اُس آدمی کو پریشانی لاحق ہو سکتی ہے کہ شاید میرے خلاف بات ہو رہی ہے یا مجھ پر بے اعتمادی کی جا رہی ہے۔

2: اگر جب تیسرا شخص اجازت دے تو دو آدمی اس سے الگ سرگوشی کر سکتے ہیں۔ ایسا بالکل جائز ہے۔

3: قرآن مجید میں سرگوشی کے بارے میں یہ ہدایات آئی ہیں۔ اللہ تعالیٰ کا ارشاد ہے کہ:

﴿يَا أَيُّهَا الَّذِينَ آمَنُوا إِذَا نَاجَيْتُمْ فَلَا تَتَنَاجَوْا بِالْإِثْمِ وَالْعُدْوَانِ وَمَعْصِيَةِ الرَّسُولِ وَتَنَاجَوْا بِالْبِرِّ وَالتَّقْوَىٰ وَاتَّقُوا اللَّهَ الَّذِي إِلَيْهِ تُحْشَرُونَ ۝ إِنَّمَا النَّجْوَىٰ مِنَ الشَّيْطَانِ لِيَحْزَنَ الَّذِينَ آمَنُوا وَلَيْسَ بِضَارِّهِمْ شَيْئًا إِلَّا بِإِذْنِ اللَّهِ ۗ وَعَلَى اللَّهِ فَلْيَتَوَكَّلِ الْمُؤْمِنُونَ ۝﴾ (المجادلہ: 9 تا 10)

”اے ایمان والو! جب تم سرگوشی کرو تو گناہ کی، ظلم و زیادتی کی اور رسول کی نافرمانی کی سرگوشی نہ کرو بلکہ نیکی اور تقویٰ کی باتوں کی سرگوشی کرو۔ اور اللہ سے ڈرو جس کے پاس تم سب جمع کیے

جاؤ گے۔ بُری سرگوشی کرنا شیطان کا کام ہے تاکہ وہ ایمان والوں کو پریشان کرے حالاں کہ اللہ کی مشیت کے بغیر وہ انہیں کوئی نقصان نہیں پہنچا سکتا۔ اور ایمان والوں کو اللہ ہی پر بھروسہ رکھنا چاہیے۔“
ان آیات میں اہل ایمان کو سرگوشی کرنے کے بارے میں حکم دیا گیا ہے کہ صرف نیکی اور تقویٰ کے کاموں کے لیے سرگوشی کیا کرو اور گناہ، ظلم اور زیادتی یا اللہ و رسول ﷺ کی نافرمانی کے لیے سرگوشی ہرگز نہ کی جائے۔ ایسا کرنا معصیت، گناہ اور حرام ہے۔

پہلی آیت میں فرمایا کہ اگر تمہیں ضرورت پڑے تو آپس میں سرگوشی کر سکتے ہو مگر یہ سرگوشی کسی گناہ، ظلم و زیادتی یا اللہ اور اس کے رسول کی نافرمانی کے لیے نہیں ہونی چاہئے۔

4: اس سے یہ بھی معلوم ہوا کہ یہ بات بھی جائز نہیں کہ دو آدمی تیسرے آدمی کی موجودگی میں کسی ایسی زبان میں گفتگو کریں جسے وہ نہ سمجھتا ہو۔

5: مدینے میں یہودی اور منافقین، اسلام اور مسلمانوں کے خلاف سرگوشیاں کیا کرتے تھے اور اسے کمال ہوشیاری سمجھتے تھے۔ اللہ تعالیٰ نے اُن کو ایسا کرنے سے منع فرمادیا اور واضح کیا کہ اُن کی کوئی سرگوشی اللہ سے چھپ نہیں سکتی جیسا کہ اس سے پہلے سورہ مجادلہ کی آیت نمبر 7، 8 میں مذکور ہے۔

6: دوسری آیت میں ارشاد ہوا کہ بُری اور ناجائز سرگوشی کرنا شیطان کا کام ہے۔ لہذا اہل ایمان کو اس سے بچنا چاہیے۔ اگر دوسرے لوگ اُن کے خلاف سرگوشی کریں تو اس سے بھی مسلمانوں کو رنجیدہ اور غمگین ہونے کی ضرورت نہیں اور نہ انہیں محض کسی شے کی بنیاد پر کوئی جوابی کارروائی کرنی چاہئے بلکہ ایسی سرگوشیوں کے مقابلے میں اللہ تعالیٰ ہی پر بھروسہ رکھنا چاہئے اور دین پر چلتے رہنا چاہئے۔ اللہ کے حکم کے بغیر کوئی کسی کو کچھ نقصان نہیں پہنچا سکتا۔ نفع و نقصان کا سارا اختیار صرف اللہ تعالیٰ کے پاس ہے۔

7: اس سے معلوم ہوا کہ سرگوشی کرنا بجائے خود کوئی بُرائی نہیں۔ اس کا مقصد اسے اچھائی یا برائی بنا دیتا ہے۔ اگر مقصد نیک ہے اور نیکی اور تقویٰ کا کام ہے تو اس کے لیے سرگوشی جائز اور پسندیدہ ہے۔ لیکن اگر مقصد درست نہیں تو پھر اس کے لیے سرگوشی کرنا بھی گناہ اور حرام ہے۔

79: اللہ تعالیٰ کو دو نام بہت پسند ہیں: عبد اللہ اور عبد الرحمن

79..... ((عَنِ ابْنِ عُمَرَ رَضِيَ اللَّهُ عَنْهُمَا قَالَ: قَالَ رَسُولُ اللَّهِ ﷺ:

إِنَّ أَحَبَّ أَسْمَاءٍ كُنتُمْ إِلَى اللَّهِ: عَبْدُ اللَّهِ وَعَبْدُ الرَّحْمَنِ.))

مشکوٰۃ المصابیح، رقم 4752 صحیح مسلم، رقم 5587 ابوداؤد، رقم 4949
ترمذی، رقم 2833 ابن ماجہ، رقم 3728

”حضرت عبد اللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

تمہارے ناموں میں سے اللہ تعالیٰ کو یہ نام بہت پسند ہیں: عبد اللہ اور عبد الرحمن۔“

تشریح:

اسلام میں والدین کا فرض ہے اور یہ بچے کا حق بھی ہے کہ اُس کا کوئی اچھا سا نام رکھا جائے۔

اس سلسلے میں درج ذیل احادیث ملاحظہ ہوں:

1: حضرت ابن عباس رضی اللہ عنہما سے روایت ہے کہ رسول اللہ ﷺ نے فرمایا:

”باپ پر بچے کا حق یہ ہے کہ وہ اس کا کوئی اچھا سا نام رکھے اور اس کو ادب سکھائے۔“ (شعب الایمان، بیہقی)

2: ایک حدیث میں ہے کہ:

”قیامت کے دن تم اپنے اور اپنے آباء (باپ دادے) کے ناموں سے پکارے جاؤ گے۔ لہذا تم اچھے نام

رکھا کرو۔“ (سنن ابی داؤد، مسند احمد)

3: ایک حدیث میں ہے کہ:

”نبیوں کے نام پر نام رکھا کرو۔“ (سنن ابی داؤد)

4: اللہ تعالیٰ کے زیادہ پسندیدہ نام عبد اللہ اور عبد الرحمن ہیں۔ اس کی وجہ یہ ہے کہ ان ناموں میں بندے کی

بندگی کا اور اللہ کی توحید کا اعلان ہے اور یہ چیز اللہ تعالیٰ کو بہت پسند ہے کہ بندہ اُس کا بندہ ہونے کا

اعتراف کرے اور توحید کے عقیدے کو اختیار کرے۔



80: حضورؐ نے ”عاصیہ“ کا نام ”جمیلہ“ رکھا

80..... ((عَنِ ابْنِ عُمَرَ رَضِيَ اللَّهُ عَنْهُمَا أَنَّ بِنْتًا كَانَتْ لِعُمَرَ يُقَالُ لَهَا:

عَاصِيَةٌ، فَسَمَّاهَا رَسُولُ اللَّهِ ﷺ جَمِيلَةً.))

ابوداؤد، رقم 4952

صحیح مسلم، رقم 5605

مشکوٰۃ المصابیح، رقم 4758

ابن ماجہ، رقم 3733

ترمذی، رقم 2838

”سیدنا عبداللہ بن عمر رضی اللہ عنہما سے روایت ہے کہ حضرت عمر رضی اللہ عنہ کی ایک بیٹی کو ’عاصیہ‘ کہا جاتا تھا تو حضور ﷺ نے اس کا نام ’جمیلہ‘ رکھ دیا۔“

تشریح:

- 1: جاہلیت کے دور میں عربوں میں یہ رواج تھا کہ وہ اپنے بچوں کے نام ’عاصی‘ اور ’عاصیہ‘ بھی رکھتے تھے جس کے معنی گناہ گار اور نافرمان کے ہیں۔ حضرت عمر فاروق رضی اللہ عنہ کی ایک بیٹی کا نام بھی ’عاصیہ‘ تھا۔
- 2: چونکہ نبی ﷺ کی یہ عادت مبارک تھی کہ آپ ﷺ لوگوں کے برے ناموں کو اچھے ناموں میں بدل دیتے تھے، اس لیے آپ ﷺ نے حضرت عمر رضی اللہ عنہ کی اس بیٹی کا نام ’عاصیہ‘ سے ’جمیلہ‘ رکھ دیا جس کے معنی ’خوب صورت‘ کے ہیں۔
- 3: اس سے معلوم ہوا کہ کسی کے برے نام کو اچھے نام میں تبدیل کر دینا نہ صرف مستحب بلکہ سنت ہے۔

81: ”شہنشاہ“ نام رکھنا بہت برا ہے

81..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

أَخْنَى الْأَسْمَاءِ يَوْمَ الْقِيَامَةِ عِنْدَ اللَّهِ رَجُلٌ يُسَمَّى مَلِكَ الْأَمْلاَكِ . رَوَاهُ الْبُخَارِيُّ . وَفِي رِوَايَةٍ لِمُسْلِمٍ ، قَالَ: أَعْظَمُ رَجُلٍ عَلَى اللَّهِ يَوْمَ الْقِيَامَةِ ، وَأَخْبَثُهُ: رَجُلٌ كَانَ يُسَمَّى مَلِكَ الْأَمْلاَكِ ، لَا مَلِكَ إِلَّا اللَّهُ .))

مشکوٰۃ المصابیح، رقم 4755 صحیح بخاری، رقم 6205 صحیح مسلم، رقم 5611، 5610
ابوداؤد، رقم 4961 ترمذی، رقم 2837 اللؤلؤ والمرجان، رقم 1385

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

قیامت کے دن اللہ تعالیٰ کے ہاں اُس شخص کا نام سب سے برا ہوگا جو دنیا میں اپنے آپ کو شہنشاہ کہلواتا تھا۔“
تشریح:

مطلب یہ ہے کہ آخرت میں اللہ تعالیٰ کے ہاں سب سے زیادہ برا اور مغضوب شخص وہ ہوگا جو دنیا میں اپنے آپ کو شہنشاہ (بادشاہوں کا بادشاہ) کہلواتا تھا۔ کیونکہ اصل میں صرف اللہ تعالیٰ ہی شہنشاہ ہے اور س کے سوا کوئی اور شہنشاہ نہیں ہے۔

اس سے معلوم ہوا کہ اللہ تعالیٰ کو کسی اور کے لیے ”شہنشاہ“ کا نام پسند نہیں کیونکہ اس میں شرک پایا جاتا ہے اور یہ توحید کے خلاف ہے۔

اسی طرح کے بعض اور نام بھی جو اللہ تعالیٰ کے لیے خاص ہیں مخلوقات کے لیے اُن کا استعمال جائز نہیں۔ جیسے کسی کو خالق، احکم الحاکمین، سلطان السلاطین، رحمن اور قدوس کہنا۔
اس حدیث سے توحید کی صحیح تعلیم اور شرک سے اجتناب کا سبق ملتا ہے۔



82: حضور کے نام پر نام رکھنا مگر آپ ﷺ کی کنیت پر نام نہ رکھنا

82..... ((عَنْ جَابِرٍ رَضِيَ اللَّهُ عَنْهُ أَنَّ النَّبِيَّ ﷺ قَالَ: سَمُّوا بِأَسْمِي، وَلَا تَكْنُوا بِكُنْيَتِي، فَإِنِّي إِنَّمَا جُعِلْتُ قَاسِمًا أَقْسِمُ بَيْنَكُمْ.))

صحیح مسلم، رقم 5588

صحیح بخاری، رقم 3114

مشکوٰۃ المصابیح، رقم 4751

اللؤلؤ والمرجان، رقم 1381

”حضرت جابر رضی اللہ عنہ سے روایت ہے کہ نبی ﷺ نے فرمایا:

میرے نام پر نام رکھا کرو مگر میری کنیت پر اپنی کنیت نہ رکھو۔ کیونکہ مجھے تو ’قاسم‘ بنایا گیا ہے جو تمہارے درمیان تقسیم کرتا ہوں۔“

تشریح:

1: کنیت یہ ہے کہ کوئی شخص اپنے نام کے علاوہ اپنے باپ، بیٹے بیٹی یا ماں کی نسبت سے بھی اپنا کوئی اور نام رکھ لے اور وہ چاہے کہ لوگ اُسے اس نام سے پکاریں۔

مثال کے طور پر کسی شخص کا نام سعد ہے۔ اُس کے باپ کا نام سعید، ماں کا نام عائشہ، بیٹے کا نام زید اور بیٹی کا نام فاطمہ ہے تو وہ ان چاروں نسبتوں میں سے کسی ایک نسبت سے اپنا نام بالترتیب..... ابن سعید، ابن عائشہ، ابو زید یا ابو فاطمہ رکھ لے تو یہ سب نام کنیتیں کہلائیں گی۔

2: عربوں میں کنیت رکھنے کا ہمیشہ رواج رہا ہے اور کسی کو اُس کے نام کی بجائے اس کی کنیت سے پکارنے میں زیادہ احترام سمجھا جاتا ہے۔

3: اس حدیث کی روشنی میں اکثر علماء، جن میں احناف بھی شامل ہیں، یہ رائے رکھتے ہیں کہ کسی شخص کا حضرت محمد ﷺ کے نام گرامی پر اپنا نام رکھنا جائز بلکہ مستحب ہے مگر نبی ﷺ کی کنیت ”ابوالقاسم“ رکھنا جائز نہیں ہے۔

4: کسی مسلمان کے لیے کنیت ”ابوالقاسم“ نہ رکھنے کی وجہ اس حدیث میں یہ بیان ہوئی ہے کہ نبی ﷺ صرف اپنے بیٹے قاسم کی وجہ سے ابوالقاسم نہیں تھے بلکہ آپ ﷺ واقعی وہ قاسم (تقسیم کرنے والے)

ہیں جو وحی کی تعلیمات اور مالِ غنیمت تقسیم کرنے والے تھے۔ نیک لوگوں کو جنت کی خوشخبری دیتے اور برے انسانوں کو دوزخ سے ڈراتے تھے اور یہ مقام و مرتبہ حضور ﷺ کے سوا کسی اور کو حاصل نہیں۔
5: لیکن بعض علماء کی یہ رائے بھی ہے کہ نبی ﷺ کی وفات کے بعد آپ ﷺ کی کنیت پر کسی شخص کا اپنی کنیت رکھنا جائز ہو گیا ہے۔



83: دنیا میں ریشمی لباس پہننے والا مرد آخرت میں اُسے نہیں پہن سکے گا

83..... ((عَنْ عُمَرَ، وَأَنَسٍ، وَابْنِ الزُّبَيْرِ، وَآبِي أَمَامَةَ رَضِيَ اللَّهُ عَنْهُمْ، عَنِ النَّبِيِّ ﷺ قَالَ:

مَنْ لَبَسَ الْحَرِيرَ فِي الدُّنْيَا لَمْ يَلْبَسْهُ فِي الْآخِرَةِ.))

صحیح بخاری، رقم 5832, 5833

مشکوٰۃ المصابیح، رقم 4316

اللؤلؤ والمرجان، رقم 1343

صحیح مسلم، رقم 5425, 5426

”حضرت عمر، انس، ابن زبیر اور ابو امامہ رضی اللہ عنہم سے روایت ہے کہ نبی ﷺ نے فرمایا:

”جو آدمی دنیا میں ریشمی لباس پہنتا ہے وہ آخرت میں اُسے نہیں پہن سکے گا۔“

تشریح:

اس حدیث کا مطلب یہ ہے کہ جس مرد نے دنیا میں ریشمی لباس پہن لیا اُسے آخرت میں اس کا پہننا نصیب نہ

ہوگا۔

یاد رہے کہ جنت والوں کا لباس ریشمی ہوگا جیسا کہ قرآن مجید میں بیان ہوا ہے۔ (الحج: 23)

اسی مضمون سے ملتی جلتی یہ حدیث بھی ہے:

((عَنْ أَبِي مُوسَى الْأَشْعَرِيِّ رَضِيَ اللَّهُ عَنْهُ أَنَّ النَّبِيَّ ﷺ قَالَ: أَحِلَّ الذَّهَبُ وَالْحَرِيرُ

لِلْأَنَافِثِ مِنْ أُمَّتِي، وَحُرِّمَ عَلَى ذُكُورِهَا.))

(ترمذی، رقم: 1720۔ نسائی، رقم: 5148)

”سیدنا ابو موسیٰ اشعری رضی اللہ عنہ سے روایت ہے کہ نبی ﷺ نے فرمایا: سونا اور ریشم میری امت کی

عورتوں کے لیے حلال اور جائز ہے اور اس کے مردوں کے لیے حرام اور ناجائز ہے۔“

اس سے معلوم ہوا کہ اسلام میں ریشمی لباس مردوں کے لیے حرام اور عورتوں کے لیے حلال ہے۔

رسول اللہ ﷺ کو ریشم کا لباس پہننا ناپسند تھا۔

صحیح بخاری (رقم 375) میں ہے کہ ایک مرتبہ کسی نے نبی ﷺ کو تحفے میں ایک ریشمی کرتہ دیا۔

آپ ﷺ نے وہ کرتہ پہن لیا۔ اُس میں نماز بھی پڑھ لی۔ پھر بڑی ناگواری کے ساتھ اُسے جلد ہی اتار دیا

اور اسے تقویٰ کے خلاف قرار دیا۔

مردوں کے لیے ریشمی لباس نہ پہننے کا ایک سبب تو یہ ہے کہ اس سے زنانہ پن کا اظہار ہوتا ہے۔ دوسرے اُن کے لیے یہ عیش کوشی کی علامت ہے جو مردوں کی محنت و مشقت اور جفاکشی کی زندگی کے بالکل خلاف ہے۔ اس وجہ سے اسے مردوں کے لیے حرام قرار دیا گیا ہے۔ اس کے علاوہ طبی لحاظ سے بھی ریشمی لباس مردوں کے لیے نقصان دہ ہے۔

قرآن و سنت میں لباس سے متعلق تفصیلی احکام و آداب موجود ہیں۔



84: ایک ہی جوتا پہن کر نہ چلنا

84..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

لَا يَمْشِي أَحَدُكُمْ فِي نَعْلٍ وَاحِدَةٍ، لِيُخَفِّهَ جَمِيعًا، أَوْ لِيُنْعِلَهُمَا جَمِيعًا.))

صحیح مسلم، رقم 5497, 5496

صحیح بخاری، رقم 5855

مشکوٰۃ المصابیح، رقم 4411

اللؤلؤ والمرجان، رقم 1359

ترمذی، رقم 1774

ابوداؤد، رقم 4136

صحیفہ ہمام بن منبہ، رقم 39

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

تم میں سے کوئی شخص ایک جوتا پہن کر نہ چلے پھرے۔ اُسے چاہیے کہ وہ دونوں جوتے اُتار کر چلے، یا پھر دونوں پہن کر چلے۔“

تشریح:

اس حدیث میں ایک اسلامی ادب سکھایا گیا ہے کہ اگر کسی کے جوتے کا تسمہ یا پٹی وغیرہ ٹوٹ جائے تو وہ ایک پاؤں میں جوتا پہن کر نہ چلے۔ یہ ادب اور وقار کے خلاف ہے اور دوسروں کی نظر میں حماقت اور بے وقوفی بھی ہو سکتی ہے۔ دونوں پاؤں میں جوتے پہن کر چلنا چاہیے۔ یا پھر دونوں پاؤں ننگے رہنے چاہئیں۔ ننگے پاؤں چلنے میں کوئی حرج نہیں ہے لیکن یہ طہارت، صفائی اور پاکیزگی کے خلاف ہے۔ البتہ یہ نہیں ہونا چاہیے کہ ایک پاؤں میں جوتا ہو اور دوسرے میں نہ ہو۔ اگر کسی وقت گھر کے اندر دو چار قدم صرف ایک پاؤں میں جوتا پہنے چلنا پڑ جائے تو اس میں کوئی گناہ نہیں ہے جیسا کہ ترمذی کی ایک حدیث سے ثابت ہے۔

85: سارا سر منڈانا یا سارا چھوڑ دینا

85..... ((عَنِ ابْنِ عُمَرَ رَضِيَ اللَّهُ عَنْهُمَا أَنَّ النَّبِيَّ ﷺ رَأَى صَبِيًّا قَدْ حُلِقَ بَعْضُ رَأْسِهِ وَتُرِكَ بَعْضُهُ، فَنَهَاهُمْ عَنْ ذَلِكَ وَقَالَ: اِحْلِقُوا كَلَّهُ أَوْ اترْكُوا كَلَّهُ.))

مشکوٰۃ المصابیح، رقم 4427

ابوداؤد، رقم 4195

نسائی، رقم 5048

”حضرت عبداللہ بن عمر رضی اللہ عنہما سے روایت ہے کہ نبی ﷺ نے ایک ایسے بچے کو دیکھا جس کے سر کا کچھ حصہ موٹا گیا تھا اور کچھ حصہ چھوڑ دیا گیا تھا۔ اس پر آپ ﷺ نے اُس کے بڑوں کو منع کرتے ہوئے فرمایا کہ: اس کا سارا سر موٹو، یا سارا چھوڑ دو۔“

تشریح:

1: اس حدیث کا مطلب یہ ہے کہ بچے کے سر کے بالوں کا کچھ حصہ موٹنا اور کچھ حصہ چھوڑ دینا منع ہے۔ یا تو سارا سر موٹا دیا جائے جیسا کہ حج اور عمرے میں مرد حلق کراتے ہیں۔ یا پھر سارے سر کے بال چھوڑ دیے جائیں۔ یہ بڑا بے ڈھنگا طریقہ ہے کہ بچے کے سر کے کچھ حصے کے بال موٹا دیے جائیں اور کچھ چھوڑ دیے جائیں، اس سے بچے کی شکل بھی کچھ بگڑی ہوئی نظر آتی ہے۔

2: بعض مشرک اور گمراہ قوموں میں یہ رواج رہا ہے کہ وہ بچوں کے سر کے کچھ بال موٹا دیتے اور کچھ رکھ چھوڑتے تھے۔ جیسا کہ آج بھی بھارت کے ہندوؤں میں یہ رواج پایا جاتا ہے لیکن اسلام میں ایسا کرنے کی ممانعت ہے۔

3: ایک اور حدیث میں نبی کریم ﷺ نے اسے ”قزع“ کا نام دیا ہے جس کا مطلب یہ ہے کہ سر کا ایک حصہ موٹا دینا اور دوسرا حصہ ویسے چھوڑ دینا۔ اس چیز سے بھی آپ ﷺ نے منع فرمایا ہے وہ حدیث یہ ہے:

((عَنْ نَافِعٍ عَنِ ابْنِ عُمَرَ قَالَ سَمِعْتُ النَّبِيَّ ﷺ يَنْهَى عَنِ الْقَزَعِ . قِيلَ لِنَافِعٍ مَا الْقَزَعُ؟ قَالَ: يُحْلِقُ بَعْضُ رَأْسِ الصَّبِيِّ وَيُتْرَكُ الْبَعْضُ.))

(صحیح بخاری، رقم: 5920۔ صحیح مسلم، رقم: 5559)

”جناب نافع رحمہ اللہ حضرت عبداللہ بن عمر رضی اللہ عنہما سے روایت کرتے ہیں کہ انہوں نے فرمایا: میں نے نبی ﷺ کو ’قزع‘ سے منع فرماتے ہوئے سنا۔ جناب نافع سے پوچھا گیا کہ ’قزع‘ کیا ہے؟ تو انہوں نے کہا کہ اس کا مطلب ہے لڑکے کے سر کا کچھ حصہ مونڈ دینا اور کچھ حصہ چھوڑ دینا۔“

بعض راویوں نے ’قزع‘ کا یہ مطلب جناب نافع کی بجائے خود نبی کریم ﷺ کی طرف منسوب کیا ہے کہ یہ آپ ﷺ ہی نے فرمایا تھا۔ وَاللّٰهُ اَعْلَمُ بِالصَّوَابِ.

86: داڑھی بڑھانا اور مونچھیں کترانا

86..... ((عَنِ ابْنِ عُمَرَ رَضِيَ اللَّهُ عَنْهُمَا قَالَ: قَالَ رَسُولُ اللَّهِ ﷺ: خَالِفُوا الْمُشْرِكِينَ: أَوْفِرُوا اللَّحَى، وَاحْفُوا الشَّوَارِبَ. وَفِي رِوَايَةٍ: أَنْهَكُوا الشَّوَارِبَ وَاعْفُوا اللَّحَى.))

مشکوٰۃ المصابیح، رقم 4421 صحیح بخاری، رقم 5892, 5893
صحیح مسلم، رقم 600-602 اللؤلؤ والمرجان، رقم 146, 147 ابو داؤد، رقم 4198
ترمذی، رقم 2763 نسائی، رقم 5228

”حضرت عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا: مشرکین کی مخالفت کرو..... داڑھیاں بڑھاؤ اور مونچھیں کتراؤ۔“

ایک اور روایت میں ہے کہ:

”مونچھیں خوب کتراؤ اور داڑھیاں بڑھاؤ۔“

تشریح:

- 1: اس حدیث میں مسلمان مردوں کے لیے یہ حکم ہے کہ وہ داڑھی بڑھائیں اور مونچھیں کترائیں۔
- 2: داڑھی رکھنا سنت ہے۔
- 3: حدیث میں مشرکین کے طریقے کے خلاف نبی ﷺ نے مسلمان مردوں کو داڑھی بڑھانے اور مونچھیں کترانے کا حکم دیا ہے تاکہ مشرکانہ کلچر اور اسلامی کلچر میں فرق و امتیاز رہے۔ یہ آپس میں گڈ مڈ نہ ہوں بلکہ الگ الگ رہیں۔ گویا مسلمان مردوں کے لیے بڑی داڑھی اور چھوٹی مونچھیں اسلامی شعار ہیں۔ ان کو چھوڑنے کا مطلب اسلامی تہذیب اور کلچر کو چھوڑ دینا ہے۔
- 4: شریعت میں داڑھی بڑھانے اور مونچھیں کترانے کا حکم ہے مگر ان دونوں کی ٹھیک ٹھیک مقدار اور سائز کا تعین نہیں کیا گیا۔ بعض لوگوں نے اپنی رائے سے تعین بھی کر دیا ہے مگر یہ تعین ایک اجتہادی امر ہے منصوص حکم نہیں ہے اس لیے اس میں اختلاف کی گنجائش بہر حال موجود ہے۔

- 5: داڑھی منڈانے اور مونچھیں رکھنے والا فاسق و فاجر نہیں ہے کیونکہ داڑھی رکھنا فرض یا واجب نہیں ہے۔ البتہ وہ سنت کا تارک اور گناہ گار ہے۔ اس کے پیچھے نماز درست ہے۔
- 6: ہمارے ہاں داڑھی کے معاملے میں لوگ انتہا پسندی کا شکار ہیں۔ یاد رکھیے، اسلام میں داڑھی ہے، داڑھی میں اسلام نہیں ہے۔ اصل چیز ایمان کی پختگی اور کردار کی مضبوطی ہے۔
- 7: داڑھی رکھنا صرف علما یا مذہبی لوگوں کا کام نہیں ہے بلکہ یہ ہر مسلمان کے لیے سنت کے درجے کا حکم ہے۔ لیکن آج کل کے ماحول میں داڑھی رکھنا اسی طرح کا جہاد بھی ہے جیسے خواتین کے لیے آج پردہ کرنا جہاد ہے۔
- 8: کسی نوجوان کو زبردستی داڑھی نہیں رکھوانی چاہیے کہ وہ کہیں بعد میں منڈانہ ڈالے۔ اس کے لیے ضروری ہے کہ پہلے اُسے ذہنی طور پر قائل کیا جائے کہ یہ چیز اُس کے دین کا حصہ ہے۔
- 9: ملازمت، شادی یا کسی اور دنیوی فائدے کی خاطر داڑھی منڈا دینا اخلاقی پستی کی انتہا اور بے غیرتی ہے۔ افسوس! اس معاملے میں سکھ قوم مسلمانوں سے بازی لے گئی اور انہوں نے کبھی ملازمت یا کسی دنیوی فائدے کی خاطر اپنی داڑھی نہیں کٹوائی۔
- 10: ہمارے ملک ”اسلامی جمہوریہ پاکستان“ میں ایسے سیکڑوں واقعات ہیں جب کسی مسلمان مرد کو محض اُس کی داڑھی کی وجہ سے سرکاری ملازمت نہیں دی گئی، یا اُس کی ترقی روک لی گئی، یا اُس کو اپنی لڑکی کا رشتہ دینے سے انکار کر دیا گیا۔ یہ بے غیرتی کی انتہا اور ڈوب مرنے کا مقام ہے۔

87: مصنوعی بالوں کا جوڑ لگانے اور لگوانے والیوں پر لعنت ہے

87..... ((عَنِ ابْنِ عُمَرَ رَضِيَ اللَّهُ عَنْهُمَا أَنَّ النَّبِيَّ ﷺ قَالَ: لَعَنَ اللَّهُ الْوَاصِلَةَ، وَالْمُسْتَوِصِلَةَ، وَالْوَاشِمَةَ وَالْمُسْتَوِشِمَةَ.))

صحیح مسلم، رقم 5571

صحیح بخاری، رقم 5937

مشکوٰۃ المصابیح، رقم 4430

نسائی، رقم 5251

ترمذی، رقم 1759

ابوداؤد، رقم 4168

اللؤلؤ والمرجان، رقم 1377

”سیدنا عبداللہ بن عمر رضی اللہ عنہما سے روایت ہے کہ نبی ﷺ نے فرمایا:

اللہ تعالیٰ نے لعنت فرمائی ہے اُس عورت پر جو اپنے بالوں میں مصنوعی بالوں کا جوڑ لگاتی یا لگواتی ہے اور جو ہاتھ پر سوئی سے نقش و نگار بنوا کر اُن میں نیل یا سرمہ بھرتی یا بھرواتی ہے۔

تشریح:

- 1: اس حدیث میں ایسی عورتوں پر لعنت فرمائی گئی ہے جو اپنے سر میں مصنوعی بال یا اُن میں مصنوعی بالوں کا جوڑ لگاتی اور لگواتی ہیں اور جو ہاتھوں پر سوئی سے نقش و نگار بنوا کر اُن میں نیل یا سرمہ بھرتی یا بھرواتی ہیں۔
- 2: اسی سے ملتی جلتی یہ حدیث بھی ہے کہ:

((عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ: لَعَنَ اللَّهُ الْوَاشِمَاتِ، وَالْمُسْتَوِشِمَاتِ، وَالْمُتَفَلِّجَاتِ لِلْحُسْنِ الْمُغْيِرَاتِ خَلَقَ اللَّهُ، فَجَاءَ تَهُ امْرَأَةٌ فَقَالَتْ: إِنَّهُ بَلَغَنِي أَنَّكَ لَعَنْتَ كَيْتَ وَكَيْتَ. فَقَالَ: مَا لِي لَا أَلْعَنُ مَنْ لَعَنَ رَسُولُ اللَّهِ ﷺ، وَمَنْ هُوَ فِي كِتَابِ اللَّهِ. فَقَالَتْ: لَقَدْ قَرَأْتُ مَا بَيْنَ اللَّوْحَيْنِ، فَمَا وَجَدْتُ فِيهِ مَا تَقُولُ. قَالَ: لَيْتَنِي كُنْتُ قَرَأْتِيهِ لَقَدْ وَجَدْتِيهِ، أَمَا قَرَأْتِ ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ قَالَتْ: بَلَى. قَالَ: فَإِنَّهُ قَدْ نَهَى عَنْهُ.))

(صحیح بخاری، رقم 4886۔ صحیح مسلم، رقم 5573۔ ابوداؤد، رقم 4169۔ ابن ماجہ، رقم 1989)

”حضرت عبداللہ بن مسعود رضی اللہ عنہ سے روایت ہے کہ اللہ تعالیٰ نے لعنت فرمائی ہے ایسی عورتوں پر جو سُوی سے ہاتھوں پر نقش و نگار بنوا کر اُن میں سرمہ یا نیل بھرتی ہیں یا بھرواتی ہیں، جو بھنوں اور رخساروں سے بال اُکھڑنے والی ہیں، جو خوب صورتی کے لیے دانتوں کو باریک بنانے والے ہیں اور جو اللہ تعالیٰ کی بنائی ہوئی تخلیق کو بدلنے والیاں ہیں۔“

چنانچہ ایک عورت اُن (عبداللہ بن مسعود رضی اللہ عنہ) کے پاس آئی اور کہنے لگی: مجھے بتایا گیا ہے کہ آپ نے فلاں فلاں طرح کی عورتوں پر لعنت کی ہے۔ انہوں نے فرمایا: میں ایسے شخص پر لعنت کیوں نہ کروں جس پر رسول اللہ ﷺ نے لعنت فرمائی ہے؟ جب کہ یہ بات قرآن مجید میں بھی ہے۔ وہ عورت بولی: میں نے پورا قرآن پڑھا ہے مگر جو بات آپ کہتے ہیں وہ مجھے قرآن میں کہیں نہیں ملی۔ انہوں نے فرمایا: اگر تم نے قرآن کو غور سے پڑھا ہوتا تو تمہیں وہ بات مل جاتی جو میں کہہ رہا ہوں۔ کیا تو نے قرآن میں یہ نہیں پڑھا کہ:

﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ (الحشر: 7)

”اور رسولؐ جو کچھ تمہیں دے وہ لے لو، اور جس بات سے تمہیں روکے اُس سے رُک جاؤ۔“

وہ عورت بولی: بالکل پڑھا ہے۔ انہوں نے فرمایا: تو آپ ﷺ نے اُس سے منع فرمایا ہے۔“

3: اس دوسری حدیث میں لعنت کا یہ سبب بتایا گیا ہے کہ اس طرح اللہ تعالیٰ کی بنائی ہوئی فطرت کو بدلنا ہے۔

4: عام حالات میں جو عورتیں میک اپ (Make Up) کرتی اور بنتی سنورتی ہیں وہ بالکل جائز بلکہ مستحب

ہے بشرطیکہ وہ اس زیب و زینت کا اظہار نامحرموں اور اجنبیوں کے سامنے نہ کریں۔

5: اس حدیث سے یہ بھی معلوم ہوتا ہے کہ رسول اللہ ﷺ کے ہر حکم کی وہی قانونی حیثیت اور وزن ہے

جو قرآن مجید کے کسی حکم کا ہے۔

6: اس حکم کے بارے میں بیمار، یا کسی جائز شرعی عذر (مثلاً نکاح) کی بنا پر بعض حالات میں رخصت بھی

دی گئی ہے۔ مثلاً عورت کے چہرے کے غیر ضروری بال اُکھڑنا جائز ہے۔

88: سر میں کنگھی کرنا

88..... ((عَنْ عَائِشَةَ رَضِيَ اللَّهُ عَنْهَا قَالَتْ: كُنْتُ أُرَجِّلُ رَأْسَ رَسُولِ اللَّهِ ﷺ وَأَنَا حَائِضٌ.))

مشکوٰۃ المصابیح، رقم 4419 صحیح بخاری، رقم 5925 صحیح مسلم، رقم 687

ابوداؤد، رقم 2469 ابن ماجہ، رقم 633 اللؤلؤ والمرجان، رقم 172

”سیدہ عائشہ رضی اللہ عنہا فرماتی ہیں کہ میں حیض کی حالت میں بھی رسول اللہ ﷺ کے سر میں کنگھی کرتی تھی۔“

تشریح:

اس حدیث سے معلوم ہوتا ہے کہ:

- 1: سر (اور داڑھی) کے بالوں میں کنگھی کرنا سنت ہے۔
- 2: بیوی اپنے شوہر کے سر میں کنگھی کر سکتی ہے۔
- 3: حیض کی حالت میں بھی عورت کا اپنے شوہر کے سر میں کنگھی کرنا درست ہے۔
- 4: حیض والی عورت کا جسم نجس نہیں ہوتا۔ اس حالت میں بھی شوہر اس سے بوس و کنار کر سکتا ہے۔ البتہ ایسی حالت میں جماع حرام ہے۔



89: خوشبو لگانا

89..... ((عَنْ عَائِشَةَ رَضِيَ اللَّهُ عَنْهَا قَالَتْ: كُنْتُ أُطِيبُ النَّبِيَّ ﷺ بِأَطْيَبِ مَا نَجِدُ، حَتَّى أَجِدَ وَبِيضَ الطِّيبِ فِي رَأْسِهِ وَلِحْيَتِهِ.))

مشکوٰۃ المصابیح، رقم 4435 - صحیح بخاری، رقم 5923 - صحیح مسلم، رقم 2831
اللولو والمرجان، رقم 740,739

”سیدہ عائشہ رضی اللہ عنہا سے روایت ہے کہ میں وہ بہترین خوشبو نبی ﷺ کو لگاتی تھی جو ہمیں میسر ہوتی تھی اور اُس خوشبو کی چمک آپ ﷺ کے سر اور داڑھی میں پائی جاتی تھی۔“
تشریح:

نبی کریم ﷺ کو خوشبو بہت پسند تھی۔ سنن نسائی کی ایک حدیث میں ہے کہ حضرت انس رضی اللہ عنہ سے روایت ہے کہ رسول اللہ ﷺ نے فرمایا:

((حُبِّبَ إِلَيَّ مِنَ الدُّنْيَا النِّسَاءُ وَالطِّيبُ، وَجُعِلَ قُرَّةُ عَيْنِي فِي الصَّلَاةِ))

(سنن نسائی، رقم: 3391)

”مجھے تمہاری دنیا میں عورتیں اور خوشبو پسند ہے اور میری آنکھوں کی ٹھنڈک تو نماز میں ہے۔“
نبی اکرم ﷺ کو عمدہ خوشبو پسند تھی۔ آپ ﷺ کا بدن مبارک بھی خوشبو دار تھا۔ خوشبو لگائے بغیر بھی آپ ﷺ کے جسم سے خوشبو آتی تھی اور یہ آپ ﷺ پر اللہ تعالیٰ کا خصوصی انعام تھا۔
صحیح مسلم میں ہے کہ:

((عَنْ جَابِرِ بْنِ سَمُرَةَ قَالَ: صَلَّيْتُ مَعَ رَسُولِ اللَّهِ ﷺ صَلَاةَ الْأُولَى، ثُمَّ خَرَجَ إِلَى أَهْلِهِ وَخَرَجْتُ مَعَهُ فَاسْتَقْبَلَهُ وَوَلَدَانِ، فَجَعَلَ يَمْسَحُ خَدِّي أَحَدِهِمْ وَاحِدًا وَاحِدًا، قَالَ: وَأَمَّا أَنَا فَمَسَحَ خَدِّي، قَالَ فَوَجَدْتُ لِيَدِهِ بَرْدًا أَوْ رِيحًا كَأَنَّهَا أَخْرَجَهَا مِنْ جُؤْنَةِ عَطَّارٍ)) (صحیح مسلم، رقم: 6052)

”حضرت جابر بن سمرہ رضی اللہ عنہ سے روایت ہے کہ میں نے نبی ﷺ کے ساتھ نماز فجر ادا کی۔ پھر

حضور ﷺ اپنے گھر کی طرف چلے تو میں بھی آپ ﷺ کے ساتھ ہولیا۔ راستے میں بچوں نے آپ ﷺ کا استقبال کیا تو آپ ﷺ نے ہرنچے کے رخسار پر پیار سے ہاتھ پھیرا اور پھر میرے رخساروں پر بھی ہاتھ پھیرا۔ میں نے آپ ﷺ کے ہاتھ کی ٹھنڈک اور خوشبو محسوس کی جیسے آپ ﷺ نے کسی عطر فروش کی خوشبو کے برتن سے ہاتھ نکالا ہو۔“

حضور ﷺ کے پسینہ مبارک میں بھی بہت پاکیزہ خوشبو ہوتی تھی۔ ایک روایت میں ہے حضرت اُمّ سلمہ رضی اللہ عنہا نبی اکرم ﷺ کے پسینے کی خوشبو کو اپنی خوشبوؤں میں ملا کر ان کو اور زیادہ خوشبودار کر لیا کرتی تھیں۔ اس کے علاوہ نبی کریم ﷺ خوشبو استعمال فرماتے کیونکہ آپ ﷺ کو صحابہ کرام کی مجلس میں رونق افروز ہونا ہوتا تھا اور وحی کے لیے فرشتوں سے بھی ملاقات ہو جاتی تھی۔

حضور ﷺ خوشبو کا تحفہ ضرور قبول فرمالتے تھے۔

ہر سلیم الفطرت انسان خوشبو کو پسند اور بدبو کو ناپسند کرتا ہے۔



90: چھینک مارنا اور جمائی لینا

90..... ((عَنْ أَبِي هُرَيْرَةَ رَضِيَ اللَّهُ عَنْهُ ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ :

إِنَّ اللَّهَ يُحِبُّ الْعُطَّاسَ وَيَكْرَهُ التَّثَاوُبَ ، فَإِذَا اعْطَسَ أَحَدُكُمْ وَحَمِدَ اللَّهَ كَانَ حَقًّا عَلَى كُلِّ مُسْلِمٍ سَمِعَهُ أَنْ يَقُولَ لَهُ: يَرْحَمُكَ اللَّهُ ، فَأَمَّا التَّثَاوُبُ فَإِنَّمَا هُوَ مِنَ الشَّيْطَانِ ، فَإِذَا تَثَاءَبَ أَحَدُكُمْ فَلْيُرِدْهُ مَا اسْتَطَاعَ ، فَإِنَّ أَحَدَكُمْ إِذَا تَثَاءَبَ ضَحِكَ مِنْهُ الشَّيْطَانُ .))

مشکوٰۃ المصابیح، رقم 4732

صحیح بخاری، رقم 6223, 6226

صحیح مسلم، رقم 7488, 7492

ابوداؤد، رقم 5028

ترمذی، رقم 2747

”سیدنا ابو ہریرہ رضی اللہ عنہ سے روایت ہے کہ نبی ﷺ نے فرمایا:

بے شک اللہ تعالیٰ چھینک کو پسند کرتا اور جمائی لینے کو ناپسند کرتا ہے۔ جب تم میں سے کسی کو چھینک آئے اور وہ اَلْحَمْدُ لِلّٰہ کہے تو سننے والے ہر مسلمان کو جواب میں یَرْحَمُكَ اللَّهُ (اللہ تجھ پر رحم کرے) کہنا چاہیے۔ جمائی لینا شیطان کی طرف سے ہے۔ جب تم میں سے کوئی شخص جمائی لیتا ہے تو جتنا ہو سکے وہ اسے روکنے کی کوشش کرے۔ کیونکہ جب تم میں سے کوئی شخص جمائی لیتا ہے تو اس پر شیطان ہنستا ہے۔“

تشریح:

چھینک مارنے اور جمائی لینے کے بارے میں یہ احادیث بھی آئی ہیں:

1- ((عَنْ أَبِي هُرَيْرَةَ رَضِيَ اللَّهُ عَنْهُ ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِذَا عَطَسَ أَحَدُكُمْ فَلْيَقُلْ: اَلْحَمْدُ لِلّٰہ ، وَلْيَقُلْ لَهُ اَخُوهُ - اَوْ صَاحِبُهُ - يَرْحَمُكَ اللَّهُ فَإِذَا قَالَ لَهُ: يَرْحَمُكَ اللَّهُ فَلْيَقُلْ: يَهْدِيْكُمْ اللَّهُ وَيُصْلِحُ بِاَلْكُم .))

(صحیح بخاری، رقم: 6224)

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: جب تم میں سے کوئی شخص چھینک مارے تو وہ ”اَلْحَمْدُ لِلّٰہ“ کہے اور اس کا بھائی یا دوست ”یَرْحَمُكَ اللَّهُ“ کہے تو اس کے جواب میں یہ کہا جائے:

((يَهْدِيكُمْ اللَّهُ وَيُصْلِحُ بِالْكُم .))

”اللہ تعالیٰ تمہیں ہدایت عطا فرمائے اور تمہارے حالات درست کر دے۔“

2- ((عَنْ أَبِي مُوسَى رَضِيَ اللَّهُ عَنْهُ ، قَالَ: سَمِعْتُ رَسُولَ اللَّهِ ﷺ يَقُولُ: إِذَا عَطَسَ أَحَدُكُمْ فَحَمِدَ اللَّهَ فَشَمِتُوهُ، وَإِنْ لَمْ يَحْمِدِ اللَّهَ فَلَا تُشَمِتُوهُ.))

(صحیح مسلم، رقم: 7488)

”سیدنا ابو موسیٰ اشعری رضی اللہ عنہ سے روایت ہے کہ میں نے رسول اللہ ﷺ کو یہ فرماتے سنا: جب تم میں سے کوئی شخص چھینک مارے اور ”الْحَمْدُ لِلَّهِ“ کہے، تو تم اس کا جواب دو۔ اور اگر وہ ”الْحَمْدُ لِلَّهِ“ نہ کہے تو تم اس کا جواب نہ دو۔“

3- ((عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ ، أَنَّ رَسُولَ اللَّهِ ﷺ قَالَ: إِذَا تَنَاءَبَ أَحَدُكُمْ فَلْيُمْسِكْ بِيَدِهِ عَلَى فَمِهِ، فَإِنَّ الشَّيْطَانَ يَدْخُلُ.))

(صحیح مسلم، رقم: 7491)

”سیدنا ابوسعید خدری رضی اللہ عنہ سے روایت ہے کہ رسول اللہ ﷺ نے فرمایا: جب تم میں سے کوئی شخص جمائی لے تو ہاتھ سے اپنا منہ بند کر لے کیونکہ کھلے منہ کے اندر شیطان گھس جاتا ہے۔“

4- چھینک مارنے کے بارے میں اسلامی آداب یہ ہیں:

- (1) چھینک اللہ تعالیٰ کی طرف سے ہے۔
 - (2) چھینک کے بعد بدن میں تازگی اور خوش گواری پیدا ہوتی ہے۔ جسم ہلکا پھلکا محسوس ہوتا ہے اور بدن کے مسام کھل جاتے ہیں۔
 - (3) چھینک سے کئی جراثیم دور ہوتے ہیں اور صحت اور شفا ملتی ہے۔
 - (4) چھینک پر اللہ تعالیٰ کا شکر ادا کرنا چاہیے یعنی ”الْحَمْدُ لِلَّهِ“ کہنا چاہیے۔
 - (5) چھینکتے وقت ناک اور منہ کو ڈھانپ لینا چاہیے اور اس کی آواز کو کم اور آہستہ کرنا چاہیے۔
- 5- جمائی لینے کے آداب یہ ہیں:

(1) جمائی شیطان کی طرف سے ہے۔

- (2) جمائی لینے سے جسم میں بوجھ اور سستی پیدا ہوتی ہے۔
- (3) جہاں تک ہو سکے جمائی کو روکنا چاہیے۔
- (4) اگر جمائی کو روک نہ سکیں تو کم سے کم منہ پر ہاتھ رکھ لینا چاہیے کیونکہ جمائی کی وجہ سے منہ کھل جاتا ہے۔
- اس سے آواز نکلنے لگتی ہے اور انسان کا چہرہ کچھ بدنما سا لگتا ہے۔
- اس کے علاوہ دوسروں کے سامنے ڈکار اور انگڑائی لینا بھی بدتہذیبی ہے۔



91: حضور ﷺ صرف مسکراتے تھے

91..... ((عَنْ عَائِشَةَ رَضِيَ اللَّهُ عَنْهَا ، قَالَتْ: مَا رَأَيْتُ النَّبِيَّ ﷺ مُسْتَجْمِعًا ضَاحِكًا حَتَّى أَرَى مِنْهُ لَهَوَاتِهِ ، إِنَّمَا كَانَ يَبْتَسِمُ .))

مشکوٰۃ المصابیح، رقم 4745 صحیح بخاری، رقم 6092 صحیح مسلم، رقم 6364 ترمذی، رقم 3642

”سیدہ عائشہ رضی اللہ عنہا روایت کرتی ہیں کہ: میں نے نبی ﷺ کو کبھی کھلکھلا کر ہنستے ہوئے نہیں دیکھا کہ آپ ﷺ کے حلق کا کوا دیکھ سکوں۔ آپ ﷺ صرف مسکراتے تھے۔“

تشریح:

1: اس حدیث کا مطلب یہ ہے کہ نبی کریم ﷺ خوشی کے اظہار کے موقع پر قہقہہ نہیں لگاتے تھے بلکہ صرف مسکراتے تھے۔

2: اسی سلسلے کی یہ حدیث بھی ہے:

((عَنْ جَرِيرٍ رَضِيَ اللَّهُ عَنْهُ ، قَالَ: مَا حَجَبَنِي النَّبِيُّ ﷺ مِنْذُ اسَلَمْتُ ، وَلَا رَأَيْتُ إِلَّا تَبَسَّمَ .)) (صحیح بخاری، رقم: 6089۔ صحیح مسلم، رقم: 6363)

”حضرت جریر رضی اللہ عنہ بیان کرتے ہیں کہ جب سے میں مسلمان ہوا ہوں نبی ﷺ نے مجھے کبھی اپنے گھر آنے سے نہیں روکا، اور جب بھی آپ ﷺ مجھے دیکھتے تو مسکراتے تھے۔“

3: نبی ﷺ کے مسکرانے کے بارے میں ایک اور حدیث:

((عَنْ عَبْدِ اللَّهِ بْنِ الْحَارِثِ بْنِ جَزَاءٍ رَضِيَ اللَّهُ عَنْهُ ، قَالَ: مَا رَأَيْتُ أَحَدًا أَكْثَرَ تَبَسُّمًا مِنْ رَسُولِ اللَّهِ .)) (ترمذی، رقم: 3641۔ مشکوٰۃ، رقم: 4748)

”حضرت عبداللہ بن حارث بن جزء رضی اللہ عنہ بیان کرتے ہیں کہ میں نے رسول اللہ ﷺ سے زیادہ مسکرانے والا کوئی نہیں دیکھا۔“

4: مسکرانا سنت ہے اور قہقہہ لگانا مکروہ ہے۔

92: دو چیزوں کی ضمانت پر جنت کی ضمانت

92..... ((عَنْ سَهْلِ بْنِ سَعْدٍ رَضِيَ اللَّهُ عَنْهُ قَالَ قَالَ رَسُولُ اللَّهِ ﷺ مَنْ يَضْمَنْ لِي مَا بَيْنَ لَحْيَيْهِ وَمَا بَيْنَ رِجْلَيْهِ أَضْمَنْ لَهُ الْجَنَّةَ.))

مشکوٰۃ المصابیح، رقم 4812 صحیح بخاری، رقم 6474

”سیدنا سہل بن سعد رضی اللہ عنہ سے روایت ہے کہ رسول اللہ ﷺ نے فرمایا:

مجھے جو شخص اپنے دو جبڑوں کے درمیان کی چیز (زبان) اور اپنی دو ٹانگوں کے درمیان کی چیز (شرم گاہ) کے بارے میں (حفاظت کی) ضمانت دے، میں اُسے جنت کی ضمانت دیتا ہوں۔“

تشریح:

- 1: اس حدیث میں نبی ﷺ نے ایسے شخص کے لیے اللہ تعالیٰ کی طرف سے جنت کا ذمہ لیا ہے جو یہ ضمانت دے کہ اُس نے اپنی زبان اور شرم گاہ کا کبھی غلط استعمال نہیں کیا۔
- 2: چونکہ جسم کے ان مذکورہ دونوں اعضا کے ذریعے بہت سے کبیرہ گناہ (جیسے گالی دینا، غیبت، چغلی، جھوٹ، بہتان، زنا وغیرہ) سرزد ہوتے ہیں اس لیے ان اعضا کے جائز استعمال پر جنت کی ضمانت دی گئی ہے۔
- 3: یاد رہے کہ اس طرح کی تمام احادیث، جن میں جنت کا وعدہ کیا گیا ہو، کا تعلق اہل ایمان کے ساتھ ہے کیونکہ ایمان کے بغیر کوئی شخص جنت میں نہیں جاسکے گا۔
- 4: یہ حدیث بھی کلام نبوت کی فصاحت و بلاغت اور حیا داری اور شائستگی سے بات بیان کرنے کی ایک عمدہ مثال ہے۔

باب 4..... متفرقات

93: اصلی مفلس کون ہے؟

93..... ((عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ قَالَ: أَتَدْرُونَ مَا الْمُفْلِسُ؟ قَالُوا: الْمُفْلِسُ فِينَا مَنْ لَا دِرْهَمَ لَهُ وَلَا مَتَاعَ. فَقَالَ: إِنَّ الْمُفْلِسَ مِنْ أُمَّتِي مَنْ يَأْتِي يَوْمَ الْقِيَامَةِ بِصَلَاةٍ وَصِيَامٍ وَزَكَاةٍ وَيَأْتِي قَدْ شَتَمَ هَذَا، وَقَذَفَ هَذَا، وَأَكَلَ مَالَ هَذَا، وَسَفَكَ دَمَ هَذَا، وَضْرَبَ هَذَا، فَيُعْطَى هَذَا مِنْ حَسَنَاتِهِ، وَهَذَا مِنْ حَسَنَاتِهِ، فَإِنْ فَنِيَتْ حَسَنَاتُهُ قَبْلَ أَنْ يُقْضَى مَا عَلَيْهِ، أُخِذَ مِنْ خَطَايَاهُمْ فَطُرِحَتْ عَلَيْهِ، فَطُرِحَ فِي النَّارِ.))

صحیح مسلم، رقم 6579

مشکوٰۃ المصابیح، رقم 5127

اللؤلؤ والمرجان، رقم 8016

ترمذی، رقم 2418

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

تم جانتے ہو مفلس اور محتاج کون ہوتا ہے؟ صحابہ کرام نے عرض کیا: وہ جس کے پاس نہ درہم ہوں اور نہ کوئی سروسامان ہو۔ حضور ﷺ نے فرمایا: میری امت میں مفلس اور محتاج وہ ہے جو قیامت کے دن نماز، روزے اور زکوٰۃ (کے اعمال) لے کر آئے گا۔ اس کے ساتھ وہ لوگ بھی آجائیں گے جن میں سے کسی کو اس نے گالی دی ہوگی، کسی پر بہتان لگایا ہوگا، کسی کا مال کھایا ہوگا، کسی کا خون بہایا ہوگا اور کسی کو مارا پیٹا ہوگا۔ ان مظلوم لوگوں کو اس کی نیکیوں سے نیکیاں دی جائیں گی۔ اگر اس کے ذمے حقوق کی ادائیگی سے پہلے نیکیاں ختم ہو گئیں تو ان حق داروں کے گناہ لے کر اس شخص پر ڈال دیے جائیں گے اور پھر اسے دوزخ میں ڈال دیا جائے گا۔“

تشریح:

1: اس حدیث کا مطلب یہ ہے کہ دنیا کی اس عارضی زندگی میں لوگ ایسے شخص کو مفلس اور غریب سمجھتے ہیں

جس کے پاس روپیہ پیسہ اور مال و دولت نہیں ہے۔ لیکن آخرت کی مستقل زندگی میں حقیقی مفلس اور غریب وہ شخص ہوگا جس نے دنیا میں دوسروں کے حقوق تلف کیے ہوں گے۔ دوسروں پر ظلم اور زیادتی کی ہوگی۔ آخرت میں اُسے مظلوموں پر کی گئی حق تلفیوں اور زیادتیوں کے بدلے میں اپنی نیکیاں دینی پڑیں گی کیونکہ وہاں کسی کے پاس کوئی مال نہ ہوگا۔ پھر اگر وہ نیکیاں بھی بدلے میں ختم ہو گئیں تو مظلوموں اور حق داروں کے گناہ اس شخص پر لادے جائیں گے اور ان گناہوں کی وجہ سے وہ دوزخ میں ڈالا جائے گا۔

2: اس حدیث سے حقوق العباد کی اہمیت معلوم ہو جاتی ہے۔

94: بندہ کہتا ہے: میرا مال، میرا مال

94..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: يَقُولُ الْعَبْدُ: مَالِي مَالِي . وَإِنَّ مَالَهُ مِنْ مَالِهِ ثَلَاثٌ: مَا أَكَلَ فَأَفْنِي ، أَوْ لَبَسَ فَأَبْلِي ، أَوْ أَعْطَى فَأَقْتَنِي ، وَمَا سِوَى ذَلِكَ فَهُوَ ذَاهِبٌ وَتَارِكُهُ لِلنَّاسِ .))

صحیح مسلم، رقم 7422

مشکوٰۃ المصابیح، رقم 5166

نسائی، رقم 3613

ترمذی، رقم 2342

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

بندہ کہتا ہے، میرا مال، میرا مال، حالانکہ اس کا مال تو تین صورتوں میں ہے: جو اُس نے کھا کر ختم کر دیا، یا جو اُس نے پہن کر پرانا اور بوسیدہ کر دیا، یا جو اُس نے اللہ کی راہ میں دے کر اپنے لیے آخرت کا ذخیرہ بنا لیا..... اور جو ان کے علاوہ ہے وہ اسے دوسرے لوگوں کے لیے چھوڑ کر جانے والا ہے۔“

تشریح:

1: اسی مضمون کی ایک اور حدیث یہ ہے:

((عَنْ مُطَرِّفٍ ، عَنْ أَبِيهِ ، رَضِيَ اللَّهُ عَنْهُ ، قَالَ: أَتَيْتُ النَّبِيَّ ﷺ وَهُوَ يَقْرَأُ: الْهَآكُمُ التَّكَآثُرُ . قَالَ: يَقُولُ ابْنُ آدَمَ: مَالِي مَالِي . وَهَلْ لَكَ يَا ابْنَ آدَمَ! إِلَّا مَا أَكَلْتَ فَأَفْنَيْتَ ، أَوْ لَبَسْتَ فَأَبْلَيْتَ ، أَوْ تَصَدَّقْتَ فَأَمْضَيْتَ .))

(صحیح مسلم، رقم 7420)

”مطرف اپنے والد (عبداللہ رضی اللہ عنہ) سے روایت کرتے ہیں کہ وہ کہتے ہیں کہ میں نبی ﷺ کی خدمت میں حاضر ہوا تو آپ ﷺ اُس وقت سورۃ التکاثر کی تلاوت فرما رہے تھے۔

﴿الْهَآكُمُ التَّكَآثُرُ﴾ (التکاثر: 1)

”تمہیں مال کی کثرت کی ہوس نے غافل کر دیا۔“

پھر حضور نے فرمایا کہ:

آدم کا بیٹا (انسان) کہتا رہتا ہے میرے پاس اتنا مال ہے، میرے پاس اتنا مال ہے۔
آپ ﷺ نے پھر فرمایا:

اے آدم کے بیٹے (انسان) تیرا مال صرف وہ ہے جو تو نے کھا کر ختم کر دیا۔ یا وہ لباس جو تو نے پہن کر پرانا اور بوسیدہ کر دیا۔ یا وہ صدقہ جو تو نے کر دیا اور اسے آخرت کے لیے ذخیرہ (جمع) کر لیا۔“

2: اس حدیث کا مطلب یہ ہے کہ آدمی اپنی دولت پر فخر کرتا ہے مگر اُس کی دولت میں خود اُس کا اپنا حصہ صرف اتنا ہے جو اُس نے کھا کر ختم کر دیا، یا پہن کر استعمال کر لیا۔ یا پھر اللہ کی راہ میں صدقہ کر دیا اور وہ اُس کی آخرت کے لیے جمع ہو گیا۔ باقی جو کچھ ہے وہ اُس کا نہیں، اُس کے وارثوں کا ہے جو اس کے مرنے کے بعد خود بخود ان تک پہنچ جائے گا۔

95: اپنے آپ سے زیادہ وارثوں کے لیے مال پسند کرنا

95..... ((عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: أَيُّكُمْ مَالٌ وَارِثُهُ أَحَبُّ إِلَيْهِ مِنْ مَالِهِ؟ قَالُوا: يَا رَسُولَ اللَّهِ! مَا مِنَّا أَحَدٌ إِلَّا مَالُهُ أَحَبُّ إِلَيْهِ مِنْ مَالٍ وَارِثِهِ. قَالَ: فَإِنَّ مَالَهُ مَا قَدَّمَ وَ مَالٌ وَارِثُهُ مَا أَخَّرَ.))

صحیح بخاری، رقم 6442

مشکوٰۃ المصابیح، رقم 5168

نسائی، رقم 3642

مسند احمد، رقم 3626

”حضرت عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا:

تم میں سے ایسا کون ہے جسے اپنے مال سے وارثوں کا مال زیادہ پسند ہے؟ صحابہ کرام نے عرض کیا: یا رسول اللہ! ہمیں تو اپنا مال اپنے وارثوں کے مال سے زیادہ پسند ہے۔ اس پر آپ ﷺ نے فرمایا: بے شک بندے کا مال وہ ہے جو اُس نے آگے بھیجا۔ جو اُس نے پیچھے چھوڑا وہ تو وارثوں کا مال ہے۔“

تشریح:

1: اس حدیث کا مطلب یہ ہے کہ ویسے تو ہر شخص یہ چاہتا ہے کہ اپنے مال و دولت سے خود زیادہ سے زیادہ فائدہ اٹھائے مگر ہوتا یہ ہے کہ لوگ مال جمع کرتے ہیں، پھر بخل سے کام لیتے ہوئے اسے اللہ کی راہ میں خرچ نہیں کرتے۔ صدقہ و خیرات کر کے اسے اپنے لیے تو شہ آخرت نہیں بناتے۔ نتیجہ یہ نکلتا ہے کہ ان کی ساری جمع پونجی بعد میں اُن کے وارثوں کے ہاتھوں میں چلی جاتی ہے۔

اس طرح گویا یہ لوگ اپنے لیے نہیں بلکہ اپنے وارثوں کے لیے مال پسند کرنے والے بن جاتے ہیں۔

2: یاد رہے کہ اپنا سارا مال اپنی زندگی ہی میں خرچ کر دینا اور وارثوں کے لیے کچھ باقی نہ رہنے دینا بھی اسلام کی نظر میں پسندیدہ نہیں ہے۔

اس بارے میں حدیث میں ہے کہ:

((إِنَّكَ أَنْ تَذَرَ وَرَثَتَكَ أَغْنِيَاءَ خَيْرٌ مِنْ أَنْ تَذَرَهُمْ عَالَةً يَتَكَفَّفُونَ النَّاسَ.))

(صحیح مسلم، رقم: 4209۔ ترمذی، رقم: 2116۔ ابن ماجہ، رقم: 2708)

”اگر تم اپنے وارثوں کو مال دار چھوڑ کر جاؤ تو یہ اس سے بہتر ہے کہ تم انہیں تنگ دست اور محتاج

چھوڑ جاؤ کہ وہ دوسرے لوگوں کے آگے ہاتھ پھیلاتے پھریں۔“

3: بہتر یہ ہے کہ مرنے سے پہلے مال دار شخص اپنے مال میں سے زیادہ سے زیادہ ایک تہائی 1/3 تک کی

وصیت کر کے جائے کہ اسے اللہ تعالیٰ کے راستے میں خرچ کیا جائے۔ اس طرح باقی دو تہائی 2/3 مال

بعد میں وارثوں کو مل جائے۔

رسول اللہ ﷺ کو مال جمع کرنا ناپسند تھا۔

صحیح بخاری میں ہے کہ نبی ﷺ نے حضرت ابوذر غفاری رضی اللہ عنہ سے فرمایا:

((يَا أَبَا ذَرٍّ! تَبْصِرُ أَحَدًا؟ قَالَ: فَنَظَرْتُ إِلَى الشَّمْسِ مَا بَقِيَ مِنَ النَّهَارِ، وَأَنَا

أَرَى رَسُولَ اللَّهِ ﷺ يُرْسِلُنِي فِي حَاجَةٍ لَهُ۔ قُلْتُ: نَعَمْ۔ قَالَ: مَا أَحَبُّ أَنْ

لِي مِثْلَ أَحَدٍ ذَهَبًا، أَنْفَقَهُ كُلَّهُ إِلَّا ثَلَاثَةَ دَنَانِيرَ)) (صحیح بخاری، رقم: 1408)

”اے ابوذر رضی اللہ عنہ! کیا تم احد پہاڑ کو دیکھ رہے ہو؟ حضرت ابوذر رضی اللہ عنہ کہتے ہیں کہ میں نے سورج

کی طرف دیکھا کہ کتنا دن باقی ہے کیونکہ میں نے خیال کیا کہ نبی ﷺ مجھے اپنی کسی کام سے

بھیجنا چاہتے ہیں۔ میں نے عرض کیا: جی ہاں (میں احد پہاڑ کو دیکھ رہا ہوں) آپ ﷺ نے

فرمایا: مجھے یہ پسند نہیں کہ میرے پاس اس پہاڑ جتنا سونا ہو ورنہ میں سوائے تین دیناروں کے

باقی سارا خرچ کر دوں۔“

صحیح بخاری میں حضرت ابو ہریرہ رضی اللہ عنہ سے روایت میں یہ بھی ہے کہ نبی ﷺ نے فرمایا:

((لَوْ كَانَ لِي مِثْلُ أَحَدٍ ذَهَبًا مَا يَسْرُنِي أَنْ لَا تَمُرَّ عَلَيَّ ثَلَاثُ لَيَالٍ وَعِنْدِي

مِنْهُ شَيْءٌ إِلَّا شَيْئًا أَرْصُدُهُ لِدِينٍ)) (صحیح بخاری، رقم: 6445)

”اگر میرے پاس احد پہاڑ کے برابر بھی سونا ہو تو مجھے یہ پسند نہیں کہ مجھ پر تین دن بھی ایسے

گزریں کہ اس میں سے کچھ میرے پاس باقی رہے سوائے اس کے کہ جسے میں نے کسی قرض کی

ادائیگی کے لیے رکھ چھوڑا ہو۔“

اس سے معلوم ہوا کہ رسول اللہ ﷺ کو مال و دولت جمع کرنا ناپسند تھا۔ اس سے یہ بھی معلوم ہوا کہ

مدینے کے لوگ احد پہاڑ کو دیکھ کر بھی وقت کا کچھ اندازہ کر لیتے تھے۔

96: رحمت کے فرشتے اُس گھر میں داخل نہیں ہوتے جس میں کتاب یا تصویریں ہوں

96..... ((عَنْ أَبِي طَلْحَةَ رَضِيَ اللَّهُ عَنْهُ قَالَ: قَالَ النَّبِيُّ ﷺ: لَا تَدْخُلُ الْمَلَائِكَةُ بَيْتًا فِيهِ كَلْبٌ، وَ لَا تَصَاوِيرٌ.))

مشکوٰۃ المصابیح، رقم 4489 صحیح بخاری، رقم 5949 صحیح مسلم، رقم 5514
ترمذی، رقم 2804 ابن ماجہ، رقم 3649 نسائی، رقم 5347
اللؤلؤ والمرجان، رقم 1363

”حضرت ابو طلحہ رضی اللہ عنہ سے روایت ہے کہ نبی ﷺ نے فرمایا:

جس گھر میں کتاب یا تصویریں ہوں، اُس میں (رحمت کے) فرشتے داخل نہیں ہوتے۔“

تشریح:

- 1: اس حدیث کا مطلب یہ ہے کہ جس گھر میں کوئی کتاب ہو یا اُس میں جاندار چیزوں کی تصویریں سجا رکھی ہوں تو اُس گھر میں رحمت اور برکت لانے والے فرشتے داخل نہیں ہوتے۔
 - 2: بعض علماء کی رائے یہ ہے کہ جو کتاب کسی نے اپنے گھر کی حفاظت کے لیے رکھا ہو، وہ اس حکم میں داخل نہیں ہے اور اس میں رحمت کے فرشتے آسکتے ہیں۔
 - 3: تصویروں سے مراد جاندار چیزوں کی تصویریں یا مجسمے ہیں۔
 - 4: اسلام میں جاندار چیزوں کی تصویر بنانا حرام ہے۔
- نوٹ: مزید تفصیل کے لیے دیکھیے حدیث نمبر 128 کی تشریح۔

97: اصل امیری دل کی امیری ہے

97..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

لَيْسَ الْغِنَى عَنْ كَثْرَةِ الْعَرَضِ، وَلَكِنَّ الْغِنَى غِنَى النَّفْسِ.))

مشکوٰۃ المصابیح، رقم 5170 صحیح بخاری، رقم 6446 صحیح مسلم، رقم 2420

ترمذی، رقم 2373 اللؤلؤ والمرجان، رقم 624

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”دولت مندی ساز و سامان کی کثرت سے نہیں ملتی بلکہ اصل دولت مندی دل کی دولت مندی ہے۔“

تشریح:

- 1: اس حدیث کا مطلب یہ ہے کہ اصل دولت مند وہ ہے جس کا دل غنی ہے، جو قناعت کرتا ہے، جو دوسروں کے آگے ہاتھ نہیں پھیلاتا، نہ کسی سے مال مانگتا ہے، خود دار اور بلند حوصلہ ہے، لالچی اور حریص نہیں ہے۔ اس کے برعکس جو شخص حرص و طمع میں گرفتار ہے، دولت سے اُس کا پیٹ کبھی نہیں بھرتا تو ایسا شخص حقیقت میں محتاج ہے خواہ کتنی ہی زیادہ دولت رکھتا ہو۔
- 2: شیخ سعدی رحمہ اللہ نے اسی مضمون کو اپنی فارسی کتاب ”گلستان“ میں عمدہ طریقے سے بیان کیا ہے۔ وہ لکھتے ہیں:

”تو نگری بدل است نہ بہ مال، بزرگی بہ عقل است نہ بہ سال“

”امیری دل سے ہے مال سے نہیں اور بزرگی عقل سے ہے زیادہ عمر سے نہیں ہے۔“

- 3: انبیائے کرام کی وراثت علم ہے، دولت نہیں ہے۔
- 4: دنیا دار لوگ ظاہری مال و دولت پا کر خوش ہوتے ہیں لیکن دین دار شخص کو علم کی دولت سے اطمینان قلب حاصل ہو جاتا ہے۔

- 5: اسلام نے بہت سے دنیوی معیارات بدل ڈالے ہیں۔ ایک حدیث میں ہے کہ پہلوان وہ نہیں جو دوسرے کو پچھاڑ اور گرا دیتا ہے۔ اصل پہلوان وہ ہے جو غصے کے وقت اپنے آپ پر قابو رکھتا ہے۔

(صحیح بخاری، رقم: 6114۔ صحیح مسلم، رقم: 6643)

98: نظر لگنا

98..... ((عَنِ ابْنِ عَبَّاسٍ رَضِيَ اللَّهُ عَنْ النَّبِيِّ صَلَّى اللَّهُ عَلَيْهِ وَسَلَّمَ قَالَ:

الْعَيْنُ حَقٌّ، فَلَوْ كَانَ شَيْءٌ سَابِقَ الْقَدْرِ سَبَقَتْهُ الْعَيْنُ وَإِذَا اسْتُغْسِلْتُمْ فَأَغْسِلُوا.))

مشکوٰۃ المصابیح، رقم 4531 صحیح مسلم، رقم 5702 ترمذی، رقم 2062
صحیح بخاری، رقم 5740 ابو داؤد، رقم 3879 اللؤلؤ والمرجان، رقم 1411

”حضرت عبداللہ بن عباس رضی اللہ عنہما سے روایت ہے کہ نبی ﷺ نے فرمایا:

نظر تو لگتی ہے۔ اگر کوئی چیز تقدیر سے بھی آگے بڑھ سکتی تو نظر بڑھ سکتی تھی۔ اور جب تم سے غسل کا مطالبہ کیا جائے تو غسل کرو۔“

تشریح:

بعض اوقات حسد وغیرہ کے سبب سے کسی کی نظر لگ جاتی ہے۔ حدیث میں اسے ایک حقیقت کے طور پر تسلیم کیا گیا ہے۔ کبھی کسی چیز کو غیر معمولی اور عجیب سمجھ کر دیکھنے سے بھی نظر لگتی ہے۔ عام طور پر چھوٹے بچوں کو زیادہ نظر لگتی ہے۔ نظر لگنے کے واقعات ہر زمانے میں پیش آتے رہتے ہیں۔ بعض افراد ایسے ہوتے ہیں جن سے دوسروں کو بہت نظر لگتی ہے۔

دراصل اللہ تعالیٰ نے بعض چیزوں میں کوئی خاص تاثیر رکھی ہے جیسے آگ کا کام جلانا ہے اسی طرح نظر بھی لگ جاتی ہے۔

احادیث میں ایسی کئی دعائیں سکھائی گئی ہیں جنہیں پڑھ کر دم کرنے سے نظر کے برے اثرات سے بچا جاسکتا ہے۔

- 1: کسی کو نظر لگنے سے بچانے کے لیے اس پر اَللّٰهُمَّ بَارِكْ عَلَيْهِ پڑھنا چاہیے۔
- 2: اِگر مَا شَاءَ اللّٰهُ، لَا حَوْلَ وَلَا قُوَّةَ اِلَّا بِاللّٰهِ پڑھ لیا جائے تو بھی نظر نہیں لگتی۔
- 3: سورۃ فاتحہ، آیت الکرسی اور آخری دو سورتیں پڑھ کر دم کرنے سے بھی نظر لگنے سے بچا جاسکتا ہے۔
- 4: اَعُوذُ بِكَلِمَاتِ اللّٰهِ التَّامَّاتِ مِنْ شَرِّ مَا خَلَقَ پڑھ کر دم کرنا بھی مفید ہے۔

- 5: اسی طرح اَعُوذُ بِكَلِمَاتِ اللّٰهِ التَّامَّةِ مِنْ كُلِّ شَيْطَانٍ وَهَامَّةٍ وَمِنْ كُلِّ عَيْنٍ لَّامِيَةٍ پڑھ کر دم کرنے سے بھی نظر لگنے سے بچا جاسکتا ہے۔
- 6: جس پر نظر لگنے کا اندیشہ ہو اُس کی خوبصورتی کو کم کرنے کے لیے اُس پر کوئی سیاہ داغ دھبہ وغیرہ لگا دینا چاہیے۔ اس سے بھی نظر لگنے سے حفاظت ہو جاتی ہے۔
- امام بغوی رحمہ اللہ نے ”شرح السنہ“ میں لکھا ہے کہ حضرت عثمان رضی اللہ عنہ نے ایک خوبصورت چھوٹے بچے کو دیکھا تو فرمایا: ”اس کی ٹھوڑی (چاہ ذقن) پر کوئی سیاہ داغ دھبہ لگا دو تا کہ اسے نظر نہ لگ جائے۔“
- 7: نظر لگنے کی تاثیر کی تیزی اور شدت ظاہر کرنے کے لیے فرمایا گیا کہ شاید یہ تقدیر پر بھی غالب آ جاتی مگر حقیقت یہ ہے کہ تقدیر پر کوئی چیز غالب نہیں آ سکتی۔
- 8: ”جب تم سے غسل کا مطالبہ کیا جائے تو غسل کرو“ سے عربوں کے اُس قدیم طریق علاج کی طرف اشارہ ہے جو وہ دور جاہلیت میں کسی نظر لگے ہوئے شخص کے علاج کے لیے کیا کرتے تھے اور جسے اسلام نے بھی برقرار اور جائز رکھا ہے۔
- 9: ہمارے ہاں نظر اتارنے کے بعض جاہلانہ، ہندوانہ اور غیر شرعی طریقے بھی رائج ہیں جن سے پرہیز کرنا چاہیے۔



99: دو باتوں میں بوڑھا بھی جوان ہوتا ہے

99..... ((عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ:

لَا يَزَالُ قَلْبُ الْكَبِيرِ شَابًا فِيْ اثْنَيْنِ: فِي حُبِّ الدُّنْيَا وَطُولِ الْأَمَلِ.))

مشکوٰۃ المصابیح، رقم 5271 صحیح بخاری، رقم 6420 صحیح مسلم، رقم 2411

ترمذی، رقم 2338 ابن ماجہ، رقم 4233 اللؤلؤ والمرجان، رقم 620

”سیدنا ابو ہریرہ رضی اللہ عنہ سے روایت ہے کہ نبی ﷺ نے فرمایا:

”بوڑھے شخص کا دل دو باتوں میں جوان رہتا ہے: ایک دنیا کی محبت میں اور دوسرے لمبی خواہشوں میں۔“

تشریح:

1. اس حدیث کا مضمون بعض اور احادیث میں تھوڑے لفظی اختلاف کے ساتھ آیا ہے:

صحیح مسلم کی حدیث میں یہ الفاظ آئے ہیں:

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: قَلْبُ الشَّيْخِ شَابٌ عَلَى

حُبِّ اثْنَيْنِ: طَوْلُ الْحَيَاةِ وَحُبُّ الْمَالِ.)) (صحیح مسلم، رقم 2411)

”بوڑھا آدمی دو چیزوں کے لحاظ سے جوان ہوتا ہے۔ ایک لمبی عمر پانے کی خواہش کے لحاظ سے

اور دوسری مال کی ہوس کے اعتبار سے۔“

ایک اور حدیث میں ہے کہ:

((عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَهْرَمُ ابْنُ آدَمَ يَشِبُّ مِنْهُ اثْنَانِ:

الْحِرْصُ عَلَى الْمَالِ وَالْحِرْصُ عَلَى الْعُمْرِ.)) (صحیح مسلم، رقم 2412)

”سیدنا انس رضی اللہ عنہ سے روایت ہے کہ رسول اللہ ﷺ نے فرمایا: انسان بوڑھا ہو جاتا ہے مگر اس

کی دو چیزیں جوان اور طاقت ور ہو جاتی ہیں۔ ایک مال کی حرص اور دوسرے لمبی عمر پانے

کی خواہش۔“

عام طور پر انسان کی بعض خواہشات بڑھاپے میں بھی برقرار رہتی ہیں۔ ان میں سے ایک زیادہ عمر پانے

کی خواہش اور دوسرے زیادہ مال رکھنے کی خواہش ہے۔ ان کے علاوہ وہ ہمیشہ جوان رہنے کی خواہش بھی رکھتا ہے۔ ہونا تو یہ چاہیے تھا کہ جوں جوں بڑھاپے کی وجہ سے انسانی اعضاء کمزور پڑ جاتے ہیں اور جسمانی قوت کم ہو جاتی ہے اسی طرح اس میں زیادہ عمر اور زیادہ مال کی خواہش بھی کم ہو جائے، لیکن اکثر ایسا نہیں ہوتا۔ انسان چاہتا ہے کہ وہ ہمیشہ جوان رہے۔ کاش اس کی جوانی واپس لوٹے اور وہ دولت مند رہے اور ہر طرح کی نفسانی خواہشات کو پورا کرتا رہے۔ نتیجہ یہ نکلتا ہے کہ بڑھاپے کے باوجود دنیا پرستی کی خواہش اور ہوس کا گھوڑا بے لگام رہتا ہے اور اس ہوس اور خواہش کو صرف قبر کی مٹی ہی پورا کر سکتی ہے۔ عوام کی اکثریت کا یہی حال ہوتا ہے، البتہ بعض نیک اور پرہیزگار لوگ اس سے مستثنیٰ ہو سکتے ہیں، جو آخرت کی زندگی کو دنیا کی زندگی پر ترجیح دیتے ہیں۔



100: میت کے ساتھ تین چیزیں جاتی ہیں پھر ایک باقی رہ جاتی ہے

100..... ((عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

يَتَّبِعُ الْمَيِّتَ ثَلَاثَةٌ: فَيَرْجِعُ إِثْنَانِ، وَيَبْقَى مَعَهُ وَاحِدٌ، يَتَّبِعُهُ أَهْلُهُ وَمَالُهُ وَعَمَلُهُ، فَيَرْجِعُ أَهْلُهُ وَمَالُهُ، وَيَبْقَى عَمَلُهُ.))

مشکوٰۃ المصابیح، رقم 5167 صحیح بخاری، رقم 6514 صحیح مسلم، رقم 7424
ترمذی، رقم 2379 نسائی، رقم 1937 اللؤلؤ والمرجان، رقم 1865

”حضرت انس رضی اللہ عنہ سے روایت ہے کہ رسول اللہ ﷺ نے فرمایا:

میت کے ساتھ تین چیزیں جاتی ہیں۔ ان میں سے دو واپس آ جاتی ہیں اور ایک اس کے ساتھ باقی رہتی ہے۔ اُس کے گھر والے، اُس کا مال اور اُس کے اعمال اُس کے ساتھ جاتے ہیں۔ پھر اُس کے گھر والے اور اُس کا مال واپس آ جاتے ہیں اور اُس کے ساتھ صرف اُس کے اعمال رہ جاتے ہیں۔“

تشریح:

1: اس حدیث کا مطلب یہ ہے کہ انسان جب قبر (یا عالم برزخ) میں پہنچ جاتا ہے تو اُس کے رشتہ دار و احباب، اُس کا مال و دولت اور منصب و اقتدار سب اُس کا ساتھ چھوڑ جاتے ہیں اور وہ ان تمام سے محروم ہو جاتا ہے۔ وہاں صرف اُس کے اعمال اُس کے ساتھ رہ جاتے ہیں جو اگر اچھے ہوئے تو خیر ہے ورنہ خیر نہیں ہے۔

2: اسی مضمون کو قرآن مجید نے اس طرح بیان کیا ہے:

﴿الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَاقِيَاتُ الصَّالِحَاتُ خَيْرٌ عِنْدَ رَبِّكَ ثَوَابًا وَخَيْرٌ أَمَلًا﴾
(الكهف: 46)

”یہ مال اور اولاد دُنیا کی رونق ہیں۔ لیکن باقی رہنے والی نیکیاں تمہارے رب کے نزدیک ثواب اور تمنا کرنے کے لحاظ سے بہتر ہیں۔“

مراد یہ ہے کہ انسان کا مال و دولت اور اولاد سب دنیا کی فانی چیزیں ہیں لیکن آخرت میں کام آنے

والے صرف اُس کے نیک اعمال ہیں۔

3: نیک اعمال کے علاوہ جو چیزیں آخرت میں بندے کو فائدہ دے سکتی ہیں اُن کی تفصیل ایک حدیث میں یوں بیان کی گئی ہے:

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: ((إِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثَةٍ أَشْيَاءٍ: صَدَقَةٌ جَارِيَةٌ، أَوْ عِلْمٌ يُنْتَفَعُ بِهِ، أَوْ وَلَدٌ صَالِحٌ يَدْعُو لَهُ.))

(مشکوٰۃ المصابیح، رقم: 203۔ صحیح مسلم، رقم: 4223۔ ابوداؤد، رقم: 2880۔ نسائی، رقم: 3651۔ ترمذی، رقم: 1376)

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

جب انسان فوت ہو جاتا ہے تو اس کے اعمال کا سلسلہ ختم ہو جاتا ہے سوائے تین چیزوں کے، ایک صدقہ جاریہ، دوسری چیز وہ علم ہے جس سے فائدہ اٹھایا جائے، اور تیسری وہ نیک اولاد ہے جو اس کے حق میں دعا کرے۔“

تشریح:

حدیث میں ’انسان‘ کا لفظ آیا ہے لیکن اس سے مراد مسلمان ہے جس کے مرنے کے ساتھ ہی اُس کے اعمال کا سلسلہ بند ہو جاتا ہے۔ البتہ تین قسم کے اعمال کا اجر و ثواب مرنے کے بعد بھی اُسے ملتا رہتا ہے۔

1: صدقہ جاریہ

2: صحیح اور مفید علم

3: نیک اولاد

1- صدقہ جاریہ:

وہ عمل ہے کہ مرنے والا اپنی زندگی میں کوئی ایسا صدقہ کر گیا جس سے بعد میں بھی دوسرے لوگ فائدہ اٹھاتے رہیں۔ جیسے کسی نے مسجد بنوادی، ڈسپنسری یا ہسپتال قائم کر دیا، یا دینی مدرسہ بنایا، یا مسافروں کے لیے راستے میں درخت لگوائے یا اُن کے پانی کے لیے کنواں کھدوا دیا۔ جب تک یہ چیزیں موجود رہیں گی ان کا ثواب مرنے والے کو پہنچتا رہے گا۔

2- صحیح اور مفید علم:

اس سے مراد وہ صحیح اور مفید علم ہے جو مرنے والا شخص اپنی زندگی میں دوسروں کو سکھا گیا اور وہ اس سے فائدہ اٹھاتے ہوں۔ یہ بھی اُس کا ایک عمل تھا جس میں اُس کی دینی کتابیں اور وہ شاگرد بھی شامل ہیں جن کو اُس نے دین کا علم سکھایا تھا۔ اب جب تک اُس کی دینی کتب سے لوگ فائدہ اٹھاتے رہیں گے اُسے ثواب ملتا رہے گا اور جب تک اُس کے شاگردوں کا سلسلہ جاری رہے گا اُسے اجر پہنچتا رہے گا۔

3- نیک اولاد:

اولاد، اولاد کی پرورش اور اُس کی صحیح اخلاقی تعلیم و تربیت بھی انسان کا کسب اور عمل ہے۔ اولاد نیک ہوگی تو وہ اپنے والدین کے حق میں بخشش اور مغفرت کی دعا کرتی رہے گی۔ جس کا فائدہ فوت شدہ والدین کو پہنچے گا۔ بلکہ اولاد جو نیک کام بھی کرے گی اُس کا ثواب خود اسے بھی ملے گا اور اتنا ہی ثواب والدین کو بھی ملتا رہے گا جنہوں نے اُس کی اچھی تربیت کی تھی۔

اس حدیث سے ان تینوں کاموں کے کرنے کی ترغیب ملتی ہے جن کا ثواب مرنے کے بعد بھی ہمیں مل

سکتا ہے۔



101: نیک اعمال کے وسیلے سے دعا کرنا درست ہے

101..... ((عَنِ ابْنِ عُمَرَ رَضِيَ اللَّهُ عَنْهُمَا ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ :

بَيْنَمَا ثَلَاثَةٌ نَفَرٍ يَتَمَشُّونَ أَخَذَهُمُ الْمَطَرُ ، فَمَالُوا إِلَى غَارٍ فِي الْجَبَلِ ، فَانْحَطَّتْ عَلَى فَمِ غَارِهِمْ صَخْرَةٌ مِنَ الْجَبَلِ ، فَأَطْبَقَتْ عَلَيْهِمْ ، فَقَالَ بَعْضُهُمْ لِبَعْضٍ : انظُرُوا أَعْمَالًا عَمِلْتُمُوهَا لِلَّهِ صَالِحَةً ، فَادْعُوا اللَّهَ بِهَا لَعَلَّهُ يُفَرِّجُهَا .

فَقَالَ أَحَدُهُمْ : اللَّهُمَّ إِنَّهُ كَانَ لِي وَالِدَانِ شَيْخَانِ كَبِيرَانِ ، وَوَلِي صَبِيَّةٌ صِغَارٌ كُنْتُ أَرْعَى عَلَيْهِمْ ، فَإِذَا رُحْتُ عَلَيْهِمْ فَحَلَبْتُ بَدَأْتُ بِوَالِدَيَّ أَسْقِيهِمَا قَبْلَ وَلَدِي ، وَإِنَّهُ قَدْ نَأَى بِي الشَّجَرُ ، فَمَا أَتَيْتُ حَتَّى أَمْسَيْتُ ، فَوَجَدْتُهُمَا قَدْ نَامَا . فَحَلَبْتُ كَمَا كُنْتُ أَحْلُبُ ، فَجِئْتُ بِالْحَلَابِ ، فَكُفْتُ عِنْدَ رُؤُوسِهِمَا أَكْرَهُ أَنْ أُوقِظَهُمَا ، وَأَكْرَهُ أَنْ أَبْدَأَ بِالصَّبِيَّةِ قَبْلَهُمَا ، وَالصَّبِيَّةُ يَتَضَاعُونَ عِنْدَ قَدَمِي ، فَلَمْ يَزَلْ ذَلِكَ دَائِبِي وَدَائِبُهُمْ حَتَّى طَلَعَ الْفَجْرُ ، فَإِنْ كُنْتُ تَعْلَمُ أَيُّ فَعَلْتُ ذَلِكَ ابْتِغَاءً وَجْهَكَ ، فَأَفْرُجْ لَنَا فُرْجَةً نَرَى مِنْهَا السَّمَاءَ . فَفَرَّجَ اللَّهُ لَهُمْ حَتَّى يَرَوْنَ السَّمَاءَ .

قَالَ الثَّانِي : اللَّهُمَّ إِنَّهُ كَانَتْ لِي بِنْتُ عَمٍّ أَحَبُّهَا كَأَشَدِّ مَا يُحِبُّ الرَّجَالُ النِّسَاءَ ، فَطَلَبْتُ إِلَيْهَا نَفْسَهَا ، فَأَبَتْ حَتَّى آتَيْهَا بِمِائَةِ دِينَارٍ ، فَسَعَيْتُ حَتَّى جَمَعْتُ مِائَةَ دِينَارٍ ، فَلَقَيْتُهَا بِهَا ، فَلَمَّا قَعَدْتُ بَيْنَ رِجْلَيْهَا ، قَالَتْ : يَا عَبْدَ اللَّهِ اإِتَّقِ اللَّهَ وَلَا تَفْتَحِ الْخَاتَمَ . فَكُفْتُ عَنْهَا . اللَّهُمَّ فَإِنْ كُنْتُ تَعْلَمُ أَيُّ فَعَلْتُ ذَلِكَ ابْتِغَاءً وَجْهَكَ ، فَأَفْرُجْ لَنَا مِنْهَا ، فَفَرَّجَ اللَّهُ لَهُمْ فُرْجَةً .

وَقَالَ الْآخِرُ : اللَّهُمَّ إِنِّي كُنْتُ اسْتَأْجَرْتُ أَجِيرًا بِفَرَقِ أَرْضٍ ، فَلَمَّا قَضَى عَمَلَهُ قَالَ : أَعْطِنِي حَقِّي . فَعَرَضْتُ عَلَيْهِ حَقَّهُ ، فَتَرَكَهُ وَرَغِبَ عَنْهُ ، فَلَمْ أَزَلْ أَرْعُهُ حَتَّى جَمَعْتُ مِنْهُ بَقْرًا وَرَاعِيَهَا ، فَجَاءَ نَبِيٌّ فَقَالَ : اإِتَّقِ اللَّهَ وَلَا تَظْلِمْنِي وَأَعْطِنِي حَقِّي . فَقُلْتُ :

اِذْهَبْ اِلَى ذَالِكَ الْبَقْرِ وَرَاعِيهَا . فَقَالَ : اِتَّقِ اللّٰهَ وَ لَا تَهْزَأْ بِى . فَقُلْتُ : اِنِّى لَا اَهْزَأُ بِكَ
فَاخُذْ ذَالِكَ الْبَقْرَ وَرَاعِيهَا ، فَاخُذْهُ فَاَنْطَلِقْ بِهَا . فَاِنْ كُنْتَ تَعْلَمُ اَنِّى فَعَلْتُ ذَالِكَ
اِبْتِغَاءً وَجْهِكَ ، فَاْفْرُجْ لَنَا مَا بَقِيَ ، فَفَرَّجَ اللّٰهُ عَنْهُمْ .))

صحیح مسلم، رقم 6949

صحیح بخاری، رقم 2215

مشکوٰۃ المصابیح، رقم 4938

اللؤلؤ والمرجان، رقم 1745

مسند احمد، رقم 5973

”سیدنا عبداللہ بن عمر رضی اللہ عنہما سے روایت ہے کہ نبی ﷺ نے فرمایا: تین آدمی سفر پر نکلے تو راستے میں اُن کو
بارش نے آلیا۔ انہوں نے پہاڑ کے ایک غار میں پناہ لی۔ اس دوران میں اوپر سے ایک بڑا تودہ گرا جس سے
غار کا منہ بند ہو گیا۔

وہ ایک دوسرے سے کہنے لگے دیکھو، اپنا کوئی نیک کام یاد کرو جو صرف اللہ تعالیٰ کی رضا کے لیے کیا ہو۔ پھر
اس کا واسطہ دے کر اللہ تعالیٰ سے دعا کرو شاید وہ اس مصیبت سے ہمیں نجات عطا فرمائے۔

اُن میں سے ایک بولا: اے اللہ! میرے والدین بہت بوڑھے تھے اور میرے چھوٹے چھوٹے بچے تھے۔ میں
ان کے گزارے کے لیے جانور (بکریاں) چراتا تھا۔ جب میں شام کو واپس لوٹتا اور بکریوں کا دودھ دوہتا تو
اپنے بچوں سے پہلے میں اپنے والدین کو دودھ پلاتا تھا۔ لیکن ایک دن مجھے جنگل میں دور جانا پڑا تو واپسی پر
دیر سے گھر پہنچا۔ میرے والدین سوچکے تھے۔ میں نے حسب معمول دودھ نکالا۔ پھر دودھ کا برتن لے کر آیا
اور اُن کے سرہانے کھڑا ہو گیا۔ میں نے یہ مناسب نہ سمجھا کہ اُن کو جگاؤں اور مجھے یہ بھی گوارا نہ تھا کہ والدین
سے پہلے اپنے بچوں کو دودھ پلاؤں حالاں کہ بچے میرے پاؤں میں پڑے بھوک سے بلک رہے تھے۔ میں
صبح تک اسی حال میں کھڑا رہا۔ اے اللہ! اگر تو جانتا ہے کہ میں نے یہ کام صرف تیری رضا کے لیے کیا تھا تو
ہمارے لیے اتنا سوراخ کر دے جس سے ہم آسمان کو دیکھ سکیں۔ اس پر اللہ تعالیٰ نے اُن کے لیے اُس تودے
میں اتنا سوراخ کر دیا کہ اُن کو آسمان نظر آنے لگا۔

دوسرے شخص نے کہا: اے اللہ! میرے چچا کی ایک بیٹی تھی۔ مجھے اُس سے اتنی محبت تھی جتنی کوئی مرد کسی عورت
سے کر سکتا ہے۔ میں نے اُس سے خواہش پوری کرنے کی فرمائش کر دی۔ اُس نے کہا ”میں اُس وقت تک نہ
مانوں گی جب تک تم مجھے سو (100) دینار نہ دے دو۔ میں نے کوشش کر کے سو (100) دینار جمع کر لیے اور
اُس کے پاس لے گیا۔ پھر جب میں (برائی کرنے کے لیے) اُس کی دونوں ٹانگوں کے درمیان بیٹھا تو اُس

نے کہا: اے اللہ کے بندے! اللہ سے ڈر! اور اس مہر (پردہ بکارت) کو نہ توڑ۔ یہ سن کر میں اٹھ کھڑا ہوا۔ اے اللہ! اگر تو جانتا ہے کہ میں نے تیری رضا کے لیے ایسا کیا تھا تو ہمارے لیے راستہ کھول دے۔ اس پر اللہ تعالیٰ نے اُن کے لیے کچھ راستہ کھول دیا۔

پھر تیسرے شخص نے دعا کی۔ ”اے اللہ! میں نے ایک فرق (ایک خاص مقدار) چاولوں کے معاوضے پر ایک مزدور کو کام پر لگایا۔ جب اُس نے اپنا کام مکمل کر لیا تو اس نے مجھے کہا: مجھے میرا حق دو۔ جب میں نے اس کا حق (معاوضہ) اُسے پیش کیا تو اُس نے اسے تھوڑا خیال کیا اور وہ اسے چھوڑ کر چلا گیا۔ میں ان چاولوں سے کاشت کاری کرتا رہا، یہاں تک کہ میں نے اس کی آمدنی سے کئی گائیں اور کچھ چرواہے حاصل کر لیے۔ وہ مزدور پھر میرے پاس آیا اور کہنے لگا۔ ”اللہ سے ڈر، مجھ پر ظلم نہ کر اور میرا حق نہ مار۔“ میں نے اُس سے کہا ”جاؤ اور جا کر وہ سب گائیں اور سارے چرواہے لے جاؤ۔ وہ بولا: ”اللہ سے ڈر اور مجھ سے مذاق نہ کر۔“ میں نے کہا: میں تم سے مذاق نہیں کر رہا ہوں، وہ سب گائیں اور سارے چرواہے لے جاؤ۔“ پھر اُس نے وہ سب گائیں اور سارے چرواہے لے لیے اور چلا گیا۔ اے اللہ! اگر تو جانتا ہے کہ میں نے یہ کام تیری رضا کے لیے کیا تھا تو ہمارے لیے باقی راستہ بھی کھول دے۔ اس پر اللہ تعالیٰ نے اُن کے لیے پورا راستہ کھول دیا۔“

تشریح:

- 1: اس حدیث سے معلوم ہوتا ہے کہ انسان کا اپنے نیک اعمال کے وسیلے سے دعا کرنا نہ صرف جائز بلکہ مستحب ہے۔
- 2: اس حدیث کے مطابق والدین کی خدمت کرنا، بدکاری سے بچنا اور دوسرے مسلمان بھائیوں کی خیر خواہی کرنا، یہ سب بڑے نیکی کے کام ہیں۔
- 3: اس حدیث سے یہ سبق بھی ملتا ہے کہ آدمی کو مصیبت کے وقت اللہ تعالیٰ سے دعا ضرور کرنی چاہیے تاکہ وہ اس مصیبت سے نجات حاصل ہو سکے۔
- 4: اس حدیث سے یہ بات بھی نکلتی ہے کہ جس طرح اللہ سبحانہ اپنے پیغمبروں کو معجزے عطا فرماتا ہے اسی طرح وہ اپنے دوسرے نیک بندوں کے ہاتھوں کرامات بھی ظاہر فرماتا ہے۔
- 5: اس حدیث میں نیک اعمال کے وسیلے سے دعا کرنے کی ترغیب ملتی ہے۔ اسلام میں وسیلے کے صحیح تصور

کی تفصیل یہ ہے:

1- معنی و مفہوم:

’وسیلہ‘ کے لفظی معنی ’قرب‘ کے ہیں۔ اس کے اصطلاحی معنی یہ ہیں:

”اللہ تعالیٰ کا قرب حاصل کرنے کے لیے کوئی جائز اور مشروع ذریعہ اختیار کرنا۔“

اس سے معلوم ہوا کہ وسیلہ ایک ایسا ذریعہ ہے جو اللہ سبحانہ کی رضا اور خوشنودی حاصل کرنے کے لیے اختیار کیا جاتا ہے تاکہ اس طرح بندے کی کوئی حاجت پوری ہو جائے یا کوئی مصیبت دور ہو جائے۔

2- قرآن اور وسیلہ:

قرآن میں ’وسیلہ‘ کا لفظ دو مقامات پر آیا ہے اور دونوں جگہوں پر اس سے مراد ’قرب الہی‘ ہے۔ ارشاد باری تعالیٰ ہے:

1. ﴿يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ وَجَاهِدُوا فِي سَبِيلِهِ لَعَلَّكُمْ تُفْلِحُونَ﴾
(المائدہ: 35)

”اے ایمان والو! اللہ سے ڈرو۔ اس کا قرب تلاش کرو اور اس کی راہ میں جہاد کرو تاکہ تم فلاح پاؤ۔“

دوسری جگہ یہ فرمایا کہ:

2. ﴿أُولَئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ وَيَرْجُونَ رَحْمَتَهُ وَيَخَافُونَ عَذَابَهُ ۗ إِنَّ عَذَابَ رَبِّكَ كَانَ مَحْذُورًا﴾
(بنی اسرائیل: 57)

”وہ جن کو پکارتے ہیں وہ خود اپنے رب کا قرب ڈھونڈتے ہیں کہ ان میں سے کون سب سے زیادہ قریب ہو جائے۔ وہ اپنے رب کی رحمت کے امیدوار ہیں اور وہ اس کے عذاب سے ڈرتے ہیں۔ واقعی تمہارے رب کا عذاب ہے ہی ڈرنے کی چیز!“

3- حدیث اور وسیلہ:

احادیث میں بھی وسیلے کا ذکر آیا ہے۔

1- ایک حدیث کے مطابق ’وسیلہ‘ جنت کا ایک بلند درجہ ہے۔ نبی ﷺ نے اسے حاصل کرنے کے لیے دوسروں سے دعا کی فرمائش کی ہے:

((إِذَا سَمِعْتُمُ الْمُؤَذِّنَ فَقُولُوا مِثْلَ مَا يَقُولُ ثُمَّ صَلُّوا عَلَيَّ فَإِنَّهُ مَنْ صَلَّى عَلَيَّ صَلَاةً صَلَّى اللَّهُ عَلَيْهِ بِهَا عَشْرًا ثُمَّ سَلُوا اللَّهَ لِي الْوَسِيلَةَ فَإِنَّهَا مَنْزِلَةٌ فِي الْجَنَّةِ لَا تَنْبَغِي إِلَّا لِعَبْدٍ مِّنْ عِبَادِ اللَّهِ وَأَرْجُو أَنْ أَكُونَ أَنَا هُوَ فَمَنْ سَأَلَ اللَّهَ لِي الْوَسِيلَةَ حَلَّتْ لَهُ الشَّفَاعَةُ)) (صحيح مسلم: 849)

”جب تم مؤذن کی اذان سنو تو وہی کلمات کہو جو مؤذن کہتا ہے۔ پھر مجھ پر درود بھیجو کیونکہ جو مجھ پر ایک بار درود بھیجتا ہے اللہ اُس پر دس (10) رحمتیں نازل کرتا ہے۔ اس کے بعد میرے لیے اللہ سے ’وسیلہ مانگو، جو جنت کا ایسا مقام ہے جو اللہ تعالیٰ کے خاص بندوں کو ملے گا۔ میں امید رکھتا ہوں کہ میں بھی اُن میں سے ہو جاؤں۔ پھر جس نے میرے لیے وہ ’وسیلہ مانگا، اُس کے لیے (میری) شفاعت ہو جائے گی۔“

2۔ اذان کے بعد کی دعا میں بھی نبی ﷺ کے لیے جنت کے اس ’وسیلہ کے حصول کی دعا کی جاتی ہے۔ ((اللَّهُمَّ رَبَّ هَذِهِ الدَّعْوَةِ التَّامَّةِ وَالصَّلَاةِ الْقَائِمَةِ آتِ مُحَمَّدًا الْوَسِيلَةَ وَالْفَضِيلَةَ وَابْعَثْهُ مَقَامًا مَّحْمُودًا الَّذِي وَعَدْتَهُ حَلَّتْ لَهُ شَفَاعَتِي يَوْمَ الْقِيَامَةِ)) (صحيح بخاری، رقم: 614)

”اے اللہ! تو اس کامل دعا کا رب ہے جو اس نماز کے لیے دی گئی ہے۔ اے اللہ! تو محمد ﷺ کو وسیلہ اور فضیلت عطا فرما اور آپ ﷺ کو اُس مقام محمود تک پہنچا دے جس کا تو نے وعدہ فرمایا ہے۔“

3۔ صحیح بخاری میں حضرت انس رضی اللہ عنہ کی روایت ہے کہ:

((عَنْ أَنَسٍ، أَنَّ عُمَرَ بْنَ الْخَطَّابِ رَضِيَ اللَّهُ عَنْهُ كَانَ إِذَا قَحَطُوا اسْتَسْقَى بِالْعَبَّاسِ بْنِ عَبْدِ الْمُطَّلِبِ فَقَالَ: اللَّهُمَّ إِنَّا كُنَّا نَتَوَسَّلُ إِلَيْكَ بِبَنِيِنَا رَضِيَ اللَّهُ عَنْهُمْ فَتَسْقِينَا، وَإِنَّا نَتَوَسَّلُ إِلَيْكَ بِعَمِّ بَنِيِنَا فَاسْقِنَا، قَالَ: فَيُسْقَوْنَ))

(صحيح بخاری، رقم: 3710، 1010)

”حضرت انس رضی اللہ عنہ سے روایت ہے کہ جب قحط پڑ جاتا تو (امیر المومنین) حضرت عمر بن خطاب رضی اللہ عنہ حضرت عباس بن عبدالمطلب رضی اللہ عنہ سے بارش کے لیے دعا کراتے اور ساتھ یہ کہتے

تھے کہ: اے اللہ! اس سے پہلے ہم اپنے نبی ﷺ کے وسیلے سے تجھ سے بارش کی دعا کراتے پھر تو ہم پر بارش برساتا تھا۔ اب ہم اپنے نبی ﷺ کے چچا کو وسیلہ بنا کر ان کے ذریعے بارش کی دعا کرتے ہیں تو ہم پر بارش برسا۔ راوی کہتے ہیں کہ پھر بارش ہو جاتی تھی۔“
اس سے معلوم ہوا کہ کسی زندہ اور موجود نیک شخص کے ذریعے سے دعا کرانا بھی جائز وسیلہ ہے۔

4۔ جائز اور مشروع وسیلے:

چونکہ وسیلہ اللہ تعالیٰ کا قرب حاصل کرنے کا ذریعہ ہے تاکہ اس کی بدولت دنیا اور آخرت کی کوئی حاجت پوری ہو جائے یا کوئی مصیبت دور ہو جائے، اس لیے ضروری ہے کہ اس کے لیے صرف جائز اور مشروع وسائل اختیار کیے جائیں۔ جن میں سے چند درج ذیل ہیں:

(1) ایمان:

اللہ تعالیٰ پر ایمان پہلا وسیلہ ہے جس سے اللہ تعالیٰ کا قرب حاصل ہوتا ہے اور جس کے ذریعے سے اپنی حاجت طلب کرنی چاہیے یا کوئی مصیبت دور کرنے کی دعا کرنی چاہیے۔

اللہ تعالیٰ نے اہل ایمان کی ایک یہ دعا بیان فرمائی ہے جس میں ایمان کو وسیلہ بنایا گیا ہے۔

﴿رَبَّنَا إِنَّا سَبَعْنَا مُنَادِيًا يُنَادِي لِلْإِيمَانِ أَنْ آمِنُوا بِرَبِّكُمْ فَآمَنَّا رَبَّنَا فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَفَّنَا مَعَ الْأَبْرَارِ﴾
(آل عمران: 193)

”اے ہمارے رب! بے شک ہم نے ایک پکارنے والے کو سنا جو ایمان کی طرف پکار رہا تھا کہ اے لوگو! اپنے رب پر ایمان لاؤ تو ہم پر ایمان لائے اے ہمارے رب! ہمارے گناہ بخش دے۔ ہماری برائیوں کو ہم سے دور فرما! اور ہمارا خاتمہ نیک لوگوں کے ساتھ ہو!“

(2) نماز:

نماز افضل ترین عبادت اور دین کے بنیادی ارکان میں سے ہے۔ یہ اللہ تعالیٰ کا قرب حاصل کرنے کا

بہت بڑا ذریعہ ہے۔

اللہ تعالیٰ کا ارشاد ہے کہ:

﴿وَاسْجُدْ وَاقْتَرِبْ﴾ (العلق: 19)

”اور (اللہ ہی کو) سجدہ کر اور (اُسی کا) قرب حاصل کر۔“

(3) روزہ:

روزہ قرب الہی کا بہترین ذریعہ ہے۔ روزے کا مقصد تقویٰ ہے اور اہل تقویٰ ہی کو قرب الہی حاصل ہوتا ہے۔ روزے دار کی دعا بھی مقبول ہوتی ہے۔

(4) صدقہ و خیرات:

صدقہ و خیرات بھی بہترین وسیلہ ہے۔ یہ اللہ کے غضب کو ٹھنڈا کرتا، بلاؤں اور مصیبتوں کو دور کرتا اور دوزخ سے نجات دلاتا ہے۔

حدیث نبوی ہے کہ:

((اتَّقُوا النَّارَ وَلَوْ بِشِقِّ تَمْرَةٍ)) (صحیح بخاری، رقم: 6023۔ مشکوٰۃ، رقم: 5857)

”دوزخ کی آگ سے بچو اگرچہ ایک کھجور کا ٹکڑا ہی صدقہ کر کے۔“

(5) حج:

حج بیت اللہ بھی اللہ تعالیٰ کے قرب کا ذریعہ اور وسیلہ ہے۔ حج مبرور (مقبول) کرنے سے تمام گناہ معاف ہو جاتے ہیں۔ ایک متفق علیہ حدیث میں ہے کہ نبی ﷺ نے فرمایا:

((الْعُمْرَةُ إِلَى الْعُمْرَةِ كَفَّارَةٌ لِمَا بَيْنَهُمَا، وَالْحَجُّ الْمَبْرُورُ لَيْسَ لَهُ جَزَاءٌ إِلَّا

الْجَنَّةُ))

(صحیح بخاری، رقم: 1773۔ صحیح مسلم، رقم: 3289۔ مشکوٰۃ، رقم: 2508)

”ایک عمرے سے دوسرے عمرے تک کے درمیان کے گناہوں کا (عمرہ) کفارہ ہوتا ہے اور مبرور

(مقبول) حج کا ثواب بس جنت ہے۔“

(6) عمرہ:

عمرہ بھی قرب الہی کا ایک ذریعہ ہے۔ بار بار عمرہ کرنے سے تنگ دستی اور گناہ دور ہوتے ہیں جیسا کہ حدیث نبوی ہے:

((تَابِعُوا بَيْنَ الْحَجِّ وَالْعُمْرَةِ، فَإِنَّهُمَا يَنْفِيَانِ الْفَقْرَ وَالذُّنُوبَ كَمَا يَنْفِي الْكَبِيرُ

خَبَثَ الْحَدِيدِ وَالذَّهَبِ وَالْفِضَّةِ))

(ترمذی، رقم: 810، نسائی، رقم: 2630، مشکوٰۃ، رقم: 2524)

”حج اور عمرے لگاتا کرتے رہیں۔ بے شک حج اور عمرہ تنگ دستی اور گناہوں کو دور کر دیتے ہیں جیسے بھٹی لوہے، سونے اور چاندی کا میل کچیل دُور کر دیتی ہے.....“

(7) جہاد فی سبیل اللہ:

اللہ کی راہ میں جہاد و قتال بھی اللہ تعالیٰ کے قرب کا بہت بڑا ذریعہ ہے۔ جہاد و قتال اللہ تعالیٰ کو بہت پسند ہے۔ جہاد و قتال کے چند فضائل یہ ہیں۔
اللہ تعالیٰ کا ارشاد ہے:

﴿ إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًا كَأَنَّهُمْ بُنْيَانٌ مَّرصُوصٌ ﴾

(الصف: 4)

”بے شک اللہ اُن لوگوں کو پسند کرتا ہے جو اُس کی راہ میں اس طرح مل کر لڑتے ہیں گویا سیسہ پلائی ہوئی دیوار ہیں۔“

ایک متفق علیہ حدیث میں ہے کہ:

((عَنْ أَبِي ذَرٍّ رَضِيَ اللَّهُ عَنْهُ، قَالَ: سَأَلْتُ النَّبِيَّ ﷺ: أَيُّ الْعَمَلِ أَفْضَلُ؟ قَالَ: إِيمَانٌ بِاللَّهِ وَجِهَادٌ فِي سَبِيلِهِ.....)) (صحیح بخاری، رقم: 26۔ صحیح مسلم، رقم:

248۔ نسائی، رقم: 2624۔ ترمذی، رقم: 1658۔ مشکوٰۃ المصابیح، رقم: 2506)

”حضرت ابو ذر غفاری رضی اللہ عنہ روایت کرتے ہیں کہ میں نے نبی ﷺ سے پوچھا، کون سا عمل افضل ہے؟ آپ ﷺ نے فرمایا: اللہ پر ایمان لانا اور اُس کی راہ میں جہاد کرنا۔“

(8) تلاوت قرآن:

قرآن مجید کی تلاوت بھی عبادت ہے اور ہر عبادت کی طرح یہ بھی قرب الہی کا ذریعہ ہے۔ قرآن کے ہر لفظ کے بدلے دس نیکیاں لکھی جاتی ہیں۔ جن مجالس میں تلاوت قرآن ہو اُن کو رحمت کے فرشتے گھیر لیتے ہیں اور اُن پر اللہ تعالیٰ کی رحمت نازل ہوتی ہے۔
صحیح حدیث میں ہے کہ:

((خَيْرُكُمْ مَنْ تَعَلَّمَ الْقُرْآنَ وَعَلَّمَهُ)) (صحیح بخاری، رقم: 5027۔ ابوداؤد،

رقم: 1452۔ ترمذی، رقم: 2909۔ مشکوٰۃ المصابیح، رقم: 2109)

”تم میں سے بہتر وہ ہے جو قرآن سیکھے اور سکھائے۔“

(9) ذکر و تسبیح:

اللہ تعالیٰ کا ذکر اور اُس کی تسبیح و تہلیل کرنا بھی اللہ تعالیٰ کو بہت پسند ہے اور یہ بھی قرب الہی کا بہترین

ذریعہ ہے۔

ایک متفق علیہ حدیث قدسی میں ہے کہ:

((أَنَا عِنْدَ ظَنِّ عَبْدِي بِي، وَأَنَا مَعَهُ إِذَا ذَكَرَنِي، فَإِنْ ذَكَرَنِي فِي نَفْسِهِ،

ذَكَرْتُهُ فِي نَفْسِي، وَإِنْ ذَكَرَنِي فِي مَلَأْ ذَكَرْتَهُ فِي مَلَأْ خَيْرٍ مِنْهُمْ))

(صحیح بخاری، رقم: 7505 - صحیح مسلم، رقم: 6829 - ترمذی، رقم: 2388 - ابن ماجہ، رقم: 3822)

”میں اپنے بندے کے گمان کے مطابق ہوتا ہوں۔ جب وہ میرا ذکر کرتا ہے تو میں اُس کے

ساتھ ہوتا ہوں۔ اگر وہ مجھے دل میں یاد کرتا ہے تو میں بھی اُسے دل میں یاد کرتا ہوں۔ وہ اگر

جماعت میں مجھے یاد کرتا ہے تو میں اُسے اُس کی جماعت سے بہتر جماعت (فرشتوں) میں یاد

کرتا ہوں۔“

(10) درود شریف:

حضرت محمد ﷺ پر درود و سلام بھیجنا بھی وسیلے کا جائز اور مشروع طریقہ ہے۔

صحیح بخاری میں ہے کہ رسول اللہ ﷺ نے فرمایا:

((مَنْ صَلَّى عَلَيَّ صَلَاةً وَاحِدَةً صَلَّى اللَّهُ عَلَيْهِ عَشْرَةَ))

(نسائی، رقم: 1297، مشکوٰۃ المصابیح، رقم: 922)

”جو شخص مجھ پر ایک مرتبہ درود پڑھتا ہے، اللہ تعالیٰ اس پر دس مرتبہ رحمت بھیجتا ہے۔“

(11) توبہ و استغفار:

اپنے گناہوں سے توبہ و استغفار کرنا بھی بہترین وسیلہ ہے اور یہ اللہ تعالیٰ کو بہت پسند ہے۔ اس سے گناہ

معاف ہوتے ہیں اور اللہ تعالیٰ کا قرب حاصل ہوتا ہے۔

﴿يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَصُوحًا عَسَىٰ رَبُّكُمْ أَنْ يُكَفِّرَ عَنْكُمْ

سَيِّئَاتِكُمْ وَيُدْخِلَكُمْ جَنَّاتٍ تَجْرِي مِنْ تَحْتِهَا الْأَنْهَارُ﴾ (التحریم: 8)

”اے ایمان والو! اللہ کے آگے سچی توبہ کرو۔ پھر امید ہے کہ تمہارا رب تمہارے گناہ معاف کر دے گا اور تمہیں جنت کے اُن باغوں میں داخل کرے گا جن میں نہریں بہتی ہوں گی۔“
 ((يَا أَيُّهَا النَّاسُ، تَوْبُوا إِلَى اللَّهِ، فَإِنِّي أَتُوبُ إِلَيْهِ فِي الْيَوْمِ مِائَةَ مَرَّةٍ))

(صحیح مسلم، رقم: 6859۔ مشکوٰۃ، رقم: 2325)

”اے لوگو، اللہ کے آگے توبہ کرو، میں خود دن میں سو مرتبہ توبہ کرتا ہوں۔“

(12) دُعا:

اللہ تعالیٰ سے دعا کرنا عبادت ہے اور قرب الہی کا بہترین وسیلہ ہے۔ اللہ سبحانہ کا ارشاد ہے کہ:

﴿وَقَالَ رَبُّكُمْ ادْعُونِي أَسْتَجِبْ لَكُمْ﴾ (المومن: 60)

”اور تمہارے رب نے فرما دیا ہے کہ تم مجھے پکارو، میں تمہاری سنوں گا۔“

ایک حدیث نبوی ہے کہ:

((الِدُّعَاءُ هُوَ الْعِبَادَةُ)) (ترمذی، رقم: 3372۔ ابوداؤد، رقم: 1479۔ ابن ماجہ، رقم:

3828۔ مسند احمد، رقم: 18542۔ مشکوٰۃ، رقم: 2230)

”دعا عبادت ہے۔“

(13) اسمائے حسنیٰ:

اللہ تعالیٰ کے اسمائے حسنیٰ کے وسیلے سے دعا کرنا بھی اللہ تعالیٰ کو بہت پسند ہے اور یہ قرب الہی کا ذریعہ

بھی ہے۔

ایک متفق علیہ حدیث میں ہے کہ:

((إِنَّ لِلَّهِ تِسْعَةً وَتِسْعِينَ اسْمًا مِائَةً إِلَّا وَاحِدًا، مَنْ أَحْصَاهَا دَخَلَ الْجَنَّةَ))

(صحیح بخاری، رقم: 6410، 2736۔ صحیح مسلم، رقم: 6809، 6810۔ ترمذی،

رقم: 3507۔ ابن ماجہ، رقم: 3861)

”بے شک اللہ تعالیٰ کے ننانوے (99) نام ہیں، ایک کم سو، جس نے ان کو یاد رکھا اور ان کی

نگہداشت کی وہ جنت میں داخل ہوگا۔“

اللہ تعالیٰ کو ایسے ناموں سے یاد کرنا چاہیے جو اُس کی شان کے شایان اور مطابق ہوں۔

(صحیفہ للالبانی، رقم: 111-112)

(14) نیک کام:

نیک کام کرنا اور برائی سے بچنا بھی اللہ تعالیٰ کے قرب کا بہت بڑا ذریعہ ہیں۔

ارشاد باری تعالیٰ ہے:

﴿إِنَّ الْحَسَنَاتِ يُذْهِبْنَ السَّيِّئَاتِ﴾ (ہود: 114)

”بے شک نیکیاں برائیوں کو مٹا دیتی ہیں۔“

دوسری جگہ فرمایا:

﴿إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلْكُمْ مُدْخَلًا

كَرِيمًا﴾ (النساء: 31)

”اگر تم ان بڑے گناہوں سے بچتے رہے جن سے تمہیں منع کیا گیا ہے تو ہم تمہاری چھوٹی

برائیاں معاف کر دیں گے اور تمہیں جنت کے باعزت مقام میں جگہ دیں گے۔“

اس سے معلوم ہوا کہ گناہوں کو چھوڑنے سے بھی اللہ تعالیٰ راضی ہوتا ہے اور اس کے صلے میں جنت عطا

فرمائے گا۔

حاصل یہ کہ اللہ تعالیٰ کا قرب حاصل کرنے اور دعا کرنے کے یہ جائز اور مشروع ذریعے اور وسیلے

ہیں۔ ان سے قرب الہی بھی حاصل ہوتا ہے، گناہوں کی بخشش بھی ہوتی ہے اور آخرت کی کامیابی بھی ملتی

ہے۔ لیکن غیر شرعی وسیلے درست نہیں ہیں، ان سے بچنا چاہیے۔



102: اچھا خواب نبوت کا چھیا لیسواں 1/46 حصہ ہے

102..... ((عَنْ أَنَسٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

الرُّءْيَا الصَّالِحَةُ جُزْءٌ مِنْ سِتَّةٍ وَ أَرْبَعِينَ جُزْءًا مِنَ النَّبُوَّةِ.))

صحیح مسلم، رقم 5909

صحیح بخاری، رقم 6983

مشکوٰۃ المصابیح، رقم 4608

اللؤلؤ والمرجان، رقم 1458

”حضرت انس رضی اللہ عنہ سے روایت ہے کہ رسول اللہ ﷺ نے فرمایا:

اچھا خواب نبوت کا چھیا لیسواں حصہ ہے۔“

تشریح:

اس حدیث میں درج ذیل اہم امور بیان ہوئے ہیں:

1: اگرچہ اس حدیث میں نیک آدمی کے خواب کی بات فرمائی گئی ہے لیکن اس میں نیک عورت بھی شامل ہے۔

2: انبیائے کرام کے خواب ہمیشہ سچے ہوتے ہیں۔

3: نیک لوگوں کے خواب کا ذکر اس لیے کیا گیا کیونکہ ان کے اکثر خواب سچے ہوتے ہیں۔

4: اس میں نبوت کا لفظ آیا ہے رسالت کا لفظ نہیں آیا کیونکہ نبوت عام ہے اور رسالت خاص ہے۔

5: نیک آدمی کے سچے خواب کو نبوت کا چھیا لیسواں 1/46 حصہ قرار دینے کا یہ مطلب نہیں ہے کہ ایسے

شخص کو نبوت کا اتنا حصہ مل گیا۔ بلکہ اس سے مراد نبوت کے علم کا حصہ ہے۔ جس کا تعلق بعض غیبی امور

سے ہے اور ایسا خواب بھی ایک قسم کا غیبی علم ہی ہے۔

اس حدیث سے یہ اشارہ بھی نکلتا ہے کہ نبوت محنت اور کسب کی چیز نہیں ہے بلکہ یہ اللہ تعالیٰ کی طرف

سے ایک عطیہ اور وہی چیز ہے کیونکہ کوئی شخص اپنی مرضی کا خواب نہیں دیکھ سکتا۔

103: علانیہ اور فخریہ گناہ کرنے والے کی بخشش نہ ہوگی

103..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

كُلُّ أُمَّتِي مُعَافَى إِلَّا الْمُجَاهِرُونَ، وَإِنَّ مِنَ الْمَجَانَّةِ أَنْ يَعْمَلَ الرَّجُلُ بِاللَّيْلِ عَمَلًا، ثُمَّ يُصْبِحُ وَقَدْ سَتَرَهُ اللَّهُ، فَيَقُولُ: يَا فُلَانُ! عَمِلْتَ الْبَارِحَةَ كَذَا وَكَذَا، وَقَدْ بَاتَ يَسْتُرُهُ رَبُّهُ، وَيُصْبِحُ يَكْشِفُ سِتْرَ اللَّهِ عَنْهُ.))

مشکوٰۃ المصابیح، رقم 4830

صحیح بخاری، رقم 6069

صحیح مسلم، رقم 7485

اللؤلؤ والمرجان، رقم 1883

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

میری ساری امت کے گناہ قابل معافی ہیں سوائے اُن لوگوں کے جو علانیہ طور پر گناہ کرتے ہیں۔ اور علانیہ گناہ یہ بھی ہے کہ کوئی شخص رات کو کوئی برا کام کرے۔ پھر صبح کے وقت یہ کہتا پھرے کہ اے فلاں! میں نے رات کو یہ کچھ کیا، حالاں کہ اللہ تعالیٰ نے اُس کی پردہ پوشی فرمائی تھی۔ رات بھر اُس کے رب نے اُس کی برائی چھپائے رکھی مگر صبح ہوتے ہی اُس شخص نے خود اپنے اوپر سے اللہ تعالیٰ کا دیا ہوا پردہ اٹھا دیا۔“

تشریح:

اس حدیث سے کئی باتیں معلوم ہوتی ہیں:

- 1: علانیہ گناہ کرنے والوں کے سوا ہر گناہ گار مسلمان کی آخرت میں بخشش ہو سکے گی۔
- 2: ہر شخص سے گناہ ہو سکتا ہے مگر اُسے چاہیے کہ دوسروں کو اپنے گناہ کا گواہ نہ بنائے بلکہ اپنے گناہ کو چھپائے اور اللہ تعالیٰ سے اس کے لیے توبہ واستغفار کرے۔
- 3: کسی مسلمان کا یہ کام نہیں کہ وہ سرعام گناہ کرتا پھرے اور دوسروں کے سامنے اس پر فخر کا اظہار کرے۔
- 4: جب کوئی برائی کسی ایک ہی فرد تک محدود رہتی ہے اور وہ اس کا اظہار دوسروں سے نہیں کرتا تو معاشرہ اس برائی کے منفی اثرات سے بڑی حد تک محفوظ رہتا ہے اور لوگ بھی اُس کی غیبت کے گناہ سے بچ جاتے ہیں۔ لیکن جب کوئی شخص دوسروں کے سامنے اپنے گناہوں کا ذکر کرتا ہے تو اُس کی اس حرکت سے

دوسرے لوگوں کو بھی برائی کی ترغیب ملتی ہے اور اس طرح وہ برائی پورے معاشرے میں پھیل جاتی ہے۔
 5: قرآن مجید میں ایسے لوگوں کو عذاب سے ڈرایا گیا ہے جو معاشرے میں برائی اور بے حیائی پھیلاتے ہیں۔
 اللہ تعالیٰ کا ارشاد ہے کہ:

﴿إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ فِي
 الدُّنْيَا وَالْآخِرَةِ وَاللَّهُ يَعْلَمُ وَأَنْتُمْ لَا تَعْلَمُونَ ۝﴾ (النور: 19)

”بے شک جو لوگ یہ چاہتے ہیں کہ مسلمانوں میں بے حیائی کا چرچا ہو، اُن کے لیے دنیا اور
 آخرت میں دردناک سزا ہے۔ اور یاد رکھو کہ اللہ جانتا ہے تم نہیں جانتے۔“

6: علانیہ اور فخریہ طور پر گناہ کرنے والا بے شرم اور بے حیاء شخص ہوتا ہے۔ وہ شعائر اسلام کا مذاق اڑاتا
 ہے۔ اللہ تعالیٰ کے احکام کا باغی ہوتا ہے۔ اس لیے ایسے شخص کے لیے آخرت میں بخشش نہیں ہے۔



104: شعر و شاعری

104..... ((عَنْ أَبِي بِنِ كَعْبٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

إِنَّ مِنَ الشِّعْرِ حِكْمَةً.))

ابوداؤد، رقم 5010

صحیح بخاری، رقم 6145

مشکوٰۃ المصابیح، رقم 4784

ابن ماجہ، رقم 3755

ترمذی، رقم 2844

”حضرت اُبی بن کعب رضی اللہ عنہ سے روایت ہے کہ رسول اللہ ﷺ نے فرمایا:

بے شک بعض اشعار میں دانائی کی باتیں ہوتی ہیں۔“

تشریح:

1: اس حدیث کا مطلب یہ ہے کہ بعض شعروں میں حکمت و دانائی ہوتی ہے جس سے فائدہ اٹھانا چاہیے۔

2: خود حضور ﷺ اچھے اشعار سنتے تھے۔ امام بخاری نے اپنی ”الصحيح“ میں ایک یہ باب باندھا ہے:

”مَا يَجُوزُ مِنَ الشِّعْرِ وَالرَّجَزِ وَالْحُدَايَا وَمَا يُكْرَهُ وَمِنْهُ.“ (کتاب الادب)

(باب اس بارے میں کہ اشعار، رجز اور حدی میں سے کیا کیا جائز ہے اور کیا کیا ناپسندیدہ اور

مکروہ ہے۔)

3: صحیح مسلم میں ہے کہ:

حضرت عمرو بن شرید اپنے والد سے روایت کرتے ہیں کہ انہوں نے کہا:

میں ایک مرتبہ حضرت محمد ﷺ کے پیچھے سواری پر تھا۔ آپ ﷺ نے مجھ سے پوچھا:

”کیا تمہیں امیہ بن ابی الصلت (دور جاہلیت کا مشہور کافر شاعر) کے کچھ اشعار یاد ہیں؟“

میں نے عرض کیا:

”جی ہاں!“

فرمایا: ”کچھ سناؤ۔“

چنانچہ میں نے آپ ﷺ کو ایک شعر سنایا۔

پھر آپ ﷺ نے فرمایا اور سنا۔ اسی طرح آپ ﷺ فرماتے رہے۔ یہاں تک کہ میں نے آپ ﷺ کو اسی شاعر کے ایک سو (100) اشعار سنا دیے۔

ایک اور روایت میں ہے کہ آپ ﷺ نے فرمایا تھا کہ ”یہ شخص اپنے شعروں میں تو مسلمان معلوم ہوتا ہے۔“ حضور ﷺ نے اُس کے اشعار کو پسند کیا۔ اس سے معلوم ہوا کہ کسی کافر شاعر کے اشعار سنانا بھی جائز ہے۔

4: قرآن مجید میں بھی اچھے اور برے شاعروں کا فرق بتایا گیا ہے۔ اچھے شعراء کی تعریف اور برے شاعروں کی مذمت کی گئی ہے۔ (ملاحظہ ہو سورۃ الشعراء آیات 224 تا 227)

5: صحابہ کرام میں بھی بعض حضرات اچھے شاعر تھے جیسے حسان بن ثابت رضی اللہ عنہ، کعب بن زہیر رضی اللہ عنہ، عبداللہ بن رواحہ رضی اللہ عنہ وغیر ہم۔

6: اردو شاعری میں اکبر الہ آبادی، مولانا الطاف حسین حالی، علامہ اقبال اور مولانا ظفر علی خان کی شاعری کو اچھی شاعری میں شمار کیا جاسکتا ہے۔

7: شاعری جذبات کے اظہار کا نام ہے اور جذبات اچھے بھی ہو سکتے ہیں اور برے بھی۔ اچھے جذبات کی مظہر شاعری پسندیدہ اور برے جذبات کی شاعری ناپسندیدہ ہے۔

8: ہمارے ہاں کے فلمی گانوں کی شاعری تو بہت بری اور فحش ہے اور یہ بھی نری ”پیپ“ ہے (جس کا ذکر اگلی حدیث میں آ رہا ہے) جس سے بچنا چاہیے۔



105: ناپسندیدہ شاعری

105..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

لَا يَمْتَلِي جَوْفُ رَجُلٍ قَبِيحًا يَرِيهِ خَيْرٌ مِّنْ أَنْ يَمْتَلِي شِعْرًا.))

مشکوٰۃ المصابیح، رقم 4794 صحیح بخاری، رقم 6155 صحیح مسلم، رقم 5893
ابوداؤد، رقم 5009 ترمذی، رقم 2851 اللؤلؤ والمرجان، رقم 1455

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

کسی آدمی کا پیٹ پیپ سے بھر کر خراب ہو جائے، یہ بہتر ہے اس سے کہ اُس کا پیٹ (برے) شعروں سے
بھر جائے۔“

تشریح:

1: اس حدیث کا مطلب یہ ہے کہ وہ شاعری پیپ سے بھی بری ہے جس میں بے حیائی اور فحاشی ہو۔ اس
کے علاوہ بری شاعری کی عادت انسان کو اللہ تعالیٰ کے ذکر اور اُس کی عبادت سے بھی غافل کر دیتی
ہے۔

2: دراصل یہ حدیث دورِ جاہلیت کی شاعری کی مذمت کرتی ہے۔ اور چونکہ اس زمانے کی شاعری میں اکثر
فحاشی، بے حیائی اور فضول باتیں ہوتی تھیں اس لیے لِئَلَّا كَثُرَ حُكْمُ الْكَلِّ کے تحت ساری شاعری کو
ہی برا کہا گیا ہے۔ جیسا کہ آج کل یہ کہا جائے کہ ٹی وی پروگرام نہیں دیکھنے چاہئیں کیونکہ ان کے
پروگراموں میں زیادہ تر بے حیائی اور فحاشی ہوتی ہے۔

3: بعض دوسری صحیح احادیث سے اچھے اشعار کا سننا اور اُن کو پسند فرمانا حضور ﷺ سے ثابت ہے۔

نوٹ: تفصیل کے لیے دیکھیے حدیث نمبر 104 کی تشریح۔

106: لبید نامی شاعر کا بہترین مصرع

106..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

أَصْدَقُ كَلِمَةٍ قَالَهَا الشَّاعِرُ كَلِمَةٌ لَبِيدٌ: أَلَا كُلُّ شَيْءٍ مَا خَلَا اللَّهَ بَاطِلٌ.))

مشکوٰۃ المصابیح، رقم 4786 صحیح بخاری، رقم 6147 صحیح مسلم، رقم 5890

ترمذی، رقم 2849 اللؤلؤ والمرجان، رقم 1454

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

سب سے زیادہ سچی بات جس شاعر نے کہی ہے وہ لبید ہے جس نے یہ کہا ہے کہ ع

”أَلَا كُلُّ شَيْءٍ مَا خَلَا اللَّهَ بَاطِلٌ.“

(یاد رکھو! اللہ تعالیٰ کے سوا ہر چیز فانی ہے۔)

تشریح:

1: نبی ﷺ نے دورِ جاہلیت کے مشہور شاعر لبید بن ربیعہ کے اس مصرعے کی تعریف کرتے ہوئے فرمایا

کہ لبید نے اس میں سب سے سچی بات کہی ہے کہ ”اللہ کے سوا ہر چیز فنا ہونے والی ہے۔“

یہ لبید بعد میں مسلمان ہو گئے اور انہوں نے طویل عمر پائی اور خلافت عثمانی کے دور میں 156 برس کی عمر

میں فوت ہوئے۔ لیکن یہ مصرع انہوں نے مسلمان ہونے سے پہلے دورِ جاہلیت میں کہا تھا۔ اسلام لانے کے

بعد انہوں نے شعر کہنا چھوڑ دیا تھا اور کہا کرتے تھے کہ ”اب میرے لیے قرآن کافی ہے۔“

2: لبید کے اس مصرعے کا دوسرا مصرعہ یہ ہے:

”وَكُلُّ نَعِيمٍ لَا مُحَالَاةَ زَائِلٌ“

”اور ہر نعمت ایک نہ ایک دن ختم ہو جانے والی ہے۔“

گویا پورا شعر یہ ہوا:

أَلَا كُلُّ شَيْءٍ مَا خَلَا اللَّهَ بَاطِلٌ

وَكُلُّ نَعِيمٍ لَا مُحَالَاةَ زَائِلٌ

”یاد رکھو! اللہ تعالیٰ کے سوا ہر چیز فانی ہے اور ہر نعمت ایک دن ختم ہو جائے گی۔“

3: نبی کریم ﷺ کو اللہ تعالیٰ نے شعر و شاعری نہیں سکھائی تھی اس لیے آپ ﷺ نے کبھی کوئی پورا شعر نہیں پڑھا۔ اگر کبھی پڑھا بھی تو اسے نثر کے انداز میں بدل کر رکھ دیا۔

4: لبید کے مذکورہ مصرعے میں جو مضمون بیان ہوا ہے وہ مضمون قرآن مجید میں بھی موجود ہے۔

﴿كُلُّ شَيْءٍ هَالِكٌ إِلَّا وَجْهَهُ﴾ (القصص: 88)

”ہر چیز فنا ہونے والی ہے سوائے اللہ کی ذات کے۔“

نوٹ: مزید تفصیل کے لیے دیکھیے حدیث نمبر 104 کی تشریح۔

107: مشرکین کی ہجو کہنا جائز ہے

107..... ((عَنِ الْبَرَاءِ رَضِيَ اللَّهُ عَنْهُ قَالَ: قَالَ النَّبِيُّ ﷺ يَوْمَ قُرَيْظَةَ لِحَسَّانِ بْنِ ثَابِتٍ: أَهْجُ الْمُشْرِكِينَ، فَإِنَّ جَبْرِيلَ مَعَكَ. وَكَانَ رَسُولُ اللَّهِ ﷺ يَقُولُ لِحَسَّانٍ: أَجِبْ عَنِّي، اللَّهُمَّ أَيْدِهِ بِرُوحِ الْقُدُسِ.))

صحیح بخاری، رقم 4123, 4124

مشکوٰۃ المصابیح، رقم 4789

اللؤلؤ والمرجان، رقم 1616, 1617

صحیح مسلم، رقم 6384, 6387

”حضرت براء بن عازب رضی اللہ عنہ سے روایت ہے کہ نبی ﷺ نے بنو قریظہ کے محاصرے کے دوران میں حضرت حسان بن ثابت رضی اللہ عنہ سے فرمایا:

تم مشرکین کی ہجو کہو۔ اللہ تعالیٰ کی مدد تمہارے ساتھ ہے۔ اور حضور ﷺ حضرت حسان رضی اللہ عنہ سے فرما رہے تھے کہ: میری طرف سے جواب دو۔ اے اللہ! جبریل علیہ السلام کے ذریعے اس کی مدد فرما۔“

تشریح:

- 1: ہجو یہ ہے کہ اشعار کے ذریعے کسی شخص کی مذمت کی جائے۔
 - 2: ”یوم قریظہ“ سے مراد وہ واقعہ ہے جب نبی ﷺ نے مدینے کے یہودی قبیلے بنو قریظہ کا محاصرہ کیا تھا۔ اس قبیلے نے معاہدے کی خلاف ورزی کی اور غزوہ خندق کے موقع پر مشرکین مکہ کا ساتھ دیا۔ ان کے اسی جرم کی وجہ سے نبی ﷺ نے ان کے خلاف کارروائی کی۔
 - 3: حضرت حسان بن ثابت رضی اللہ عنہ مشہور انصاری صحابی اور شاعر اسلام تھے۔ آپ فی البدیہہ شعر کہتے تھے۔ پہلے ساٹھ (60) برس کفر کی حالت میں رہے۔ پھر اسلام لائے اور ساٹھ (60) برس ایمان کی حالت میں گزار کر ایک سو بیس (120) برس کی عمر میں فوت ہوئے۔
 - 4: نبی ﷺ حضرت حسان بن ثابت رضی اللہ عنہ کے اشعار کی تعریف فرماتے تھے۔ کفار مکہ کی ہجو کے جواب میں یہ ان کے خلاف ہجو کہتے تھے۔ نبی ﷺ نے آپ کو مشرکین کے خلاف ہجو کہنے کی نہ صرف اجازت دی بلکہ ان کے لیے یہ دعا بھی فرمائی کہ اللہ تعالیٰ ان کے لیے جبریل علیہ السلام کو مددگار بنائے۔
 - 5: کفار و مشرکین کی ہجو کے جواب میں ان کی ہجو کہنا جائز ہے۔
- نوٹ: مزید تفصیل کے لیے دیکھیے حدیث نمبر 104 کی تشریح۔

108: مسلمان یہودیوں اور عیسائیوں کی نقل کریں گے

108..... ((عَنْ أَبِي سَعِيدٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

لَتَتَّبِعَنَّ سُنَنَ مَنْ قَبْلَكُمْ، شَبْرًا بِشْبِيرٍ، وَذِرَاعًا بِذِرَاعٍ، حَتَّىٰ لَوْ دَخَلُوا جُحْرَ ضَبٍّ تَبِعْتُمُوهُمْ. قِيلَ: يَا رَسُولَ اللَّهِ! الْيَهُودَ وَالنَّصَارَىٰ؟ قَالَ: فَمَنْ؟))

مشکوٰۃ المصابیح، رقم 5361 صحیح بخاری، رقم 3456 صحیح مسلم، رقم 6781

اللؤلؤ والمرجان، رقم 1708 ابن ماجہ، رقم 3994

”حضرت ابوسعید خدری رضی اللہ عنہ سے روایت ہے کہ رسول اللہ ﷺ نے فرمایا:

تم لوگ اپنے سے پہلی قوموں کے برے طریقوں کے پیچھے اس طرح چلو گے جیسے بالشت بالشت کے برابر اور ہاتھ ہاتھ کے برابر ہوتا ہے۔ یہاں تک کہ اگر وہ کسی گوہ (سانڈے) کے بل میں گھسے ہوں گے تو تم بھی وہاں گھسو گے۔ عرض کیا گیا: یا رسول اللہ! کیا ان قوموں سے مراد یہودی اور عیسائی ہیں؟ فرمایا: تو اور کون؟“

تشریح:

اس حدیث میں وارد لفظ ”سُنَن“ کو بخاری اور مسلم میں ’سُنَن‘ لکھا گیا ہے اور دونوں کے معنی ایک ہی ہیں یعنی یعنی طور طریقے۔ اسی مضمون کی ایک حدیث ترمذی میں اس طرح روایت ہوئی ہے کہ نبی ﷺ نے فرمایا:

((وَالَّذِي نَفْسِي بِيَدِهِ لَتَرَكِبَنَّ سُنَّةَ مَنْ كَانَ قَبْلَكُمْ.)) (ترمذی، رقم: 1280)

”قسم اُس ذات کی جس کے ہاتھ میں میری جان ہے، تم لوگ بھی پہلی امتوں کے طور طریقے اختیار کر لو گے۔“

اسی مضمون کی ایک اور حدیث ابن ماجہ میں حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا:

((لَتَتَّبِعَنَّ سُنَّةَ مَنْ كَانَ قَبْلَكُمْ، بَاعًا بِبَاعٍ، وَذِرَاعًا بِذِرَاعٍ، وَشَبْرًا بِشْبِيرٍ، حَتَّىٰ لَوْ دَخَلُوا جُحْرَ ضَبٍّ، لَدَخَلْتُمْ فِيهِ. قَالُوا: يَا رَسُولَ اللَّهِ! الْيَهُودَ

وَالنَّصَارَىٰ؟ قَالَ: فَمَنْ، إِذَا؟)) (ابن ماجہ، رقم: 3994)

”تم لوگ بھی اپنے سے پہلے لوگوں کے نقشِ قدم پر چلو گے۔ جیسے بازو بازو کے برابر اور ہاتھ ہاتھ کے برابر ہوتا ہے اور بالشت بالشت کے برابر ہوتی ہے۔ یہاں تک کہ اگر وہ کسی گوہ (یعنی سانڈے) کے بل میں گھسے ہوں گے تو تم بھی اُس میں داخل ہو گے۔ عرض کیا گیا: یا رسول اللہ ﷺ! کیا پہلے لوگوں سے مراد یہودی اور عیسائی ہیں؟ فرمایا: تو پھر اور کون؟

زیر نظر حدیث میں نبی ﷺ نے پیش گوئی فرماتے ہوئے بتایا ہے کہ میری امت کے لوگ بھی یہود و نصاریٰ کے طور طریقے اپنائیں گے جس کے نتیجے میں وہ اپنی دنیا بھی برباد کر لیں گے اور اپنی عاقبت بھی خراب کر لیں گے۔ چنانچہ آج ہم دیکھتے ہیں کہ مسلمانوں نے غیر قوموں کے بالعموم اور مغربی اقوام یہود و نصاریٰ کے طور طریقے اور فیشن اختیار کر لیے ہیں جس سے اُن کا اپنا ملی تشخص مجروح ہو چکا ہے۔ اُن کے ہاں کھانے پینے میں، لباس میں، اٹھنے بیٹھنے میں، وضع قطع میں، ہفتہ وار چھٹی میں، عادات و اطوار میں، رسم و رواج میں، افکار و نظریات میں، غرض ہر کام میں غیر مسلموں کی نقالی کی جا رہی ہے بلکہ غلاموں کی طرح اُن کے احکام بجالائے جا رہے ہیں اور اُن کی طرف سے ”اور کرو“ (DO MORE) کی آوازیں آرہی ہیں۔

علامہ اقبال مرحوم نے اسی صورتِ حال کے بارے میں کہا تھا ؎

وضع میں تم ہو نصاریٰ، تو تمدن میں ہنود

یہ مسلمان ہیں جنہیں دیکھ کے شرمائیں یہود

حدیث میں یہود و نصاریٰ کی مثال اس لیے دی گئی کہ یہ لوگ خدا کو، فرشتوں کو، رسولوں کو، کتابوں کو اور آخرت کو بھی مانتے تھے۔ اس کے باوجود انہوں نے اپنے پیغمبروں کی اصل تعلیم کو بھلا دیا۔ توریت اور انجیل کو بدل ڈالا اور اُن میں تحریف کر دی۔ یہی حال مسلمانوں کا بھی ہو جائے گا وہ سب کچھ مانتے ہوئے بھی دین سے دُور ہو جائیں گے۔ یہودیوں کی طرح احکامِ الہی کی نافرمانی کریں گے۔ دین میں غلو اور حیلہ بازی کریں گے اور عیسائیوں کی طرح بدعات کی گمراہی میں پڑ جائیں گے۔ حالاں کہ اہل اسلام کو ہر نماز کی ہر رکعت میں ان دونوں قوموں — یہودیوں اور عیسائیوں یعنی مغضوب علیہم اور الضالین کے غلط راستے سے بچنے کی تاکید کی گئی ہے۔

109: اللہ تعالیٰ فرماتا ہے: بڑائی میری چادر ہے

109..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: يَقُولُ اللَّهُ تَعَالَى: الْكِبْرِيَاءُ رِدَائِي، وَالْعِظْمَةُ إِزَارِي، فَمَنْ نَازَعَنِي وَاحِدٌ مِنْهُمَا أَدْخَلْتُهُ النَّارَ.))

وَفِي رِوَايَةٍ: قَذَفْتُهُ فِي النَّارِ.))

صحیح مسلم، رقم 6680

مشکوٰۃ المصابیح، رقم 5110

ابن ماجہ، رقم 4184

ابوداؤد، رقم 4090

”سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ اللہ تعالیٰ فرماتا ہے: بڑائی میری چادر ہے اور عظمت میرا ازار (تہ بند) ہے۔ پھر جس نے ان دونوں میں سے کسی ایک کو بھی چھیننا چاہا تو میں اُسے دوزخ میں ڈالوں گا۔

ایک اور روایت میں ہے کہ

میں اُسے دوزخ میں پھینک دوں گا۔“

تشریح:

- 1: اس حدیث کا مطلب یہ ہے کہ کبریائی اور عظمت اللہ تعالیٰ کی دو صفتیں ہیں جن میں کوئی اس کا شریک نہیں۔ پھر ان دونوں صفتوں کو چادر اور تہ بند سے تشبیہ دی گئی ہے۔ گویا یہ اللہ تعالیٰ کا لباس ہے۔ اب جو کوئی اللہ تعالیٰ سے اُس کی چادر (پنجابی میں پگ) یا تہ بند چھیننے کے لیے اللہ تعالیٰ سے جھگڑا کرے گا اور تکبر کا اظہار کرے گا تو اللہ تعالیٰ اُسے دوزخ کی آگ میں جھونک دے گا۔
- 2: کبریائی اور عظمت دونوں کے معنی بڑائی (Greatness) کے ہیں۔
- 3: اس حدیث میں تکبر اور فرعونیت کی مذمت کی گئی ہے۔

110: متعدی بیماری، بدشگونی اور نحوست

110..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

لَا عَدْوَى، وَلَا طَيْرَةَ، وَلَا هَامَةَ، وَلَا صَفَرَ، وَفَرَّ مِنَ الْمَجْدُومِ كَمَا تَفَرُّ مِنَ الْأَسَدِ.))

مشکوٰۃ المصابیح، رقم 4577 صحیح بخاری، رقم 5707 مسند احمد، رقم 9720

صحیح مسلم، رقم 5788 ابوداؤد، رقم 3912 ترمذی، رقم 2143

ابن ماجہ، رقم 3540

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”نہ کوئی بیماری متعدی (Infectious) ہوتی ہے اور نہ بدشگونی کوئی چیز ہے۔ نہ اَلْمَجْدُومِ ہے اور نہ صفر کا مہینہ۔

لیکن کوڑھی سے ایسے بھاگو، جیسے شیر سے بھاگتے ہو۔“

تشریح:

اس حدیث میں کئی باتیں بیان ہوئی ہیں:

1: سب سے پہلے یہ فرمایا گیا ہے کہ کوئی بیماری اس لحاظ سے متعدی نہیں ہوتی کہ اس سے دوسرا شخص ضرور

بتلا ہو جائے گویا ہر بیماری کا سبب کوئی دوسری بیماری نہیں ہوتی جسے متعدی خیال کیا جاتا ہے بلکہ اللہ

تعالیٰ جو کہ مسبب الاسباب اور موثر حقیقی ہے جب چاہے کسی کو بیمار کر دے یا متعدی بیماری کے باوجود

کسی کو اس میں بتلا نہ ہونے دے۔

اسی مضمون کی وضاحت درج ذیل حدیث سے ہو جاتی ہے:

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

لَا عَدْوَى، وَلَا هَامَةَ، وَلَا صَفَرَ. فَقَالَ أَعْرَابِيٌّ: يَا رَسُولَ اللَّهِ ﷺ! فَمَا بَالُ

الْإِبِلِ تَكُونُ فِي الرَّمْلِ لِكَانِهَا الظِّبَاءُ، فَيَخَالِطُهَا الْبَعِيرُ الْأَجْرَبُ فَيُجْرِبُهَا؟ فَقَالَ

رَسُولُ اللَّهِ ﷺ: فَمَنْ أَعْدَى الْأَوَّلَ؟))

(صحیح بخاری، رقم: 5775۔ مشکوٰۃ المصابیح، رقم: 4578)

”سیدنا ابو ہریرہ رضی اللہ عنہ روایت کرتے ہیں کہ رسول اللہ ﷺ نے فرمایا:
کوئی بیماری متعدی نہیں ہوتی۔ نہ الو بدروح اور منحوس ہے اور نہ صفر کا مہینہ منحوس ہے۔
اس پر ایک دیہاتی (بدو) بولا: یا رسول اللہ! اونٹوں کے بارے میں آپ ﷺ کیا فرماتے
ہیں، جو ریتلے علاقے میں ہر نیوں کی طرح دوڑتے پھرتے نظر آتے ہیں۔ پھر جب کوئی خارش
زدہ اونٹ ان کے ساتھ ملتا ہے تو دوسروں کو بھی خارش کر دیتا ہے؟ اس پر رسول اللہ ﷺ نے
فرمایا: پہلے اونٹ کو خارش کہاں سے لگی تھی؟“

نبی ﷺ کے اس جواب کا مطلب یہ تھا کہ جیسے اللہ تعالیٰ کے حکم اور اُس کی مشیت سے پہلا اونٹ
خارش زدہ ہوا تھا اسی طرح بعد والے اونٹ بھی اللہ تعالیٰ کے حکم اور اُس کی مشیت سے خارش ہو گئے تھے۔
اصل چیز سبب نہیں بلکہ مسبب ہے جو چاہے تو سبب کو ذریعہ بنائے اور چاہے تو سبب کو ذریعہ نہ بنے دے۔
حقیقی موثر بیماری کا متعدی ہونا نہیں بلکہ اللہ تعالیٰ کا قانون ہے جس کے تحت کسی کو کوئی بیماری لگتی ہے۔
2: دوسری بات اس حدیث میں یہ فرمائی گئی ہے کہ کسی چیز سے بدشگونی یا بدفالی لینا ایک فضول اور بے اصل
چیز ہے اس کی کوئی حقیقت نہیں۔ پرندوں اور جانوروں وغیرہ سے بدشگونی لینا توہمات (Superstitions)
میں سے ہے جن کا حقیقت سے کوئی واسطہ نہیں۔ البتہ اچھے ناموں وغیرہ سے نیک فال اور اچھا شگون
لینا درست ہے۔

3: تیسری بات جو اس حدیث میں بیان کی گئی، یہ ہے کہ ”ہامہ“ نامی پرندہ بھی منحوس نہیں ہوتا۔ بعض لوگ
’ہامہ‘ سے الو بھی مراد لیتے ہیں۔ دور جاہلیت کے عربوں میں یہ وہم مشہور تھا کہ یہ پرندہ جس آدمی کے
گھر پر بیٹھ جائے وہ آدمی مر جاتا ہے۔ بعض یہ خیال کرتے تھے کہ ہر قتل ہونے والے انسان کی روح
الو کی شکل اختیار کر لیتی ہے اور الو اُس وقت تک بولتا اور چیختا رہتا ہے جب تک مقتول کے قتل کا بدلہ نہ
لے لیا جائے، یا قاتل خود مرنے جائے۔

4: چوتھی بات اس حدیث میں یہ بتائی گئی ہے کہ صفر کا مہینہ بھی منحوس نہیں ہوتا۔ اہل عرب دور جاہلیت میں
صفر کے مہینے کو منحوس اور حرام سمجھتے تھے۔ اس وہم کو بھی باطل قرار دیا گیا ہے۔
افسوس آج بھی ہمارے ہاں بعض لوگ جاہلیت کے اسی غلط تصور کے تحت صفر کے مہینے کو منحوس سمجھ کر اس
میں شادی بیاہ نہیں کرتے اور کئی اہم کام نہیں کرتے۔ انا للہ وانا الیہ راجعون۔

بعض علماء اس حدیث کو لفظ ”صفر“ صفر کا مہینہ مراد نہیں لیتے بلکہ وہ اس سے سانپ یا پیٹ کا کیڑا مراد لیتے ہیں اور کہتے ہیں کہ عربوں میں یہ وہم اور اعتقاد تھا کہ ہر شخص کے پیٹ میں ایک سانپ یا کیڑا ہوتا ہے جو بھوکا ہو تو پیٹ کو کاٹتا ہے جس سے بسا اوقات آدمی مر بھی جاتا ہے۔

5: پانچویں بات جس کا اس حدیث میں ذکر ہے، یہ ہے کہ جذامی یا کوڑھی شخص سے ایسے بھاگو جیسے شیر کو دیکھ کر بھاگتے ہو۔ یہ بظاہر اسی حدیث کے پہلے مضمون کے خلاف بات ہے جس میں کسی بیماری کے متعدی ہونے کی نفی کی گئی ہے اور اب کوڑھی کے اثر سے بچنے کے لیے اُس سے دور بھاگنے کی تاکید کی گئی ہے۔ لیکن حقیقت میں یہ دونوں باتیں ایک دوسرے کے خلاف یا متضاد نہیں ہیں۔ کیونکہ جہاں تک کسی بیماری کے متعدی نہ ہونے کی بات بیان ہوئی ہے تو اس کا مطلب جیسا کہ ہم پہلے واضح کر چکے ہیں یہ ہے کہ اصل سبب بیماری کا متعدی ہونا نہیں ہے بلکہ اصل سبب بلکہ مسبب اللہ تعالیٰ کا وہ حکم اور اُس کی مشیت ہے جس سے کسی کو کوئی بیماری لگتی ہے۔ رہی یہ بات کہ کسی وبا کی جگہ سے دور رہا جائے تو اس بارے میں درست اسلامی حکم یہ ہے کہ وبا کے علاقے میں داخل ہونے سے دور رہنا چاہیے اور جہاں وبا پھیلی ہو اور لوگ پہلے سے وہاں موجود ہوں تو اُن کو وبا کا علاقہ چھوڑ کر کہیں اور بھاگنا نہیں چاہیے۔ یہی وہ بات ہے جو صحیح حدیث سے ثابت ہے اور دورِ فاروقی کے ایک واقعے سے بھی واضح ہو جاتی ہے جو شام کے علاقے میں پیش آیا تھا۔

111: ہلاکت ہے باتوں میں مبالغہ آرائی کرنے والوں کے لیے

111..... ((عَنِ ابْنِ مَسْعُودٍ قَالَ قَالَ رَسُولُ اللَّهِ ﷺ:

هَلَكَ الْمُتَنَطِّعُونَ . قَالَهَا ثَلَاثًا .))

مشکوٰۃ المصابیح، رقم 4785 — صحیح مسلم، رقم 6784 — ابوداؤد، رقم 4608

”حضرت عبداللہ بن مسعود رضی اللہ عنہ سے روایت ہے کہ رسول اللہ ﷺ نے فرمایا:

ہلاک ہو گئے اپنی باتوں میں مبالغہ آرائی کرنے والے! یہ بات آپ ﷺ نے تین بار فرمائی۔“

تشریح:

1: یہ حدیث گویا پیغمبرانہ فصاحت و بلاغت اور کلام نبوت کا اعجاز ہے کہ دو لفظوں میں بہت بڑا مضمون بیان

کر دیا گیا ہے۔ گویا دریا کو کوزے میں بند کر دیا گیا ہے۔

ایسا کیوں نہ ہو نبی ﷺ فصیح العرب (عربوں میں سب سے زیادہ فصیح اور اچھا کلام کرنے والے)

تھے اور آپ ﷺ کو جو ”جوامع الکلم“ عطا ہوئے تھے یہ حدیث بھی ان میں سے ایک ہے۔

2: اصل میں ”مُتَنَطِّعُونَ“ کا لفظ آیا ہے جو ”تمطح“ سے ہے جس کے معنی گفتگو اور کلام میں تکلف اور تصنع

برتنا، مبالغہ آمیزی کرنا، فضول اور بے فائدہ بات کرنا، لوگوں کو ہنسانے یا ان پر اپنا رعب جمانے کے

لیے میراثیوں کی طرح باتیں کرنا، دوسروں کی خوشامد اور چاپلوسی کرنا، ہر بات میں مین میکھ نکالنا اور بال

کی کھال اتارنا، سب شامل ہیں۔ ان ساری چیزوں میں پڑنے والوں کو ہلاکت میں پڑنے والے قرار

دیا گیا ہے اور وہ آخرت میں گھاٹے میں رہیں گے۔



112: پیر اور جمعرات کو جنت کے دروازے کھول دیے جاتے ہیں

112..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

يُفْتَحُ أَبْوَابُ الْجَنَّةِ يَوْمَ الْاِثْنَيْنِ وَيَوْمَ الْخَمِيسِ، فَيُغْفَرُ لِكُلِّ عَبْدٍ لَا يُشْرِكُ بِهِ شَيْئًا، إِلَّا رَجُلٌ كَانَتْ بَيْنَهُ وَبَيْنَ أَخِيهِ شَحْنَاءٌ، فَيُقَالُ: أَنْظِرُوا هَذَيْنِ حَتَّى يَصْطَلِحَا.))

ابوداؤد، رقم 4916

صحیح مسلم، رقم 6544

مشکوٰۃ المصابیح، رقم 5029

ترمذی، رقم 2023

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

پیر اور جمعرات کے دن جنت کے دروازے کھول دیے جاتے ہیں۔ پھر شرک نہ کرنے والے کو بخش دیا جاتا ہے۔ لیکن اُس آدمی کی بخشش نہیں ہوتی جس کی اپنے کسی بھائی سے رنجش اور ناراضی ہو۔ ان دونوں کے بارے میں کہا جاتا ہے کہ ان کو مہلت دو تا کہ وہ دونوں صلح کر لیں۔“

تشریح:

1: پیر اور جمعرات کے دنوں کی فضیلت بعض اور احادیث سے بھی ثابت ہے۔

2: نبی کریم ﷺ ان دونوں دنوں کے روزے رکھتے تھے۔

3: حدیث کا مطلب یہ ہے کہ پیر اور جمعرات کے دن جنت کے دروازے کھول دیے جاتے ہیں۔ شرک کے سوا دوسرے گناہوں سے معافی ملتی ہے۔ مگر دو ایسے مسلمان جن کے درمیان ناراضی اور نفرت ہو ان کو اُس وقت تک جنت میں داخلہ نہیں ملتا اور نہ ان کے گناہ معاف ہوتے ہیں جب تک وہ آپس میں صلح نہ کر لیں۔ یاد رہے کہ یہ نفرت اور دشمنی دونوں طرف سے بھی ہو سکتی ہے اور کسی ایک طرف سے بھی ہو سکتی ہے۔



113: امر بالمعروف ونہی عن المنکر
(نیکی کا حکم دینا اور برائی سے روکنا)

113..... ((عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ ، عَنْ رَسُولِ اللَّهِ ﷺ :
مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ ، فَإِنْ لَمْ يَسْتَطِعْ فَبِلِسَانِهِ ، فَإِنْ لَمْ يَسْتَطِعْ فَبِقَلْبِهِ ،
وَذَلِكَ أَوْعَفُ الْإِيمَانِ .))

ابوداؤد، رقم 4340

صحیح مسلم، رقم 177

مشکوٰۃ المصابیح، رقم 5137

ترمذی، رقم 2172

”حضرت ابوسعید خدری رضی اللہ عنہ سے روایت ہے کہ رسول اللہ ﷺ نے فرمایا:

تم میں سے جو شخص کوئی برائی دیکھے تو اُسے اپنے ہاتھ سے بدل دے۔ پھر اگر اُسے اس کی طاقت نہ ہو تو اپنی
زبان سے بدلے۔ پھر اگر اُسے اس کی بھی طاقت نہ ہو تو دل سے بدلے، اور یہ ایمان کا سب سے کمزور
درجہ ہے۔“

تشریح:

- 1: اس حدیث کا مطلب یہ ہے کہ برائی کو پہلے ہاتھ یا طاقت سے ختم کرنے کی کوشش کرنی چاہیے۔ اگر اس
کی ہمت نہ ہو تو زبان کے ذریعے برائی کو روکا جائے۔ اور اگر اس کا حوصلہ بھی نہ ہو تو دل سے اُس برائی
سے نفرت کی جائے اور اُس جگہ سے واک آؤٹ (Walk Out) کر کے اُسے چھوڑ دیا جائے۔ اگر
کوئی یہ بھی نہیں کر سکتا تو اپنے ایمان کی خیر منائے کیونکہ یہ ایمان کا سب سے کم تر اور آخری درجہ ہے۔
- 2: برائی کو ہاتھ یا طاقت سے مٹانے سے اگر بڑا فتنہ پیدا ہونے کا اندیشہ ہو تو پھر زبان سے برائی کے
خلاف جہاد کرنا چاہیے۔
- 3: برائی کو ہاتھ یا طاقت سے مٹانے کی ایک صورت جہاد بھی ہے جو بعض حالات اور شرائط کے ساتھ فرض
ہو جاتا ہے۔
- 4: اسلام میں امر بالمعروف اور نہی عن المنکر کا حکم ہے کہ نیکی کی تبلیغ کی جائے اور برائی کا خاتمہ کیا جائے۔

5: افسوس آج مسلمانوں نے دین کے اس اہم فریضے کو چھوڑ رکھا ہے جس کے نتیجے میں ہمارے ہاں برائی نیکی پر غالب آ چکی ہے۔

6: اسی مضمون کی ایک اور حدیث:

((عَنِ النَّعْمَانِ بْنِ بَشِيرٍ ، رَضِيَ اللَّهُ عَنْهُ ، قَالَ: قَالَ رَسُولُ اللَّهِ ﷺ:

مَثَلُ الْمُدْهِنِ فِي حُدُودِ اللَّهِ وَالْوَاقِعِ فِيهَا ، مَثَلُ قَوْمٍ اسْتَهَمُوا سَفِينَةً ، فَصَارَ بَعْضُهُمْ فِي أَسْفَلِهَا ، وَصَارَ بَعْضُهُمْ فِي أَعْلَاهَا ، فَكَانَ الَّذِي فِي أَسْفَلِهَا يَمُرُّ بِالْمَاءِ عَلَى الَّذِينَ فِي أَعْلَاهَا ، فَتَأَذُّوْا بِهِ ، فَأَخَذَ فَأَسَا ، فَجَعَلَ يَنْقُرُ أَسْفَلَ السَّفِينَةِ ، فَأَتَوْهُ فَقَالُوا: مَا لَكَ؟ قَالَ: تَأَذَيْتُمْ بِي وَلَا بُدَّ لِي مِنَ الْمَاءِ ، فَإِنْ أَخَذُوا عَلَى يَدَيْهِ أَنْجَوْهُ وَنَجَّوْا أَنْفُسَهُمْ ، وَإِنْ تَرَكَوْهُ أَهْلَكُوهُ وَأَهْلَكُوا أَنْفُسَهُمْ .))

(صحیح بخاری، رقم: 2628)

”حضرت نعمان بن بشیر رضی اللہ عنہما سے روایت ہے کہ رسول اللہ ﷺ نے فرمایا:

اللہ کی حدود کے معاملے میں برائی کونہ مٹانے والوں اور اُس برائی کو کرنے والوں کی مثال ان لوگوں کی سی ہے جنہوں نے کشتی میں بیٹھنے کے لیے قرعہ اندازی کی۔ پھر اس کے نتیجے میں کچھ لوگ کشتی کے نچلے حصے میں اور کچھ اوپر والے حصے میں بیٹھ گئے۔ کشتی کے نچلے حصے والے کچھ لوگ جب اوپر والوں کے پاس پانی لے کر گزرتے تو اوپر والوں کو اس سے تکلیف محسوس ہوتی۔ (اس لیے انہوں نے نچلے والوں کو اوپر آنے سے منع کر دیا۔) پھر نچلے حصے والوں میں سے ایک شخص نے کلہاڑا اٹھایا اور کشتی کے نچلے حصے میں سوراخ کرنے لگا تاکہ پانی حاصل کر سکے۔ اس پر اوپر والے نیچے والوں کے پاس آئے اور کہنے لگے: تمہیں کیا ہو گیا ہے؟ اُس نے جواب دیا تم لوگ ہمارے اوپر جانے سے تکلیف محسوس کرتے ہو جب کہ پانی میری ضرورت ہے..... اب اگر اوپر والے اس شخص کا ہاتھ پکڑ کر اُسے روک دیں گے تو ان کو بھی ڈوبنے سے نجات دیں گے اور خود بھی محفوظ رہیں گے۔ لیکن اگر اُسے چھوڑ دیں گے تو اسے بھی ہلاکت میں ڈالیں گے اور اپنے آپ کو بھی ہلاک کریں گے۔“

مطلب یہ ہے کہ اگر برائی کو ابتدا ہی سے نہ روکا جائے تو وہ پورے معاشرے کو اپنی لپیٹ میں لے لیتی ہے جس سے معاشرہ تباہ ہو جاتا ہے۔

اس حدیث میں "مُذْهِبٌ" کا لفظ آیا ہے جس کے معنی ایسے شخص کے ہیں جو برائی کو روکنے اور مٹانے کی طاقت رکھنے کے باوجود اسے روکنے اور مٹانے کی کوشش نہیں کرتا۔



114: ایسے پریشان حال بھی ہیں جن کی قسم اللہ تعالیٰ پوری کر دیتا ہے

114..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

رُبَّ أَشْعَثَ مَذْفُوعٍ بِالْأَبْوَابِ لَوْ أَقْسَمَ عَلَى اللَّهِ لَا بَرَّةَ.))

صحیح مسلم، رقم 6682

مشکوٰۃ المصابیح، رقم 5231

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

کئی بکھرے بالوں والے ایسے ہیں جن کو دروازوں سے دھکیل دیا جاتا ہے لیکن اگر وہ اللہ تعالیٰ پر کوئی قسم کھالیں تو اللہ تعالیٰ اُن کی قسم کو پورا کر دیتا ہے۔“

تشریح:

بعض نیک، شریف اور دین دار لوگ جو مال دار نہیں ہوتے، کسی بڑے خاندان سے اُن کا تعلق نہیں ہوتا، کسی بڑے عہدے یا منصب پر وہ فائز نہیں ہوتے، دنیوی لحاظ سے شان و شوکت نہیں رکھتے اور اپنی وضع قطع میں بھی تنگ دست اور پریشان حال نظر آتے ہیں تو عام طور پر معاشرے میں اُن کا کوئی مقام اور احترام نہیں ہوتا۔ کوئی اُن کو سلام نہیں کرتا، اُن کو کسی کے گھر یا دفتر جانا پڑے تو دھکے دیے جاتے ہیں، کوئی اُن کو اپنے ہاں کسی دعوت پر نہیں بلاتا، کسی محفل میں اُن کو داخل نہیں ہونے دیا جاتا۔ ایسے لوگ گویا اپنے ہی ماحول میں اجنبی اور غیر سازگار (Misfit) ہوتے ہیں۔ ان کا جرم صرف یہ ہوتا ہے کہ وہ نیک، شریف اور غریب ہوتے ہیں۔ ان کی ظاہری حالت سے ان کی باطنی کیفیت کا اندازہ نہیں ہوتا۔

لیکن ایسے افراد اپنے رب کے سوا کسی کے دروازے پر حاضری نہیں دیتے اور کسی کے آگے ہاتھ پھیلا نا گوارا نہیں کرتے۔ وہ اگر اللہ تعالیٰ پر اعتماد اور توکل کرتے ہوئے کسی بات پر قسم کھا بیٹھیں یا کوئی دعایا بد دعا کریں تو اللہ تعالیٰ اُن کی بات کو پورا کر دیتا ہے۔

اس سے معلوم ہوا کہ بہت سے افراد جن کو عام لوگ حقیر اور ذلیل سمجھتے ہیں اور اپنے دروازے سے دھتکار دیتے ہیں، حقیقت میں وہ اللہ تعالیٰ کے نزدیک بڑے مرتبے والے ہوتے ہیں۔ لیکن یاد رہے کہ ان میں بعض جعلی فقیر بھی ہوتے ہیں جو نرے دھوکا باز ہوتے ہیں۔

اس حدیث سے یہ سبق ملتا ہے کہ کسی شخص کی ظاہری حالت دیکھ کر اُسے ذلیل اور حقیر نہیں سمجھنا چاہیے۔ کیا معلوم اللہ تعالیٰ کے ہاں اُس کا کتنا درجہ اور مقام ہے۔

115: حضور ﷺ کا ایک مزاح: ہراونٹ کسی اونٹنی کا بچہ ہوتا ہے

115..... ((عَنْ أَنَسٍ رَضِيَ اللَّهُ عَنْهُ أَنَّ رَجُلًا اسْتَحْمَلَ رَسُولَ اللَّهِ ﷺ فَقَالَ: إِنِّي حَامِلُكَ عَلَى وَكَلِدٍ نَاقَةٍ؟ فَقَالَ: مَا أَصْنَعُ بِوَكَلِدِ النَّاقَةِ؟ فَقَالَ رَسُولُ اللَّهِ ﷺ: وَهَلْ تَلِدُ الْإِبِلَ إِلَّا النُّوْقُ؟))

ابوداؤد، رقم 4998

ترمذی، رقم 1991

مشکوٰۃ المصابیح، رقم 4886

مسند احمد، رقم 23853

”سیدنا انس رضی اللہ عنہ سے روایت ہے کہ ایک آدمی نے رسول اللہ ﷺ سے سواری کا جانور مانگا تو آپ ﷺ نے فرمایا: میں تجھے اونٹنی کے بچے پر سواری کراؤں گا۔ اُس آدمی نے عرض کیا: میں اونٹنی کا بچہ لے کر کیا کروں گا؟ اس پر رسول اللہ ﷺ نے فرمایا: ہراونٹ کسی نہ کسی اونٹنی کا بچہ ہوتا ہے۔“

تشریح:

1: یہ حدیث نبی ﷺ کی خوش طبعی اور مزاح کی ایک مثال ہے۔ اس طرح کی ظرافت کی مثالیں اور واقعات سیرت طیبہ میں کئی ایک موجود ہیں۔

2: سواری کا جانور مانگنے والے شخص نے یہ سمجھا کہ نبی ﷺ نے جو اونٹنی کا بچہ دینے کی بات فرمائی ہے تو وہ اونٹ کا ایسا بچہ ہوگا جو اتنا چھوٹا ہوگا کہ سواری کے قابل نہ ہوگا۔ اس لیے اس نے اسے لینا پسند نہیں کیا۔ مگر جب حضور ﷺ نے خوش طبعی کے طور پر یہ فرما دیا کہ ہر بڑا اونٹ بھی کسی نہ کسی اونٹنی کا بچہ ہوتا ہے اور میں تمہیں وہی اونٹ ہی دوں گا تو اس شخص کا تعجب اور حیرت ختم ہوگئی اور وہ اونٹ کا تحفہ لینے پر تیار ہو گیا۔

3: اس حدیث سے پتہ چلتا ہے کہ نبی کریم ﷺ کے مزاح شریف میں وہ بیہوش اور خشکی نہ تھی جو آج کل ہمارے ہاں کے بہت سے مذہبی قسم کے لوگوں میں پائی جاتی ہے۔

4: پھر اس حدیث سے یہ بھی معلوم ہوتا ہے کہ نبی ﷺ اپنے صحابہ کرام کے ساتھ بہت بے تکلفی برتتے تھے اور یہ بھی ایک سنت ہے۔ اس میں اُن مذہبی پیشواؤں، پیروں، افسروں، لیڈروں اور حکمرانوں کے لیے بڑا سبق ہے جو عام لوگوں سے تحفظات رکھتے ہیں اور اُن سے کبھی بے تکلف نہیں ہونا چاہتے تاکہ رعب قائم رہے۔

116: لوگ دو نعمتوں کی قدر نہیں کرتے

116..... ((عَنِ ابْنِ عَبَّاسٍ رَضِيَ اللَّهُ عَنْهُمَا قَالَ: قَالَ رَسُولُ اللَّهِ ﷺ:

نِعْمَتَانِ مَغْبُورٌ فِيهِمَا كَثِيرٌ مِنَ النَّاسِ: الصِّحَّةُ وَالْفَرَاغُ.))

صحیح بخاری، رقم 6412

مشکوٰۃ المصابیح، رقم 5155

ابن ماجہ، رقم 4170

ترمذی، رقم 2304

”سیدنا عبداللہ بن عباس رضی اللہ عنہما سے روایت ہے کہ رسول اللہ ﷺ نے فرمایا:

دو نعمتیں ایسی ہیں جن کے بارے میں بہت سے لوگ غافل رہتے ہیں: ایک صحت، دوسری فرصت و فارغ

البالی۔

تشریح:

1: یہ ایک مختصر، سبق آموز اور پُر حکمت حدیث ہے۔

2: اس کا مطلب یہ ہے کہ جن لوگوں کو صحت اور فارغ البالی حاصل ہو وہ اس سنہری موقع سے ضرور فائدہ

اٹھائیں اور اس دوران میں ایسے کام کر لیں جو اُن کی دنیا اور آخرت کے لیے بہتر اور مفید ہوں۔ جو

لوگ صحت اور فارغ البالی کی قدر نہیں کرتے اور ان کو بے کار اور فضول کاموں میں ضائع کر دیتے ہیں

وہ بڑے بدنصیب ہیں۔

3: یہ دنیا دار العمل ہے اور آخرت دار الجزا ہے۔ عمل کے لیے صحت اور فارغ البالی ضروری ہے جسے یہ

دونوں چیزیں میسر ہوں وہ اس موقع کو غنیمت سمجھے اور نیک اور تعمیری کام کر لے۔ کیا خبر وہ کل بیمار

ہو جائے یا تنگ دست ہو جائے پھر وہ بہت سے نیک اور ضروری کام نہ کر سکے۔

4: اس حدیث سے وقت کی قدر کرنے کا سبق بھی ملتا ہے ۵

کھیتوں کو دے لو پانی اب بہہ رہی ہے گنگا

کچھ کر لو نوجوانو! اٹھتی جوانیاں ہیں



117: دنیا میں ایک مسافر کی طرح رہو

117..... ((عَنِ ابْنِ عُمَرَ رَضِيَ اللَّهُ عَنْهُمَا قَالَ: أَخَذَ رَسُولُ اللَّهِ ﷺ بِبَعْضِ جَسَدِي فَقَالَ: كُنْ فِي الدُّنْيَا كَأَنَّكَ غَرِيبٌ، أَوْ عَابِرُ سَبِيلٍ، وَوَعَدَ نَفْسَكَ فِي أَهْلِ الْقُبُورِ.))

صحیح بخاری، رقم 6416

مشکوٰۃ المصابیح، رقم 5274

ابن ماجہ، رقم 4114

ترمذی، رقم 2333

”سیدنا عبداللہ بن عمر رضی اللہ عنہما سے روایت ہے کہ رسول اللہ ﷺ نے میرے جسم کے ایک حصے کو پکڑ کر فرمایا: دنیا میں اس طرح رہو جیسے کوئی مسافر یا راہ گیر ہو اور اپنے آپ کو مردوں میں شمار کرو۔“

تشریح:

- 1: اس حدیث کا مطلب یہ ہے کہ آدمی کو اس دنیا میں ایک راہ چلتے مسافر کی طرح زندگی گزارنی چاہیے اور یہاں کی چیزوں سے صرف اتنا ہی تعلق رکھتا چاہیے جتنا تعلق ایک مسافر کو سرائے، ہوٹل، بس اڈے، ریلوے اسٹیشن اور ایئر پورٹ کے ماحول سے ہوتا ہے۔ اس کا دھیان ہر وقت اپنی منزل کی جانب ہونا چاہیے۔ اسے ہر لمحے اپنی آخرت کی منزل کی فکر کرنی چاہیے اور اس کی تیاری کے لیے نیک اعمال کرنے چاہئیں۔ اسے ہر پل یہ تصور کرنا چاہیے کہ جو لوگ اب قبروں میں پڑے سو رہے ہیں، میں بھی انہی میں سے ہوں اور کسی وقت ان کے پاس کسی قبر میں جا پڑوں گا۔
- 2: انسان کو یہ حقیقت اچھی طرح سمجھ لینی چاہیے کہ یہ دنیا عارضی اور فانی ہے۔ یہ مستقل ٹھکانا نہیں ہے۔
- 3: انسان کی عمر کے تین ہی مرحلے ہیں: بچپن، جوانی اور بڑھاپا۔ پھر کوئی بچپن ہی میں فوت ہو جاتا ہے، کوئی جوانی میں مرتا ہے اور کسی کو بڑھاپے میں موت آ جاتی ہے۔ اس طرح عمر کے کسی بھی مرحلے میں زندگی کا سفر ختم ہو سکتا ہے۔

جگہ جی لگانے کی دنیا نہیں ہے
یہ عبرت کی جا ہے، تماشا نہیں ہے

118: انسان لالچ اور حرص کا بندہ ہے

118..... ((عَنِ ابْنِ عَبَّاسٍ رَضِيَ اللَّهُ عَنْهُمَا ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ :
لَوْ كَانَ لِابْنِ آدَمَ وَادِيَانِ مِنْ مَالٍ لَا يَبْتَغِي ثَالِثًا ، وَلَا يَمْلَأُ جَوْفَ ابْنِ آدَمَ إِلَّا التُّرَابُ ،
وَيَتُوبُ اللَّهُ عَلَى مَنْ تَابَ .))

صحیح مسلم، رقم 2418

صحیح بخاری، رقم 6436

مشکوٰۃ المصابیح، رقم 5273

اللؤلؤ والمرجان، رقم 623

ابن ماجہ، رقم 4235

”سیدنا عبداللہ بن عباس رضی اللہ عنہما سے روایت ہے کہ نبی ﷺ نے فرمایا:

اگر انسان کے پاس مال و دولت کی دو وادیاں بھی ہوں تو وہ تیسری وادی کی خواہش کرے گا۔ انسان کا پیٹ
صرف قبر کی مٹی بھرے گی۔ اور اللہ تعالیٰ توبہ کرنے والے کی توبہ قبول فرماتا ہے۔“

تشریح:

1: اس حدیث کا مطلب یہ ہے کہ عام لوگوں کی یہ فطرت ہوتی ہے کہ وہ مال و دولت کے حریص ہوتے
ہیں۔ اُن کو دولت کے دو میدان بھی مل جائیں تو وہ تیسرے میدان کی تمنا کرتے ہیں۔ سارے جہان
کی دولت سمیٹ کر بھی اُن کا پیٹ نہیں بھرتا۔ وہ ہر وقت ”هَلْ مِنْ مَّزِيدٍ“ کا نعرہ لگاتے اور مال کی
ہوس کا شکار رہتے ہیں۔ وہ ننانوے (99) کے پھیر میں رہتے ہیں۔ پھر موت اور قبر کی مٹی اُن کی ہوس
کا خاتمہ کر دیتی ہے۔

سیٹھ جی کو فکر تھی اک اک کے دس دس کیجیے

موت آ پہنچی کہ حضرت جان واپس کیجیے

(اکبر)

یہی مضمون قرآن مجید میں اس طرح بیان ہوا ہے:

﴿الْهٰكُمُ التَّكَاثُرُ ۝ حَتّٰى زُرْتُمُ الْمَقَابِرَ ۝﴾ (التكاثر: 1, 2)

”تمہیں مال کی کثرت کی ہوس نے غافل رکھا، یہاں تک کہ تم قبروں میں جا پہنچے۔“

لیکن جو بندے اللہ تعالیٰ کی طرف رجوع کرتے ہیں۔ برائی کو چھوڑ کر اچھائی اور نیکی اختیار کرتے ہیں۔ وہ مال و دولت کے پجاری نہیں ہوتے۔ اُن پر اللہ سبحانہ کی خاص نظرِ رحمت ہوتی ہے اور اُن کو دنیا ہی میں قناعت اور اطمینانِ قلب نصیب ہو جاتا ہے۔

بعض لوگوں نے حدیث کے آخری ٹکڑے:

”اور اللہ توبہ کرنے والے کی توبہ قبول فرماتا ہے۔“

کو کسی اور حدیث کا ٹکڑا مانا ہے لیکن اس تکلف کی ضرورت نہیں ہے۔ اس ٹکڑے کا تعلق پہلے حصے سے

ویسے ہی واضح ہو جاتا ہے۔



119: دنیا کی حقیقت

119..... ((عَنْ جَابِرٍ رَضِيَ اللَّهُ عَنْهُ أَنَّ رَسُولَ اللَّهِ ﷺ مَرَّ بِجَدْيٍ أَسَكَ مَيْتٍ، قَالَ: أَيُّكُمْ يُحِبُّ أَنْ هَذَا اللَّهُ بِدِرْهَمٍ؟ فَقَالُوا: مَا نُحِبُّ أَنَّهُ لَنَا هَذَا بِشَيْءٍ. قَالَ: فَوَاللَّهِ! لَلدُّنْيَا أَهْوَنُ عَلَى اللَّهِ مِنْ هَذَا عَلَيْكُمْ.))

صحیح مسلم، رقم 7418

مشکوٰۃ المصابیح، رقم 5157

ابن ماجہ، رقم 4111

ترمذی، رقم 2321

”حضرت جابر بن عبد اللہ رضی اللہ عنہ سے روایت ہے کہ رسول اللہ ﷺ ایک بکری (یا بھیڑ) کے چھوٹے کانوں والے مردار بچے کے پاس سے گزرے تو آپ ﷺ نے اپنے صحابہ سے فرمایا: کیا تم میں سے کوئی اس مردار کو ایک درہم میں لینا پسند کرے گا؟ انہوں نے عرض کیا: ہم تو اسے کسی چیز کے بدلے میں بھی لینا پسند نہیں کرتے۔ یہ سن کر حضور ﷺ نے فرمایا: اللہ کی قسم! اللہ تعالیٰ کے نزدیک یہ دنیا بکری کے اس مردار بچے سے، جسے تم حقیر سمجھ رہے ہو، زیادہ حقیر ہے۔“

تشریح:

1: اس حدیث سے اندازہ کیا جاسکتا ہے کہ نبی ﷺ کو اپنے صحابہ کرام کی اصلاح و تربیت کا کس قدر خیال رہتا تھا۔ آپ ﷺ چند صحابہ کرام کے ہمراہ کہیں جا رہے تھے۔ راستے میں بکری یا بھیڑ کا ایک مرا ہوا بچہ نظر آتا ہے تو آپ ﷺ اسی چیز سے اپنے صحابہ کرام کو دنیا کی حقیقت سمجھاتے ہیں کہ تم میں سے کوئی اس مردار کو ایک درہم میں بھی لینا پسند نہیں کرے گا۔ یاد رکھو، اللہ تعالیٰ کے نزدیک یہ دنیا اس مردار سے بھی زیادہ حقیر ہے۔ لہذا تم اسے اپنی زندگی کا مقصد نہ بناؤ بلکہ آخرت کی فکر کرو جو بہتر اور اعلیٰ ہے۔

120: عام لوگوں کا حال ایسا ہے جیسے سو (100) اونٹوں میں سے ایک کارآمد ہو

120..... ((عَنِ ابْنِ عُمَرَ رَضِيَ اللَّهُ عَنْهُمَا قَالَ: قَالَ رَسُولُ اللَّهِ ﷺ:

إِنَّمَا النَّاسُ كَالْإِبِلِ الْمِائَةِ، لَا تَكَادُ تَجِدُ فِيهَا رَاحِلَةً.))

صحیح مسلم، رقم 6499

صحیح بخاری، رقم 6498

مشکوٰۃ المصابیح، رقم 5360

اللؤلؤ والمرجان، رقم 1651

ابن ماجہ، رقم 3990

”سیدنا عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

عام لوگوں کا حال ایسے سو (100) اونٹوں جیسا ہے جن میں سے تم ایک کو بھی سواری کے قابل نہیں پاتے۔“

تشریح:

- 1: اس حدیث کا مطلب یہ ہے کہ ہر زمانے میں قحط الرجال ہوتا ہے اور کام کے آدمی تھوڑے ہوتے ہیں۔ ویسے تو دنیا میں انسان بہت ہوتے ہیں جیسے اونٹ بہت ہوتے ہیں مگر جس طرح بہت سے اونٹوں میں سے ایک آدھ ہی ایسا ہوتا ہے جو بوجھ اٹھانے اور سواری کے قابل ہوتا ہے اسی طرح انسانوں کے ہجوم میں بھی کام کے آدمی تھوڑے ہوتے ہیں۔
- 2: ”راحلة“ اچھی سواری کو کہتے ہیں جس پر بوجھ لادا جاسکے اور جو سواری کے کام آسکے۔
- 3: حدیث میں سو (100) کا عدد تعین کے لیے نہیں بلکہ کثرت کے لیے آیا ہے۔
- 4: یہ حدیث جمہوریت کے مغربی تصور کی بھی نفی کرتی ہے جس میں عقل مند اور بے وقوف کا ووٹ برابر ہوتا

ہے۔

جمہوریت اک طرف حکومت ہے کہ جس میں
بندوں کو گنا کرتے ہیں، تو لا نہیں کرتے

(اقبال)

121: اللہ تعالیٰ کی عبادت سے تنگ دستی اور محتاجی ختم ہوتی ہے

121..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

إِنَّ اللَّهَ يَقُولُ: ابْنِ آدَمَ! تَفَرَّغْ لِعِبَادَتِي، أَمَلًا صَدْرَكَ غِنَى، وَ أَسَدُّ فَقْرَكَ، وَإِنْ لَا تَفْعَلْ، مَلَأْتُ يَدَكَ شُغْلًا، وَلَمْ أَسُدِّ فَقْرَكَ.))

ابن ماجہ، رقم 4107

ترمذی، رقم 2466

مشکوٰۃ المصابیح، رقم 5172

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ اللہ تعالیٰ فرماتا ہے:

اے انسان! میری عبادت کے لیے فارغ ہو جا، میں تیرے دل کو خوش حالی سے بھر دوں گا، تیری محتاجی ختم کر دوں گا۔ اگر تو ایسا نہیں کرے گا تو میں تجھے کاموں پر لگا دوں گا اور تیری محتاجی ختم نہیں کروں گا۔“

تشریح:

1: یہ حدیث قدسی ہے۔

2: اس حدیث کا مطلب یہ ہے کہ جب تک انسان دنیا کمانے کے ساتھ ساتھ اللہ تعالیٰ کی عبادت بھی کرتا رہے تو اسے اللہ سبحانہ، غم اور تفکرات سے نجات دے کر دل کا سکون اور اطمینان قلب عطا فرمائے گا۔ اُس کی روزی میں بھی برکت ہوگی۔ مگر جو آدمی کولہو کے بیل کی طرح ہر وقت دنیا کمانے میں لگا رہے گا اور اللہ تعالیٰ کی عبادت کے لیے وقت نہیں نکالے گا تو اللہ سبحانہ، اُس کو ہر وقت غموں اور پریشانیوں میں مبتلا رکھے گا اور اُس کی محتاجی اور تنگ دستی ختم نہ کرے گا۔ اُسے اُس کی محنت و مشقت کے باوجود اتنا ہی دے گا جتنا اُس نے اُس کے لیے پہلے دن سے لکھ رکھا ہے۔

3: اس حدیث سے اللہ تعالیٰ کی عبادت کی فضیلت ثابت ہوتی ہے۔



122: دنیا مومن کے لیے قید خانہ اور کافر کے لیے جنت ہے

122..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: أَلْدُنْيَا سِجْنُ الْمُؤْمِنِ وَجَنَّةُ الْكَافِرِ.))

مشکوٰۃ المصابیح، رقم 5158

صحیح مسلم، رقم 7471

ترمذی، رقم 2324

ابن ماجہ، رقم 4113

”سیدنا ابو ہریرہ رضی اللہ عنہ روایت کرتے ہیں کہ رسول اللہ ﷺ نے فرمایا:

دنیا مومن کے لیے قید خانہ اور کافر کے لیے جنت ہے۔“

تشریح:

اس حدیث میں دو باتیں فرمائی گئی ہیں:

1: یہ دنیا مومن کے لیے قید خانہ ہے۔

2: یہ دنیا کافر کے لیے جنت ہے۔

پہلی بات کہ یہ دنیا مومن کے لیے قید خانہ ہے، کی وضاحت یہ ہے:

مومن کے لیے اس دنیا کی زندگی قید خانے کی زندگی کی طرح ہے کیونکہ وہ اس زندگی کو اپنی مرضی سے نہیں گزار سکتا۔ اُسے اپنی ہر خواہش پوری کرنے میں آزادی حاصل نہیں۔ وہ ایک آقا کا غلام ہے جس کے ہر حکم کی اُسے پابندی کرنی پڑتی ہے۔ پھر جس طرح کوئی قیدی قید خانے سے اپنا جی نہیں لگاتا، اُسے اپنا گھر نہیں سمجھتا، اسی طرح اس دنیا میں مومن کا جی نہیں لگتا، وہ اسے اپنا اصلی گھر نہیں سمجھتا اور نہ اسے اپنی زندگی کا مقصد بناتا ہے۔ بلکہ وہ اللہ تعالیٰ کے ہر حکم کا پابند ہوتا ہے اور ظاہر ہے ہر پابندی قید ہی ہوتی ہے۔

مسند احمد کی ایک حدیث میں ہے کہ مومن ایسے گھوڑے کی طرح ہے جو کھونٹے سے بندھا ہوا ہے۔

مطلب یہ ہے کہ مومن پابند ہوتا ہے اُسے لا محدود اور مادرِ پدرا آزادی حاصل نہیں ہوتی۔ وہ شتر بے مہار اور بے لگام گھوڑا نہیں ہوتا۔

دوسری بات کہ یہ دنیا کافر کے لیے جنت ہے، کی وضاحت یہ ہے:

چونکہ کافر اس دنیا کی زندگی کو اپنا مقصد اور نصب العین سمجھتا ہے اور اس کی نعمتوں اور آسائشوں کو حاصل کرنے اور اپنی ہر خواہش کو پورا کرنے میں بالکل آزاد ہوتا ہے۔ اس کے لیے نہ اُسے حلال و حرام کی تمیز کی ضرورت ہے اور نہ اُسے اللہ تعالیٰ کے احکام کی پابندی کی فکر ہوتی ہے اور نہ آخرت کی جوابدہی کا خوف ہوتا ہے۔ لہذا اس کے لیے یہ دنیا گویا عیش و عشرت کی جنت ہے۔

3: اس حدیث کا ایک اور مفہوم بھی ہو سکتا ہے اور وہ یہ کہ اس دنیا کی زندگی میں اگر کسی مومن کو بہت سی نعمتیں میسر ہوں اور اُن سے فائدہ اٹھانے کی ایک حد تک آزادی بھی حاصل ہو پھر بھی یہ زندگی آخرت کی عظیم نعمتوں اور وہاں کی آزادی و بے فکری کے مقابلے میں قید خانے سے زیادہ حیثیت نہیں رکھتی۔ دوسری طرف کافر کو جب آخرت میں مختلف قسم کے عذابوں اور سزاؤں سے واسطہ پڑے گا تو وہ محسوس کرے گا کہ آخرت کے مقابلے میں دنیا کی زندگی گویا جنت تھی۔

4: اس حدیث میں یہ سبق بھی پوشیدہ ہے کہ مومن کو اس دنیا میں اللہ تعالیٰ کے احکام کی پابندی والی قید خانے کی زندگی گزارنی چاہیے۔ اُسے دنیا سے جی نہیں لگانا چاہیے ۵
 جگہ جی لگانے کی دنیا نہیں ہے
 یہ عبرت کی جا ہے، تماشا نہیں ہے
 اور دنیا پرستی کو اپنی زندگی کا مقصد نہیں بنانا چاہیے۔ لیکن اگر وہ دنیا کو اپنے لیے عیش و آرام کی جنت سمجھے گا تو یہ ایک کفرانہ طرز عمل ہوگا جس کی کسی مومن سے توقع نہیں کی جاسکتی۔



123: ایسا شخص جس کے شر سے بچنے کے لیے لوگوں نے اُسے چھوڑ دیا ہو

123..... ((عَنْ عَائِشَةَ رَضِيَ اللَّهُ عَنْهَا أَنَّ رَجُلًا اسْتَأْذَنَ عَلَى النَّبِيِّ ﷺ فَقَالَ: إِذْذُنُوا لَهُ فَبِئْسَ أَخُو الْعَشِيرَةِ. فَلَمَّا جَلَسَ تَطَلَّقَ النَّبِيُّ ﷺ فِي وَجْهِهِ، وَأَنْبَسَطَ إِلَيْهِ. فَلَمَّا انْطَلَقَ الرَّجُلُ قَالَتْ عَائِشَةُ: يَا رَسُولَ اللَّهِ ﷺ أَقُلْتَ لَهُ كَذَا وَكَذَا، ثُمَّ تَطَلَّقْتَ فِي وَجْهِهِ، وَأَنْبَسَطْتَ إِلَيْهِ. فَقَالَ رَسُولُ اللَّهِ ﷺ: مَتَى عَاهَدْتَنِي فَحَاشَا، إِنَّ شَرَّ النَّاسِ عِنْدَ اللَّهِ مَنْزِلَةٌ يَوْمَ الْقِيَامَةِ مَنْ تَرَكَهُ النَّاسُ اتِّقَاءَ شَرِّهِ.))
 وَفِي رِوَايَةٍ: اتِّقَاءَ فُحْشِهِ.))

صحیح مسلم، رقم 6596

صحیح بخاری، رقم 6032

مشکوٰۃ المصابیح، رقم 4829

اللؤلؤ والمرجان، رقم 1672

ترمذی، رقم 1996

ابوداؤد، رقم 4792

”سیدہ عائشہ رضی اللہ عنہا سے روایت ہے کہ ایک آدمی نے نبی ﷺ سے اندر آنے کی اجازت مانگی تو آپ ﷺ نے فرمایا: اسے اندر آنے دو۔ یہ اپنے قبیلے کا برا انسان ہے۔ پھر جب وہ حضور ﷺ کی خدمت میں حاضر ہوا تو آپ ﷺ نے اپنے چہرے پر خوشی کا اظہار فرمایا اور آپ ﷺ مسکرا دیے۔ جب وہ چلا گیا تو حضرت عائشہ رضی اللہ عنہا نے پوچھا: یا رسول اللہ! آپ ﷺ نے اس کے بارے میں پہلے تو ایسے الفاظ استعمال فرمائے اور پھر اُس سے خندہ پیشانی سے بھی پیش آئے اور اس کے لیے تبسم بھی فرمایا؟ اس کے جواب میں حضور ﷺ نے فرمایا: کیا تم نے مجھے غلط بیانی کرنے والا پایا؟ بے شک اللہ تعالیٰ کے نزدیک قیامت کے دن وہ لوگ بہت برے ہوں گے جن کو لوگوں نے اُن کے شر سے بچنے کے لیے چھوڑ دیا ہوگا۔“

ایک اور روایت میں یہ الفاظ آئے ہیں کہ:

”اُن کی بری باتوں سے بچنے کے لیے اُن سے علیحدگی اختیار کی ہوگی۔“

تشریح:

اس حدیث سے چند باتیں معلوم ہوتی ہیں:

1: نبی کریم ﷺ نے ایک برے کافر کو بھی اپنے پاس آنے کی نہ صرف اجازت دی بلکہ جب وہ سامنے

آیا تو آپ ﷺ اُس سے خندہ پیشانی سے پیش آئے۔ یہ گویا حضور ﷺ کی عالی ظرفی، کشادہ دلی، دوسروں کی خاطر مدارات اور تالیفِ قلب کی ایک مثال ہے۔

2: اپنے پاس حاضر ہونے سے پہلے آپ ﷺ نے اس شخص کے بارے میں جو یہ گواہی دی کہ یہ شخص اپنے قبیلے کا نہایت برا انسان ہے تو یہ اُس کی غیبت نہیں ہے بلکہ دوسروں کو اس کے شر سے بچانے کے لیے حضور ﷺ نے ایسا فرمایا اور یہ نہی عن المنکر کے ضمن میں آتا ہے۔

3: بعض دوسری روایات سے پتہ چلتا ہے کہ اس شخص کا نام عیینہ بن حصن یا حصین تھا۔ یہ اپنی قوم کا سردار تھا۔ حضور ﷺ سے ملاقات کے وقت اس نے اسلام لانے کا اظہار بھی کیا مگر بعد میں سیدنا ابو بکر صدیق کی خلافت کے زمانے میں یہ مرتد ہو کر گرفتار ہوا۔ پھر اس نے توبہ کر لی اور اسلام کی حالت پر مرا۔

4: حضرت عائشہ رضی اللہ عنہا نے نبی ﷺ سے جو یہ پوچھا کہ آپ ﷺ نے پہلے تو اس شخص کی مذمت بیان فرمائی لیکن بعد میں اُسی سے مسکراتے چہرے اور خندہ پیشانی سے بھی ملے تو اس کی کیا وجہ ہے؟ اس پر نبی ﷺ نے اُن کو یہ جواب دیا کہ مجھے کب سے تم نے یہ سمجھ لیا ہے کہ میں کوئی غلط بیانی کرنے والا شخص ہوں۔ میں نے جو کچھ کیا وہ درست تھا۔ میں نے دوسرے لوگوں کو اس شخص کے شر سے بچانے کے لیے اس کی مذمت بیان کی۔ البتہ میں نے ایک برے اخلاق والے کے سامنے بھی اچھے اخلاق کا مظاہرہ کیا۔ یہ میری اخلاقی کمزوری یا مداہنت نہ تھی بلکہ یہ خاطر مدارات تھی۔

5: اس حدیث سے معلوم ہوا کہ قیامت کے دن اللہ تعالیٰ کے نزدیک وہ شخص سب سے برا ہوگا جس کو لوگوں نے اُس کے شر سے بچنے کے لیے چھوڑ رکھا ہوگا۔



124: کون خوش نصیب اور کون بد نصیب؟

124..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

تَعِسَ عَبْدُ الدِّينَارِ، وَ عَبْدُ الدِّرْهَمِ، وَ عَبْدُ الْخَمِيصَةِ، إِنْ أُعْطِيَ رَضِيَ، وَإِنْ لَمْ يُعْطَ سَخِطَ، تَعِسَ وَ انْتَكَسَ، وَ إِذَا شَيْكَ فَلَا-انْتِقِشَ. طُوبَى لِعَبْدٍ أَخَذَ بِعِنَانِ فَرَسِهِ فِي سَبِيلِ اللَّهِ، أَشَعَتْ رَأْسَهُ، مُغْبِرَةً قَدَمَاهُ، إِنْ كَانَ فِي الْحِرَاسَةِ كَانَ فِي الْحِرَاسَةِ، وَإِنْ كَانَ فِي السَّاقَةِ كَانَ فِي السَّاقَةِ، إِنْ اسْتَأْذَنَ لَمْ يُؤْذَنَ لَهُ، وَإِنْ شَفَعَ لَمْ يُشَفَّعْ.))

مشکوٰۃ المصابیح، رقم 5161

صحیح بخاری، رقم 2887

ابن ماجہ، رقم 4135

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

برباد ہوا وہ جو بندہ ہے دینار کا، جو بندہ ہے درہم کا، اور جو بندہ ہے دھاری دار عمدہ چادر کا۔ اگر اُسے یہ چیزیں مل جائیں تو خوش ہے اور نہ ملیں تو ناراض ہے۔ ایسا شخص برباد ہوا اور ذلیل ہوا۔ اُسے کوئی کاٹنا چھتا ہے تو کوئی نہیں نکالتا۔

البتہ وہ شخص خوش نصیب اور کامیاب ہے جو اللہ کی راہ میں گھوڑے کی لگام تھامے ہوئے ہے۔ اُس کے بال بکھرے ہوئے ہیں، اُس کے پاؤں پر گرد و غبار ہے۔ اگر اُسے لشکر کے پیچھے پہرے پر لگایا جاتا ہے تو وہاں ڈٹا رہتا ہے اور اگر اُسے لشکر کے آخری دستے میں کھڑا کیا جاتا ہے تو وہاں بھی ڈٹا رہتا ہے۔ اگر وہ کسی مجلس میں آنے کی اجازت مانگے تو اُسے کوئی آنے نہیں دیتا۔ اگر وہ کسی کی سفارش کر دے تو کوئی اُس کی سفارش نہیں مانتا۔“

تشریح:

1: اس حدیث میں دولت کے پجاریوں کی مذمت کی گئی ہے اور زہد و تقویٰ اختیار کرنے والوں کی تعریف و تحسین کی گئی ہے۔

2: سب سے پہلے ”درہم و دینار کے بندے“ کی خبر لی گئی ہے اور اس کی نہ صرف مذمت کی ہے بلکہ اُس کے لیے حضور ﷺ نے گویا بددعا بھی فرمائی ہے۔ ”درہم و دینار“ کا بندہ (پیسے دا پتر) وہ ہے جو مال و دولت کی محبت میں مبتلا ہے۔ اُسے ہر وقت مال کی ہوس ہے۔ مال اٹیٹھنے کے لیے وہ دوسروں کی حق

تلفی کرتا ہے اور حلال و حرام کا فرق بھی نہیں دیکھتا۔

3: درہم و دینار کے ساتھ ”دھاری دار عمدہ چادر والے“ کا بھی ذکر کیا گیا ہے جو اُس زمانے کے ماحول کے لحاظ سے ہے جب اسے ایک امیرانہ اور شاہانہ لباس سمجھا جاتا تھا۔ اس کے حاصل کرنے کی تمنا کی جاتی تھی۔ یہ بھی گویا دولت پرستی ہی کی ایک علامت تھی۔ جیسے موجودہ زمانے میں پیچیر و گاڑی وغیرہ۔

4: یاد رہے کہ مال و دولت بجائے خود بری چیز نہیں ہے۔ یہ انسانوں کی ضرورت ہے اور اس کی ہوس میں گرفتار ہوئے بغیر اسے حاصل کرنا کوئی معیوب نہیں ہے۔ مگر جو لوگ دولت پرست (ڈالر پرست) ہو کر مال کی محبت میں مبتلا ہو جاتے ہیں، اسلام اُن کی مذمت کرتا ہے۔

5: ”اُسے کوئی کاٹنا چبھتا ہے تو کوئی نہیں نکالتا“ کے الفاظ میں تنبیہ (Warning) کا پہلو پایا جاتا ہے۔ گویا ایک مسلم معاشرے میں ایسے ہوس کے پجاریوں کے خلاف نفرت کے ایسے شدید جذبات ہونے چاہئیں کہ وہ اس قسم کے لالچیوں، ہوس پرستوں اور قارونوں سے عدم تعاون (Non-cooperation) کریں، اُن سے لا تعلقی کا اظہار کریں اُن سے رشتہ ناتانہ کریں، اُن کی کسی معمولی تکلیف اور پریشانی میں بھی اُن کی کوئی مدد نہ کریں تاکہ وہ اس معاشرتی دباؤ (Social Pressure) کے نتیجے میں اپنی اصلاح کی فکر کریں۔

افسوس جن دولت پرستوں سے اسلام نے یہ سلوک کرنے کی تاکید کی ہے اُسی اسلام کے نام لیوا آج دولت کی پوجا کر رہے ہیں۔ ان کے ہاں دولت ہی عزت کا معیار بن گیا ہے۔ رشتہ داری اور باہمی تعلقات میں صرف دولت دیکھی جاتی ہے اور شرافت و دین داری کا مذاق اڑایا جاتا ہے۔ انا للہ وانا الیہ راجعون

6: دولت کے پجاریوں کی مذمت کرنے کے بعد زہد و تقویٰ اختیار کرنے والے اُن دین داروں اور مجاہدوں کی تعریف کی گئی ہے جو مال کے حریص اور پرستار نہیں ہوتے۔ جو دنیا کی ظاہری ٹیپ ٹاپ پر فریفتہ نہیں ہوتے بلکہ اپنے لیے آخرت کی فکر کرتے ہیں۔ جو دین کی خاطر محنت و مشقت کی زندگی بسر کرتے ہیں۔ جہاد کے لیے ہر وقت تیار رہتے ہیں۔ میدان جہاد میں اُن کی جہاں ڈیوٹی لگائی جائے وہ وہیں اپنے فرائض سرانجام دیتے ہیں۔ اپنے امیر اور کمانڈر کے حکم کی پوری اطاعت کرتے ہیں اور تکبر و غرور سے دُور رہتے ہیں۔ لیکن عام دنیا دار ان کو اتنا حقیر اور کم تر سمجھتے ہیں کہ اپنی محفلوں میں اُن کو شریک نہیں کرتے۔

125: نیکی اور بدی کی پہچان

125..... ((عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ قَالَ: سَأَلْتُ رَسُولَ اللَّهِ ﷺ عَنِ الْبِرِّ، وَالْإِثْمِ فَقَالَ: الْبِرُّ حُسْنُ الْخُلُقِ، وَالْإِثْمُ مَا حَاكَ فِي صَدْرِكَ، وَكَرِهْتَ أَنْ يَطَّلِعَ عَلَيْهِ النَّاسُ.))

مشکوٰۃ المصابیح، رقم 5073

صحیح مسلم، رقم 6561

ترمذی، رقم 2389

”حضرت نواس بن سمعان رضی اللہ عنہ سے روایت ہے کہ میں نے رسول اللہ ﷺ سے پوچھا کہ نیکی کیا ہے اور گناہ کیا ہے؟ تو آپ ﷺ نے فرمایا:

نیکی اچھے اخلاق کا نام ہے اور گناہ وہ ہے جو تیرے دل میں کھٹکے اور تو یہ پسند نہ کرے کہ لوگوں کو اس کا پتہ چل جائے۔“

تشریح:

- 1: اس حدیث میں نیکی اور بدی کی پہچان کرادی گئی ہے کہ نیکی اچھے اخلاق کا نام ہے اور یہ ایک فطری چیز ہے۔ مگر برائی وہ ہے جس کے کرنے سے دل میں کھٹک اور ڈر پیدا ہو اور بندے کو اُس کا ضمیر ملامت کرے اور اندیشہ یہ ہو کہ کسی نے دیکھ لیا تو کیا ہوگا۔ اس سے معلوم ہوا کہ بدی ایک غیر فطری چیز ہے۔ یہی وجہ ہے کہ اسے منکر (انہونی چیز) کا نام بھی دیا گیا ہے۔
- 2: اچھے اخلاق جن کو نیکی کہا گیا ہے اس میں وہ تمام خوبیاں شامل ہیں جن کی وجہ سے بندہ اپنے ساتھ اور دوسروں کے ساتھ اچھا برتاؤ کرتا ہے۔ گویا نیکی ہر معروف اور اچھے اخلاق کا نام ہے۔
- 3: اسلام چاہتا ہے کہ اُس کے ماننے والے نیکی اور اچھے اخلاق کو اختیار کریں اور ہر قسم کی برائی سے نفرت کریں اور بچیں۔

126: قیامت کے دن تین طرح کے آدمیوں سے اللہ تعالیٰ کلام نہیں فرمائے گا

126..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

ثَلَاثَةٌ لَا يَكَلِّمُهُمُ اللَّهُ يَوْمَ الْقِيَامَةِ وَلَا يُزَكِّيهِمْ .

وَفِي رِوَايَةٍ:

وَلَا يَنْظُرُ إِلَيْهِمْ وَلَهُمْ عَذَابٌ أَلِيمٌ: شَيْخُ زَانَ، وَمَلِكٌ كَذَّابٌ، وَعَائِلٌ مُسْتَكْبِرٌ.))

مسند احمد، رقم 10232

صحیح مسلم، رقم 296

مشکوٰۃ المصابیح، رقم 5109

نسائی، رقم 2571

ترمذی، رقم 2568

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

قیامت کے دن تین طرح کے آدمیوں سے اللہ تعالیٰ کلام نہیں کرے گا اور اُن کو گناہ سے پاک نہیں کرے گا..... اور ایک روایت کے مطابق..... اُن کی طرف رحمت کی نظر سے نہیں دیکھے گا اور اُن کو دردناک عذاب ہوگا: ایک بوڑھا زانی، دوسرا جھوٹا بادشاہ اور تیسرا متکبر تنگ دست۔“

تشریح:

- 1: اس حدیث میں تین (3) ایسی قسم کے افراد کا ذکر ہے جو قیامت کے دن میدانِ محشر میں اللہ تعالیٰ کی توجہ، عنایت اور بخشش سے محروم رہیں گے۔ بوڑھا زانی، جھوٹا حکمران اور متکبر تنگ دست۔
 - 2: سنن نسائی اور جامع ترمذی میں ”لَا يُسَجِّبُهُمْ“ (اللہ اُن کو ناپسند کرے گا) کے الفاظ بھی آئے ہیں گویا اللہ تعالیٰ اُن سے ناراض ہوگا اور نفرت کرے گا۔
 - 3: ان تینوں قسم کے برے لوگوں کی برائی چونکہ عام حالات سے بڑھ کر بری ہے اس لیے ان کی مذمت بیان کی گئی اور اُن کا برا انجام بھی بتا دیا گیا۔
- زنا ایک گناہ ہے اور حرام ہے لیکن جوانی میں اس کا ارتکاب سمجھ میں آتا ہے مگر بڑھاپے میں یہ کام کھلی بے حیائی اور گھناؤنا جرم ہے۔

اسی طرح جھوٹ بھی گناہ کبیرہ ہے یہ عام آدمی سے سرزد ہوتا اتنا نقصان دہ نہیں جتنا کسی حکمران سے ہو

تو پورے ملک کے لیے نقصان دہ ہوتا ہے۔ اس میں دوسرا پہلو یہ ہے کہ عام آدمی کو کوئی ضرورت اور مجبوری جھوٹ پر آمادہ کرتی ہے جب کہ حکمران کو عام طور پر ایسا مسئلہ پیش نہیں آتا اس لیے اس کی طرف سے جھوٹ بولنا نری ڈھٹائی ہے۔ افسوس آج کے حکمران جھوٹے معاہدے کرتے ہیں اور پھر کہتے ہیں یہ معاہدے کوئی قرآن و حدیث ہیں کہ ان کی پابندی کی جائے۔

آنحضرتؐ میں ”متکبر تنگ دست“ کی بھی مذمت کی گئی ہے۔ تکبر بجائے خود ایک برائی ہے مگر عام طور پر کسی بل بوتے پر اس کا اظہار کیا جاتا ہے۔ دولت، اقتدار، خاندان اور خوب صورتی وغیرہ کی وجہ سے تکبر کرنا ایک قابل فہم بات ہو سکتی ہے مگر یہ بات بالکل ناقابل فہم ہے کہ کوئی کنگال اور منگتا بھی تکبر کی بیماری میں مبتلا ہو جائے۔



127: بے عمل و اعظ کا انجام دوزخ ہے

127..... ((عَنْ أُسَامَةَ بْنِ زَيْدٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ:

يُجَاءُ بِالرَّجُلِ يَوْمَ الْقِيَامَةِ، فَيُلْقَى فِي النَّارِ، فَتَنْدَلِقُ أَقْتَابُهُ فِي النَّارِ، فَيَطْحَنُ فِيهَا كَطْحَنِ الْحِمَارِ بِرِحَاهُ، فَيَجْتَمِعُ أَهْلُ النَّارِ عَلَيْهِ فَيَقُولُونَ: أَيُّ فُلَانٍ! مَا شَأْنُكَ؟ أَلَيْسَ كُنْتَ تَأْمُرُنَا بِالْمَعْرُوفِ وَتَنْهَانَا عَنِ الْمُنْكَرِ؟ قَالَ: كُنْتُ أُمِرُّكُمْ بِالْمَعْرُوفِ وَلَا آتِيهِ، وَأَنْهَاكُمْ عَنِ الْمُنْكَرِ وَآتِيهِ.))

صحیح مسلم، رقم 7483

صحیح بخاری، رقم 3267

مشکوٰۃ المصابیح، رقم 5139

اللؤلؤ والمرجان، رقم 1882

”حضرت اسامہ بن زید رضی اللہ عنہما سے روایت ہے کہ رسول اللہ ﷺ نے فرمایا:

قیامت کے دن ایک آدمی کو لایا جائے گا۔ پھر اُسے دوزخ میں ڈال دیا جائے گا تو آگ میں اُس کی انتڑیاں باہر آ جائیں گی۔ وہ ان کے ارد گرد اس طرح چکر لگائے گا جیسے گدھا چکی کے گرد گھومتا ہے۔ دوزخی لوگ اس کے پاس جمع ہو جائیں گے اور اُس سے پوچھیں گے: اے فلاں! تمہیں کیا ہوا؟ کیا تو ہمیں نیکی کا حکم نہیں دیا کرتا تھا اور برے کاموں سے نہیں روکتا تھا؟ وہ کہے گا: میں تمہیں نیکی کا حکم دیتا تھا مگر خود نیک کام نہیں کرتا تھا۔ میں تمہیں برائی سے روکتا تھا مگر خود برے کام کرتا تھا۔“

تشریح:

اسی مضمون سے ملتی جلتی ایک اور حدیث یہ ہے:

((عَنْ أَبِي هُرَيْرَةَ رَضِيَ اللَّهُ عَنْهُ قَالَ، سَمِعْتُ رَسُولَ اللَّهِ ﷺ يَقُولُ: إِنَّ أَوَّلَ النَّاسِ يُقْضَى يَوْمَ الْقِيَامَةِ عَلَيْهِ رَجُلٌ أُسْتُشِّهَدَ فَأَتَى بِهِ فَعَرَفَهُ نِعْمَةً فَعَرَفَهَا. قَالَ: فَمَا عَمِلْتَ فِيهَا؟ قَالَ قَاتَلْتُ فِيكَ حَتَّى اسْتُشِّهَدْتُ. قَالَ كَذَبْتَ، وَلَكِنَّكَ قَاتَلْتَ لِأَنْ يُقَالَ جَرِيٌّ، فَقَدْ قِيلَ: ثُمَّ أُمِرَ بِهِ فَسُحِبَ عَلَى وَجْهِهِ حَتَّى أُلْقِيَ فِي النَّارِ. وَرَجُلٌ تَعَلَّمَ الْعِلْمَ وَعَلَّمَهُ وَقَرَأَ الْقُرْآنَ فَأَتَى بِهِ، فَعَرَفَهُ نِعْمَةً

فَعَرَفَهَا . قَالَ : فَمَا عَمِلْتَ فِيهَا ؟ قَالَ : تَعَلَّمْتُ الْعِلْمَ وَعَلَّمْتُهُ وَقَرَأْتُ فِيكَ الْقُرْآنَ . قَالَ : كَذَبْتَ وَلَكِنَّكَ تَعَلَّمْتَ الْعِلْمَ لِيُقَالَ عَالِمٌ وَقَرَأْتَ الْقُرْآنَ لِيُقَالَ هُوَ قَارِئٌ فَقَدْ قِيلَ ، ثُمَّ أُمِرَ بِهِ ، فَسُحِبَ عَلَى وَجْهِهِ حَتَّى أُلْقِيَ فِي النَّارِ . وَرَجُلٌ وَسَّعَ اللَّهُ عَلَيْهِ ، وَأَعْطَاهُ مِنْ أَصْنَافِ الْمَالِ كُلِّهِ فَأَتَى بِهِ فَعَرَفَهُ نِعْمَهُ فَعَرَفَهَا . قَالَ فَمَا عَمِلْتَ فِيهَا ؟ قَالَ : مَا تَرَكْتُ مِنْ سَبِيلٍ تُحِبُّ أَنْ يُنْفَقَ فِيهَا إِلَّا أَنْفَقْتُ فِيهَا لَكَ ، قَالَ كَذَبْتَ وَلَكِنَّكَ فَعَلْتَ لِيُقَالَ : هُوَ جَوَادٌ ، فَقَدْ قِيلَ . ثُمَّ أُمِرَ بِهِ فَسُحِبَ عَلَى وَجْهِهِ ، ثُمَّ أُلْقِيَ فِي النَّارِ .))

(صحیح مسلم، رقم: 4923۔ سنن نسائی، رقم: 3139)

”حضرت ابو ہریرہ رضی اللہ عنہ سے روایت ہے کہ انہوں نے رسول اللہ ﷺ کو یہ فرماتے سنا کہ: جس شخص کے بارے میں سب سے پہلے فیصلہ ہوگا وہ ایسا آدمی ہوگا جو شہید ہوگا۔ اسے اللہ کے دربار میں لایا جائے گا۔ اللہ تعالیٰ اسے اپنی نعمتیں یاد دلائے گا، وہ اسے یاد آئیں گی۔ اللہ تعالیٰ فرمائے گا: تو نے ان کے ہوتے ہوئے کیا کیا؟ وہ کہے گا: میں نے تیرے لیے جہاد کیا اور شہید ہو گیا۔ اللہ فرمائے گا: تو نے جھوٹ کہا۔ تو اس لیے لڑا تھا کہ تجھے بہادر کہا جائے..... اور وہ کہہ دیا گیا۔ پھر اسے اللہ کے حکم کے مطابق گھسیٹ کر چہرے کے بل جہنم میں ڈال دیا جائے گا۔ پھر ایک اور شخص ہوگا جس نے علم سیکھا اور سکھایا ہوگا۔ قرآن پڑھا اور پڑھایا ہوگا۔ اللہ تعالیٰ اسے اپنی نعمتیں یاد دلائے گا، وہ اسے یاد آئیں گی۔ اللہ فرمائے گا: تو نے ان کے ہوتے ہوئے کیا کیا؟ وہ شخص کہے گا: میں نے علم سیکھا اور دوسروں کو سکھایا۔ میں نے تیری خاطر قرآن پڑھا۔ ارشاد ہوگا: تو نے جھوٹ کہا۔ تو نے علم اس لیے سیکھا کہ تجھے عالم کہا جائے اور قرآن اس لیے پڑھا کہ قاری کہلائے..... اور وہ کہہ دیا گیا۔ پھر اسے اللہ کے حکم سے چہرے کے بل گھسیٹ کر دوزخ میں ڈال دیا جائے گا۔ پھر ایک اور شخص ہوگا جس کو اللہ نے خوب خوشحالی دی ہوگی اور ہر طرح کا مال دیا ہوگا۔ اسے لایا جائے گا۔ اللہ تعالیٰ اسے اپنی نعمتیں یاد دلائے گا۔ اسے وہ سب یاد آئیں گی۔ اللہ تعالیٰ فرمائے گا۔ تو نے ان کے ہوتے ہوئے کیا کیا؟ وہ کہے گا۔ میں نے تیرے ہر پسندیدہ راستے پر مال خرچ کیا اور تیرے لیے کیا۔ ارشاد ہوگا: تو نے جھوٹ بولا۔ تو نے

یہ سب اس لیے کیا تھا کہ تو سخی کہلائے..... اور وہ کہہ دیا گیا۔ پھر اسے بھی اللہ کے حکم سے چہرے کے بل گھسیٹ کر دوزخ میں ڈال دیا جائے گا۔“

نوٹ:..... حضرت ابو ہریرہ رضی اللہ عنہ جو اس حدیث کے راوی ہیں، جب یہ حدیث روایت کرتے تھے تو بے ہوش ہو جاتے تھے۔

معلوم ہوا کہ آدمی کے قول و فعل میں تضاد نہیں ہونا چاہیے۔ ہر نیک کام میں صحیح نیت اور اخلاص ضروری ہے۔ دین کے ہر کام میں اللہ تعالیٰ کی رضا اور اس کی خوشنودی پیش نظر رکھنی چاہیے۔ آدمی کے قول و فعل میں تضاد نہیں ہونا چاہیے بلکہ ان دونوں میں مطابقت ہونی چاہیے۔ جو کچھ زبان پر ہے عمل میں بھی وہی کچھ ہونا چاہیے ورنہ آخرت میں ایسے شخص کو دوزخ کا عذاب ہوگا جو کہے کچھ اور کرے کچھ۔ یہ بات اللہ تعالیٰ کو پسند نہیں کہ اُس کے کسی بندے کے قول و فعل میں تضاد ہو۔ وہ کہے کچھ اور، کرے کچھ اور۔ قول و فعل میں تضاد ہونا جھوٹ بھی ہے اور منافقت بھی ہے۔ اور اللہ تعالیٰ کو یہ ناپسند ہے۔ ارشاد باری تعالیٰ ہے کہ:

﴿يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ ۚ كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ ۝﴾
(الصف: 2-3)

”اے ایمان والو! تم کیوں ایسی بات کہتے ہو جو کرتے نہیں؟ اللہ کے نزدیک یہ بہت ناراضی کی بات ہے کہ تم ایسی بات کہو جو کرو نہیں۔“

قول و فعل میں تضاد کا ہونا بہت بڑی اخلاقی برائی ہے۔ یہ جس فرد میں ہو اُس کی کوئی عزت نہیں رہتی اور جس قوم میں ہو وہ کامیاب نہیں ہو سکتی۔ دنیا میں تو میں منافقت سے نہیں اصول پسندی سے ترقی کرتی ہیں۔ قول و فعل میں تضاد کی وضاحت قرآن مجید کی درج ذیل آیات سے بھی ہو جاتی ہے:

1: ﴿أَفْتَوْمُنُونَ بِنِعْمِ الْكِتَابِ وَتَكْفُرُونَ بِبَعْضٍ ۚ فَمَا جَزَاءُ مَنْ يَفْعَلُ ذَلِكَ مِنْكُمْ إِلَّا خِزْيٌ فِي الْحَيَاةِ الدُّنْيَا ۚ وَيَوْمَ الْقِيَامَةِ يُرَدُّونَ إِلَىٰ أَشَدِّ الْعَذَابِ ۗ وَمَا اللَّهُ بِغَافِلٍ عَمَّا تَعْمَلُونَ ۝﴾
(البقرہ: 85)

”کیا تم کتاب کے ایک حصے کو مانتے ہو اور ایک حصے کا انکار کرتے ہو؟ تم میں سے جو لوگ ایسا کریں، اُن کی سزا اس کے سوا کیا ہے کہ وہ دنیا کی زندگی میں ذلیل و خوار ہوں اور قیامت کے دن انہیں سخت عذاب میں ڈالا جائے۔ اور اللہ اس سے بے خبر نہیں جو تم کرتے ہو۔“

2: ﴿وَمَا أُرِيدُ أَنْ أُخَالِفُكُمْ إِلَىٰ مَا أَنهَكُم عَنْهُ ط﴾ (ہود: 88)

” (شعیب علیہ السلام نے کہا) اور میں یہ نہیں چاہتا کہ میں خود وہ کام کروں جس سے تمہیں روکتا ہوں۔“

3: ﴿يَقُولُونَ بِالسِّنْتِهِمْ مَا لَيْسَ فِي قُلُوبِهِمْ ط﴾ (الفتح: 11)

”وہ (منافقین) اپنی زبانوں سے وہ بات کہتے ہیں جو ان کے دلوں میں نہیں۔“

قول و فعل میں مطابقت کامیابی کی دلیل ہے اور قول و فعل میں تضاد ذلت اور ناکامی کا ثبوت ہے۔



128: سب سے زیادہ عذاب مصوروں کو ہوگا

128..... ((عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: أَشَدَّ النَّاسِ عَذَابًا عِنْدَ اللَّهِ الْمُصَوِّرُونَ.))

مشکوٰۃ المصابیح، رقم 4497 صحیح بخاری، رقم 5950 صحیح مسلم، رقم 5537
نسائی، رقم 5364 اللؤلؤ والمرجان، رقم 1368

”حضرت عبداللہ بن مسعود رضی اللہ عنہ سے روایت ہے کہ میں نے رسول اللہ ﷺ کو یہ فرماتے سنا کہ:
اللہ تعالیٰ کے ہاں تصویریں بنانے والوں کو سب سے زیادہ عذاب دیا جائے گا۔“

تشریح:

1: اس حدیث کا مطلب یہ ہے کہ قیامت کے دن اُن لوگوں کو جو جانداروں کی تصویریں، مورتیاں اور مجسمے بناتے ہیں سب سے زیادہ سخت عذاب ہوگا کیونکہ یہ ایک مشرکانہ کام ہے اور یہ اللہ تعالیٰ کی صفت تخلیق سے مشابہت پیدا کرنا ہے۔

2: اسی مضمون کی ایک متفق علیہ حدیث یہ ہے:

((عَنْ أَبِي هُرَيْرَةَ رَضِيَ اللَّهُ عَنْهُ قَالَ: سَمِعْتُ النَّبِيَّ ﷺ يَقُولُ قَالَ اللَّهُ عَزَّ وَجَلَّ: وَمَنْ أَظْلَمُ مِمَّنْ ذَهَبَ يَخْلُقُ كَخَلْقِي، فَلْيَخْلُقُوا ذَرَّةً أَوْ لِيَخْلُقُوا حَبَّةً، أَوْ شَعِيرَةً.)) (صحیح بخاری، رقم: 7559۔ صحیح مسلم، رقم: 5543)

”حضرت ابو ہریرہ رضی اللہ عنہ سے روایت ہے کہ انہوں نے رسول اللہ ﷺ سے سنا۔ آپ نے ارشاد فرمایا کہ اللہ تعالیٰ فرماتا ہے: اُس شخص سے بڑھ کر کون ظالم ہوگا جو میری پیدا کی ہوئی چیزوں کی طرح کچھ چیزیں (تصویریں، مجسمے وغیرہ) بناتا ہے۔ ایسے لوگوں کو چاہیے کہ وہ ایک چیونٹی، یا ایک دانہ، یا ایک جو پیدا کر کے دکھائیں۔“

3: صحیح مسلم میں اسی مضمون کی یہ روایت موجود ہے:

((عَنْ أَبِي هُرَيْرَةَ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ ﷺ يَقُولُ: قَالَ اللَّهُ

عَزَّوَجَلَّ:

وَمَنْ أَظْلَمُ مِمَّنْ ذَهَبَ يَخْلُقُ خَلْقًا كَخَلْقِي؟ فَلْيَخْلُقُوا ذَرَّةً، أَوْ لِيَخْلُقُوا حَبَّةً، أَوْ لِيَخْلُقُوا شَعِيرَةً. ((
(صحیح مسلم، رقم: 5543)

”حضرت ابو ہریرہ رضی اللہ عنہ سے روایت ہے کہ میں نے رسول اللہ ﷺ کو یہ فرماتے سنا کہ اللہ عزوجل فرماتا ہے:

اور اُس سے بڑا ظالم کون ہے جو میری مخلوق کی طرح کی مخلوق بناتا ہے؟ تو چاہیے کہ وہ ایک چیونٹی، یا ایک دانہ، یا ایک جو پیدا کر دکھائیں۔“

4: رسول اللہ ﷺ کو تصویریں اور مصوری کا کام ناپسند تھا۔

صحیح بخاری میں ام المومنین حضرت عائشہ رضی اللہ عنہا سے روایت ہے کہ:

((أَنَّهَا اشْتَرَتْ نُمْرُقَةً فِيهَا تَصَاوِيرٌ، فَلَمَّا رَأَاهَا رَسُولُ اللَّهِ ﷺ قَامَ عَلَى الْبَابِ فَلَمْ يَدْخُلْهُ، فَعَرَفْتُ فِي وَجْهِهِ الْكَرَاهِيَةَ. فَقُلْتُ يَا رَسُولَ اللَّهِ، اتُّوبُ إِلَى اللَّهِ، وَإِلَى رَسُولِهِ ﷺ، مَاذَا أَذْنَبْتُ؟ فَقَالَ رَسُولُ اللَّهِ ﷺ: مَا بَالُ هَذِهِ النُّمْرُقَةِ؟ قُلْتُ: اشْتَرَيْتُهَا لَكَ لِتَقْعُدَ عَلَيْهَا وَتَوَسَّدَهَا. فَقَالَ رَسُولُ اللَّهِ ﷺ: إِنَّ أَصْحَابَ هَذِهِ الصُّورِ يَوْمَ الْقِيَامَةِ يُعَذَّبُونَ فَيَقَالُ لَهُمْ: أَحْيُوا مَا خَلَقْتُمْ. وَقَالَ: إِنَّ الْبَيْتَ الَّذِي فِيهِ الصُّورُ لَا تَدْخُلُهُ الْمَلَائِكَةُ))

(صحیح بخاری، رقم: 2105)

”حضرت عائشہ رضی اللہ عنہا نے تصویروں والا ایک چھوٹا سا تکیہ خریدا۔ جب رسول اللہ ﷺ نے اسے دیکھا تو دروازے پر ٹھہر گئے اور اندر داخل نہیں ہوئے۔ حضرت عائشہ رضی اللہ عنہا نے آپ ﷺ کے چہرہ مبارک پر ناگواری کے آثار دیکھ کر عرض کیا: میں اللہ اور اس کے رسول ﷺ کی طرف رجوع کرتی ہوں، میں نے کون سا گناہ کیا ہے؟ فرمایا: یہ تکیہ کیسا ہے؟ میں نے عرض کیا: میں نے یہ آپ ﷺ کے بیٹھنے اور ٹیک لگانے کے لیے خریدا ہے۔ آپ ﷺ نے فرمایا: یہ تصویریں بنانے والے قیامت کے دن عذاب میں گرفتار ہوں گے اور ان سے کہا جائے گا کہ تم نے جو کچھ بنایا، اسے اب زندہ کر کے دکھاؤ اور فرمایا: جس گھر میں تصویریں ہوں وہاں (رحمت

کے (فرشتے داخل نہیں ہوتے۔“

اس سے معلوم ہوا کہ نبی ﷺ کو جانداروں کی تصاویر ناپسند تھیں۔

5: جس گھر میں تصویریں ہوں وہاں رحمت کے فرشتے داخل نہیں ہوتے۔

6: بے جان چیزوں جیسے درخت، پہاڑ اور دریا وغیرہ کی منظر کشی اور تصاویر جائز ہیں لیکن اگر وہ بھی بے

مقصد بنائی جائیں تو لہو و لعب، فضولیات اور مکروہ شمار ہوتی ہیں۔

7: چھوٹے بچوں بچیوں کے کھلونے اور گڑیاں جائز ہیں۔

8: ضرورت اور مجبوری کے لیے جیسے پاسپورٹ، شناختی کارڈ وغیرہ بنوانے کے لیے تصویر جائز ہے۔



129: اللہ تعالیٰ کی تخلیق کا مقابلہ کرنے والا ظالم ہے

129..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: سَمِعْتُ رَسُولَ اللَّهِ ﷺ يَقُولُ: قَالَ اللَّهُ تَعَالَى: وَمَنْ أَظْلَمُ مِمَّنْ ذَهَبَ يَخْلُقُ كَخَلْقِي، فَلِيَخْلُقُوا ذَرَّةً، أَوْ لِيَخْلُقُوا حَبَّةً، أَوْ شَعِيرَةً.))

صحیح بخاری، رقم 5953 - صحیح مسلم، رقم 5543

مشکوٰۃ المصابیح، رقم 4496

اللؤلؤ والمرجان، رقم 1370

”حضرت ابو ہریرہ رضی اللہ عنہ سے روایت ہے کہ میں نے رسول اللہ ﷺ کو یہ فرماتے سنا کہ اللہ تعالیٰ فرماتا ہے: اُس سے بڑھ کر اور کون ظالم ہو سکتا ہے جو میری طرح تخلیق کرنے لگتا ہے۔ ایسے لوگ ایک ذرہ، ایک دانہ، یا ایک جو تو پیدا کر دکھائیں۔“

تشریح:

- 1: یہ حدیث قدسی ہے۔
 - 2: اس حدیث میں اللہ تعالیٰ کی صفتِ تخلیق کا مقابلہ کرنے والے مصوروں کو بڑا ظالم کہا گیا ہے کہ وہ اللہ تعالیٰ سے کیا مقابلہ کریں گے جو ایک ذرہ، ایک دانہ، یا ایک جو بھی از خود پیدا نہیں کر سکتے۔
 - 3: خالق صرف ایک اللہ تعالیٰ ہی ہے۔ کوئی مخلوق کبھی خالق نہیں ہو سکتی۔
 - 4: اسلام میں جاندار چیزوں کی تصویریں بنانا حرام ہے۔
- نوٹ: مزید تفصیل کے لیے دیکھیے حدیث نمبر 128 کی تشریح۔

130: ہر بیماری کے لیے علاج ہے

130..... ((عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: مَا أَنْزَلَ اللَّهُ دَاءً إِلَّا أَنْزَلَ لَهُ شِفَاءً.))

مشکوٰۃ المصابیح، رقم 4514 صحیح بخاری، رقم 5678 ابن ماجہ، رقم 3439 ترمذی، رقم 2038

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: اللہ تعالیٰ نے ایسی کوئی بیماری نہیں اتاری جس کے لیے شفا نہ اتاری ہو۔“
تشریح:

1: اس حدیث کا مطلب یہ ہے کہ اللہ تعالیٰ نے ہر مرض کی دوا پیدا فرمائی ہے اور ہر بیماری کا علاج بھی رکھا ہے جس کے ذریعے شفا حاصل کی جاسکتی ہے۔
اس سے معلوم ہوا کہ دنیا میں جہاں بیماریوں کے اسباب پائے جاتے ہیں وہاں ان کے علاج کے ذرائع اور وسائل بھی موجود ہیں۔

2: قرآن مجید میں حضرت ابراہیم علیہ السلام کے حوالے سے یہ بات فرمائی گئی ہے کہ جب میں بیمار ہوتا ہوں تو مجھے اللہ تعالیٰ ہی شفا دیتا ہے۔

(الشعراء: 80)

﴿وَإِذَا مَرِضْتُ فَهُوَ يَشْفِينِ ۝﴾

”مطلب یہ ہے کہ جب کوئی بندہ بیمار ہوتا ہے اور اپنا علاج کراتا ہے تو اُسے جو شفا ملتی ہے وہ اللہ تعالیٰ کی طرف سے ہوتی ہے۔“

3: اسی مضمون کی ایک اور حدیث یہ ہے:

((عَنْ جَابِرٍ رَضِيَ اللَّهُ عَنْهُ قَالَ، قَالَ رَسُولُ اللَّهِ ﷺ: لِكُلِّ دَاءٍ دَوَاءٌ، فَإِذَا أُصِيبَ

دَوَاءُ الدَّاءِ، بَرَاءً بِإِذْنِ اللَّهِ تَعَالَى.)) (صحیح مسلم، رقم: 5741)

”حضرت جابر رضی اللہ عنہ سے روایت ہے کہ رسول اللہ ﷺ نے فرمایا: ہر بیماری کے لیے دوا ہے۔“

جب وہ دوا بیماری کا توڑ بن جاتی ہے تو اللہ تعالیٰ کے حکم سے مریض تندرست اور صحت یاب ہو جاتا ہے۔“

- 4: دوا اور علاج ظاہری سبب ہے جو کبھی کامیاب اور مؤثر ثابت ہو سکتا ہے اور کبھی ناکام اور غیر مؤثر ہوتا ہے۔ کسی دوا کا مؤثر ہونا سراسر اللہ تعالیٰ کی مشیت اور اس کے حکم پر منحصر ہے۔ اللہ سبحانہ جب چاہے کسی دوا کو کسی بیماری میں مؤثر بنا دے اور شفا دے دے جب چاہے اسے غیر مؤثر کر دے اور شفا نہ دے۔ گویا اصل مؤثر دوا نہیں اللہ تعالیٰ ہے۔
- 5: بیماری کا علاج کرنا سنت سے ثابت ہے۔
- 6: مرض کا علاج دوا کے ذریعے بھی ہوتا ہے اور دعا کے ذریعے بھی۔
- 7: قرآنی آیات اور حدیث کی دعاؤں کے ذریعے بھی روحانی علاج ہو سکتا ہے۔
- 8: علاج تقدیر کو نہیں بدل سکتا لیکن یہ بجائے خود تقدیر ہی کا ایک حصہ ہے۔
- 9: بڑھاپے اور موت کا کوئی علاج نہیں۔
- 10: بیماری کی تکلیف پر صبر کرنے والے کو اجر و ثواب ملتا ہے۔

131: شہد سے علاج کرنا

131..... ((عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ: جَاءَ رَجُلٌ إِلَى النَّبِيِّ ﷺ فَقَالَ: إِنَّ أَخِي اسْتَطْلَقَ بَطْنَهُ. فَقَالَ رَسُولُ اللَّهِ ﷺ: اسْقِهِ عَسَلًا. فَسَقَاهُ ثُمَّ جَاءَ فَقَالَ: سَقَيْتُهُ فَلَمْ يَزِدْهُ إِلَّا اسْتَطْلَاقًا. فَقَالَ لَهُ ثَلَاثَ مَرَّاتٍ، ثُمَّ جَاءَ الرَّابِعَةَ فَقَالَ: اسْقِهِ عَسَلًا. فَقَالَ: لَقَدْ سَقَيْتُهُ فَلَمْ يَزِدْهُ إِلَّا اسْتَطْلَاقًا. فَقَالَ رَسُولُ اللَّهِ ﷺ: صَدَقَ اللَّهُ، وَكَذَبَ بَطْنُ أَخِيكَ. فَسَقَاهُ، فَبَرَأَ.))

صحیح مسلم، رقم 5770

صحیح بخاری، رقم 5684

مشکوٰۃ المصابیح، رقم 4521

اللؤلؤ والمرجان، رقم 1432

مسند احمد، رقم 11163

”سیدنا ابوسعید خدری رضی اللہ عنہ سے روایت ہے کہ ایک آدمی نے نبی ﷺ کی خدمت میں حاضر ہو کر عرض کیا: میرے بھائی کو پچیش (جلاب) لگے ہوئے ہیں۔ رسول اللہ ﷺ نے فرمایا: اُسے شہد پلا دو۔ اُس نے اُسے شہد پلایا۔ پھر وہ حاضر ہو کر کہنے لگا: میں نے اُسے شہد پلایا مگر اس سے پچیش اور زیادہ ہو گئے ہیں۔ حضور ﷺ نے اُسے تین مرتبہ شہد پلانے کی تاکید فرمائی۔ پھر وہ چوتھی مرتبہ آیا تو آپ ﷺ نے اُسے فرمایا کہ: اُس کو شہد پلاؤ۔ اُس نے عرض کیا: میں اُسے پلا چکا ہے مگر اُس کے پچیش میں اور اضافہ ہو گیا۔ پھر رسول اللہ ﷺ نے فرمایا: اللہ کا فرمان سچا ہے اور تیرے بھائی کا پیٹ جھوٹا ہے۔ پھر اُس آدمی نے اپنے بھائی کو مزید شہد پلایا تو وہ بالکل تندرست ہو گیا۔“

تشریح:

شہد کا ذکر قرآن مجید میں بطور نعمت اس طرح آیا ہے:

﴿وَأَوْحَىٰ رَبُّكَ إِلَى النَّحْلِ أَنِ اتَّخِذِي مِنَ الْجِبَالِ بُيُوتًا وَمِنَ الشَّجَرِ وَمِمَّا يَعْرِشُونَ ۝ ثُمَّ كَلَّمَتْهُم مِّن كُلِّ الثَّمَرَاتِ فَأَسْلُمْنَ سُبُلَ رَبِّكِ ذُلُلًا ۗ يَخْرُجُ مِنْ بَطُونِهَا شَرَابٌ مُّخْتَلِفٌ أَلْوَانُهُ فِيهِ شِفَاءٌ لِلنَّاسِ ۗ إِنَّ فِي ذَٰلِكَ لَآيَةً لِّقَوْمٍ يَتَفَكَّرُونَ ۝﴾

(النحل: 68، 69)

”اور تمہارے رب نے شہد کی مکھی کے دل میں یہ بات ڈال دی کہ تو پہاڑوں میں درختوں میں اور لوگوں کی بنائی چھتوں میں اپنے چھتے بنا۔ پھر ہر قسم کے پھل پھول سے رس چوس اور اپنے رب کے ہموار کیے ہوئے راستوں پر چل۔ اُس کے پیٹ سے پینے کی چیز نکلتی ہے اُس کے رنگ مختلف ہیں۔ اس میں لوگوں کے لیے شفا ہے۔ بے شک اس میں بڑی نشانی ہے ان لوگوں کے لیے جو غور کرتے ہیں۔“

2: شہد مختلف رنگوں کا اور مختلف ذائقوں کا ہوتا ہے۔ اللہ تعالیٰ نے اس میں کئی بیماریوں کے لیے شفا رکھی ہے۔ یہ جراثیم کش (Germicide) ہوتا ہے اور نہایت مفید اور غذائیت سے بھرپور نعمت ہے۔ اہل جنت کو تو شہد کی نہریں دستیاب ہوں گی۔

3: صحیح بخاری میں حضرت عائشہ صدیقہ رضی اللہ عنہا سے روایت ہے کہ:

((كَانَ رَسُولُ اللَّهِ ﷺ يُحِبُّ الْحَلْوَى وَالْعَسَلَ .))

(صحیح بخاری، رقم: 5431)

”نبی ﷺ کو شیرینی اور شہد پسند تھا۔“

4: مذکورہ حدیث میں مریض کو شہد پلانے کے جس واقعے کا ذکر ہے اُس شخص کے پیٹ میں فاسد مواد جمع تھا جو بار بار شہد پلانے سے خارج ہوتا رہا۔ جب وہ مکمل طور پر خارج ہو گیا تو مریض صحت یاب ہو گیا۔

5: پھر حضور ﷺ کا یہ فرمانا کہ ”اللہ کا فرمان سچ ہے“ تو اس سے مراد یہ ہے کہ اللہ تعالیٰ نے سچ فرمایا ہے کہ شہد میں لوگوں کے لیے شفا رکھی گئی ہے۔

﴿ فِيهِ شِفَاءٌ لِلنَّاسِ ﴾ (النحل: 69)

”اس میں لوگوں کے لیے شفا ہے۔“

6: پھر حضور ﷺ کا یہ فرمانا کہ ”تیرے بھائی کا پیٹ جھوٹا ہے۔“ تو اس کا مطلب یہ ہے کہ دوا تو بالکل صحیح تھی مگر پیٹ میں کچھ خرابی کی وجہ سے صحت یابی نہیں ہو رہی تھی۔

7: آخر میں یہ بات بھی ذہن نشین کر لینی چاہیے کہ شہد میں شفا ہونے کا مطلب یہ ہے کہ یہ اکثر بیماریوں میں مفید ہے۔ اس کا یہ مطلب ہرگز نہیں ہے کہ ہر قسم کے مرض کے لیے صرف شہد ہی استعمال کیا جائے۔ بلکہ بعض امراض ایسے ہیں جن میں شہد کا استعمال مضر اور نقصان دہ ہو سکتا ہے۔ اس سلسلے میں کسی ماہر طبیب یا ڈاکٹر سے مشورہ ضروری ہے۔

ضمیمہ 1: علم حدیث سے متعلق اصطلاحات (TERMS)

(1)

1. آحاد (واحد احد):

ایسی حدیث جو متواتر حدیث کی شرطوں پر پوری نہ اترے اور اس سے کم درجے کی ہو۔ اسے خبر واحد بھی کہتے ہیں۔

2. اثر (جمع آثار):

ایسا قول یا فعل جس کی نسبت صحابہ کرام رضی اللہ عنہم یا تابعین کی طرف کی جاتی ہے۔ البتہ بعض علماء کے نزدیک اثر کا لفظ خبر، حدیث اور سنت کا مترادف ہے۔

3. اجازہ:

اس سے مراد کسی استاد کا اپنے شاگرد کو اس بات کی اجازت دینا ہے کہ وہ اس کی سنی ہوئی روایات (مسموعات) یا جمع کی ہوئی کتب حدیث کو روایت کر سکتا ہے۔ اگرچہ یہ تمام روایات نہ شاگرد نے استاد سے سنی ہوں اور نہ وہ کتب استاد کو پڑھ کر سنائی ہوں۔

4. اجزا:

(دیکھو جزء):

5. اخبار آحاد:

وہ حدیثیں جو متواتر حدیث کی شرطوں پر پوری نہ اتریں اور اس سے کم درجے کی ہوں۔ ان کو خبر واحد بھی کہا جاتا ہے۔

6. أَخْبَرَنَا:

اس کا مطلب یہ ہوتا ہے کہ میرے استاد نے یہ حدیث ہمیں سنائی۔

7. أَخْبَرَنِي:

اس کا مطلب یہ ہے کہ میرے شیخ (یا استاد) نے یہ حدیث مجھے سنائی۔

8. اختلاف الحدیث:

دو ایسی حدیثوں کا ایک دوسرے سے بالکل مختلف اور متضاد ہونا جو صحت میں برابر ہوں۔ پھر اگر ممکن ہو تو ان دونوں میں سے کسی ایک کو دوسری پر ترجیح دی جاتی ہے، یا توقف کیا جاتا ہے یا پھر ان کو چھوڑ دیا جاتا ہے۔

9. إدراج:

کسی حدیث کی سند یا متن میں ایسا اضافہ ہونا جو اصل میں نہ ہو۔ جس حدیث میں إدراج ہوا ہو اُسے مدرج کہتے ہیں۔

10. اربعین:

ایسی کتاب جس میں چالیس (40) حدیثیں جمع کی گئی ہوں، جیسے امام نووی رحمۃ اللہ علیہ کی 'اربعین نووی'۔ چونکہ اس کام پر ثواب بتایا گیا ہے اس لیے بے شمار علماء نے 'اربعین' لکھی ہیں۔

11. إرسال (مرسل ہونا):

کسی تابعی کا بغیر کسی صحابی کا نام لیے کوئی حدیث بیان کرنا إرسال کہلاتا ہے اور ایسی حدیث کو مرسل حدیث کہا جاتا ہے۔

12. اسماء الرجال:

حدیث کے راویوں (مردوں اور عورتوں) کے حالات زندگی، اُن کی چھان بین اور اُن کے معتبر یا غیر معتبر ہونے کا علم۔ اس بارے میں محدثین نے بہت سی کتابیں لکھی ہیں جیسے میزان الاعتدال (حافظ ذہبی) اور تہذیب التہذیب (امام ابن حجر عسقلانی) وغیرہ۔

13. اسناد:

کسی حدیث کا وہ حصہ جس میں ترتیب سے ان راویوں کے ناموں کا ذکر ہوتا ہے جنہوں نے اُس حدیث کو بیان کیا ہوتا ہے۔ اسے سند بھی کہتے ہیں۔

14. أصحاب سنن:

صحاح ستہ میں سے چار کتابوں سنن ابی داؤد، سنن ترمذی، سنن نسائی اور سنن ابن ماجہ کے مرتبین و مؤلفین کو کہتے ہیں۔

15. اصول حدیث:

(دیکھو علم اصول حدیث):

16. اضطراب:

(دیکھئے مضطرب حدیث)

17. اطراف:

حدیث کی ایسی کتاب جس میں مرتب نے بہت سے احادیث کا صرف ایک ایک ٹکڑا (پہلا حصہ) ذکر کیا ہو اور اس ٹکڑے سے باقی حدیث کی طرف اشارہ ہو جائے۔ جیسے موسوعہ اطراف الحدیث از محمد سعید زغلول۔

18. اعلام:

اس کے لفظی معنی اعلان کرنے اور خبر دینے کے ہیں لیکن اصطلاح میں اس سے مراد یہ ہوتی ہے کہ کوئی شیخ اپنے شاگرد کو یہ بتا دے کہ فلاں کتاب یا حدیث اس کی مرویات (روایت کردہ احادیث) یا مسموعات (سماع سے سنی ہوئی احادیث) ہیں۔ اگر اس کے ساتھ وہ ان کی روایت کی اجازت دیدے تو اس کی روایت جائز ہے۔

19. الصَّحَابَةُ كُلُّهُمْ عَدُولٌ (تمام صحابہ عادل ہیں):

یہ محدثین کے ہاں ایک مسلمہ اصول ہے کہ تمام صحابہ کرام رضی اللہ عنہم حدیث کی روایت کرنے میں معتبر، ثقہ اور عادل ہیں اور ان پر اس حوالے سے کوئی جرح یا طعن نہیں ہو سکتا۔

20. اُنْبَانَا:

اس سے مراد یہ ہے کہ استاد (شیخ) نے ہمیں فلاں حدیث سنائی۔

21. اُنْبَانِي:

اس سے مراد یہ ہے کہ استاد (شیخ) نے مجھے فلاں حدیث سنائی۔

22. أَوْثَق:

اول درجے کا وہ معتبر راوی جس کی روایت کردہ حدیث قابل اعتبار اور قابل حجت ہوتی ہے۔

(ب)

23. بلاغات:

وہ حدیثیں جو کسی راوی نے دوسرے راویوں کے ناموں کے بغیر بیان کی ہوں جیسے موطا امام

مالک رحمہ اللہ میں کئی بلاغات ہیں اور ان کی سند کا ذکر نہیں ہے۔

(ت)

24. تابعی (جمع تابعین):

تابعی وہ شخص ہے جس نے ایمان کی حالت میں کسی صحابی سے ملاقات کی ہو اور اسلام کی حالت پر اس کی وفات ہوئی ہو۔

25. تابعین:

تابعین وہ لوگ ہیں جنہوں نے اسلام کی حالت میں صحابہ کرام رضی اللہ عنہم سے ملاقات کی اور اسلام ہی کی حالت میں ان کی وفات ہوئی۔

26. تبع تابعی (جمع تبع تابعین):

ہر وہ شخص تبع تابعی ہے جس نے ایمان کی حالت میں کسی تابعی سے ملاقات کی ہو اور ایمان کی حالت پر ہی اس کی وفات ہوئی ہو۔

27. تخریج:

کسی حدیث کو اس کی پوری سند سے بیان کرنا اور اسی حدیث کو اس کی دوسری تمام سندوں کے ساتھ بیان کرنا تخریج کہلاتا ہے۔

28. تدلیس:

حدیث کی سند میں موجود کسی عیب یا نقص کو چھپانا 'تدلیس' کہلاتا ہے اور جس حدیث میں یہ عیب ہو وہ مدلس کہلاتی ہے۔

29. تصحیف:

کسی لکھی ہوئی حدیث کی اصلاح اور درستی کرنے کو تصحیف کہتے ہیں۔ یہ دراصل کاتب کی غلطی کی اصلاح ہوتی ہے۔ جس حدیث کی تصحیح ہوئی ہو اسے مصحف کہا جاتا ہے۔

30. تعدیل:

اس سے مراد کسی حدیث کے راویوں کو عادل اور (معتبر) ٹھہرانا ہے۔ پھر ایسے راویوں کی روایت کردہ حدیث صحیح اور مقبول ہو سکتی ہے۔

31. تقریر:

(دیکھئے تقریری حدیث):

32. تقریری حدیث:

کوئی عمل جو حضور ﷺ کے سامنے ہوا اور آپ ﷺ خاموش رہے یا آپ ﷺ کے سامنے کسی عمل کا ذکر ہوا اور آپ ﷺ نے اس پر خاموشی اختیار کی، اُسے گوارا کیا تو اسے ”تقریری حدیث“ کہتے ہیں۔ گویا آپ ﷺ نے اُسے برقرار رکھا۔

(ث)

33. ثقہ (جمع ثقات):

دوسرے درجے کا معتبر راوی جس کی روایت کردہ حدیث قابل اعتبار اور قابل حجت ہوتی ہے۔

34. ثلاثیات:

ایسی احادیث جو زمانے کی دُوری کے باوجود صرف تین واسطوں سے حضور ﷺ سے نقل کی گئی ہیں۔ جیسے صحیح بخاری میں بائیس (22) حدیثیں ایسی ہیں جو ثلاثیات میں سے ہیں۔

35. ثنائیات:

ایسی حدیثیں جو زمانے کی دُوری کے باوصف صرف دو واسطوں سے نبی ﷺ سے نقل کی گئی ہوں۔ موطا امام مالک رحمہ اللہ میں ایسی کئی احادیث ہیں جو ثنائیات ہیں۔

(ج)

36. جامع (جمع جوامع):

حدیث کی ایسی کتاب کو کہتے ہیں جس میں ہر طرح کے مضامین ہوں جیسے صحیح بخاری، صحیح مسلم اور جامع ترمذی وغیرہ۔

37. جروح:

اس سے مراد حدیث کے کسی راوی پر تنقید اور اعتراض ہے جس کے بعد وہ راوی مجروح کہلاتا ہے اور اُس کی روایت کردہ حدیث ضعیف ہو جاتی ہے۔

38. جزء (جمع اجزاء):

حدیث کی وہ مختصر کتاب جس میں کسی راوی کی تمام مرویات جمع کر دی گئی ہوں۔ اس کے علاوہ کسی

ایک موضوع سے متعلق احادیث جمع کر لینے کو بھی 'جزء' کہتے ہیں جیسے امام بخاری کی جزء "رفع الیدین فی الصلوٰۃ"۔

(ح)

حافظ، حافظ الحدیث:

متاخرین بڑے محدث کو حافظ کہتے ہیں جسے کم سے کم ایک لاکھ احادیث سند اور متن کے ساتھ زبانی یاد ہوں۔ البتہ سابقہ سلف صالحین کے ہاں محدث اور حافظ مترادف تھے۔

39. حَدَّثَنَا:

اس سے یہ مراد ہوتی ہے کہ استاد (شیخ) نے ہمیں حدیث سنائی خواہ اپنے حافظے سے یا کسی کتاب سے الفاظ پڑھ کر۔

40. حَدَّثَنِي:

اس سے مراد یہ ہوتی ہے کہ استاد (شیخ) نے فلاں حدیث مجھے سنائی۔

41. حَدِيثٌ قُدْسِي:

حدیث سے مراد وہ قول، فعل اور تقریر و تصویب ہے جو حضور ﷺ کی طرف منسوب ہو اور حدیث قدسی وہ ہے جس کی نسبت حضور ﷺ نے اللہ تعالیٰ کی طرف کی ہو۔ اس میں اللہ تعالیٰ کے لیے 'متکلم کا صیغہ' استعمال ہوتا ہے۔

42. حَسَنٌ حَدِيثٌ:

ایسی حدیث جس میں صحیح حدیث کی پانچ میں سے چار شرطیں پوری پائی جائیں مگر پانچویں شرط میں کچھ کمی پائی جاتی ہو یعنی اُس کے راوی میں حفظ و ضبط کی کمزوری ہو۔

43. حِفْظٌ حَدِيثٌ:

حدیث کو یاد کرنے اور یاد رکھنے کو حفظ حدیث کہتے ہیں اس کے علاوہ راوی کی یادداشت کو بھی حفظ کہتے ہیں۔

(ح)

44. خَبْرٌ (جَمْعُ اَخْبَارٍ):

حدیث کو خبر بھی کہتے ہیں۔ اس کی جمع اخبار آتی ہے۔

45. خبر واحد:

خبر واحد وہ حدیث ہے جس میں متواتر کی شرطیں نہ پائی جاتی ہوں۔ اس کے راوی تعداد میں متواتر سے کم ہوں۔ اس کا درجہ متواتر سے کم ہوتا ہے۔ خبر واحد کو آحاد یا اخبار آحاد بھی کہتے ہیں۔

46. خماسیات:

ایسی حدیثیں جو زمانے کی دُوری کے باوجود صرف پانچ (5) واسطوں سے حضور ﷺ سے نقل کی گئی ہوں۔

(ر)

47. راجح:

اگر دو مختلف مضامین کی معارض (مخالف) حدیثیں ہوں اور ان دونوں کو بیک وقت جمع کرنا ممکن نہ ہو تو ایسی صورت میں متن یا سند کے وجوہ ترجیح سے کسی ایک کو دوسری پر ترجیح دی جائے گی۔ جس حدیث کو ترجیح حاصل ہوگی وہ راجح کہلائے گی۔

48. راوی:

حدیث روایت کرنے والے شخص کو راوی کہتے ہیں۔ یہ کوئی صحابی، تابعی، تبع تابعی یا ان کے بعد کا کوئی شخص ہو سکتا ہے۔

49. رباعیات:

ایسی احادیث جو زمانے کی دُوری کے باوجود صرف چار (4) واسطوں سے حضور ﷺ سے نقل کی گئی ہوں۔ جیسے ”رباعیات امام نسائی“ وغیرہ۔

50. روایت:

حدیث بیان کرنے کو روایت کہتے ہیں اور حدیث اور روایت مترادف بھی ہیں۔

51. روایت بالمعنی:

کسی حدیث کو اس طرح بیان کرنا کہ اس کا مضمون اور مفہوم باقی اور سلامت رہے البتہ حدیث اپنے اصل الفاظ میں بیان نہ ہو۔

(س)

52. سماع:

(اُستاد کی زبان سے سننا): یہ اخذ حدیث کا سب سے اعلیٰ طریقہ ہے۔ اس سے مراد یہ ہے کہ شاگرد استاد سے حدیث سنے، خواہ اُستاد کسی کتاب سے وہ حدیث پڑھ کر سنا رہا ہو یا اپنے حافظے سے اور خواہ وہ حدیث شاگرد کو لکھوائے یا نہ لکھوائے۔

53. سَمِعْتُ:

اس سے مراد یہ ہے کہ استاد (شیخ) نے مجھے فلاں حدیث سنائی۔ ایسی حدیث مرفوع ہوتی ہے۔

54. سَمِعْنَا:

اس سے مراد یہ ہے کہ استاد نے ہمیں فلاں حدیث سنائی۔ ایسی حدیث بھی مرفوع ہوتی ہے۔

55. سنت:

عام طور پر حدیث اور سنت کے الفاظ مترادف ہوتے ہیں لیکن بعض علماء اس سے نبی ﷺ کے ثابت شدہ قول، فعل یا تقریر مراد لیتے ہیں۔ گویا 'حدیث' عام ہے اور 'سنت' خاص۔

56. سند:

اس سے مراد راویوں کا وہ سلسلہ ہے جو تبع تابعی، تابعی اور صحابی سے ہو کر اُس متن (حدیث کے مضمون) تک پہنچتا ہے جو نبی ﷺ سے منسوب ہو۔ گویا یہ متن تک پہنچنے کا راستہ ہے۔ یہ سند عالی بھی ہوتی ہے اور نازل بھی۔ عالی سند وہ ہے جس میں کم واسطوں سے کوئی حدیث حضور ﷺ (11ھ) تک پہنچتی ہو اور نازل سند وہ ہے جس میں زیادہ واسطوں سے کوئی حدیث حضور ﷺ (11ھ) تک پہنچتی ہو۔

57. سنن:

اس سے مراد حدیث کی ایسی کتاب ہے جس میں احکام سے متعلق احادیث ہوں اور ان کو فقہی ابواب کی ترتیب سے لکھا گیا ہو۔ جیسے سنن ابی داؤد۔

58. سنن اربعہ:

حدیث کی چار کتابوں سنن ابی داؤد، سنن ترمذی، سنن نسائی اور سنن ابن ماجہ کو سنن اربعہ کہا جاتا ہے۔

59. شاذ حدیث:

ایسی حدیث جس کا کوئی مقبول اور ثقہ راوی اپنے سے زیادہ مقبول اور زیادہ ثقہ راوی مخالفت کرے۔
شاذ کے مقابلے میں 'محمفوظ حدیث' ہوتی ہے۔

60. شاہد (جمع شواہد):

کسی حدیث کے الفاظ و معانی یا صرف معانی کی تائید کرنے والی ایسی حدیث کو کہتے ہیں جو کسی دوسرے صحابی سے مروی ہے۔

61. شذوذ:

جب کوئی مقبول راوی کسی ایسے راوی کے خلاف روایت کرے جو درجے میں اُس سے بڑھ کر ہو تو یہ شذوذ ہے اور ایسی حدیث شاذ کہلاتی ہے اور یہ بھی ضعیف حدیث کی ایک قسم ہے۔ یہ شذوذ سند میں بھی ہو سکتا ہے اور متن میں بھی۔

62. شیخ (جمع شیوخ):

جس سے کوئی حدیث یا روایت لی جاتی ہے۔

63. شیخ الحدیث:

حدیث کے استاد کو آج کل شیخ الحدیث کہتے ہیں۔

64. شیخین:

امام بخاری رحمۃ اللہ علیہ اور امام مسلم رحمۃ اللہ علیہ کو ملا کر شیخین کہا جاتا ہے۔

(ص)

65. صحابی:

ہر وہ شخص جس نے ایمان کی حالت میں حضرت محمد صلی اللہ علیہ وسلم سے ملاقات کی ہو اور اُس کی وفات بھی ایمان کی حالت میں ہوئی ہو۔

66. صحاح ستہ:

حدیث کی چھ (6) کتابوں کو صحاح ستہ کہا جاتا ہے جن میں صحیح بخاری، صحیح مسلم، ابوداؤد، ترمذی، نسائی

اور ابن ماجہ شامل ہیں۔

67. صحیح حدیث:

وہ حدیث جو درج ذیل شرائط پر پوری اترتی ہو۔

1: اُس کی سند متصل ہو۔

2: اُس کے تمام راوی عادل ہوں۔

3: اُس کے تمام راوی ضابط ہوں۔

4: اُس میں شذوذ نہ ہوں۔

5: اُس میں کوئی مخفی عیب نہ پایا جاتا ہو۔

ایسی حدیث، مقبول، قابل اعتبار اور قابل حجت ہوتی ہے۔

68. صحیحین:

صحیح بخاری اور صحیح مسلم، حدیث کی ان دو کتابوں کو ملا کر صحیحین (دو صحیح کتابیں) کہا جاتا ہے۔ ان دونوں میں جو حدیث آئی ہو وہ 'متفق علیہ' کہلاتی ہے۔

69. صحیفہ:

حدیث کے مجموعے کو کہتے ہیں۔

(ض)

70. ضابطہ و حافظ:

ایسا راوی جس میں ضبط و حفظ کی قوت و صلاحیت ہو۔ حدیث کو یاد رکھے یا کتاب میں محفوظ رکھے۔

71. ضبط و حفظ:

کسی حدیث کو لکھ کر محفوظ رکھنا ضبط کہلاتا ہے اور اُسے یاد رکھنا حفظ ہے۔

72. ضعیف حدیث:

ہر وہ حدیث جس میں حسن حدیث کی چار ضروری شرائط نہ پائی جاتی ہوں۔ یہ مردود حدیث کہلاتی ہے۔

73. ضعیف راوی:

ایسا راوی جس میں ثقہ یا معتبر راوی والے اوصاف نہ پائے جائیں۔ وہ عادل نہ ہو یا وہ ضابط و حافظ

(ب)

74. طبقہ:

صحت حدیث کے اعتبار سے کتب حدیث کی درجہ بندی طبقہ کہلاتی ہے۔ پہلے طبقہ میں صحیح بخاری اور صحیح مسلم شامل ہیں۔ اور بعض کے نزدیک موطا امام مالک رحمۃ اللہ علیہ بھی ان میں شامل ہے۔

75. طعن (عیب):

اگر حدیث کے کسی راوی میں کوئی ایسا عیب یا نقص پایا جائے جو صحت حدیث پر اثر انداز ہوتا ہو تو اسے طعن کہتے ہیں اور ایسے مطعون شخص کی روایت نہیں لی جاتی۔

(ع)

76. عادل راوی:

عادل راوی وہ ہے جو دینی فرائض کا پابند اور حرام کاموں سے بچنے والا ہے۔ صرف ایسا شخص ہی حدیث کی روایت کرنے میں معتبر اور ثقہ ہوتا ہے۔

77. عدالت (راوی کی):

راوی کی عدالت سے مراد اُس کے عادل ہونے اور معتبر ہونے کا وصف ہے کہ ایسا راوی دینی فرائض کی پابندی کرتا ہے اور حرام کاموں یعنی فسق و فجور سے بچتا ہے۔

78. عدول (عادل کی جمع):

عادل راویوں کو عدول کہا جاتا ہے۔ ایسے راوی معتبر اور ثقہ ہوتے ہیں اور ان کی روایت قبول کی جاتی ہے۔

79. عزیز حدیث:

جس حدیث کے راویوں کی تعداد کسی دور یا طبقے میں صرف دو (2) ہو۔

80. علت:

کسی حدیث میں کوئی مخفی عیب یعنی چھپا ہوا نقص ہونا جس کے بعد وہ صحیح حدیث نہ رہے۔ ایسی حدیث

ضعیف ہوتی ہے۔ ان احادیث کے مجموعے کو علل کہا جاتا ہے جیسے ابن ابی حاتم کی 'العلل'۔

81. علم اصول حدیث:

وہ علم جس کے ذریعے راوی اور اُس کی روایت کی پہچان ہوتی ہے اور اس کی روشنی میں کسی حدیث کو قبول یا رد کیا جاتا ہے۔

82. علم درایت:

وہ علم جس میں راوی اور اُس کی روایت کردہ حدیث کی قبولیت یا عدم قبولیت کا جائزہ لیا جاتا ہے۔

83. علم حدیث (علم روایت):

نبی ﷺ سے منسوب اقوال، افعال اور تقریرات کا علم۔

(غ)

84. غریب حدیث:

جس حدیث کے راویوں کی تعداد کسی دور یا طبقے میں صرف ایک ہی ہو۔

85. غریب الحدیث:

احادیث کے مشکل الفاظ اور اُن کے معانی بیان کرنے کو غریب الحدیث کہتے ہیں۔ اس موضوع پر 'النہایۃ از ابن اثیر عمدہ کتاب ہے۔

(ف)

86. فرد حدیث:

یہ غریب حدیث ہی کا دوسرا نام ہے جس میں راویوں کی تعداد کسی دور یا طبقے میں صرف ایک ہی ہوتی ہے۔

87. فعلی حدیث:

جو حدیث نبی ﷺ کے کسی فعل یا عمل پر مبنی ہو۔

88. فقہ الحدیث:

یہ احادیث میں وارد احکام کو سمجھنے جاننے کا نام ہے۔

89. فن حدیث:

(دیکھو علم حدیث)

(ق)

90. قَالَ لَنَا:

یہ بھی حدیث کے اخذ و تحمل کا ایک طریقہ ہے جس کا مطلب یہ ہے کہ استاد (شیخ) نے ہمیں فلاں

حدیث سنائی۔

91. قَالَ لِي:

اخذ حدیث کے اس طریقے سے مراد یہ ہے کہ استاد (شیخ) نے مجھے فلاں حدیث سنائی۔

92. قَرَأْتُ:

یہ بھی اخذ حدیث کا اچھا طریقہ ہے جس میں شاگرد اپنے استاد کو زبانی کوئی حدیث سنائے یا کتاب سے

پڑھ کر سنائے۔ گویا اس طریقے میں شاگرد استاد کو پڑھ کر سناتا ہے اس لیے اسے قراءت علی الشیخ بھی کہتے ہیں۔

93. قَوْلِي حَدِيثًا:

وہ حدیث جو نبی ﷺ کے کسی قول پر مبنی ہو۔ جیسے "إِنَّمَا الْأَعْمَالُ بِالنِّيَّاتِ" (اعمال کا دار و مدار

نیوٹوں پر ہے)۔

(ک)

94. كَتَبَ صَحَاحًا:

(دیکھو صحاح ستہ):

(م)

95. متابع حدیث (جمع متابعات):

یہ وہ حدیث ہے جس کے راوی کی تائید کوئی دوسرا راوی بھی کرتا ہو اور تائید کرنے والا ایسا ہو کہ اس کی

روایت کو تسلیم کیا جاتا ہو۔ اس میں تائید کرنے والا پہلے راوی کے شیخ یا شیخ الشیخ سے ایسے الفاظ میں حدیث

روایت کرے جو پہلے راوی کے بیان کردہ الفاظ حدیث سے ملتے جلتے ہیں۔

96. متروک حدیث (راوی):

ایسا راوی جو اپنی روزمرہ گفتگو میں جھوٹ کا عادی ہو لیکن حدیث سے ظاہر نہ ہوتا ہو کہ وہ جھوٹا ہے، یا اسے بہت زیادہ وہم لاحق ہوتا ہو (کثیر الوہم)۔

98. مُتَّفَقٌ عَلَيْهِ:

وہ حدیث جو صحیح بخاری اور صحیح مسلم دونوں میں موجود ہو۔

99. متن حدیث (جمع متون):

کسی سند کے بعد کلام کا وہ حصہ جو نبی ﷺ سے منسوب پر مشتمل ہوتا ہے۔ ایک ہی متن کی کئی روایتیں اور سندیں ہو سکتی ہیں جو سب کی سب الگ الگ حدیثیں شمار ہوتی ہیں حالاں کہ ان کا مضمون ایک ہی ہوتا ہے۔

100. متواتر حدیث:

اس سے مراد وہ حدیث ہے جسے ہر دور میں راویوں کی اتنی زیادہ تعداد نے روایت کیا ہو کہ ان کا جھوٹ پر متفق ہونا ممکن نہ ہو۔ متواتر لفظی بھی ہوتی ہے اور معنوی بھی۔

101. مجہول راوی:

ایسا راوی جس کا ثقہ (یا معتبر) ہونا یا نہ ہونا معلوم نہ ہو۔ گویا یہ کوئی نامعلوم شخص ہوتا ہے جو کسی حدیث کی روایت کرتا ہے۔

102. مُحَدِّث (جمع محدثین):

حدیث کے ماہر عالم کو محدث کہتے ہیں۔ اس کی جمع محدثین ہے۔

103. محفوظ حدیث:

شاذ (ضعیف حدیث) کے مقابلے میں جو صحیح حدیث ہوتی ہے وہ محفوظ حدیث کہلاتی ہے۔

104. مختلف الحدیث (اختلاف الحدیث):

دو بظاہر متضاد حدیثیں جو صحت میں برابر ہوں اور ان میں جمع و تطبیق ممکن ہو یا ایک کو دوسری پر ترجیح دی جاسکتی ہو۔

105. مُدْرَج حدیث:

ایسی حدیث جس کی اصل سند یا اس کے اصل متن میں کچھ اضافہ کر دیا گیا ہو۔ اسے کسی حدیث میں

’ادراج‘ ہونا کہا جاتا ہے۔

106. مُدَلَّسٌ حدیث:

ایسی حدیث جس میں راوی نے تدلیس سے کام لیا ہو یعنی اُس کی سند میں اس کے مخفی عیب کو چھپا دیا ہو۔ گویا ایسی حدیث جس کی سند میں مخفی عیب کو چھپایا گیا ہو۔ مُدَلَّسٌ کہلاتی ہے۔

107. مرجوح حدیث:

اگر ایک مختلف اور معارض حدیث پر کسی اور مختلف اور معارض حدیث کو کسی وجہ سے ترجیح حاصل ہو جائے تو اُسے مرجوح حدیث کہتے ہیں اور ترجیح پانے والی کو راجح کہا جاتا ہے۔

108. مردود حدیث:

ایسی حدیث جسے قبول نہیں کیا جاتا۔ یہ ضعیف یا موضوع ہوتی ہے۔

109. مُرْسَلٌ حدیث:

جس حدیث کی سند میں صحابی کا نام ساقط ہو یعنی نام موجود نہ ہو۔ ایسی حدیث غیر متصل اور ضعیف ہوتی ہے۔

110. مرفوع حدیث:

ایسی حدیث جس کی نسبت رسول اللہ ﷺ کی طرف کی گئی ہو۔

111. مَرْوِيٌّ (جمع مرویات):

کسی روایت شدہ حدیث کو کہتے ہیں۔

112. مُسْتَخْرَجٌ (جمع مستخرجات):

حدیث کی ایسی کتاب جس کا مصنف کسی دوسرے مصنف کی کتاب میں درج احادیث کو اپنی الگ سند سے بیان کرتا ہے۔ اس طرح یہ دوسری سند بھی پہلی سند سے کسی مرحلے پر اُدپر جا کر مل جاتی ہے۔

113. مُسْتَدْرَكٌ (جمع مستدرکات):

حدیث کی ایسی کتاب جس میں کسی دوسرے مصنف کی شرائط کے مطابق حدیثیں جمع کی جائیں جو اصل مصنف کی کتاب میں موجود نہ ہوں جیسے مستدرک علیٰ اصحیحین از امام حاکم نیشاپوری (م 405ھ)۔ اس کتاب میں امام حاکم نے امام بخاری رحمہ اللہ اور امام مسلم رحمہ اللہ کی شرائط کے مطابق حدیثیں جمع کرنے کی کوشش کی ہے۔

114. مُستفیض حدیث:

اکثر علماء کے نزدیک یہ مشہور حدیث ہی کا دوسرا نام ہے۔

115. مُسند:

مرفوع حدیث کو کہتے ہیں جس کی سند متصل ہوتی ہے۔

116. مُسند (جمع مسانید):

حدیث کی ایسی کتاب جس میں ہر صحابی کی روایت کردہ تمام احادیث ایک ہی جگہ پر جمع کر دی گئی ہوں جیسے مسند امام احمد بن حنبل رحمۃ اللہ علیہ، مسند شافعی اور مسند ابی داؤد طیالسی۔ لیکن اگر ہر صحابی کی روایات کو فقہی ابواب کی ترتیب سے جمع کیا جائے تو اسے مصنف کہتے ہیں جیسے مصنف عبدالرزاق۔

117. مشہور حدیث:

جس حدیث کے راویوں کی تعداد کسی دور یا طبقے میں تین (3) سے نو (9) تک ہو۔

118. مُصَحَّف حدیث:

ایسی حدیث جس میں کسی کاتب کی غلطی کی اصلاح کی گئی ہو۔ گویا یہ تصحیح شدہ حدیث ہوتی ہے۔

119. مُضْطَرَب حدیث (کسی حدیث میں اضطراب ہونا):

کسی حدیث کی ایسی شکلیں جو ایک دوسرے کے بالکل خلاف اور معارض ہوں اور ان کو جمع کرنا، یا ایک دوسرے پر ترجیح دینا ممکن نہ ہو۔

120. مطعون (راوی):

جس راوی پر طعن یعنی (عیب) لگا ہو اسے مطعون راوی کہتے ہیں اور اس کی روایت قبول نہیں کی جاتی کیونکہ وہ ضعیف ہو جاتی ہے۔

121. معجم (جمع معاجم):

جس کتاب میں حروف تہجی کے لحاظ سے شیوخ، بلدان (شہروں) اور قبیلوں کے ناموں کے اعتبار سے احادیث درج کی جاتی ہیں جیسے معجم کبیر (طبرانی)

122. مُعْضَل حدیث:

ایسی حدیث جس میں دو یا دو سے زیادہ راوی موجود نہ ہوں۔

123. مُعَلَّقُ حَدِيثٍ:

ایسی حدیث جس کی سند کی ابتداء سے ایک یا ایک سے زیادہ راویوں کا ذکر نہ ہو۔ اسے تعلیق بھی کہتے ہیں۔ ایسی حدیث ضعیف ہوتی ہے۔

124. مُعَلَّلُ حَدِيثٍ:

ایسی حدیث جس میں کوئی مخفی علت یعنی چھپا ہوا عیب یا نقص پایا جاتا ہو۔ اسے معلول حدیث بھی کہتے ہیں۔

125. مقبول حدیث:

ایسی حدیث جسے قبول کیا جاتا ہے۔ یہ صحیح ہوتی ہے یا پھر حسن۔

126. مقطوع حدیث:

ایسی حدیث جس کی نسبت کسی تابعی یا اس سے نیچے کسی شخص کی طرف کی گئی ہو۔

127. مقلوب حدیث:

ایسی حدیث جس کی سند یا جس کے متن میں تقدیم و تاخیر کر دی جائے۔ گویا کسی ایک لفظ کو دوسرے سے بدل دیا جائے یا اسے آگے پیچھے کر دیا جائے۔

128. مکاتبہ:

اس سے یہ مراد ہے کہ شیخ خود لکھ کر یا کسی سے اپنی مرویات (روایت کردہ احادیث) لکھوا کر ایک موجود شاگرد کو دے یا غیر موجود شاگرد کو بھیج دے۔

129. مُكثِرِينَ صَحَابِهِ:

ایک ہزار سے زیادہ احادیث روایت کرنے والے صحابہ کرام رضی اللہ عنہم کو مکثرین کہا جاتا ہے۔ جیسے حضرت ابو ہریرہ رضی اللہ عنہ، انس بن مالک رضی اللہ عنہ، عبداللہ بن عمر رضی اللہ عنہ، جابر بن عبداللہ رضی اللہ عنہ اور حضرت ابوسعید خدری رضی اللہ عنہ، ام المؤمنین حضرت عائشہ صدیقہ رضی اللہ عنہا، عبداللہ بن عباس رضی اللہ عنہ۔

130. مناو له:

اس سے مراد یہ ہے کہ استاد اپنے شاگرد کو کوئی کتاب یا لکھی ہوئی حدیث دے اور کہے کہ اس کو میری طرف سے روایت کرنے کی اجازت ہے۔

131. منسوخ حدیث:

جس حدیث کا حکم کسی دوسری حدیث کے حکم سے بدل چکا ہو۔ اس لیے منسوخ حدیث پر عمل نہیں کیا جاتا۔

132. منقطع حدیث:

وہ حدیث جس کی سند متصل نہ ہو اور اس میں کسی جگہ کوئی راوی نہ پایا جاتا ہو یا وہ راوی مجہول (Unknown) ہو۔

133. منکر حدیث:

ایسی حدیث جس کی سند کا کوئی راوی فاش غلطیاں کرتا ہو، یا جس میں بہت غفلت پائی جائے، یا وہ فاسق و فاجر ہو اور یا وہ ضعیف راوی کی بھی مخالفت کرے۔

134. منکر الحدیث راوی:

(دیکھو منکر حدیث):

135. موضوع حدیث:

جھوٹی اور من گھڑت حدیث کو موضوع حدیث کہتے ہیں۔ جسے کوئی شخص خود گھڑ کر نبی ﷺ کی طرف منسوب کر دے۔ (نعوذ باللہ) یہ کبیرہ گناہ ہے۔ اس بارے میں محدثین نے کئی کتب لکھی ہیں۔

136. موقوف حدیث:

ایسی حدیث جس کی نسبت کسی صحابی کی طرف کی گئی ہو۔

(ن)

137. ناسخ حدیث:

جس حدیث کے حکم سے کسی پہلی حدیث کا حکم بدل گیا ہو۔ ایسی نئی حدیث کو ناسخ اور پہلے والی حدیث کو منسوخ کہتے ہیں۔ پھر ناسخ حدیث پر عمل کیا جاتا ہے اور پہلی منسوخ حدیث پر عمل نہیں کیا جاتا۔

(و)

138. وجادہ:

اس سے مراد حدیث کی کسی کتاب سے سماع، اجازہ اور مناوہ کے بغیر علم حاصل کرنا ہے۔ جیسے کوئی شخص کسی محدث کی اپنی لکھی ہوئی حدیثیں دیکھے اور سابقہ ملاقات کی بنیاد پر ان کو اچھی طرح پہچان لے کہ یہ اسی کی تحریر کی ہوئی ہیں۔ ایسی حدیثیں ضعیف ہوتی ہیں۔

139. وحدانیات:

ایسی احادیث جن کو زمانے کی دوری کے باوجود صرف ایک ہی واسطے سے حضور ﷺ سے نقل کیا گیا

ہو۔

140. وصیت:

یہ حدیث کے اخذ و تحمل کی نادر مگر کمزور ترین صورت ہے جس کا مطلب یہ ہے کہ کوئی شیخ سفر کے دوران میں یا بستر مرگ پر صراحت کے ساتھ یہ کہے کہ:

”میں فلاں شخص کو فلاں کتاب کے روایت کرنے کی اجازت دیتا ہوں۔“



ضمیمہ 2: قرآن اور رسول ﷺ کا باہمی تعلق

قرآن اور رسول اللہ ﷺ میں روح اور قالب کا تعلق ہے۔ قرآن اللہ کی کتاب ہے اور رسول اس کتاب کا معلم ہے۔ قرآن کلام الہی ہے اور رسول اس کلام الہی کا مدعا و مفہوم واضح کرنے والا مبین ہے۔ قرآن ایک دستور (Constitution) ہے اور اور رسول اس دستور کی مستند اور معتبر تشریح و تعبیر کرنے والا (Explainer and Interpreter) اور شارع (Law-Giver) ہے۔ رسول ﷺ کی یہ تمام حیثیات خود قرآن حکیم نے متعین کر دی ہیں اور ان کے مطابق رسول ﷺ نے اپنا فریضہ رسالت سرانجام دیا ہے۔

رسول ﷺ کا یہی وہ منصب رسالت ہے جس میں امت کا کوئی فرد آپ ﷺ کا ہرگز شریک نہیں ہے اس لیے کہ رسول ﷺ کے علاوہ دوسرا کوئی شخص صاحب وحی نہیں ہے۔ آنحضرت ﷺ نے قرآن حکیم کے بارے میں جو تشریح و تعبیر اور تعلیم و تشریح فرمائی اس میں کسی خطا کا کوئی امکان نہیں ہے کیونکہ حضور ﷺ معصوم عن الخطا ہیں اور رسول ﷺ کی تشریح و تعبیر بھی قرآنی حکم کی طرح واجب العمل ہے۔

1: قرآن و رسول ﷺ میں روح و قالب کا تعلق:

قرآن کا ارشاد ہے:

﴿قَدْ أَنْزَلَ اللَّهُ إِلَيْكُمْ ذِكْرًا ۖ رَسُولًا يَتْلُوا عَلَيْكُمْ آيَاتِ اللَّهِ مُبَيِّنَاتٍ لِيُخْرِجَ

الَّذِينَ آمَنُوا وَعَمِلُوا الصَّالِحَاتِ مِنَ الظُّلُمَاتِ إِلَى النُّورِ ط﴾ (الطلاق: 10 تا 11)

”اللہ نے تمہاری جانب ذکر (قرآن) نازل کیا ہے یعنی رسول ﷺ جو تمہیں اللہ کی واضح

آیات پڑھ کر سناتا ہے تاکہ وہ اہل ایمان اور نیکوکاروں کو اندھیروں سے نکال کر روشنی کی طرف

لے آئے۔“

اس مقام پر ذکر یعنی قرآن کا بدل رسول ﷺ ہے گویا قرآن اور رسول ﷺ ہدایت کے باب میں یکساں حیثیت رکھتے ہیں۔ قرآن جن حقائق کی یاد دہانی کراتا ہے رسول ﷺ بھی انہیں حقائق کی یاد دہانی

کرانے والا ہے۔ رسول ﷺ کی اسی صفت کو قرآن نے ایک اور جگہ بیان فرمایا ہے کہ:

﴿فَذَكِّرْ إِنَّمَا أَنْتَ مُذَكِّرٌ﴾ (الغاشیہ: 21)

”پس آپ یاد دہانی کر دیجئے، آپ ﷺ تو یاد دہانی کرانے والے ہیں۔“

ایک شخص نے حضرت عائشہ رضی اللہ عنہا سے پوچھا:

((يَا أُمَّ الْمُؤْمِنِينَ حَدِّثِي عَن خُلُقِ رَسُولِ اللَّهِ ﷺ، قَالَتْ: أَلَسْتَ تَقْرَأُ

الْقُرْآنَ؟ فَإِنَّ خُلُقَ رَسُولِ اللَّهِ ﷺ كَانَ الْقُرْآنَ.)) (صحیح مسلم، رقم: 1739)

”اے ام المؤمنین! مجھے رسول اللہ ﷺ کے اخلاق کے بارے بتائیے؟ انہوں نے فرمایا: ”کیا

تو نے قرآن نہیں پڑھا؟“ کیونکہ رسول اللہ ﷺ کے اخلاق تو بس قرآن تھا۔“

دوسرے الفاظ میں قرآن اگر روح ہے تو رسول ﷺ اس کا قالب ہے، قرآن اگر جان ہے تو

رسول ﷺ اس کا جسم ہے۔

2: رسول ﷺ بحیثیت معلم و شارح قرآن:

قرآن فرماتا ہے:

﴿لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ

آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ ۗ وَإِنْ كَانُوا مِن قَبْلُ لَفِي ضَلَالٍ

مُبِينٍ﴾ (آل عمران: 164)

”اللہ نے مومنین پر یہ بڑا احسان کیا ہے کہ ان کے درمیان خود انہی میں سے ایک رسول ﷺ

مبعوث کیا جو اس کی آیات پڑھ کر لوگوں کو سناتا ہے اور ان کو کتاب و حکمت سکھاتا ہے۔ حالانکہ

اس سے پہلے لوگ کھلی گمراہی میں مبتلا تھے۔“

یہی مضمون سورہ بقرہ آیات 129 اور 151 نیز سورہ جمعہ آیت 2 میں بھی آیا ہے جس سے ظاہر ہوتا ہے

ہے کہ قرآن نے رسول ﷺ کو معلم قرآن کی حیثیت دی ہے۔ جو تلاوت آیات سے الگ ایک منصب ہے۔

3: رسول ﷺ بحیثیت شارح:

اللہ تعالیٰ فرماتا ہے:

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ

وَالْإِنجِيلِ يَأْمُرُهُم بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ ۗ فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنزِلَ مَعَهُ ۙ أُولَٰئِكَ هُمُ الْمُفْلِحُونَ ﴿٥٧﴾

(الاعراف : 157)

”جو لوگ امی نبی و رسول ﷺ کی پیروی کرتے ہیں جسے وہ اپنے ہاں تورات اور انجیل میں لکھا ہوا پاتے ہیں، وہ ان کو معروف کا حکم دیتا اور منکر سے روکتا ہے۔ وہ ان کے لیے پاکیزہ چیزوں کو حرام ٹھہراتا ہے وہ ان پر سے وہ بوجھ اور پابندیاں اتارتا ہے جو ان پر پہلے سے رہی ہیں۔“

اس آیت کے الفاظ ﴿وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ﴾..... رسول اللہ ﷺ کے لیے بطور صفت آئے ہیں..... جس سے ظاہر ہوتا ہے کہ رسول ﷺ کو تحلیل و تحریم کا کام بھی سپرد کیا گیا ہے اور جس کا صاف مطلب یہ ہے کہ آپ کو قرآنی دستور کی روشنی میں تشریح (Legislation) کا حق حاصل ہے۔ احادیث سے بھی آپ ﷺ کے شارع ہونے کا ثبوت ملتا ہے مثلاً ایک حدیث ہے:

((مَا بُعِثَ نَبِيٌّ إِلَّا مُجَلًّا وَ مُحَرِّمًا))

(صحیح مسلم، رقم : 5040)

”اللہ نے اپنے نبی ﷺ کو حلال و حرام ٹھہرانے والا بنا کر بھیجا ہے۔“

فقہ اور اصول فقہ کی کتابوں میں بھی جگہ جگہ الشارع (Law-Giver) کا لفظ نبی ﷺ کے لیے بطور ایک علم کے آتا ہے اور یہ لفظ ہمارے دینی ادب میں حضور ﷺ کی صفت کے طور پر مستعمل ہے۔ اس تفصیل سے رسول ﷺ کی تشریحی حیثیت واضح ہو جاتی ہے۔

4: رسول ﷺ بحیثیت مطاع:

پھر جس طرح قرآن واجب الاطاعت ہے اسی طرح رسول اللہ ﷺ بھی واجب الاطاعت مطاع ہیں۔ قرآن میں کئی جگہ آیا ہے کہ:

﴿أَطِيعُوا اللَّهَ وَأَطِيعُوا الرَّسُولَ﴾

”اللہ کی اطاعت کرو اور رسول ﷺ کی اطاعت کرو۔“

مثال کے طور پر سورہ محمد میں ہے کہ:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَلَا تُبْطِلُوا أَعْمَالَكُمْ ۝﴾

(محمد: 33)

”اے مسلمانو! اللہ کی اطاعت کرو اور رسول ﷺ کی اطاعت کرو اور اپنے اعمال خراب نہ کرو۔“

دوسری جگہ فرمایا:

﴿وَمَا أَرْسَلْنَا مِنْ رَسُولٍ إِلَّا لِيُطَاعَ بِإِذْنِ اللَّهِ ط﴾

(النساء: 64)

”اور ہم نے ہر رسول ﷺ کو اسی لیے بھیجا ہے کہ اللہ کے اذن سے اس کی اطاعت کی جائے۔“

ایک اور مقام پر فرمایا:

﴿وَمَا آتَاكُمْ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا ط﴾

(الحشر: 7)

”رسول ﷺ جو کچھ تمہیں دے، لے لو اور جس چیز سے روکے اس سے رک جاؤ۔“

ان آیات سے بالکل واضح ہو جاتی ہے کہ رسول اللہ ﷺ واجب الاطاعت مطاع ہیں۔

5: رسول ﷺ بحیثیت مُبَيِّنِ قرآن

رسول اللہ ﷺ کے منصب رسالت کا ایک اہم فریضہ یہ تھا کہ آپ قرآن کی تبیین فرمائیں تاکہ لوگوں پر اس کا صحیح مدعا و مفہوم واضح ہو سکے اور وہ اس کے مطابق ٹھیک ٹھیک عمل کر کے دنیا و آخرت میں فوز و فلاح سے ہم کنار ہوں۔

﴿وَأَنْزَلْنَا إِلَيْكَ الْكِتَابَ لِتُبَيِّنَ لِلنَّاسِ مَا نُزِّلَ إِلَيْهِمْ ط﴾

(النحل: 44)

”اور ہم نے آپ کی طرف ذکر یعنی قرآن نازل کیا ہے تاکہ تم لوگوں پر وہ چیز واضح کر دوں جو

ان کے لیے نازل ہوئی ہے۔“

اگر تبیین کا یہ خدائی اہتمام نہ ہوتا تو قرآن مجید باوجود اپنے عربی مبین ہونے کے عملی دنیا میں سب کے

لیے ایک معمہ اور چیستان بن کر رہ جاتا۔

تبیین قرآن، رسول اللہ ﷺ کا وہ خاص پیغمبرانہ منصب ہے جو آپ ﷺ کے سوا اس امت کے کسی فرد کو حاصل نہیں۔ کیونکہ کوئی دوسرا شخص آپ کی طرح معصوم عن الخطا نہیں ہے کہ اس کی تبیین کی صحت پر پوری طرح اعتماد کیا جاسکے۔ اور نہ ہی دوسرا شخص رسول یا نبی ہے کہ اس کی تبیین کو یہ مقام حاصل ہو کہ اسے

بے چون چرا تسلیم کر لیا جائے۔

رسول اللہ ﷺ نے اپنی پیغمبرانہ حیثیت سے قرآن کی جو تبیین و تشریح فرمائی۔ اس کی چند اہم صورتیں یہ تھیں۔

- 1: قرآن کے کسی مجمل حکم کی تفصیل یا تشریح بیان کرنا۔
- 2: قرآن کے کسی مطلق حکم کی تقیید یا تجدید کرنا۔
- 3: قرآن کے کسی حکم عام میں تخصیص کر دینا۔

اب ہم ان تینوں امور کی وضاحت کرتے ہیں۔

1: قرآن کے کسی مجمل حکم کی تفصیل یا تشریح بیان کرنا:

یہ ایک حقیقت ہے کہ قرآن مجید اصول و کلیات کی کتاب ہے اور اس میں بیشتر احکام مجمل طور بیان ہوئے ہیں۔ مثال کے طور پر نماز کے حکم کو لیجئے۔ نماز دین کا ستون اور سب سے افضل عمل ہے۔ اور قرآن میں اکثر آتا ہے کہ اَقِمْوَا الصَّلٰوَةَ (نماز قائم کرو) مگر قرآن یہ نہیں بتاتا کہ اقامتِ صلوة کا عملی طریقہ کیا ہے؟ اوقات نماز کیا ہیں؟ رکعات نماز کتنی ہیں؟ ہیئت و ترکیب نماز کیا ہیں؟ یہ سب چیزیں ہمیں سنت بتاتی ہے اور سنت کی شرح و تفصیل کے بغیر کوئی شخص وہ نماز نہیں پڑھ سکتا جس کا حکم قرآن نے دیا ہے۔

اسی طرح قرآن مجید میں دین کا ایک بڑا حکم ایٹائے زکوٰۃ یعنی زکوٰۃ ادا کرنے کا موجود ہے۔ مگر اس کی عملی تفصیل بیان نہیں ہوئی۔ نصابِ زکوٰۃ کیا ہے؟ زکوٰۃ کب واجب ہوتی ہے؟ اور صاحبِ نصاب کون شخص ہے؟ ان تمام سوالوں کا جواب ہمیں سنت دیتی ہے اور زکوٰۃ کے فریضہ کو ایک قابلِ عمل حکم بناتی ہے۔ ورنہ سنت کی غیر موجودگی میں زکوٰۃ کی ادائیگی ایک ناممکن العمل چیز ہے۔ سنت کے ذریعے قرآن کے مجمل احکام کی تفصیلات کا طے کرنا بھی تبیین قرآن کا ایک حصہ ہے۔

2: قرآن کے کسی مطلق حکم کی تقیید یا تجدید کرنا:

قرآن مجید میں کئی جگہ مطلق احکام وارد ہوئے ہیں۔ سنتِ نبوی ﷺ قرآن کی تبیین کرتے ہوئے بعض مطلق احکام کو مقید یا محدود کرتی ہے اور اس طرح سنت کے ذریعے سے قرآن کے حکم کا اصل منشا اور صحیح عملی اطلاق واضح ہوتا ہے۔

مثال کے طور پر قرآن مجید کا ارشاد ہے:

1: ﴿السَّارِقُ وَالسَّارِقَةُ فَاقْطَعُوا أَيْدِيَهُمَا﴾ (المائدہ: 38)

”چور مرد اور چور عورت، دونوں کے ہاتھ کاٹ ڈالو۔“

اس طرح قرآن نے ہر چور مرد اور چور عورت کے لیے قطع ید کا مطلق حکم دیا ہے اور جہاں تک ظاہر الفاظ کا تعلق ہے، ایک سوئی اور ایک پیشہ چوری کرنے والا بھی ”سارق“ ہے اور اس کو دونوں ہاتھ کاٹنے کی سزا دی جانی چاہئے۔

مگر سنت اس بظاہر مطلق حکم کو مقید اور محدود کر دیتی ہے۔ وہ ”سارق“ کی تعریف کر کے اس کے لیے حد جاری کرتی ہے۔ دونوں ہاتھ کاٹنے کی بجائے صرف ایک ہاتھ اور وہ بھی دایاں ہاتھ کاٹنے کا حکم دیتی ہے۔ دونوں ہاتھ کاٹنے کی بجائے ایک ہاتھ اور وہ بھی دایاں کاٹنے کا حکم دیتی ہے۔ چوری کی کم سے کم مقدار یعنی نصابِ سرقہ مقرر کرتی ہے جس سے کم کی چوری ”سرقہ“ نہیں ہے۔ صرف محفوظ و محروز مال کی چوری پر چوری کا اطلاق کرتی ہے غیر محفوظ مال چرانے والے کو ”سارق“ قرار نہیں دیتی۔ اس طرح قرآن کے ایک مطلق حکم پر بعض قیود عائد کر کے اسے مقید اور محدود کر دیتی ہے۔^①

اسی طرح اللہ تعالیٰ کا ارشاد ہے:

2: ﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا جَلْدًا﴾ (النور: 2)

”زانیہ عورت اور زانیہ مرد دونوں میں سے ہر ایک کو سو سو کوڑے مارو۔“

جہاں تک ظاہر الفاظ کا تعلق ہے قرآن کا یہ حکم مطلق طور پر آیا ہے جس سے یہ معلوم ہوتا ہے کہ گویا ہر قسم کے جرمِ زنا کی سزا سو کوڑے ہیں۔ مگر حقیقت یہ نہیں ہے کیونکہ ایسا سمجھنا خود قرآن کی اس نص کی خلاف ورزی ہے۔ جس میں قرآن حکیم نے لونڈی کے ارتکابِ زنا پر ان کے لیے پچاس کوڑوں کی سزا مقرر کی ہے۔ (ملاحظہ ہو النساء آیت 25)

① بعض فقہاء نے سنت کی اسی حیثیت کے پیش نظر یہ بات کہی ہے کہ ”السنة قاضية على الكتاب“ جس کا مطلب یہ ہے کہ سنت کو قرآن کے بارے میں فیصلہ کن حیثیت حاصل ہے۔ بعض لوگوں نے اس بات کی مخالفت اس غلط فہمی کی بنا پر کی ہے کہ یوں اس کے قائلین نے سنت کو قرآن پر مقدم کر دیا ہے۔ حالانکہ امر واقعہ یہ نہیں ہے۔ جیسا کہ امام شاطبی نے تصریح کی ہے۔

”فمعنى كون السنة قاضية على الكتاب انها مبينة له فلا يوقف مع اجماله واحتماله وقد بينت المقصود منه لا انها مقدمة عليها.“ (موافقات جلد 4 ص 104)

”السنة قاضية على الكتاب“ کے معنی یہ ہیں کہ سنت قرآن تبیین و تشریح کرتی ہے اور اس کے اجمال و احتمال کا اصل مقصود اور مدعا واضح کرتی ہے اس کا یہ مطلب ہرگز نہیں ہے کہ سنت کو قرآن پر تقدم یا فوقیت حاصل ہے۔

اس کے بعد سنت نے آزاد زانیوں میں سے صرف غیر شادی شدہ زانیوں پر حکم کا اطلاق کیا ہے جس کا صاف مطلب یہ ہے کہ قرآن کے حکم کا منشا یہی ہے اس لئے کہ سنت قرآن ہی کی تبیین و تشریح کا نام ہے جسے اس سے الگ یا اس کے خلاف قرار نہیں دیا جاسکتا۔

اور سنت کا یہ کام خلاف قرآن نہیں ہے بلکہ عین موافق قرآن ہے

3: قرآن کے کسی حکم عام کی تخصیص کرنا:

قرآن مجید میں بعض ایسے امور بھی ہیں جن کی نوعیت ”حکم عام“ کی ہوتی ہے اور جہاں تک قرآن کے عموم الفاظ کا تعلق ہے تعمیم کی وجہ سے ان کا حکم نوع مذکور کے تمام افراد پر حاوی ہوتا ہے مگر سنت بعض افراد کو اس عموم سے الگ کر دیتی ہے اور ان پر اس حکم عام میں سنت کی تخصیص کرنا بھی منشاء قرآنی کو واضح کرنے کے لیے ہے اور اس سے ”قرآن کی خلاف ورزی“ لازم نہیں آتی۔

تخصیص کی چند مثالیں ملاحظہ ہوں:

1: قرآن مجید کا ارشاد ہے:

﴿إِنَّمَا حَرَّمَ عَلَيْكُمُ الْبَيْتَةَ وَالْدَّمَ وَلَحْمَ الْخِنْزِيرِ وَمَا أُهْلَ بِهِ لِغَيْرِ اللَّهِ﴾

(البقرہ: 173)

”اللہ نے تمہارے لیے صرف مردار، خون اور سور کا گوشت حرام ٹھہرایا ہے اور جو غیر اللہ کے نام سے منسوب ہو“

اس مقام کے علاوہ اور بھی چند ایک مقامات پر قرآن نے میتہ یعنی ہر قسم کا مردار حرام قرار دیا ہے مگر حدیث میں آتا ہے کہ:

((أَجِلَّتْ لَنَا مَيْتَتَانِ - الْحَوْتُ وَالْجَرَادُ)) (ابن ماجہ، رقم: 3314)

”ہمارے لیے دو مردار حلال ہیں۔ ایک مچھلی اور دوسری مٹی۔“

ایک دوسری روایت حضرت ابو ہریرہ رضی اللہ عنہ کی ہے کہ رسول اللہ ﷺ سے سمندر کے پانی کے بارے میں پوچھا گیا کہ کیا اس سے وضو کیا جاسکتا ہے؟ تو آپ نے فرمایا۔

((هُوَ الطَّهُورُ مَاوَهُ وَالْحِلُّ مَيْتَتُهُ)) (ابوداؤد، رقم: 83)

”اس (سمندر) کا پانی پاک ہے اور اس کا مردار (مردار مچھلی)“

ان دونوں حدیثوں کی رو سے مردہ مچھلی اور مردہ ٹڈی دونوں حلال ہیں اور ان روایات کی بنیاد پر فقہاء نے قرآن کے حکم عام میں تخصیص مانی ہے اور قرآن کے حکم کے مطابق ہر قسم کا مردار حرام سمجھتے ہوئے مردہ مچھلی اور مردہ ٹڈی کا معاملہ الگ قرار دیا ہے اور ان دونوں کو سنت کے حکم کے تحت حلال سمجھا ہے اور یہ چیز خلاف قرآن نہیں ہے بلکہ منشاء قرآن یہی ہے۔

2: قرآن مجید نے نماز کے لئے وضو کا حکم دیتے ہوئے فرمایا:

﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾ (البائتہ: 6)

”اے مسلمانو! جب نماز کے لئے اٹھو تو اپنے منہ ہاتھ اور کہنیوں تک ہاتھ دھولیا کرو اور ٹخنوں تک اپنے پاؤں بھی دھولیا کرو۔“

قرآن نے وضو میں پاؤں دھونے کو بھی واجب قرار دیا ہے۔ مگر حدیث میں ہے کہ مسح علی الخفین یعنی جس شخص نے موز پہن رکھے ہوں تو وہ پاؤں نہ دھوئے بلکہ موزوں پر مسح کر لے اس کے لیے یہی حکم ہے۔

((عَنْ سَعْدِ بْنِ أَبِي وَقَّاصٍ عَنِ النَّبِيِّ ﷺ أَنَّهُ مَسَحَ عَلَى الْخُفَيْنِ ﷺ))

(صحیح بخاری، رقم: 202)

”سعد بن ابی وقاص سے مروی ہے کہ نبی ﷺ نے موزوں پر مسح کیا۔“

قرآن کا حکم بظاہر عام تھا کہ ہر وضو کرنے والا پاؤں دھوئے مگر سنت نے تخصیص کر دی کہ متخف (موز پہنے ہوئے) شخص کے لیے پاؤں دھونے کا نہیں بلکہ مسح الخفین کا حکم ہے جس کا مطلب یہ ہے کہ موزوں پر مسح بھی کامل الطہارۃ چیز ہے اور اس کے ساتھ پورا وضو ہو جاتا ہے اس طرح قرآن کا حکم ہر اس شخص کے لیے عام ہے جو موز پہنے ہوئے نہ ہو اور سنت کا حکم اس شخص کے لیے خاص ہے جس نے موز پہن رکھے ہوں اور دونوں حکموں میں کوئی تناقض اور تضاد نہیں ہے۔

3: قرآن مجید فرماتا ہے:

﴿وَاحِلَ اللَّهُ الْبَيْعَ وَحَرَّمَ الرِّبَا﴾ (البقرہ: 275)

”اور اللہ نے تجارت کو حلال اور سود کو حرام ٹھہرایا ہے۔“

گویا قرآن نے ہر قسم کی تجارت جو حلال اور ہر قسم کے سود کو حرام ٹھہرایا ہے مگر حدیث میں آتا ہے کہ:

((إِنَّ اللَّهَ وَرَسُولَهُ حَرَّمَ بَيْعَ الْخَمْرِ وَالْمَيْتَةِ وَالْأَصْنَامِ))

(صحیح بخاری، رقم: 2236)

”اللہ اور اس کے رسول نے شراب، مردہ جانور اور بتوں کی تجارت کو حرام ٹھہرایا ہے۔“
اس کے علاوہ دیگر روایات بھی ملتی ہیں جن کی رو سے تجارت کی بعض دیگر صورتیں بھی حرام ہیں:
غور کیجئے! قرآن کے الفاظ ہر قسم کی تجارت کو مطلقاً حلال ٹھہراتے ہیں مگر سنت نے تجارت کی بعض صورتوں کی تخصیص کر کے ان کو حرام قرار دے دیا ہے مگر اس سے قرآن کی خلاف ورزی نہیں ہوتی بلکہ قرآن ہی کا منشا و مفہوم واضح ہوتا ہے۔

4: قرآن مجید نے محرمات نکاح کی تفصیل بیان کرنے کے بعد آخر میں فرمایا ہے کہ:

﴿وَأَحِلَّ لَكُمْ مَا وَرَاءَ ذَلِكَ﴾ (النساء: 24)

”ان کے ما سوا سب عورتیں تمہارے لئے حلال ہیں یعنی ان سے نکاح جائز ہے۔“

مگر رسول اللہ ﷺ نے فرمایا:

((لَا يُجْمَعُ بَيْنَ الْمَرْءَةِ وَعَمَّتِهَا وَلَا بَيْنَ الْمَرْءَةِ وَخَالَتِهَا))

(صحیح بخاری، رقم: 5109)

”ایک مرد کے نکاح میں بیک وقت عورت اور اس کی پھوپھی جمع نہیں ہو سکتیں اور اسی طرح عورت کوئی عورت اور اس کی خالہ بھی کسی ایک مرد کے نکاح میں جمع نہیں ہو سکتیں۔“
اس طرح سنت کی رو سے کوئی شخص اپنے نکاح میں کسی عورت اور اس کی پھوپھی یا خالہ کو بیک وقت جمع نہیں کر سکتا۔

قرآن میں تمام محرمات نکاح کا ذکر کرنے کے بعد جو حکم عام فرمایا کہ:

﴿وَأَحِلَّ لَكُمْ مَا وَرَاءَ ذَلِكَ﴾ یعنی ان محرمات مذکورہ کے بعد تمام قسم کی عورتوں سے نکاح ہو سکتا

ہے تو سنت نے اس میں تخصیص فرمادی ہے کہ عورت اور اس کی پھوپھی یا خالہ سے بھی بیک وقت نکاح نہیں ہو سکتا۔ گویا قرآن کے حکم عام کا اطلاق ان پر نہیں ہوتا۔ بلکہ ان عورتوں سے نکاح کرنا حرام ہے۔ سنت کی یہ تخصیص بھی خلاف قرآن ہرگز نہیں ہے بلکہ قرآن کے بالکل مطابق ہے۔

5: قرآن مجید کا ارشاد ہے:

﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا﴾ (النساء : 103)
 ”بلاشبہ اہل ایمان پر پابندی وقت کے ساتھ نماز فرض ہے۔“

قرآن کی رو سے ہر مسلمان کے لئے خواہ وہ مرد ہو یا عورت نماز ادا کرنا فرض ہے مگر حدیث میں ہے۔
 ((الْيَسَّ إِذَا حَاضَتْ لَمْ تُصَلِّ .)) (صحیح بخاری، رقم : 304)
 ”کیا ایسا نہیں ہے کہ عورت جب حائضہ ہو تو نماز ادا نہیں کر سکتی۔“

اس طرح سنت نے قرآن کے حکم عام میں حائضہ عورت کی تخصیص کر دی ہے اور اس کے ایام حیض میں اس قرآنی حکم کا اطلاق نہیں کیا۔ اگر ایسی عورت پر نماز فرض ہوتی تو اس کے لیے فوت شدہ نمازوں کی قضا لازم ٹھہرتی اور اہل علم جانتے ہیں کہ حائضہ کے لئے نمازوں کی قضا نہیں ہے۔ پوری امت کا اسی پر عمل رہا ہے اور کسی نے بھی سنت کی اس تخصیص کو کبھی ”خلاف قرآن“ نہیں سمجھا۔

6: قرآن حکیم فرماتا ہے۔

﴿لِلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ نَصِيبًا مَّفْرُوضًا﴾

”والدین اور رشتہ داروں کے ترکے میں مردوں کا حصہ ہے خواہ ترکہ کم ہو یا زیادہ اور والدین اور رشتہ داروں کے ترکے میں عورتوں کا حصہ ہے خواہ ترکہ کم ہو یا زیادہ۔ ہر ایک کا مقررہ حصہ ہے۔“

قرآن کی اس آیت کی رو سے اس کا یہ حکم عام ہے کہ والدین کے ترکہ سے اولاد کو اس کا حصہ ملنا چاہئے اور یہ استحقاق وراثت مجرد قرابت داری کی بنیاد ہے لہذا ایک معاشرے کا یہ فرض ہے کہ وہ اولاد کو ان کے والدین کی چھوڑی ہوئی جائداد سے حصہ دلائے۔

مگر حدیث میں آتا ہے:

((لَا يَرِثُ الْمُسْلِمُ الْكَافِرَ .)) (صحیح مسلم، رقم : 4140)

”کوئی مسلمان کسی کافر کا وارث نہیں ہو سکتا۔“

اس طرح سنت نے قرآن لے ایک حکم عام میں تخصیص کر دی کہ کافر والدین کے ترکے میں مسلمان اولاد کا کوئی حصہ نہیں۔ سنت کی اس تخصیص کو بھی آج تک امت کے کسی صاحب علم نے ”خلاف قرآن“ نہیں کہا بلکہ سب نے اسے قرآن کے منشا کے عین مطابق ہی سمجھا ہے۔

7: قرآن کا ارشاد ہے:

﴿أُحِلَّتْ لَكُمْ بَهِيْمَةُ الْأَنْعَامِ إِلَّا مَا يُتْلَىٰ عَلَيْكُمْ﴾ (البائده: 1)

”تمہارے لئے مویشی کی قسم کے سب چوپائے حلال ہیں سوائے ان کے جن کے حرام ہونے کے بارے میں تمہیں پڑھ کے سنا دیا جائے“

قرآن کے اس حکم سے واضح ہوتا ہے کہ ہر قسم کے چوپائے حلال ہیں سوائے ان کے جن کو قرآن نے حرام ٹھہرایا ہے۔

مگر حدیث میں ہے حضرت عبداللہ ابن عمر رضی اللہ عنہما روایت کرتے ہیں کہ:

((نہی النبی ﷺ عن لحوم الحمر الاہلیۃ یوم خیبر .))

”نبی ﷺ نے خیبر کے دن پالتو گدھے کا گوشت کھانے سے منع کیا۔“

پھر پالتو گدھے کے گوشت کو قرآن نے کہیں بھی حرام نہیں ٹھہرایا مگر سنت نے اسے حرام قرار دیا ہے۔ (صحیح بخاری، رقم: 5527) سنت کی یہ تخصیص قرآن کے اسی حکم عام میں ہوئی ہے اور اس کے خلاف ہرگز نہیں ہے بلکہ منشاء قرآن کے عین مطابق ہے۔

8: قرآن کہتا ہے:

﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةً جَلْدَةٍ﴾ (النور: 2)

”زانیہ عورت اور زانی مرد دونوں میں سے ہر ایک کو سو سو کوڑے مارو۔“

اس آیت کی رو سے جرم زنا کی حد سو کوڑے ہیں۔ مگر قرآن حکیم نے دوسری جگہ لونڈیوں کے جرم زنا کی سزا یہ بیان کی ہے:

﴿فَإِذَا أُحْصِنَ فَإِنَّ أَتَيْنَ بِفَاحِشَةٍ فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ﴾

[النساء: 25]

”پھر اگر وہ (لونڈیوں) قید نکاح میں آ جانے کے بعد بدکاری کا ارتکاب کریں تو جو سزا ”محصنات“ کے لیے مقرر ہے۔ اس کی نصف سزا ان پر ہوگی۔“

اس دوسری آیت نے پہلی آیت کے حکم کو آزاد زانیوں کے ساتھ مخصوص کر دیا کیونکہ لونڈیوں اور (ان کے ساتھ غلاموں) کے لیے جرم زنا پر نصف عذاب یعنی پچاس کوڑوں کی الگ حد ہے۔

مگر بہت سی احادیث و روایات میں رسول اللہ ﷺ نے شادی شدہ آزاد زانیوں کو کوڑوں کی سزا نہیں دی بلکہ ان پر رجم کی علیحدہ حد جاری فرمائی۔ اس طرح قرآن کے ایک حکم عام میں سنت نے شادی شدہ آزاد زانی کی تخصیص کر دی کہ آیت جلد کے حکم کا اطلاق اس پر نہیں ہوتا بلکہ اس کے لیے الگ سے رجم کی سزا مقرر ہے۔ حاصل کلام یہ ہے کہ سنت رسول اللہ ﷺ نے قرآن مجید کی تبیین اور تشریح کئی طرح سے کی ہے۔ کبھی اس کے اجمال کی تفصیل بیان کر کے، کبھی اس کے کسی مطلق حکم کو مقید و محدود کر کے اور کبھی اس کے کسی حکم عام کو تخصیص کر کے فریضہ تبیین ادا کیا ہے اور سنت کی یہ تبیین، قرآن ہی کی شرح و تفسیر ہے جو قانونی حیثیت سے وہی وزن رکھتی ہے جو وزن قرآن کے ظواہر احکام رکھتے ہیں اور اس کا انکار قرآن سے انکار کے مترادف ہے۔



ضمیمہ 3: صحابہ کرام اور اطاعت رسول ﷺ کے واقعات

اطاعت رسول اللہ ﷺ کے حوالے سے صحابہ کرام کا کردار مثالی تھا۔ وہ نبی کریم ﷺ کے ہر حکم پر بلکہ اشارہ ابرو پر فوراً عمل کرتے تھے۔ اس سلسلے میں ذیل میں چند واقعات بطور نمونہ دیے جاتے ہیں۔

1۔ شہادت کا بدلہ جنت:

حضرت ابو موسیٰ اشعری رضی اللہ عنہ بیان کرتے ہیں کہ (ایک غزوے کے دوران میں) رسول اللہ ﷺ نے فرمایا:

”بے شک جنت تلواروں کے سائے تلے ہے۔“

یہ سن کر ایک شخص جو پراگندہ حال تھا، اٹھ کھڑا ہوا۔ اُس نے حضرت ابو موسیٰ اشعری رضی اللہ عنہ سے دریافت کیا:

”اے ابو موسیٰ! تم نے رسول اللہ ﷺ کو یہ بات فرماتے ہوئے سنا ہے؟“

ابو موسیٰ رضی اللہ عنہ نے جواب دیا: جی ہاں!

اس پر وہ شخص اپنے ساتھیوں کی طرف مڑا اور اُن سے کہنے لگا:

”میں تمہیں سلام کہتا ہوں۔“

پھر وہ شخص اپنی تلوار لے کر دشمن کی طرف گیا۔ وہ تلوار چلاتا رہا، یہاں تک کہ شہید ہو گیا۔ (صحیح مسلم، رقم: 4916)

2۔ مسافر یا اجنبی کی امامت:

رسول اللہ ﷺ کا فرمان ہے کہ:

”جو شخص کہیں اور لوگوں کے ہاں جائے تو ان کی امامت نہ کرے بلکہ خود انہی لوگوں میں سے کوئی شخص اس فرض کو ادا کرے۔“

ایک مرتبہ حضرت مالک بن حویرث رضی اللہ عنہ کسی علاقے کی مسجد میں تشریف لے گئے تو وہاں کے لوگوں

نے امامت کے لیے درخواست کی۔ حضرت مالک رضی اللہ عنہ نے انکار کر دیا اور کہا کہ رسول اللہ ﷺ نے اس سے منع کیا ہے۔ (ابوداؤد، رقم: 596۔ ترمذی، رقم: 356۔ نسائی، رقم: 788)

وضاحت:..... ایک اور روایت میں ((إِلَّا بِإِذْنِهِمْ)) کے الفاظ آئے ہیں کہ وہاں کے لوگوں کی اجازت سے اجنبی شخص بھی امامت کر سکتا ہے۔ ممکن ہے یہ دوسری حدیث حضرت مالک رضی اللہ عنہ کے علم میں نہ آئی ہو، یا اس کے باوجود انہوں نے تقویٰ اور احتیاط کا پہلو اختیار کر کے امامت سے اجتناب کیا ہو۔

3۔ زیور کی زکوٰۃ:

حضرت عبداللہ بن عمرو بن العاص رضی اللہ عنہ سے روایت ہے کہ یمن کی ایک عورت رسول اللہ ﷺ کے پاس آئی۔ اس کے ساتھ اس کی بیٹی بھی تھی، جس کے ہاتھ میں سونے کے دو کنگن تھے۔ نبی ﷺ نے دریافت فرمایا:

”کیا تم ان کی زکوٰۃ دیتی ہو؟“

اس نے نفی میں جواب دیا۔ اس پر آپ ﷺ نے فرمایا:

”کیا تمہیں یہ پسند ہے کہ اللہ تعالیٰ قیامت کے دن تمہیں آگ کے دو کنگن پہنادے۔“

یہ سن کر اس عورت نے وہ کنگن اتار کر حضور ﷺ کے سامنے ڈال دیے اور کہا:

”یہ اللہ اور اُس کے رسول ﷺ کے لیے ہیں۔“ (سنن نسائی، رقم: 2481)

4۔ موت کی تمنا نہ کرو:

حضرت انس بن مالک رضی اللہ عنہ کہتے ہیں:

اگر میں نے نبی کریم ﷺ سے یہ نہ سنا ہوتا کہ:

”موت کی تمنا نہ کرو۔“

تو میں ضرور موت کی تمنا کرتا۔ (صحیح بخاری، رقم: 7233)

5۔ قبر بنوانے میں اطاعت:

حضرت عامر بن سعد بن ابی وقاص رضی اللہ عنہ سے روایت ہے کہ اُن کے والد حضرت سعد بن ابی وقاص رضی اللہ عنہ

نے وفات سے پہلے بیماری کی حالت میں یہ وصیت کی تھی:

”میرے لیے لحد (بغلی قبر) بنانا اور لحد کے اوپر کچی اینٹیں رکھنا جیسا کہ رسول اللہ ﷺ کے

لیے کیا گیا تھا۔“ (صحیح مسلم، رقم: 2240)

6۔ میت کا سوگ تین دن:

رسول اللہ ﷺ نے شوہر کے سوا باقی تمام رشتہ داروں میں سے کسی کی وفات پر سوگ کے لیے صرف تین دن مقرر فرمائے تھے۔ صحابیات نے اس امر کی اس شدت کے ساتھ پابندی کی کہ جب اُمّ المؤمنین حضرت زینب بنت جحش رضی اللہ عنہا کے بھائی کا انتقال ہوا تو اُن کی وفات کے بعد چوتھے دن بھی کچھ خواتین اُن سے ملنے آگئیں۔ اُنھوں نے اُن سب کے سامنے خوشبو لگائی اور کہا کہ:

”مجھے خوشبو لگانے کی کوئی ضرورت نہ تھی، لیکن میں نے حضور ﷺ کو منبر پر یہ فرماتے سنا ہے کہ کسی مسلمان عورت کو شوہر کے سوا تین دن سے زیادہ کسی کا سوگ نہیں منانا چاہیے، تو یہ اسی حکم کی تعمیل میں ہے۔“ (ترمذی، رقم: 1196)

7۔ حاجیوں کو پانی پلانا:

جناب بکر بن عبداللہ مزنی کہتے ہیں کہ میں خانہ کعبہ کے پاس ابن عباس رضی اللہ عنہما کے ساتھ بیٹھا ہوا تھا کہ ایک دیہاتی شخص آیا اور اُس نے ان سے کہا:

”آپ کے چچا کے بیٹے لوگوں کو شہد کا شربت اور دودھ پلاتے ہیں لیکن آپ صرف کھجور کا شربت پلا دیتے ہیں، کیا آپ غریب ہو گئے ہیں یا بخیل؟“

ابن عباس رضی اللہ عنہما نے جواب میں فرمایا:

”الحمد للہ ہم نہ غریب ہیں اور نہ بخیل۔ اصل بات یہ ہے کہ ایک مرتبہ ہمارے ہاں حضرت محمد ﷺ اپنی اونٹنی پر سوار ہو کر تشریف لائے۔ ان کے ہمراہ سیدنا اُسامہ رضی اللہ عنہ بھی تھے۔ حضور ﷺ نے ہم سے پانی طلب فرمایا تو ہم نے آپ ﷺ کو کھجور کے شربت کا پیالہ پیش کر دیا۔ آپ ﷺ نے اسے نوش فرمایا اور جو باقی بچا وہ اُسامہ رضی اللہ عنہ کو پلا دیا۔ اس کے بعد فرمایا:

”تم لوگوں نے بہت اچھا اور خوب کام کیا۔ ایسا ہی کیا کرو۔“

اب ہم اس روایت کو چھوڑنا نہیں چاہتے جس کی تاکید ہمیں رسول اللہ ﷺ نے فرمائی تھی۔“

(صحیح مسلم، رقم: 3179)

8۔ حجرِ اَسود کو بوسہ دینا:

جناب عابس بن ربیعہ کہتے ہیں کہ میں نے حضرت عمر رضی اللہ عنہ کو حجرِ اَسود کے پاس دیکھا، وہ فرما رہے تھے

کہ میں خوب جانتا ہوں کہ تو ایک پتھر ہے اور اگر میں نے رسول اللہ ﷺ کو تجھے بوسہ دیتے ہوئے نہ دیکھا ہوتا تو تجھے کبھی بوسہ نہ دیتا۔ پھر آپ اس کے قریب آئے اور اُسے چوما۔

(سنن ابی داؤد، رقم: 1873۔ سنن نسائی، رقم: 2940)

9۔ سوار ہونے کی دُعا:

علی بن ربیعہ کہتے ہیں کہ:

میں نے حضرت علی رضی اللہ عنہ کو دیکھا کہ اُن کے پاس ایک سواری لائی گئی تاکہ وہ اس پر سوار ہوں۔ پھر جب اُنھوں نے رکاب میں پاؤں رکھا تو کہا: ”بِسْمِ اللّٰهِ“ جب اس کی پیٹھ پر بیٹھے تو کہا: ”الْحَمْدُ لِلّٰهِ“ اور پھر یہ پڑھا کہ:

((سُبْحَانَ الَّذِي سَخَّرْنَا هَذَا وَمَا كُنَّا لَهُ مُقْرِنِينَ وَإِنَّا إِلَىٰ رَبِّنَا لَمُنْقَلِبُونَ .))

”پاک ہے وہ ذات جس نے اس سواری کو ہمارے تابع کر دیا ورنہ ہم اس پر قابو پانے والے نہ تھے اور بے شک ہم اپنے رب کی طرف لوٹ کر جانے والے ہیں۔“

پھر تین دفعہ الحمد للہ اور تین بار اللہ اکبر کہا اور اس کے بعد یہ دُعا کی:

((سُبْحَانَكَ إِنِّي قَدْ ظَلَمْتُ نَفْسِي فَاغْفِرْ لِي فَإِنَّهُ لَا يَغْفِرُ الذُّنُوبَ إِلَّا أَنْتَ .))

”تیری ذات پاک ہے، میں نے اپنے اوپر ظلم کیا ہے، پس تو مجھے بخش دے، کیونکہ تیرے سوا کوئی بھی گناہوں کو نہیں بخش سکتا۔“

اس کے بعد آپ ہنسے۔

میں نے پوچھا: ”اے امیر المومنین! آپ کیوں ہنسے؟“

فرمایا: رسول اللہ ﷺ نے بھی ایسا ہی کیا تھا، جو کچھ میں نے کہا ہے۔ میں نے بھی رسول اللہ ﷺ

سے تبسم فرمانے کا سبب پوچھا تھا تو انھوں نے فرمایا تھا:

”جب کوئی بندہ یہ دُعا کرتا ہے کہ: ”اے میرے پروردگار! میرے گناہ بخش دے، تیرے سوا

گناہوں کو کوئی اور معاف کرنے والا نہیں تو اللہ تعالیٰ اس بندے سے بہت خوش ہوتا ہے۔“

(جامع ترمذی، رقم: 3446)

10- حضور ﷺ کے قاصد کا نکاح:

حضرت ربیعہ اسلمی رضی اللہ عنہ ایک نہایت مفلس صحابی تھے۔ ایک بار نبی ﷺ نے ان کو نکاح کرنے کا مشورہ دیا اور فرمایا کہ جاؤ انصار کے فلاح قبیلے کی لڑکی سے نکاح کر لو۔ وہ اس قبیلے کے لوگوں کے پاس پہنچے اور کہا کہ:

”رسول اللہ ﷺ نے مجھے آپ لوگوں کے ہاں نکاح کرنے کے لیے بھیجا ہے۔“

ان لوگوں نے حضرت ربیعہ رضی اللہ عنہ کا خیر مقدم کیا اور کہا:

”رسول اللہ ﷺ کا قاصدنا کام واپس نہیں جاسکتا۔“

چنانچہ اس انصاری قبیلے والوں نے حضور ﷺ کے حکم کی فوری تعمیل کی۔ (مسند احمد)

11- بیوی سے علیحدگی:

رسول اللہ ﷺ نے غزوہ تبوک میں شرکت نہ کر سکنے والے تین صحابیوں سے قطع تعلق کرنے کا حکم فرمایا۔ ان تین حضرات میں سے ایک حضرت کعب بن مالک رضی اللہ عنہ بھی شامل تھے۔ آخر میں نبی ﷺ نے ان کو اپنی بیوی سے بھی علیحدگی اختیار کرنے کی ہدایت فرمائی تو وہ بولے:

”طلاق دے دوں یا کچھ اور؟“

نبی ﷺ کے قاصد نے کہا:

”صرف علیحدگی مقصود ہے، طلاق نہیں۔“

چنانچہ انھوں نے اپنی بیوی کو فوری طور پر میکے بھیج دیا۔ (صحیح بخاری، رقم: 4418۔ صحیح مسلم، رقم: 7016)

12- قرض لینا:

حضرت عمران بن حذیفہ رضی اللہ عنہ سے روایت ہے کہ: اُمّ المؤمنین حضرت میمونہ رضی اللہ عنہا دوسروں سے بہت قرض لیا کرتی تھیں۔ بعض لوگوں نے اس پر اعتراض کیا تو وہ فرمانے لگیں:

میں نے اپنے پیارے اور برگزیدہ نبی ﷺ سے سنا ہے کہ:

”جو شخص اس نیت سے قرض لیتا ہے کہ بعد میں ادا کر دے گا تو اللہ تعالیٰ اُسے دنیا ہی میں قرض

ادا کرنے کی توفیق دے دے گا۔“ (سنن نسائی، رقم: 4691)

13۔ وراثت میں دادی کا حصہ:

ایک مرتبہ حضرت ابو بکر صدیق رضی اللہ عنہ کے پاس ایک عورت اپنے پوتے کی میراث میں سے اپنا حصہ مانگنے آئی۔ آپ نے اُس سے کہا:

”قرآن مجید میں تمہارے حصے کا ذکر نہیں آیا اور نہ دادی کے حصے کے متعلق مجھے رسول اللہ صلی اللہ علیہ وسلم کا کوئی حکم معلوم ہے۔“

اُس موقع پر حضرت مغیرہ بن شعبہ رضی اللہ عنہ بھی موجود تھے۔ انہوں نے کہا:

مجھے معلوم ہے رسول اللہ صلی اللہ علیہ وسلم نے وراثت میں دادی کا چھٹا حصہ دلایا تھا۔

حضرت ابو بکر رضی اللہ عنہ نے حضرت مغیرہ رضی اللہ عنہ سے کہا؛ اس حدیث کا کوئی اور گواہ بھی ہے؟

اس پر وہاں موجود حضرت محمد بن مسلمہ رضی اللہ عنہ نے گواہی دی۔

ان کی گواہی سن کر حضرت ابو بکر صدیق رضی اللہ عنہ نے اس عورت کو وراثت میں سے چھٹا حصہ دلوا دیا۔

(ابوداؤد، رقم: 2894)

14۔ شراب بہا دینا:

حضرت انس رضی اللہ عنہ سے روایت ہے، وہ کہتے ہیں کہ:

میں حضرت ابو طلحہ رضی اللہ عنہ کے مکان میں لوگوں کا ساقی تھا (اور انہیں شراب پلا رہا تھا) ان دنوں کھجور ہی کی شراب پی جاتی تھی۔ اچانک رسول اللہ صلی اللہ علیہ وسلم نے ایک شخص کو یہ منادی کرنے کا حکم دیا کہ:

”لوگو، سنو! شراب حرام ہو گئی ہے۔“

حضرت انس رضی اللہ عنہ کہتے ہیں کہ یہ منادی سن کر حضرت ابو طلحہ رضی اللہ عنہ نے مجھ سے کہا کہ:

”باہر جا کر یہ ساری شراب بہا دو۔“

چنانچہ میں نے باہر آ کر وہ ساری شراب بہا دی اور وہ مدینے کی گلیوں میں بہ رہی تھی۔

(صحیح بخاری، رقم: 5582)

15۔ کسی پر لعنت کرنا:

حضرت عائشہ صدیقہ رضی اللہ عنہا سے روایت ہے کہ:

ایک دفعہ کا ذکر ہے کہ نبی کریم صلی اللہ علیہ وسلم حضرت ابو بکر رضی اللہ عنہ (حضرت عائشہ رضی اللہ عنہا کے والد محترم) کے

پاس سے گزرے۔ اُس وقت حضرت ابو بکر رضی اللہ عنہ اپنے کسی غلام کو لعن طعن کر رہے تھے۔ اس موقع پر نبی کریم ﷺ نے حضرت ابو بکر رضی اللہ عنہ کی طرف متوجہ ہو کر فرمایا:

”تعجب ہے اور لعنت کرنے والا صدیق ہے؟ ہرگز نہیں۔ کعبے کے رب کی قسم! یہ دونوں وصف جمع نہیں ہو سکتے۔“

یہ سن کر حضرت ابو بکر رضی اللہ عنہ نے اُسی دن اپنا ایک غلام آزاد کیا۔ پھر نبی ﷺ کی خدمت میں حاضر ہوئے اور عرض کیا:

”میں آئندہ ایسا ہرگز نہیں کروں گا۔“ (شعب الایمان، امام بیہقی)

16۔ اولاد میں برابری کرنا:

حضرت نعمان بن بشیر رضی اللہ عنہ بیان کرتے ہیں کہ میرے والد نے مجھے ایک غلام تحفے میں دیا۔ اس پر میری والدہ عمرہ بن رواحہ رضی اللہ عنہا بولیں:

”جب تک نبی ﷺ اس تحفہ دینے پر راضی نہیں ہوں گے، میں بھی راضی نہیں ہوں گی۔“

چنانچہ میرے والد صاحب نبی ﷺ کے پاس حاضر ہوئے اور سارا ماجرا سنایا تو آپ ﷺ نے دریافت فرمایا:

”کیا آپ نے اپنے دوسرے بیٹوں کو بھی یہی کچھ دیا ہے؟“

انہوں نے عرض کیا:

”نہیں!“

فرمایا:

”پھر اللہ تعالیٰ سے ڈرو اور اپنی اولاد کے درمیان انصاف کرو۔“

اس پر میرے والد گھر آئے اور انہوں نے اپنا دیا ہوا تحفہ مجھ سے واپس لے لیا۔

(صحیح بخاری، رقم: 2586۔ صحیح مسلم، رقم: 4185۔ ابوداؤد، رقم: 3542)

17۔ کسی سے سوال نہ کرنا:

حضرت ثوبان رضی اللہ عنہ سے روایت ہے کہ نبی ﷺ نے فرمایا:

”جو شخص میری ایک بات قبول کرے میں اُس کے لیے جنت کا ذمہ لیتا ہوں۔“

میں نے عرض کیا: میں یہ قبول کرتا ہوں۔

آپ ﷺ نے فرمایا:

”لوگوں سے کچھ نہ مانگ۔“

پھر حضرت ثوبان رضی اللہ عنہ کا حال یہ تھا کہ وہ اگر گھوڑے پر سوار ہوتے اور اُن کا کوڑا (چابک) کبھی نیچے گر جاتا تو کسی سے یوں نہ کہتے کہ میرا کوڑا اٹھا دو، بلکہ وہ خود گھوڑے سے نیچے اتر کر اُسے اٹھاتے تھے۔

(ابن ماجہ، رقم: 1837)

18۔ مومن کی خیر خواہی:

ایک مرتبہ حضرت جریر رضی اللہ عنہ بن عبد اللہ نے اپنے ایک غلام کو گھوڑا خریدنے کے لیے بھیجا۔ اُس نے تین سو درہم میں ایک گھوڑے کا سودا کر لیا۔ اس گھوڑے کا مالک بھی رقم لینے کے لیے اُس کے ساتھ آ گیا۔ حضرت جریر رضی اللہ عنہ نے گھوڑے کے مالک سے کہا:

”تمہارا گھوڑا تین سو درہم سے زیادہ کا ہے۔ تم اسے چار سو میں بیچ دو۔“

مالک بولا:

”میرنی طرف سے آپ کو اختیار ہے، آپ جتنی رقم دے دیں۔“

حضرت جریر رضی اللہ عنہ نے کہا:

”وہ چار سو درہم سے بھی زیادہ کا ہے۔ اسے پانچ سو میں بیچو۔“

اس طرح حضرت جریر رضی اللہ عنہ ایک ایک سو درہم بڑھاتے گئے جب کہ گھوڑے کا مالک اس کی کم قیمت پر بھی راضی تھا۔ یہاں تک کہ آٹھ سو درہم میں گھوڑا خرید لیا۔

اس پر لوگوں نے حضرت جریر رضی اللہ عنہ سے کہا: ”یہ تم نے کیا کیا؟“

حضرت جریر رضی اللہ عنہ نے کہا:

”میں نے رسول اللہ ﷺ سے اس بات کی بیعت کی تھی کہ میں ہر مسلمان کے ساتھ خیر خواہی

کروں گا۔ یہ گھوڑے کا مالک بھی مسلمان تھا اور یہ خیر خواہی نہیں کہ میں اُسے نقصان پہنچاؤں۔“

(صحیح بخاری، رقم: 524۔ صحیح مسلم، رقم: 199۔ نسائی، رقم: 4180)

19۔ وعظ و نصیحت میں وقفہ کرنا:

جناب عمرو بن حفص رضی اللہ عنہ کہتے ہیں کہ تابعین میں سے کچھ لوگ حضرت عبداللہ بن مسعود رضی اللہ عنہ کے وعظ کا انتظار کر رہے تھے مگر وہ اپنے گھر سے باہر نہ نکلے۔ پھر دریافت کرنے پر انہوں نے فرمایا:

”مجھے معلوم تھا کہ آپ لوگ میرا وعظ سننے کے لیے تشریف لائے ہیں لیکن میں اس لیے وعظ کہنے کے لیے نہیں آیا تھا کہ میں نے نبی صلی اللہ علیہ وسلم کو دیکھا ہے وہ ہمیں خاص خاص موقعوں اور مناسب وقتوں کے ساتھ وعظ فرماتے تھے، تاکہ ہم لوگ کہیں اکتانہ جائیں۔ لہذا میں بھی تم لوگوں کو روزانہ وعظ نہیں کہوں گا۔“

(صحیح بخاری، رقم: 70۔ صحیح مسلم، رقم: 7129۔ ترمذی، رقم: 6855۔ مشکوٰۃ، رقم: 207)

20۔ گرا ہوا نوالہ کھانا:

حضرت معقل بن یسار رضی اللہ عنہ سے روایت ہے کہ وہ صبح کا کھانا کھا رہے تھے۔ اس دوران میں ان کے ہاتھ ایک نوالہ نیچے گر پڑا۔ انہوں نے اُسے اٹھایا اور صاف کر کے کھالیا۔

یہ منظر دیکھ کر کچھ عجمی کسانوں نے (جن کے وہ امیر تھے) ذرا حقارت سے ان کی طرف اشارہ کرتے ہوئے ایک دوسرے کو آنکھ ماری اور ان میں سے ایک شخص بولا:

”اللہ تعالیٰ ہمارے امیر کو سلامت رکھے۔ یہ کسان آپ کی طرف اشارے کر رہے ہیں کہ آپ

کے پاس وافر کھانا ہے اور پھر بھی گرا ہوا نوالہ اٹھا کر کھا رہے ہیں۔“

حضرت معقل بن یسار رضی اللہ عنہ نے فرمایا:

”میں ان عجمیوں کی خاطر وہ بات (سنت) نہیں چھوڑ سکتا جو میں نے رسول اللہ صلی اللہ علیہ وسلم سے سنی

ہے۔ ہمیں یہی حکم دیا گیا ہے کہ اپنا گرا ہوا نوالہ اٹھا کر کھالیا کریں اور اسے شیطان کے لیے نہ

چھوڑ دیا کریں۔“ (ابن ماجہ، رقم: 3278)

ضمیمہ 4: صحاحِ ستہ کے مؤلفین اور امام مالک رحمۃ اللہ علیہ

1- امام بخاری رحمۃ اللہ علیہ

آپ کا نام محمد اور کنیت ابو عبد اللہ ہے۔ شوال 194ھ میں بخارا میں پیدا ہوئے۔ والد کا نام اسماعیل، آپ کے دادا مغیرہ اپنے خاندان کے پہلے فرد ہیں جو مسلمان ہو گئے ورنہ مغیرہ کے والد تک پہلے سب لوگ مجوسی مذہب کے ماننے والے تھے۔ امام صاحب کے دادا نے چونکہ بخارا کے امیر یمان جعفی کے ہاتھوں اسلام قبول کیا تھا اس نسبت سے آپ جعفی بھی کہلاتے تھے۔ امام بخاری کا پورا نام یہ ہے:

ابو عبد اللہ محمد بن اسماعیل بن مغیرہ بخاری جعفی

امام بخاری بچپن ہی میں یتیم ہو گئے تھے۔ امام صاحب کی والدہ آپ کو اور آپ کے بڑے بھائی احمد کو بخارا سے مکہ معظمہ لے آئی تھیں تاکہ اچھی تعلیم و تربیت ہو سکے۔

امام صاحب بہت ذہین اور عمدہ حافظے کے مالک تھے۔ ابتدا میں فقہ کی طرف توجہ کی۔ پھر علم حدیث کی طرف متوجہ ہوئے۔ اس کے لیے مصر، حجاز اور بصرہ کا سفر کیا۔

آپ کے اساتذہ میں اسحاق بن راہویہ، علی بن مدینی، ابو عاصم، محمد بن عبد اللہ، قتیبہ بن سعید، یحییٰ بن معین اور امام احمد بن حنبل شامل ہیں۔ آپ نے ”الجامع الصحیح“ کے علاوہ اور بھی کئی کتب لکھیں۔ صحیح بخاری کا پورا نام یہ ہے:

”الْجَامِعُ الصَّحِيحُ الْمُسْنَدُ مِنْ حَدِيثِ رَسُولِ اللَّهِ ﷺ وَ سُنَّهِ وَأَيَّامِهِ.“

یہ کتاب چھ لاکھ احادیث میں سے انتخاب کر کے تیار کی گئی۔ اسے علماء و محدثین نے ”أَصْحُ الْكُتُبِ بَعْدَ كِتَابِ اللَّهِ“ (اللہ تعالیٰ کی کتاب کے بعد سب سے زیادہ صحیح کتاب) قرار دیا۔ اس کتاب کی تیاری پر سولہ (16) برس لگ گئے۔

امام صاحب کے غیر معمولی حافظے کے بارے میں مشہور واقعہ ہے کہ جب آپ بغداد تشریف لے گئے تو وہاں کے محدثین نے آپ کا امتحان لینا چاہا۔ اس کام کے لیے دربار افراد کو دس دس احادیث دی گئیں جن کی

سند اور متن کو الٹ پلٹ کر دیا گیا تھا۔ ان لوگوں نے ایک خاص علمی مجلس میں امام صاحب سے ان احادیث کے بارے میں دریافت کیا۔ امام صاحب نے ہر حدیث سننے کے بعد اُس سے لاعلمی کا اظہار کیا۔ آخر میں امام صاحب نے وہ ساری الٹ پلٹ کی ہوئی احادیث سنا دیں اور پھر اُن کو صحیح اسناد اور متون کے ساتھ پیش کر دیا۔ اس بے مثال حافظے اور ذہانت پر سب لوگ دنگ رہ گئے اور آپ کے علم و فضل کے قائل ہو گئے۔

(تاریخ بغداد)

امام صاحب اپنی صحیح میں ہر حدیث لکھنے سے پہلے دو رکعت نماز پڑھتے تھے اور پھر وہ حدیث لکھتے تھے۔ اس کتاب کی وجہ تالیف کے بارے میں دو واقعات بہت مشہور ہیں:

(1)..... پہلا واقعہ ابتدائی دور کا ہے۔ امام بخاری ایک روز اپنے استاد اسحاق بن راہویہ کے درس میں شریک تھے۔ وہاں حدیث کے جمع و تدوین کا ذکر چھڑ گیا۔ استاد نے تمام شاگردوں کو خطاب کر کے فرمایا کہ کاش کوئی ایسی کتاب جمع ہو جاتی جو رسول اللہ ﷺ کی مستند اور صحیح احادیث پر مشتمل ہوتی۔ اگرچہ یہ خطاب عام تھا لیکن امام صاحب کے دل پر نقش ہو گیا اور وہ اسی وقت سے اس کام کے لیے آمادہ ہو گئے۔

(2)..... دوسرا واقعہ پہلے واقعے سے بھی زیادہ مشہور ہے اور خود امام بخاری کی اپنی روایت کے طور پر بیان کی جاتی ہے کہ ایک دفعہ انھوں نے خواب میں دیکھا کہ رسول اکرم ﷺ تشریف فرما ہیں اور یہ حضور ﷺ کو پنکھا جھل رہے ہیں۔ آپ نے لوگوں سے اس خواب کی تعبیر پوچھی تو آپ کو بتایا گیا کہ آپ رسول اللہ ﷺ کی طرف جو جھوٹ منسوب ہے اُسے دور کرو گے۔ امام صاحب کے ذہن میں اپنے استاد اسحاق بن راہویہ کی بات بھی تھی۔ اس خواب کے دیکھنے اور اُس کی تعبیر معلوم ہو جانے کے بعد آپ نے صحیح احادیث جمع کرنے کا کام شروع کر دیا جو صحیح بخاری کی شکل میں مکمل ہوا۔

امام بخاری پہلے شخص ہیں جنھوں نے صرف صحیح احادیث کا مجموعہ مرتب کیا۔ اس سے پہلے حدیث کی کتابوں میں صحیح اور ضعیف ہر قسم کی روایات جمع کر لی جاتی تھیں۔ امام صاحب کا یہی امتیاز اور تقدم ہے جس نے اُن کو بجا طور پر ”امیر المؤمنین فی الحدیث“ کا لقب دلایا ہے۔

صحیح بخاری کی مقبولیت، شہرت اور اہمیت کا اندازہ اس سے کیا جاسکتا ہے کہ ہر زمانے کے علماء نے اس کی شرحیں اور حواشی لکھے جن کی تعداد ایک سو سے زیادہ ہے۔ ان شروح میں چند ایک حسب ذیل ہیں:

2: عمدۃ القاری از بدرالدین عینی (متوفی 855ھ)

3: ارشاد الباری از احمد بن محمد قسطلانی (متوفی 923ھ)

2- امام مسلم

(پیدائش 206ھ - وفات 261ھ)

آپ کا پورا نام مسلم بن حجاج القشیری نیشاپوری ہے۔ آپ نیشاپور میں پیدا ہوئے۔ بہت ذہین تھے۔ ابتدائی تعلیم اپنے شہر نیشاپور کے علماء و محدثین سے حاصل کی۔ علم حدیث میں خاص دلچسپی لی۔ دوسرے شہروں اور ملکوں کا سفر بھی کیا جن میں مصر، بغداد، بصرہ اور حجاز شامل ہیں۔ امام بخاری سے بھی استفادہ کیا۔ آپ کے شاگردوں میں امام ابن خزمیہ، ابو حاتم رازی، ابو عوانہ اور امام ترمذی شامل ہیں۔ آپ اعلیٰ اخلاق و کردار کے مالک تھے۔ شاہ عبدالعزیز دہلوی نے آپ کے بارے میں لکھا ہے کہ: ”ان کے عجائبات میں سے ایک یہ ہے کہ انھوں نے عمر بھر کسی کی غیبت نہیں کی، نہ کسی کو مارا اور نہ کسی کو گالی دی۔“

وہ حق گو اور بے باک شخص تھے۔ اپنے اساتذہ کا بے حد احترام کرتے تھے۔ امام مسلم فن حدیث میں بڑی مہارت رکھتے تھے۔ بعض لوگوں نے آپ کو امام بخاری پر ترجیح دی ہے اور کہا ہے کہ امام بخاری کی بہت سی روایتیں اہل شام کی کتابوں سے لی گئی ہیں، خود محدثین کی زبان سے نہیں سنی گئیں (فن حدیث کی اصطلاح میں اسے ”مناولہ“ کہا جاتا ہے۔) بعض اوقات ایک ہی راوی اپنی کنیت سے اور کہیں نام سے آجاتا ہے تو امام بخاری اُسے غلطی سے دو الگ الگ اشخاص سمجھ لیتے ہیں۔ لیکن امام مسلم کے ہاں یہ غلطی نہیں ہوتی کیونکہ وہ صرف براہ راست خود سنی ہوئی حدیثوں کو روایت کرتے ہیں۔ اس کے علاوہ امام مسلم نے اپنی صحیح میں یہ شرط بھی لگائی ہے کہ صرف ایسی حدیث روایت کریں گے جس کو کم سے کم دو ثقہ تابعین نے دو صحابیوں سے روایت کیا ہو اور یہی شرط تمام طبقات تابعین اور تبع تابعین میں ملحوظ رکھی ہے۔ دوسرے یہ کہ امام مسلم نے راویوں کی صرف عدالت ہی نہیں بلکہ اُن کی شہادت کی شرط عائد کی ہے اور امام بخاری کے ہاں اس قدر پابندیاں نہیں ہیں۔

تاہم جمہور علماء نے صحیح بخاری کو صحیح مسلم پر ترجیح دی ہے۔

امام مسلم کی وفات کا واقعہ بھی اُن کی علمی لگن کو ظاہر کرتا ہے۔ کہتے ہیں ایک روز آپ سے کسی نے کوئی

حدیث دریافت کی۔ اُس وقت آپ کو وہ حدیث یاد نہ تھی۔ گھر آ کر اُس حدیث کو اپنی کتابوں میں تلاش کرتے رہے۔ اتفاق سے کھجور کی ٹوکری پاس رکھی تھی۔ حدیث تلاش کرتے وقت ساتھ ہی آپ کھجور بھی کھاتے رہے۔ بے خیالی میں اندازہ نہ رہا کہ ٹوکری خالی ہوگئی۔ اس طرح غیر ارادی طور پر زیادہ کھجوریں کھا لینا آپ کی موت کا سبب بن گیا اور 25 رجب 261ھ کو وفات پائی۔ آپ کو نیشاپور کے قریب نصیر آباد میں دفن کیا گیا۔

ابوحاتم رازی کہتے ہیں کہ میں نے امام مسلم کو خواب میں دیکھا اور ان کا حال پوچھا تو انھوں نے جواب دیا: ”اللہ تعالیٰ نے اپنی جنت میرے لیے مباح کر دی ہے جہاں چاہتا ہوں رہتا ہوں۔“

(بستان الحدیث اردو ترجمہ)

امام مسلم نے ”الجامع الصحیح“ کے علاوہ اور بھی کئی کتب لکھی ہیں۔ لیکن جو شہرت اور قبول عام اس کتاب کو حاصل ہوا وہ آپ کی دوسری تصانیف کو حاصل نہیں ہوا۔ صحاح ستہ میں اسے عام طور پر دوسرے درجہ حاصل ہے۔ یہ کتاب پندرہ (15) برس کی محنت کے بعد تیار ہوئی۔

بعض علماء نے صحیح مسلم کو صحیح بخاری پر ترجیح دی ہے۔ حافظ ابوعلی حاکم نیشاپوری کہا کرتے تھے:

”روئے زمین پر صحیح مسلم سے بڑھ کر کوئی اور صحیح کتاب نہیں ہے۔“

امام نسائی، مسلم بن قاسم اور ابوبکر اسماعیل وغیرہ بھی صحیح مسلم کو ترجیح دیتے تھے۔ لیکن جمہور امت نے صحیح بخاری کو صحیح مسلم پر ترجیح دی ہے اور اس کا بنیادی سبب یہ قرار دیا ہے کہ جس وقت امام بخاری نے یہ کام کیا اُن کے سامنے کوئی اور نمونہ نہ تھا۔ جبکہ امام مسلم کے سامنے صحیح بخاری موجود تھی اور وہ اُس کی خوبیوں اور خامیوں سے فائدہ اٹھانے کی پوزیشن میں تھے۔

امام مسلم نے اپنی صحیح کا انتخاب تین لاکھ احادیث میں سے کیا تھا اور قابل اعتماد روایات جمع کیں۔ یہ کتاب اپنی گونا گوں خصوصیات رکھتی ہے۔ اس میں کل بارہ ہزار احادیث ہیں لیکن مکررات حذف کر دیے جائیں تو مجموعی تعداد چار ہزار باقی رہ جاتی ہے۔ (ابن ماجہ اور علم حدیث)

3۔ امام ابوداؤد

(پیدائش 206ھ۔ وفات 275ھ)

آپ کا نام سلیمان اور کنیت ابوداؤد ہے۔ والد کا نام اشعث بن اسحاق ہے۔ بختان میں پیدا ہوئے۔

پورا نام یہ ہے:

ابوداؤد سلیمان بن اشعث بن اسحاق سجستانی

آپ ایک خوشحال گھرانے سے تعلق رکھتے تھے۔ ابتدائی تعلیم کے بعد علم حدیث کی طرف متوجہ ہوئے۔ اپنے زمانے کے مشہور اساتذہ سے استفادہ کیا۔ حصول علم کے لیے عراق، خراسان، مصر، شام، حجاز اور دوسرے ملکوں کا سفر کیا۔

آپ کے اساتذہ میں امام احمد بن حنبل، اسحاق بن راہویہ، یحییٰ بن معین، ابو ثور، ابوبکر بن ابی شیبہ اور قتیبہ بن سعید شامل ہیں۔

عمر کا زیادہ حصہ بغداد میں گزارا۔ وہیں اپنی کتاب ”سنن ابی داؤد“ تالیف کی۔

شاگردوں میں امام ترمذی، امام نسائی، ابو عمرو، ابوسعید، ابو عیسیٰ اسحاق اور ابوبکر محمد بن عبدالرزاق بہت مشہور ہیں۔

امام صاحب کا حافظہ بہت اچھا تھا۔ نہایت پرہیزگار انسان تھے۔ سادہ اور تحمل مزاج تھے۔ آپ عالم باعمل تھے۔ حدیث، فقہ اور تفسیر کے امام تھے۔

امام ابوداؤد کو بے شمار احادیث یاد تھیں۔ آپ جرح و تعدیل کے بھی ماہر تھے۔ اپنی سنن میں انھوں نے صرف احکام سے متعلق احادیث جمع کی ہیں۔

آپ بادشاہوں کے درباروں سے دور رہتے تھے۔ آپ کے بارے میں یہ واقعہ مشہور ہے کہ خلیفہ ابو احمد موفق ایک روز آپ کے گھر آئے۔ امام صاحب نے آمد کی وجہ پوچھی تو اُس نے کہا کہ آپ کے پاس تین گزارشات لے کر آیا ہوں۔ ایک یہ کہ آپ ہمارے بصرہ تشریف لے چلیں اور وہاں مستقل قیام کریں تاکہ زیادہ سے زیادہ لوگ آپ سے مستفید ہو سکیں۔ دوسری گزارش یہ ہے کہ آپ میرے بچوں کو ”سنن“ کی تعلیم دیں اور تیسری درخواست یہ ہے کہ میرے بچوں کو باقی طلبہ سے الگ وقت دیں۔

جواب میں امام صاحب نے فرمایا کہ پہلی دونوں باتیں تو ممکن ہیں لیکن تیسری ممکن نہیں کیونکہ علم کے حصول میں عام طلبہ اور خلیفہ کی اولاد سب برابر ہیں۔

اس کے بعد آپ بصرہ تشریف لے گئے۔ وہاں درس کا حلقہ قائم کیا جس میں خلیفہ کے لڑکے بھی شریک

ہوئے۔

امام صاحب نے اپنی عمر کے آخری چند برس بصرہ میں گزارے اور وہیں 275ھ میں فوت ہوئے۔ امام احمد بن حنبل نے ”سنن ابی داؤد“ کی تعریف کی تھی۔ یہ کتاب پانچ لاکھ احادیث میں سے سنن و احکام کی چار ہزار آٹھ سو (4800) احادیث کا مجموعہ ہے۔ اس سے پہلے ایسی کتاب لکھنے کا رواج نہ تھا۔ یہ کتاب آئی تو اسے بہت مفید اور اہم قرار دیا گیا۔

خود امام ابو داؤد نے اپنی سنن کے بارے میں لکھا ہے کہ:

”سنن میں چار ہزار آٹھ سو احادیث ہیں جو صحیح یا صحیح کے قریب ہیں۔ میں نے علم و یقین کے مطابق صحیح روایات جمع کرنے کی کوشش کی ہے جو حدیثیں سند کے لحاظ سے اعلیٰ درجے کی ہیں، ان کو ترجیح دی ہے۔ مرسل احادیث اُس وقت لاتا ہوں جب مسند اور متصل روایات نہیں ملتیں کیونکہ ایسی احادیث اہم ائمہ کے نزدیک قابل حجت رہی ہیں۔ منکر اور ضعیف سند والی روایتوں کو میں اہمیت نہیں دیتا البتہ صحیح روایات نہ ملنے کی صورت میں ان کی خامیوں کا ذکر کر کے ان کو نقل کر دیتا ہوں۔“ (تذکرۃ الحمد شین)

امام صاحب نے لکھا ہے کہ میرے اس مجموعے (سنن ابی داؤد) میں چار ایسی احادیث ہیں جو دین پر عمل کرنے کے لیے کافی ہیں:

1: ((اِنَّمَا الْاَعْمَالُ بِالنِّيَّاتِ .))

”اعمال کا دار و مدار نیتوں پر ہے۔“

2: ((مِنْ حُسْنِ اِسْلَامِ الْمَرْءِ تَرْكُهُ مَا لَا يَعْينُهُ .))

”کسی آدمی کے اچھے مسلمان ہونے کی نشانی یہ ہے کہ وہ بے فائدہ کاموں کو چھوڑ دے۔“

3: ((لَا يُؤْمِنُ اَحَدُكُمْ حَتَّىٰ يُحِبَّ لِاَخِيهِ مَا يُحِبُّ لِنَفْسِهِ .))

”تم میں سے کوئی شخص اُس وقت تک مومن نہیں ہو سکتا جب تک وہ اپنے بھائی کے لیے وہی کچھ پسند نہ

کرے جو اپنے لیے پسند کرتا ہے۔“

4: ((الْحَلَالُ بَيْنَ وَالْحَرَامِ بَيْنٌ وَبَيْنَهُمَا مُشْتَبِهَاتٌ فَمَنْ اتَّقَى الشُّبُهَاتِ اسْتَبْرَأَ

لِدِينِهِ .))

”حلال اور حرام دونوں واضح ہیں اور ان کے درمیان کچھ مشتبہ چیزیں ہیں۔ جو شخص ان سے بھی بچتا ہے

اُس نے اپنے دین کو محفوظ کر لیا۔“

شاہ عبدالعزیز دہلوی نے امام صاحب کے اس قول کی تشریح میں لکھا ہے کہ:

”ان کے کافی ہونے سے مراد یہ ہے کہ شریعت کے قواعد و اصول معلوم کرنے کے بعد جزئی مسائل میں کسی مجتہد یا مرشد کی ضرورت باقی نہیں رہتی۔ مثلاً عبادات کی درستی کے لیے پہلی حدیث کافی ہے۔ زندگی کے قیمتی وقت کی حفاظت کے لیے دوسری حدیث کافی ہے۔ حقوق العباد کے لحاظ سے تیسری حدیث کافی ہے اور شک و شبہ کی حالت میں چوتھی حدیث کفایت کرتی ہے۔“

گویا ایک سمجھ دار آدمی کے لیے یہ چار حدیثیں اُستاد اور مرشد کا درجہ رکھتی ہیں۔“

امام غزالی لکھتے ہیں کہ علم حدیث میں یہی ایک کتاب مجتہد کے لیے کافی ہے۔

امام نووی کہتے ہیں کہ جس شخص کو فقہ سے دلچسپی ہو وہ سنن ابی داؤد کا اچھی طرح مطالعہ کرے کیونکہ اس سے فقہی احکام کو سمجھنا بہت آسان ہو گیا ہے۔

4۔ امام ترمذی

(پیدائش 209ھ۔ وفات 279ھ)

آپ کا نام محمد اور کنیت ابو عیسیٰ ہے۔ بلخ کے شہر ترمذ میں پیدا ہوئے اس لیے ترمذی کہلائے۔ عام طور پر آپ اپنے نام کی بجائے اپنی کنیت ہی لکھتے تھے۔ اپنی ”جامع ترمذی“ میں بھی جہاں کہیں اپنا ذکر کرتے ہیں تو ”قَالَ أَبُو عَيْسَى“ (ابو عیسیٰ نے کہا) لکھتے ہیں۔

امام ترمذی کے ابتدائی حالات کی تفصیل بہت کم ملتی ہے۔ تحصیل علم کے لیے آپ نے خراسان اور ماوراء النہر کے علاوہ عراق و حجاز کا سفر کیا۔ علم حدیث سے خاص لگاؤ تھا۔ اس لیے اپنے زمانے کے اہم علماء اور محدثین سے استفادہ کیا۔ آپ کے کثیر اساتذہ میں امام بخاری، امام مسلم، امام ابوداؤد اور قتیبہ بن سعید شامل ہیں۔ شاگردوں میں داؤد بن نصر، احمد بن یوسف نسفی، محمد بن محبوب مروزی، محمد بن منذر اور ابن سعید ہروی شامل ہیں۔ ایک دلچسپ بات یہ ہے کہ امام ترمذی سے اُن کے استاد اور شیخ امام بخاری نے بھی دو حدیثیں روایت کی ہیں جس کی وجہ سے امام بخاری کو آپ کی اُستادی اور شاگردی دونوں حیثیت حاصل تھی۔

امام ترمذی بڑے عبادت گزار اور پرہیزگار تھے۔ آپ غیر معمولی حافظے کے مالک تھے۔ آخری عمر میں بینائی ختم ہو گئی تھی۔ جس کا سبب گریہ و زاری کی کثرت تھی۔ آپ کے علم و کمال پر تمام بڑے بڑے علماء و

محمد ثین متفق ہیں۔ امام ابن حجر عسقلانی اور امام ذہبی نے آپ کو ائمہ محدثین میں شمار کیا ہے اور امام بخاری کا جانشین قرار دیا ہے۔

امام ترمذی کسی کے مقلد نہ تھے بلکہ خود مجتہد تھے۔ بعض لوگوں نے اُن کو شافعی یا حنبلی لکھا ہے لیکن یہ صحیح نہیں ہے۔

امام ترمذی کی جامع (جسے سنن بھی کہا جاتا ہے) کو محدثین نے متفقہ طور پر صحاح ستہ میں شمار کیا ہے۔ جامع ترمذی کی خوبیوں میں اُس کی عمدہ ترتیب، افادیت اور جامعیت ہے۔ اس میں تکرار بہت کم ہے۔ اس میں فقہی مسائل کا استنباط اور فقہاء کے اختلافات کا ذکر ہے۔ ہر حدیث میں راوی کی حیثیت سے اُسے صحیح، حسن، غریب یا ضعیف بتایا گیا ہے۔ راویوں کی کنیت کا بھی ذکر ہوتا ہے۔ مشکل الفاظ کی تشریح کی ہے۔ حدیث کی یہ کتاب علماء، فقہاء اور محدثین سب کے لیے یکساں طور پر مفید ہے۔

امام ترمذی نے اپنی جامع کو سب سے پہلے حجاز کے علماء کے سامنے پیش کیا جنہوں نے اسے بہت پسند کیا۔ پھر علمائے عراق کو یہ کتاب دکھائی گئی تو انہوں نے بھی اس کی تحسین کی۔ پھر خراسان کے علماء نے بھی اس کتاب کے بارے میں پسندیدگی کا اظہار کیا۔

جامع ترمذی کے بارے میں آراء:

جامع ترمذی کے بارے میں بعض اکابر علماء کی آراء حسب ذیل ہیں:

- 1: شیخ ابراہیم بن محمد شافعی نے کہا ہے کہ امام ترمذی کی جامع میں حدیث اور فقہ کا قیمتی سرمایہ جمع ہو گیا ہے۔ یہ مجتہد کے لیے کافی ہے اور مقلد کو دوسری کتابوں سے بے نیاز کرتی ہے۔ (تذکرۃ المحدثین)
- 2: شاہ ولی اللہ لکھتے ہیں کہ امام ترمذی نے امام بخاری اور امام مسلم کے بیان کیے ہوئے کئی متون اور اسناد کے ابہام کو دور کر دیا ہے۔ امام ابوداؤد کے طریقے پر فقہی احادیث جمع کر کے صحابہ، تابعین اور ائمہ کے مذاہب کو بیان کر دیا ہے۔ احادیث کے مختلف سلسلے ذکر کیے ہیں۔ ہر حدیث کی حیثیت کا تعین کیا ہے اور راویوں کے ناموں اور کنیت کو واضح کر کے کئی اختلافات اور غلط فہمیوں کو دور کیا ہے۔ (حجتہ اللہ البالغہ)
- 3: شاہ عبدالعزیز دہلوی نے لکھا ہے کہ جامع ترمذی مجموعی طور پر کئی دوسری کتب حدیث پر فوقیت رکھتی ہے۔ اس کی ترتیب عمدہ ہے۔ اس میں تکرار نہیں ہے۔ اس میں فقہاء کے مذاہب و مسائل اور اُن کے استدلال کا ذکر ہے۔ حدیث کی درجہ بندی ہے۔ راویوں کے نام اور کنیتوں کی وضاحت ہے۔

امام ترمذی بہت بڑے محدث اور مجتہد تھے۔ انھوں نے اپنی جامع میں اپنی مخصوص اصطلاحات بھی استعمال کی ہیں جو خود ان کی جدت ہیں۔

5۔ امام نسائی

(پیدائش 215ھ۔ وفات 303ھ)

آپ کا نام احمد اور کنیت ابو عبد الرحمن ہے۔ والد کا نام شعیب تھا۔ پورا نام یوں ہے: ابو عبد الرحمن احمد بن شعیب۔

امام صاحب کی پیدائش خراسان کے شہر نساء میں ہوئی۔ اس لیے آپ ”امام نسائی“ کے نام سے مشہور ہوئے۔ آپ نے اپنے شہر ہی میں ابتدائی تعلیم حاصل کی۔ پھر علم کے حصول کے لیے اُس زمانے کے دستور کے مطابق کئی شہروں اور ملکوں کا سفر کیا۔ اس دوران وہ حجاز، عراق، شام اور مصر کے اساتذہ سے ملے اور ان سے استفادہ کیا۔ پھر مصر ہی میں مستقل رہائش اختیار کر لی تھی۔

آپ کے بہت سے اساتذہ تھے جن میں اسحاق بن راہویہ، قتیبہ بن سعید، عیسیٰ بن حماد، محمد بن بشار، محمد بن نصر مروزی، امام بخاری اور امام ابو داؤد شامل ہیں۔

آپ کے شاگرد بھی خاصی تعداد میں تھے جن میں چند ایک کے نام یہ ہیں:

ابن اسحاق، ابن رشیق، طبرانی، محمد بن قاسم اندلسی، ابو جعفر طحاوی اور ابو عوانہ۔

امام نسائی بڑے عابد و زاہد تھے۔ ہر وقت اللہ کا خوف دل پر طاری رہتا تھا۔ سنت کے پیرو اور بدعت کے مخالف تھے۔ عام طور پر ایک دن کے نافعے سے روزہ رکھتے تھے۔ بڑے خود دار تھے۔ امیروں اور بادشاہوں کی مجلس سے پرہیز کرتے تھے۔ نخل مزاج، پر عزم اور مجاہد تھے۔ تذکرۃ المحدثین میں ہے کہ ایک مرتبہ امیر مصر کے ساتھ جہاد میں شریک ہوئے تھے۔

امام صاحب بڑے خوشحال اور فیاض تھے۔ آپ کا دسترخوان وسیع ہوتا تھا۔ آپ غریبوں کی مدد کرتے تھے۔ مسلمان قیدیوں کو فدیہ دے کر چھڑاتے تھے۔ امام صاحب کو اہل بیت اور حضرت علی رضی اللہ عنہ سے بہت محبت اور عقیدت تھی لیکن آپ شیعہ نہ تھے بلکہ اہل سنت میں سے تھے۔ کیونکہ آپ نے فضائل صحابہ پر بھی ایک کتاب لکھی تھی۔

آخری عمر میں جب مصر سے دمشق پہنچے تو وہاں دیکھا کہ لوگ حضرت معاویہ رضی اللہ عنہ کی فضیلت اور شان

کے قصیدے پڑھتے ہیں اور حضرت علی رضی اللہ عنہ کے بارے میں نامناسب الفاظ استعمال کرتے ہیں۔ اس موقع پر امام نسائی نے حضرت علی رضی اللہ عنہ کی خوبیوں اور مناقب پر مشتمل ایک کتاب ”خصائص علی رضی اللہ عنہ“ کے نام سے لکھی اور اسے دمشق کی جامع مسجد میں لوگوں کے سامنے پڑھنا شروع کر دیا چونکہ یہ بات وہاں کے لوگوں کی عام رائے کے خلاف تھی اس لیے اس کتاب کا تھوڑا ہی حصہ سننے کے بعد لوگ ناراض ہو گئے۔ اور آپ سے حضرت معاویہ رضی اللہ عنہ کے فضائل بیان کرنے کی فرمائش کرنے لگے جس سے انھوں نے انکار کیا۔ اس پر سب لوگ بگڑ گئے اور امام صاحب کو سخت مارا پیٹا۔ غالباً اسی مار پیٹ کی وجہ سے کچھ عرصہ بعد رملہ (فلسطین) میں آپ کی موت واقع ہو گئی۔

امام نسائی کا شمار عظیم محدثین میں ہوتا ہے۔ آپ کسی فقہ کے پابند نہ تھے بلکہ محدثین کی طرح ظاہر احادیث پر عمل کرتے تھے۔ ابن حجر عسقلانی لکھتے ہیں کہ:

”امام نسائی جرح و تعدیل کے بارے میں انتہائی محتاط تھے۔ آپ بہت قابل اعتماد تھے اور تمام ہم عصر محدثین پر فوقیت رکھتے تھے۔ بعض محدثین نے امام نسائی کو فن رجال (جرح و تعدیل) میں امام مسلم پر ترجیح دی ہے۔“

امام ذہبی نے لکھا ہے کہ:

”امام نسائی حدیث، علل حدیث اور اسمائے رجال کے علوم میں امام مسلم، امام ترمذی اور امام ابوداؤد سے زیادہ ماہر تھے۔“

امام نسائی کا حافظہ غیر معمولی تھا۔ آپ حدیث کے بڑے نقاد اور ماہر تھے۔ آپ کی روایت کرنے کی شرطوں کو بعض علماء نے بخاری و مسلم سے بھی زیادہ سخت قرار دیا ہے۔ آپ کو حدیث کے کھرے کھوٹے کی پہچان کا بڑا ملکہ حاصل تھا۔

امام نسائی نے کئی کتابیں لکھیں لیکن ان میں سنن نسائی سب سے زیادہ مشہور ہوئی۔

6۔ امام ابن ماجہ

(پیدائش 209ھ۔ وفات 273ھ)

امام صاحب کا اصل نام محمد ہے۔ آپ کی کنیت ابو عبد اللہ ہے۔ ابن ماجہ کے نام سے مشہور ہیں کیونکہ

آپ کے والد یزید کا لقب ماجہ تھا۔ قزوین شہر میں پیدا ہوئے۔ اس لیے قزوینی بھی کہلاتے ہیں۔ آپ کا سلسلہ نسب یہ ہے:

ابو عبد اللہ محمد بن یزید بن عبد اللہ۔

امام ابن ماجہ عجمی تھے لیکن عرب کے ایک مشہور قبیلے ربیعہ سے گہرے دوستانہ تعلق کی وجہ سے ”ربعی“ بھی کہلائے جاتے ہیں۔ اس زمانے کا دستور تھا کہ جب کوئی شخص اسلام قبول کرتا تو جس قبیلے سے اس کے قریبی مراسم ہو جاتے اسی قبیلے کی طرف وہ منسوب کر دیا جاتا۔

امام ابن ماجہ کے زمانے میں علم و فن کا بڑا چرچا تھا۔ یہ عباسی خلافت کے عروج کا زمانہ تھا۔ آپ نے بھی اپنے آبائی شہر قزوین میں اہل علم سے استفادہ کیا۔ پھر زمانے کے دستور کے مطابق تحصیل علم اور تکمیل فن کے لیے دوسرے شہروں اور ملکوں کے سفر کیے۔

آپ کے اساتذہ اور شیوخ کی تعداد تین سو بیان کی جاتی ہے۔ مختلف شہروں اور ملکوں کا سفر کرنے کے بعد امام صاحب واپس اپنے وطن قزوین آئے تو وہیں ساری عمر درس و تدریس اور علم حدیث کی نشر و اشاعت میں بسر کی۔ آپ چونٹھ (64) سال کی عمر میں 273ھ میں فوت ہوئے۔

آپ کے شاگردوں کی تعداد بھی بہت زیادہ ہے۔ امام صاحب کا زمانہ حدیث کی تدوین کا زمانہ تھا۔ آپ نے اس فن میں اتنی مہارت پیدا کر لی کہ جلد ہی اس فن کے اکابر میں شمار کیے گئے۔ آپ کی ثقاہت، فنی مہارت اور حفظ حدیث مسلم ہے۔

علامہ ابن جوزی لکھتے ہیں کہ امام ابن ماجہ حدیث، تاریخ اور تفسیر کے ممتاز ماہر تھے۔

حافظ ذہبی نے لکھا ہے کہ ابن ماجہ عظیم الشان حافظہ و ضابطہ، ثقہ اور بڑے عالم تھے۔

علامہ ابن اثیر کہتے ہیں کہ وہ صاحب علم اور حدیث کے امام تھے۔

ابن حجر عسقلانی لکھتے ہیں کہ وہ صاحب سنن، حافظ حدیث اور امام فن تھے۔

امام ابن ماجہ نے تین اہم کتب لکھی تھیں:

- 1: قرآن مجید کی تفسیر (جو ہم تک نہیں پہنچی اور ضائع ہوئی)
- 2: تاریخ (یہ کتاب بھی آج دنیا میں کہیں موجود نہیں۔)
- 3: سنن۔ جو سنن ابن ماجہ کے نام سے مشہور ہے اور حدیث کی چھ مشہور کتابوں (صحاح ستہ) میں شامل ہے۔

7۔ امام مالکؒ

(93ھ تا 179ھ)

1: مختصر حالاتِ زندگی:

امام مالکؒ کا پورا نام مالک بن انس بن مالک بن مالک بن ابی عامر اصحی ہے۔ آپ امام مدینہ، امام اہل حجاز اور امام دارالہجرت کے لقب سے مشہور ہوئے۔ آپ ائمہ اربعہ میں سے ہیں۔ محدث، مجتہد اور فقیہ ہیں۔ فقہ مالکی کے بانی ہیں۔

آپ 93ھ کو مدینہ منورہ میں پیدا ہوئے۔ آپ کے دادا مشہور تابعی تھے اور علماء میں سے تھے۔ انھوں نے حضرت عثمانؓ سمیت بہت سے صحابہ کرام کو دیکھا تھا۔

امام صاحب کے پردادا ابو عامر بن عمرو مشہور صحابی تھے جنھوں نے غزوہ بدر کے سوا تمام غزوات میں رسول اللہ ﷺ کے ساتھ شرکت کی۔

امام مالکؒ نے حدیث اور فقہ کا علم پہلے ربیعہ المدینی سے اور پھر ابن ہریرہ ابو بکر عبد اللہ (متوفی 140ھ) سے حاصل کیا۔ ان کے علاوہ آپ کے اساتذہ میں امام ابن شہاب زہری، نافع اور امام جعفر صادق شامل ہیں۔

امام صاحب کی عمر بھی سترہ (17) برس تھی جب آپ نے مدینے میں درس و تدریس کی مسند سنبھالی۔ آپ کے درس کا حلقہ دوسرے تمام علماء سے بڑا تھا۔ آپ کی شخصیت باوقار اور پر رعب تھی۔ آپ کم بولتے تھے اور ہنسی مذاق کو ناپسند کرتے تھے۔ لوگوں سے بڑی شفقت سے پیش آتے تھے۔ آپ چاندی کی ایک انگوٹھی پہنتے تھے جس پر سیاہ رنگ کا گنینہ تھا۔ اس انگوٹھی پر یہ قرآنی عبارت کندہ کر کے لکھوائی تھی:

﴿حَسْبُنَا اللَّهُ وَنِعْمَ الْوَكِيلُ﴾ (آل عمران: 173)

”ہمارے لیے اللہ کافی ہے اور وہ بہترین کارساز ہے۔“

آپ سے اس کا سبب پوچھا گیا تو فرمایا:

”اللہ تعالیٰ نے یہ اہل ایمان کے وصف کے طور پر فرمایا ہے۔ میرا جی چاہتا ہے کہ اس آیت کا

مضمون ہمیشہ میرے سامنے رہے یہاں تک کہ میرے دل پر نقش ہو جائے۔“

آپ کے درس کی مجلس میں انتہائی خاموشی (Pin drop silence) ہوا کرتی تھی اور حاضرین بڑے

مؤدب ہو کر بیٹھتے تھے۔

آپ بڑے اہتمام کے ساتھ حدیث کا درس دیا کرتے تھے۔ پہلے غسل کرتے، صاف ستھرا لباس پہنتے، خوشبو لگاتے اور پھر درس کی مسند پر تشریف فرما ہوتے تھے۔

مشہور محدث عبد اللہ بن مبارک کے بقول درس میں امام صاحب کی مشغولیت اور محویت کا یہ عالم تھا کہ ایک دفعہ درس کے دوران میں آپ کو ایک بچھو نے بار بار کاٹا مگر آپ نے درس جاری رکھا اور کسی قسم کی پریشانی یا اضطراب کا اظہار نہ کیا۔ (بحوالہ بستان الحدیثین از شاہ عبدالعزیز دہلوی)

امام صاحب نے ساری عمر مدینہ منورہ میں گزاری۔ اس مقدس شہر سے آپ کو بہت پیار تھا۔ حج کے سوا آپ کبھی مدینے سے باہر سفر کے لیے نہیں گئے۔ مدینے میں کبھی سواری پر نہ بیٹھتے، فرمایا کرتے:

”میں ایسی جگہ کو اپنی سواری کے سُموں سے روندنا ہرگز پسند نہیں کرتا جہاں پر حضور ﷺ نے

اپنے مبارک قدم رکھے اور جہاں آپ ﷺ مدفون ہیں۔“

امام مالک رحمہ اللہ کی سادگی، بے لوثی اور بے غرضی کے بارے میں امام ذہبی نے ”تذکرہ الحفاظ“ میں

ابن مہد کے حوالے سے لکھا ہے کہ:

”ایک مرتبہ ایک شخص نے امام مالک سے کوئی مسئلہ پوچھا تو آپ نے فرمایا:

”میں اس مسئلے کو اچھی طرح بیان نہیں کر سکتا۔“

وہ آدمی کہنے لگا:

”میں تو آپ کا نام سن کر بڑی دور سے یہ مسئلہ پوچھنے آیا ہوں۔“

امام صاحب نے پھر فرمایا:

”جب تم واپس اپنے ہاں جاؤ تو لوگوں کو بتادینا کہ امام مالک رحمہ اللہ نے کہا تھا کہ میں یہ مسئلہ اچھی

طرح بیان نہیں کر سکتا۔“

ایک مرتبہ جب عباسی خلیفہ منصور 148ھ میں حج کے لیے گیا تو وہاں اس نے امام مالک رحمہ اللہ سے

ملاقات کی اور یہ کہا کہ اگر وہ اجازت دیں تو تمام مسلمانوں کو ان کی فقہ پر چلنے کا حکم جاری کر دوں لیکن امام

مالک رحمہ اللہ نے اس کی اس تجویز سے بالکل اتفاق نہ کیا۔

بعد میں ہارون الرشید جو کہ عباسی خلیفہ تھا اس نے بھی اپنی خلافت کے زمانے میں امام مالک سے ان کی

کتاب ”الموطا“ کو ملکی قانون بنادینے کی اجازت مانگی تو امام صاحب نے یہ کہہ کر انکار کر دیا کہ: ”رسول اللہ ﷺ کے اصحاب مختلف علاقوں میں پھیل گئے تھے۔ ان کی پیروی میں لوگوں کے الگ الگ معتمد علماء موجود ہیں۔ اس لیے آپ ان کو ان کے حال ہی پر چھوڑ دیں تو یہی بہتر ہے۔“

دراصل امام صاحب اپنی فقہ اور اپنے اجتہادات دوسروں پر مسلط کرنے کے حق میں نہ تھے۔ آپ اموی اور عباسی حکمرانوں کو وعظ و نصیحت بھی کرتے تھے۔ لیکن طلاقِ مکرمہ (زبردستی دلائی گئی اور جبری طلاق) کو ہرگز تسلیم نہیں کرتے تھے۔ اسی اختلاف کی وجہ سے عباسی خلیفہ منصور کے گورنر نے آپ کو کوڑے لگوائے اور جسمانی تشدد کرایا جس سے آپ کا کندھا اکھڑ گیا تھا جس کے صدمے اور تکلیف سے آپ نے 179ھ کو مدینے میں وفات پائی اور جنت البقیع میں دفن کیے گئے۔

دراصل وقت کے حکمران ان سے جبری طلاق کے جواز (Justification) کا فتویٰ طلب کرتے تھے اور اس فتوے کی آڑ میں اپنی جبری بیعت کا جائز ہونا ثابت کرنا چاہتے تھے لیکن اس معاملے میں امام صاحب نے بڑی استقامت دکھائی اور حق پر قائم رہے۔

ایک مرتبہ عباسی خلیفہ مہدی نے امام مالک رحمۃ اللہ علیہ سے کہا کہ:

”آپ میرے دو بیٹوں موسیٰ اور ہارون کو دینی تعلیم دیں اور ”موطا“ سکھا دیں۔“

اس پر امام صاحب نے فرمایا:

”دعلم ایک قیمتی شے ہے۔ شائقین اس کے پاس خود آتے ہیں۔“

چنانچہ وہ دونوں شہزادے بغداد سے مدینے پہنچے اور آپ کے حلقہ درس میں شریک ہوئے۔

2: علمی مقام و مرتبہ:

امام مالک رحمۃ اللہ علیہ بیک وقت حدیث اور فقہ کے امام تھے۔ آپ کا مسلک اہل رائے اور اہل حدیث کے درمیان معتدل سمجھا جاتا ہے۔ آپ کے طرز فکر میں حدیث اور فقہ کا حسین امتزاج ملتا ہے۔ ایک دفعہ حج کے موقع پر امام مالک رحمۃ اللہ علیہ کی ملاقات امام ابوحنیفہ رحمۃ اللہ علیہ سے بھی ہوئی تھی اور امام صاحب نے امام ابوحنیفہ رحمۃ اللہ علیہ کے فقیہ ہونے کی گواہی دی تھی۔

امام مالک رحمۃ اللہ علیہ مدینے میں اس علمی سلسلے کے جانشین تھے جو صحابہ کرام سے شروع ہو کر تابعین میں سعید بن مسیب، عروہ، سالم اور قاسم تک جاری رہا۔ پھر تبع تابعین میں آپ کے اساتذہ ابن شہاب زہری، یحییٰ بن

سعید انصاری، زید بن اسلم اور ربیعہ المدینی وغیرہم سے ہوتا ہوا آپ تک پہنچا۔
ایک حدیث نبوی میں ہے:

”عنقریب لوگ علم کی طلب میں سفر کر کے اونٹوں کے جگر پگھلا دیں گے۔ لیکن ان کو دینے کے
عالم سے بڑھ کر کوئی اور عالم نہ ملے گا۔“ (ترمذی، باب علم)

سفیان بن عیینہ اور امام عبدالرزاق کہتے ہیں کہ نبی کریم ﷺ کے اس فرمان میں امام مالک کی طرف
اشارہ ہے۔

امام شافعی کا قول ہے کہ:

”امام مالک علماء کے درمیان ایک روشن ستارے کی طرح ہیں۔“

نیز فرمایا:

”اگر امام مالک اور سفیان بن عیینہ نہ ہوتے تو حجاز سے علم اٹھ گیا ہوتا۔“

ابن وہب کہتے ہیں:

”اگر مالک اور لیث (بن سعد) نہ ہوتے ہم گمراہ ہو جاتے۔“

امام نسائی فرماتے ہیں کہ:

”میرے نزدیک تبع تابعین کی جماعت میں امام مالک رضی اللہ عنہ سے زیادہ عظیم کوئی اور شخص نہیں اور

نہ ان سے بڑھ کر کوئی اور شخص حدیث میں مامون و معتبر تھا۔“

(تہذیب التہذیب از ابن حجر عسقلانی)

امام بخاری رضی اللہ عنہ فرماتے ہیں کہ حدیث میں سب سے زیادہ صحیح اور معتبر سند (اصح الاسانید) اور سلسلۃ
الذہب (سنہری زنجیر) یہ ہے:

”مالک عن نافع عن ابن عمر“

مطلب یہ ہے کہ جس حدیث میں امام مالک راوی ہوں اور وہ نافع سے روایت کریں اور وہ حضرت
عبداللہ بن عمر رضی اللہ عنہما سے اور وہ رسول اللہ ﷺ کی حدیث بیان کریں وہ حدیث سب سے زیادہ صحیح اور معتبر
ہوتی ہے۔ گویا حدیث کی روایت میں ان حضرات کا نام ہی کافی ہے۔

امام احمد بن حنبل رضی اللہ عنہ فرماتے ہیں کہ:

”امام مالک“ فقہ و حدیث کے امام ہیں۔“

امام ابو یوسف رحمۃ اللہ علیہ کا قول ہے کہ:

”میں نے امام ابو حنیفہ، امام مالک اور ابن لیلیٰ سے بڑھ کر کوئی فقیہ نہیں دیکھا۔“

امام مالک رحمۃ اللہ علیہ کے اجتہاد کا طریقہ شاہ ولی اللہ دہلوی نے اپنی کتاب ”مسویٰ“ (شرح موطا) میں یوں

بیان کیا ہے:

”امام مالک رحمۃ اللہ علیہ کی فقہ کی بنیاد قرآن و سنت پر ہے۔ اس کے بعد حضرت عمر فاروق رضی اللہ عنہ کے

فیصلے، عمر بن عبدالعزیز کے فتاویٰ اور مدینے کے فقہاء کی آراء پر فقہ مالکی کی بنیاد ہے۔“

3: موطا امام مالک:

امام مالک رحمۃ اللہ علیہ کا تصنیفی کارنامہ ”موطا“ نامی کتاب ہے۔ جس کے بارے میں امام صاحب خود فرماتے

ہیں کہ:

”میری کتاب میں رسول اللہ صلی اللہ علیہ وسلم کی حدیث ہے۔ صحابہ کے اقوال ہیں۔ پھر تابعین کے

اقوال ہیں اور رائے یعنی اہل مدینہ کا اجماع ہے۔ میں ان سے باہر نہیں نکلا ہوں۔“

یاد رہے کہ امام مالک رحمۃ اللہ علیہ اہل مدینہ کے عمل اور اجماع کو خبر واحد پر ترجیح دیتے ہیں۔

موطا امام مالک رحمۃ اللہ علیہ علم حدیث پر لکھی جانے والی سب سے پہلی باقاعدہ کتاب ہے جو آج امت کے پاس

موجود ہے۔

کہا جاتا ہے کہ یہ کتاب امام مالک رحمۃ اللہ علیہ نے مشہور عباسی خلیفہ منصور کی فرمائش پر لکھی تھی اور بعد میں

خلیفہ مہدی کے زمانے میں یہ کتاب مشہور ہو چکی تھی۔

اس کتاب کا اسلوب (Style) یہ ہے کہ امام صاحب پہلے ایک فقہی عنوان قائم کرتے ہیں۔ پھر اس

سے متعلق مرفوع حدیث لاتے ہیں۔ اگر مرفوع اور مسند حدیث موجود نہ ہو تو پھر ثقہ اور معتبر بلاغات (بغیر کسی

سند کے منقطع حدیث) لے آتے ہیں۔ اس کے بعد صحابہ کرام کے آثار اور فتاویٰ کی طرف متوجہ ہوتے ہیں

اور خاص طور پر حضرت عمر رضی اللہ عنہ کے فیصلوں اور حضرت عبداللہ بن عمر رضی اللہ عنہما کے فتاویٰ اور آراء کو مقدم سمجھ کر بہت

اہمیت دیتے ہیں۔ صحابہ کرام کے بعد تابعین کے اقوال لیتے ہیں اور تابعین میں سے مدینے کے فقہاء کو ترجیح

دیتے ہیں جن میں سعید بن مسیب، ابوبکر بن عبدالرحمن اور عمر بن عبدالعزیز وغیرہم شامل ہیں اور آخر میں کبھی

اپنی رائے کا اظہار کرتے ہیں۔

موطا 130ھ اور 140ھ کے درمیانی عرصے میں لکھی گئی۔ اس میں کل 1720 روایات ہیں۔ جن میں 600 مرفوع اور مسند احادیث ہیں، 228 مرسل ہیں اور 613 موقوف ہیں۔ تابعین کے اقوال کی تعداد 275 ہے۔

موطا امام مالک کو ہر طبقے کے لوگوں نے روایت کیا ہے۔ اس کے (30) سے زیادہ نسخے ہیں جن میں سے یحییٰ بن یحییٰ مصمودی کا نسخہ سب سے زیادہ مشہور ہے۔ دوسرے نمبر پر امام محمد حسن شیبانی کا نسخہ ہے جو ”موطا امام محمد“ کے نام سے معروف ہے۔

چونکہ موطا علم حدیث پر پہلی باقاعدہ کتاب تھی اس لیے اسے بہت شہرت حاصل ہوئی۔ اس کی بے شمار شرحیں (Commentaries) لکھی گئیں۔ شاہ ولی اللہ دہلوی نے موطا کی دو شرحیں لکھی تھیں جن میں سے ایک کا نام ”المسوی“ ہے جو عربی زبان میں ہے اور دوسری ”المصنّفی“ ہے جو فارسی میں ہے۔

4: المدونة الكبرى:

یہ کتاب امام مالک رحمۃ اللہ علیہ کی اپنی تصنیف نہیں ہے بلکہ یہ امام صاحب سے روایت کی ہوئی مختلف آراء اور فتاویٰ پر مشتمل مجموعہ ہے اور یہ فقہ مالکی کی مستند ترین کتاب ہے۔

5: امام مالک رحمۃ اللہ علیہ کے اساتذہ:

امام مالک رحمۃ اللہ علیہ کے اساتذہ کی تعداد بہت زیادہ ہے۔ ان میں امام ابن شہاب زہری، نافع اور امام جعفر صادق زیادہ مشہور ہیں۔

6: امام مالک کے تلامذہ:

امام مالک رحمۃ اللہ علیہ کے بہت سے شاگرد اور تلامذہ تھے جن میں درج ذیل بہت مشہور ہیں:

- 1: امام شافعی (متوفی 204ھ)
- 2: عبدالرحمن بن قاسم (متوفی 191ھ)
- 3: زیاد بن عبدالرحمن (متوفی 193ھ)
- 4: عبدالعزیز بن ابی حازم (متوفی 185ھ)
- 5: محمد بن ابراہیم بن دینار (متوفی 182ھ)

- 6: معن بن عیسیٰ (متوفی 198ھ)
 7: عبد اللہ بن سلمہ قعنبنی (متوفی 221ھ)
 8: یحییٰ بن یحییٰ تمیمی (متوفی 226ھ)
 9: عبد اللہ بن وہب (متوفی 197ھ)
 10: اشہب بن عبد العزیز (متوفی 240ھ)
 11: عبد اللہ بن عبد الحکم (متوفی 214ھ)
 12: علی بن زیاد تونسلی (متوفی 183ھ)
 13: عبد اللہ بن غانم افریقی (متوفی 190ھ)
 14: ابو محمد یحییٰ بن یحییٰ الیشی اندلسی (متوفی 234ھ)
 15: ابو مصعب مطرف بن عبد اللہ (متوفی 214ھ)
 16: اسد بن فرات (متوفی 213ھ)
 7: مالکی مسلک کی اشاعت:

مالکی مسلک کئی علاقوں اور ملکوں میں پھیلا۔ اس کا سب سے پہلا مرکز مدینہ اور حجاز تھا۔ پھر بصرہ، مصر (Egypt)، اندلس (Spain)، شمالی افریقہ اور سوڈان کے علاقوں میں اس کی اشاعت ہوئی۔ اندلس میں مالکی مسلک کو سرکاری مذہب کی حیثیت حاصل تھی جس کا سلسلہ صدیوں تک برقرار رہا۔ آج بھی امت کا ایک کثیر طبقہ مالکی فقہ کا پیروکار ہے۔

ضمیمہ 5: صحاح ستہ کا مختصر تعارف

حدیث کی چھ مشہور و معتبر کتابوں کو صحاح ستہ کہا جاتا ہے۔ ان کا مختصر تعارف ذیل میں ہے:

1۔ صحیح بخاری (الجامع الصحیح)

یہ کتاب امام بخاری رحمۃ اللہ علیہ کی تالیف ہے۔ امام صاحب کا پورا نام محمد بن اسماعیل بخاری ہے۔ آپ 194 ہجری میں بخارا میں پیدا ہوئے اور سمرقند کے قریب 256 ہجری میں وفات پائی۔

جمہور محدثین کی رائے کے مطابق امام بخاری رحمۃ اللہ علیہ کی ”الجامع الصحیح“ صحت کے اعتبار سے حدیث کی تمام کتابوں پر فوقیت رکھتی ہے۔ اس کتاب کے بارے میں کہا گیا ہے کہ قرآن کے بعد صحیح بخاری کا درجہ ہے:

((أَصْحَحُ الْكُتُبِ بَعْدَ كِتَابِ اللَّهِ الْبَارِي "الْجَامِعُ الصَّحِيحُ" لِلْبُخَارِيِّ .))

اور اسے مختصر کر کے یوں کہا جاتا ہے کہ:

((أَصْحَحُ الْكُتُبِ بَعْدَ كِتَابِ اللَّهِ .))

صحیح بخاری کا شمار صحاح ستہ کی کتب میں سرفہرست ہے۔ امام بخاری رحمۃ اللہ علیہ نے 6 لاکھ احادیث میں سے صحیح ترین احادیث منتخب کر کے اسے مرتب کیا ہے اور اس کام کو 16 سال میں مکمل کیا۔

امام بخاری رحمۃ اللہ علیہ کو ”امیر المؤمنین فی الحدیث“ کا لقب دیا گیا ہے۔ آپ کا حافظہ بے مثال تھا۔ جو بات ایک دفعہ سن لیتے اُسے ہمیشہ یاد رکھتے۔ مسلک کے اعتبار سے آپ شافعی تھے، مگر محض مقلد نہ تھے بلکہ مجتہد فی المسائل کا درجہ رکھتے تھے۔ آپ نے اس کتاب کے علاوہ اور بھی کئی کتابیں لکھی ہیں۔

صحیح بخاری میں احادیث کی کل تعداد کے بارے میں اختلاف ہے۔ ایک قول کے مطابق اس کی احادیث کی کل تعداد 7255 ہے اور تکرار کے بغیر یہ تعداد صرف 2360 رہ جاتی ہے۔

صحیح بخاری کے تراجم دنیا کی کئی زبانوں میں ہو چکے ہیں۔ عربی زبان میں اس کی بہت سی شرحیں لکھی گئیں جن میں حافظ ابن حجر عسقلانی رحمۃ اللہ علیہ کی ”فتح الباری“ سب سے زیادہ مشہور اور اہم ہے۔

امام بخاری رحمۃ اللہ علیہ کے شاگردوں میں امام مسلم رحمۃ اللہ علیہ اور امام ترمذی رحمۃ اللہ علیہ شامل ہیں۔

2- صحیح مسلم

اس کتاب کا نام بھی ”الجامع الصحیح“ ہے۔ یہ امام مسلم بن حجاج نیشاپوری کی تالیف ہے۔ آپ 204 ہجری میں پیدا ہوئے اور 261 ہجری میں وفات پائی۔ صحاح ستہ میں صحیح مسلم کا دوسرا درجہ ہے۔ یہ کتاب اپنی عمدہ ترتیب کے اعتبار سے صحیح بخاری سے بہتر ہے۔ لیکن دونوں میں افضل صحیح بخاری ہی ہے۔

امام مسلم رحمۃ اللہ علیہ نے بڑی محنت سے اسے 15 سال کے عرصے میں مرتب کیا۔ آپ کے اساتذہ میں امام بخاری رحمۃ اللہ علیہ، امام احمد بن حنبل رحمۃ اللہ علیہ اور شاگردوں میں امام ترمذی رحمۃ اللہ علیہ شامل ہیں۔

صحیح مسلم کی احادیث کی تعداد کے بارے میں بھی اختلاف ہے۔ ایک قول کے مطابق اس کی احادیث کی کل تعداد 5777 ہے اور تکرار کے بعد یہ تعداد 3033 رہ جاتی ہے۔

عربی میں صحیح مسلم کی کئی شرحیں لکھی گئیں۔ سب سے زیادہ مشہور اور عمدہ شرح امام نوویؒ کی ہے۔ صحیح مسلم کے ترجمے دنیا کی کئی زبانوں میں ہو چکے ہیں۔

جس حدیث پر امام بخاری اور امام مسلم دونوں متفق ہوں، اُسے ”متفق علیہ“ کہا جاتا ہے۔ ایسی تمام احادیث کی تعداد 1906 ہے۔ ان کے مجموعے کا نام ”اللؤلؤ والمرجان“ ہے۔

امام بخاری اور امام مسلم کو ”شیخین“ بھی کہتے ہیں۔ اور صحیح بخاری اور صحیح مسلم کو ملا کر ”صحیحین“ بھی کہا جاتا ہے۔

3- سنن نسائی

یہ کتاب امام نسائی کی تالیف ہے۔ آپ 215 ہجری میں خراسان میں پیدا ہوئے اور 303 ہجری میں فوت ہوئے۔

سنن نسائی کا درجہ صحاح ستہ میں تیسرا ہے۔ اس میں باقی کتب سنن سے بہت کم ضعیف احادیث ہیں۔ اس میں کوئی حدیث موضوع نہیں ہے۔ اس کتاب میں کل 5743 حدیثیں ہیں۔ یہ کتاب صحیح بخاری اور صحیح مسلم دونوں کے اسلوب کی جامع ہے۔ اس کی کئی شرحیں لکھی گئی ہیں جو عربی زبان میں ہیں۔

امام نسائی کا شمار فن رجال کے ماہرین میں بھی ہوتا ہے۔

4۔ سنن ابی داؤد

یہ کتاب امام ابو داؤد رضی اللہ عنہ کی تالیف ہے۔ آپ 202 ہجری میں پیدا ہوئے اور 275 ہجری میں وفات پائی۔

سنن ابی داؤد کا درجہ صحاح ستہ میں چوتھا ہے۔ اس میں کل 5182 حدیثیں ہیں۔ کچھ ضعیف احادیث بھی شامل ہیں۔ امام صاحب نے ان کے ضعف کی طرف اشارہ کر دیا ہے۔ سنن ابی داؤد فقہی احکام و مسائل کا بہترین ماخذ ہے۔ اس کی فقہی ترتیب بھی نہایت عمدہ ہے۔ اس کتاب کی بھی کئی شرحیں لکھی گئی ہیں جن میں سب سے زیادہ مشہور امام خطابی رضی اللہ عنہ کی ”معالم السنن“ ہے۔

امام ابو داؤد رضی اللہ عنہ کے شاگردوں میں امام ترمذی رضی اللہ عنہ اور امام نسائی رضی اللہ عنہ شامل ہیں۔

5۔ جامع ترمذی (سنن ترمذی)

صحاح ستہ میں جامع ترمذی، جسے سنن ترمذی بھی کہا جاتا ہے، کا پانچواں نمبر ہے۔ یہ کتاب امام ترمذی رضی اللہ عنہ کی تالیف ہے۔ امام ترمذی رضی اللہ عنہ کا پورا نام ابو عیسیٰ ترمذی ہے۔ آپ بلخ کے شہر ترمذ میں 202 ہجری میں پیدا ہوئے اور 279 ہجری میں وفات پائی۔

جامع ترمذی میں کل 4234 حدیثیں ہیں۔ ان احادیث میں سے کچھ ضعیف بھی ہیں اور امام موصوف نے ان کے ضعف کی طرف اشارہ کر دیا ہے۔

جامع ترمذی علم حدیث میں نہایت ہی مفید اور فنی کتاب ہے۔ اس کتاب میں اصول حدیث کی بحثیں بھی موجود ہیں۔ اس میں صحابہ کرام رضی اللہ عنہم، تابعین اور سلف صالحین کے اقوال بھی ملتے ہیں۔

امام ترمذی رضی اللہ عنہ نے اپنی جامع کے علاوہ اور کتب بھی لکھی ہیں۔ آپ کے اساتذہ میں امام بخاری رضی اللہ عنہ، امام مسلم رضی اللہ عنہ اور امام ابو داؤد رضی اللہ عنہ شامل ہیں۔

جامع ترمذی کی کئی شرحیں لکھی گئی ہیں اور انگریزی سمیت اس کے کئی زبانوں میں تراجم ہو چکے ہیں۔

6۔ سنن ابن ماجہ

یہ کتاب امام ابن ماجہ رحمۃ اللہ علیہ کی تالیف ہے۔ صحاح ستہ میں اس کا آخری نمبر ہے۔ بعض علماء نے اس کی بجائے امام دارمی کی سنن دارمی کو اس کی جگہ چھٹا درجہ دیا ہے۔

امام ابن ماجہ رحمۃ اللہ علیہ 209 ہجری کو پیدا ہوئے اور 273 ہجری میں وفات پائی۔

سنن ابن ماجہ میں کل 4418 حدیثیں ہیں، جن میں سے بعض ضعیف بھی ہیں۔

اس کتاب کے علاوہ بھی امام صاحب نے اور کئی کتب لکھی تھیں۔

سنن ابن ماجہ میں پانچ ملامتیاں شامل ہیں جس کا مطلب یہ ہے کہ ان احادیث میں امام ابن ماجہ اور نبی کریم صلی اللہ علیہ وسلم کے درمیان کل 5 راوی ہیں۔

سنن ابن ماجہ کی کئی شرحیں لکھی گئیں۔ اس کے تراجم بھی انگلش سمیت دوسری زبانوں میں ہو چکے ہیں۔

صحاح ستہ کی تمام کتابوں کا انگلش میں ترجمہ ہو چکا ہے۔



ضمیمہ 6: راویانِ حدیث کے مختصر حالاتِ زندگی

ذیل میں اُن راویانِ حدیث (صحابہ کرام رضی اللہ عنہم اور تابعین رضی اللہ عنہم کے مختصر حالاتِ زندگی حروفِ تہجی کے اعتبار سے بیان کیے گئے ہیں جن کی روایت کردہ احادیث ”مشکوٰۃ الحدیث جلد چہارم“ میں شامل ہیں۔

1۔ ابو طلحہ انصاری رضی اللہ عنہ:

آپ مشہور انصاری صحابی ہیں۔ اصل نام زید بن سہل تھا۔ قبیلہ بنو نجار سے تعلق رکھتے تھے۔ بہت بہادر اور نشانہ باز تھے۔ آپ کی آواز بہت بارعب اور بلند تھی۔ آپ مشہور صحابی خادمِ رسول صلی اللہ علیہ وسلم انس بن مالک رضی اللہ عنہ کے سوتیلے باپ تھے۔ حضرت انس رضی اللہ عنہ کی والدہ اُمّ سلیم نے ابو طلحہ سے حق مہر کے بغیر صرف اسلام لانے کی شرط پر نکاح کیا تھا۔

آپ نے غزوہ بدر سمیت تمام غزوات میں شرکت کی۔ ساری عمر جہاد میں گزاری۔ نقلی روزے کثرت سے رکھتے تھے۔

نبی صلی اللہ علیہ وسلم آپ پر اور آپ کے خاندان پر خصوصی شفقت فرماتے تھے۔ حجۃ الوداع کے موقع پر جب حضور صلی اللہ علیہ وسلم نے اپنا سر مبارک منڈایا (حلق کرایا) تو اپنے آدھے سر کے بال حضرت ابو طلحہ رضی اللہ عنہ کو عنایت فرمائے اور باقی آدھے سر کے بال مبارک دوسرے صحابہ کو عطا کیے۔

آپ کی وفات کب ہوئی؟ اس بارے میں کئی اقوال ہیں۔ بعض نے 32ھ، کسی نے 34ھ اور بعض لوگ 51ھ کو آپ کی وفات کا سال قرار دیتے ہیں۔

صحاح ستہ میں آپ سے مروی احادیث موجود ہیں۔

2۔ اُبی بن کعب انصاری رضی اللہ عنہ:

آپ مشہور بدری صحابی ہیں۔ آپ کا لقب سید القراء (قاریوں کے سردار) ہے۔ قبیلہ بنو نجار سے تعلق رکھتے تھے۔ ہجرت سے پہلے بیعت عقبہ ثانیہ کے موقع پر مکے میں جو بارہ (12) افراد اسلام لائے تھے آپ اُن میں سے ایک تھے۔ اُس وقت نبی صلی اللہ علیہ وسلم نے آپ کو اور دوسرے انصار صحابہ کو مختلف انصاری قبیلوں کا

نقیب (سردار) مقرر فرمایا تھا۔

آپ نے تمام غزوات میں شرکت کی۔ کاتبین وحی میں بھی آپ کا شمار ہوتا ہے۔ پورا قرآن حفظ کر لیا تھا۔ آپ مجتہد اور فقیہ صحابی تھے اور نبی ﷺ کے زمانہ مبارک میں بھی فتویٰ دیتے تھے۔ بعض دوسرے صحابہ کرام نے بھی آپ سے احادیث روایت کی ہیں۔

جب نبی کریم ﷺ پر سورۃ البینہ ﴿لَمْ يَكُنِ الَّذِينَ كَفَرُوا﴾ نازل ہوئی تو حضور ﷺ حضرت اُبی بن کعب رضی اللہ عنہ کے ہاں تشریف لے گئے اور اُن سے فرمایا:

”اللہ تعالیٰ نے مجھے حکم دیا ہے کہ میں تمہیں یہ سورت سناؤں۔“

حضرت اُبی بن کعب رضی اللہ عنہ نے عرض کیا: کیا اللہ تعالیٰ نے میرا نام لیا ہے؟

حضور ﷺ نے فرمایا کہ ہاں تمہارا نام لیا ہے۔

یہ سن کر خوشی کے مارے اُن کے آنسو نکل گئے۔

آپ کی تاریخ وفات میں سخت اختلاف ہے۔ بعض کے نزدیک آپ نے 19ھ میں وفات پائی اور بعض

کے نزدیک آپ کی وفات 32ھ میں ہوئی۔

صحاح ستہ میں آپ سے مروی احادیث موجود ہیں۔

3۔ ابو امامہ باہلی رضی اللہ عنہ:

ان کا پورا نام ابو امامہ صدی بن عجلان باہلی ہے۔ اپنی کنیت کے لحاظ سے زیادہ مشہور ہیں۔ کہا جاتا ہے

کہ آپ نے غزوہ اُحد میں شرکت فرمائی تھی۔ آخری عمر میں مصر چلے گئے۔ اس کے بعد حمص (شام) منتقل

ہو گئے جہاں 81ھ یا 86ھ یا 91ھ میں وفات پائی۔ کہتے ہیں شام کے علاقے میں وفات پانے والے آپ

آخری صحابی تھے۔ وفات کے وقت ان کی عمر سو برس سے زیادہ ہو چکی تھی۔

صحاح ستہ میں اُن سے مروی احادیث موجود ہیں۔

4۔ اُمّ کلثوم رضی اللہ عنہا:

یہ اُمّ کلثوم بنت عقبہ بن ابی معیط امویہ رضی اللہ عنہا ہیں۔ ابتدائی زمانے میں مسلمان ہو گئی تھیں۔ آپ حضرت

عثمان رضی اللہ عنہ کی ماں شریک بہن تھیں۔

آپ نے صلح حدیبیہ کے بعد اکیلے ہی مکے سے مدینہ ہجرت کی تھی۔ ان کے بھائی ان کو واپس لینے

کے لیے آئے تو نبی کریم ﷺ نے ان کو واپس بھیجنے سے انکار کر دیا۔

ابن سعد نے الطبقات الکبریٰ میں لکھا ہے کہ یہ واحد مسلمان خاتون تھیں جنہوں نے تن تنہا مکے سے مدینے کی طرف ہجرت کی تھی۔ مدینے آ کر انہوں نے زید بن حارثہ رضی اللہ عنہ سے شادی کر لی اور ان کی شہادت کے بعد آپ حضرت زبیر بن عوام رضی اللہ عنہ کے نکاح میں آ گئیں۔

آپ کی وفات حضرت علی رضی اللہ عنہ کی خلافت کے زمانے میں ہوئی۔ سوائے ابن ماجہ کے باقی تمام کتب صحاح میں ان سے مروی احادیث موجود ہیں۔

5۔ براء بن عازب انصاری رضی اللہ عنہ:

حضرت براء بن عازب رضی اللہ عنہما دونوں باپ بیٹا صحابی ہیں اور انصاری ہیں۔ حضرت براء رضی اللہ عنہ کو ان کی کم عمری کی وجہ سے غزوہ بدر میں شرکت سے روک دیا گیا تھا۔ پھر انہوں نے سب سے پہلے غزوہ احد یا غزوہ خندق میں حصہ لیا۔

آپ نے حضرت عثمان غنی رضی اللہ عنہ کے دور خلافت میں ایران کے بعض محاذوں پر جہاد میں شرکت کی تھی۔ جنگ جمل، جنگ صفین اور جنگ نہروان میں امیر المؤمنین حضرت علی رضی اللہ عنہ کے لشکر کی طرف سے لڑے تھے۔ آخری عمر میں کوفہ میں مقیم ہو گئے تھے اور وہیں 72ھ میں وفات پائی۔

صحاح ستہ میں آپ کی روایت کردہ احادیث موجود ہیں۔

6۔ جبیر بن مطعم رضی اللہ عنہ:

یہ صحابی تھے۔ قریش کے سرداروں میں سے تھے۔ دور جاہلیت کی تاریخ اور انساب کے ماہر تھے۔ فتح مکہ سے پہلے یا بعد ایمان لائے تھے۔ پھر مدینے میں رہنے لگے۔ آپ کے والد مطعم بن عدی نے کافر ہونے کے باوجود نبی کریم ﷺ سے بہت اچھا سلوک کیا تھا اور آپ ﷺ کو طائف کے سفر سے واپسی پر بکے میں پناہ دی تھی۔ اسی احسان کے بدلے کے طور پر نبی ﷺ نے غزوہ بدر کے قیدیوں کے بارے میں فرمایا تھا کہ اگر آج مطعم بن عدی زندہ ہوتا اور وہ مجھ سے ان قیدیوں کو آزاد کرنے کی درخواست کرتا تو میں سب قیدیوں کو آزاد کر دیتا۔ آپ 59ھ کے لگ بھگ فوت ہوئے۔ صحاح ستہ میں ان سے مروی احادیث موجود ہیں۔

7۔ صہیب رومی رضی اللہ عنہ:

پورا نام صہیب بن سنان رومی رضی اللہ عنہ ہے۔ نسل کے لحاظ سے آپ عربی تھے۔ آپ کے باپ کو ایران کے

بادشاہ کسریٰ نے ایلہ کا گورنر بنایا تھا۔ جب وہاں رومیوں نے حملہ کیا تو وہ صہیب کو جو اُس وقت ابھی بچے تھے، اپنے ساتھ لے گئے۔ اس طرح آپ کی پرورش رومیوں کے ہاں ہوئی اور رومی کہلائے۔ لیکن بعد میں یا تو آپ وہاں سے بھاگ کر مکے آ گئے یا رومیوں نے آپ کو مکے کے ایک آدمی کے ہاتھ بیچ ڈالا جس کے آپ غلام بن گئے تھے۔ کہا جاتا ہے کہ آپ اور حضرت عمار بن یاسر رضی اللہ عنہما ایک دن ہی مکے میں اسلام لائے تھے۔ قریش ان دونوں کو سخت تکلیفیں دیتے تھے۔ جب حضرت صہیب رضی اللہ عنہ مکے سے مدینے ہجرت کرنے لگے تو قریش نے ان کا تعاقب کیا۔ انہوں نے قریش کے لوگوں سے کہا:

”تم جانتے ہو میں تم میں سب سے بڑا تیر انداز ہوں۔ اللہ کی قسم! تم مجھ تک نہیں پہنچ سکتے جب تک میرے ترکش میں ایک بھی تیر موجود ہے۔ اس کے بعد میری تلوار ہے جس سے میں تمہارا مقابلہ کروں گا۔ البتہ اگر تم میرا مال چاہتے ہو تو میں تمہیں بتائے دیتا ہوں کہ وہ مکے میں فلاں مقام پر رکھا ہے۔ تم جا کر وہاں سے اُسے حاصل کر سکتے ہو۔“

مشرکین قریش اُن کا مال لینے پر راضی ہو گئے اور انہوں نے حضرت صہیب رضی اللہ عنہ کو اُن کے حال پر چھوڑ دیا۔ مدینے پہنچ کر انہوں نے اپنی ہجرت کا یہ واقعہ نبی کریم صلی اللہ علیہ وسلم کو سنایا تو حضور صلی اللہ علیہ وسلم نے فرمایا: تم نے گھائے کا سودا نہیں کیا، بلکہ نفع کا سودا کیا ہے۔ کہا جاتا ہے کہ قرآن مجید کی یہ آیت صہیب رضی اللہ عنہ ہی کے بارے میں اُتری تھی:

﴿وَمِنَ النَّاسِ مَن يَشْرِي نَفْسَهُ ابْتِغَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ﴾

(البقرة: 207)

”اور لوگوں میں سے ایسا بھی ہے جو اللہ کی خوشنودی کے لیے اپنی جان تک قربان کر دیتا ہے۔“

اور اللہ اپنے بندوں پر نہایت مہربان ہے۔“

صہیب رومی رضی اللہ عنہ نے غزوہ بدر سمیت تمام غزوات میں شرکت کی۔ حضرت عمر فاروق رضی اللہ عنہ نے وصیت کی تھی کہ اُن کی نماز جنازہ حضرت صہیب رضی اللہ عنہ پڑھائیں اور جب تک مجلس شوریٰ کسی کو خلیفہ مقرر نہ کر لے اُس وقت تک وہی نمازوں کی امامت کریں۔ چنانچہ اس وصیت پر عمل کیا گیا۔

حضرت صہیب رومی رضی اللہ عنہ شوال 38ھ میں ستر (70) برس کی عمر میں مدینے میں فوت ہوئے۔

صحاح ستہ میں آپ سے مروی احادیث موجود ہیں۔

8- عیاض بن حمار مجاشعی رضی اللہ عنہ:

آپ صحابی تھے۔ نبی کریم ﷺ کے دوستوں میں سے تھے۔ ایک بار انہوں نے، جب کہ ابھی وہ اسلام نہیں لائے تھے، حضور ﷺ کی خدمت میں کوئی تحفہ بھیجا مگر آپ ﷺ نے وہ ہدیہ قبول نہیں فرمایا۔ پھر جب وہ مسلمان ہو گئے تو ان کا ہدیہ قبول فرمایا۔

ان کی وفات 50ھ کے لگ بھگ ہوئی ہے۔

صحیح بخاری کے سوا باقی تمام صحاح کی کتابوں میں ان سے مروی احادیث موجود ہیں۔ البتہ امام بخاری کی الادب المفرد میں ان کی ایک روایت موجود ہے۔

9- قتادہ بن جابر:

یہ عراق کے مشہور، ثقہ اور معتبر تابعی ہیں۔ پورا نام قتادہ بن دعامہ سدوسی بصری ہے۔ آپ پیدائشی نابینا تھے مگر تفسیر، حدیث اور فقہ کے ماہر تھے۔ بڑے بڑے محدثین نے ان سے احادیث روایت کی ہیں۔ مدینے کے مشہور تابعی سعید بن مسیب رضی اللہ عنہ کا قول ہے کہ عراق سے قتادہ جیسا کوئی عظیم آدمی میرے پاس نہیں آیا۔

امام احمد بن حنبل رضی اللہ عنہ آپ کے ضبط و حفظ کی بڑی تعریف کرتے ہیں۔

کہا جاتا ہے کہ انہوں نے بہت سی احادیث صرف ایک بار سن کر یاد کر لی تھیں۔

آپ نے 117ھ کے لگ بھگ قریباً 55 سال کی عمر میں وفات پائی۔

صحاح ستہ میں آپ سے مروی احادیث موجود ہیں۔ انہوں نے بعض مرسل حدیثیں بھی روایت کی ہیں۔ بعض لوگوں نے ان پر تدلیس کا الزام بھی لگایا ہے۔ بعض نے یہ بھی کہا ہے کہ وہ قدریہ فرقے کے عقائد کی طرف میلان رکھتے تھے۔

10- عبداللہ بن زبیر رضی اللہ عنہ:

آپ صحابی ہیں۔ پورا نام عبداللہ بن زبیر بن عوام اسدی قریشی ہے۔ آپ کے والد زبیر بن عوام رضی اللہ عنہ عشرہ مبشرہ میں سے ہیں۔ آپ کی والدہ حضرت اسماء رضی اللہ عنہا تھیں جو حضرت ابوبکر صدیق رضی اللہ عنہ کی صاحبزادی تھیں۔

آپ مدینہ منورہ میں پیدا ہوئے۔ ہجرت کے بعد یہودیوں نے یہ بات مشہور کر رکھی تھی کہ ہم نے

مسلمانوں پر ایسا منتر پڑھ دیا ہے کہ ان مہاجرین کے ہاں کوئی بیٹا پیدا نہیں ہوگا۔ مگر عبداللہ بن زبیر پہلا بیٹا تھا جو مہاجرین کے ہاں پہلے سال ہی میں پیدا ہو گیا۔ ان کی پیدائش پر صحابہ کرام نے نعرہ تکبیر بلند کیا تھا۔ جب یہ پیدا ہوئے تو ان کو حضور ﷺ کی خدمت میں پیش کیا گیا۔ آپ ﷺ نے کھجور چبا کر ان کے منہ میں ڈالی اور ان کے لیے خیر و برکت کی دعا فرمائی۔

حضرت عبداللہ بن زبیر رضی اللہ عنہ بہت بہادر اور عبادت گزار تھے۔ اہل حجاز نے حضرت حسین رضی اللہ عنہ کی شہادت کے بعد ان کے ہاتھ پر بیعت کر لی تھی اور ان کو اپنا خلیفہ چن لیا تھا۔ مگر بنو امیہ کے گورنر حجاج بن یوسف کے لشکر نے حضرت عبداللہ بن زبیر رضی اللہ عنہ پر حملہ کر دیا۔ آپ خانہ کعبہ میں محصور ہو گئے اور وہیں 73ھ میں لڑتے لڑتے شہید ہو گئے۔

آپ کی شہادت کے وقت آپ کی والدہ حضرت اسماء رضی اللہ عنہا زندہ تھیں اور انہوں نے اس شدید صدمے پر کمال ثابت قدمی اور استقامت کا ثبوت دیا تھا۔

حضرت عبداللہ بن زبیر رضی اللہ عنہ سے مروی احادیث صحیح ستہ میں موجود ہیں۔

11- مقداد بن اسود رضی اللہ عنہ:

آپ مشہور بدری صحابی ہیں۔ اصل نام مقداد بن عمرو بن ثعلبہ ہے۔ چونکہ مکے کے ایک آدمی نے آپ کو اپنا متبئی (Adopted Son) بنا لیا تھا اس لیے مقداد بن اسود کے نام سے مشہور ہو گئے لیکن جب قرآن مجید میں یہ حکم آ گیا کہ:

﴿أَدْعُوهُمْ لِأَبَائِهِمْ هُوَ أَقْسَطُ عِنْدَ اللَّهِ فَإِنْ لَمْ تَعْلَمُوا آبَاءَهُمْ فَاِخْوَانُكُمْ فِي الدِّينِ وَمَوَالِيكُمْ ط وَ لَيْسَ عَلَيْكُمْ جُنَاحٌ فِيمَا أَخْطَأْتُمْ بِهِ وَ لَكِنْ مَا تَعَمَّدَتْ قُلُوبُكُمْ ط وَ كَانَ اللَّهُ غَفُورًا رَحِيمًا﴾ (الاحزاب: 5)

”تم اپنے منہ بولے بیٹوں کو ان کے باپوں کی نسبت سے پکارو۔ یہی اللہ کے نزدیک زیادہ انصاف کی بات ہے۔ اگر تمہیں ان کے باپوں کا علم نہ ہو تو وہ تمہارے دینی بھائی اور رفیق ہیں۔ اس بارے میں تم سے کوئی بھول چوک ہو جائے تو اس کا تم پر کوئی گناہ نہیں۔ لیکن جو کچھ تم جان بوجھ کر کرو گے تو اس پر پکڑ ہوگی۔ اور اللہ بخشنے والا اور مہربان ہے۔“

تو پھر آپ کو مقداد بن عمرو رضی اللہ عنہ پکارا جانے لگا۔ آپ ابتدائی دور میں مسلمان ہوئے تھے۔ نبی ﷺ

آپ پر بہت شفقت فرماتے تھے۔ انہوں نے ہجرت حبشہ اور ہجرت مدینہ..... دو ہجرتیں کی تھیں۔ تمام غزوات میں شریک رہے تھے۔ غزوہ بدر میں یہ اکیلے گھڑ سوار تھے۔ اس لیے ان کو وہ پہلا صحابی کہا جاتا ہے جس نے گھوڑے کی پیٹھ پر بیٹھ کر اللہ تعالیٰ کی راہ میں جہاد کیا تھا۔

آپ کی وفات 33ھ میں ہوئی۔ کہتے ہیں آخری عمر میں ان کا پیٹ بڑھ گیا تھا۔ اُن کے ایک غلام نے اُن سے کہا کہ میں آپ کا پیٹ چاک کر کے فالتو چربی نکال دیتا ہوں تاکہ آپ کا موٹا پا کم ہو جائے۔ حضرت مقداد رضی اللہ عنہ نے اس کی اجازت دے دی۔ اُس غلام نے آپ کا پیٹ چاک کر کے سی دیا مگر تکلیف اتنی بڑھی کہ اس سے ان کی موت واقع ہو گئی۔

صحاح ستہ میں آپ سے مروی احادیث موجود ہیں۔ آپ نے کل بیالیس (42) حدیثیں روایت کی ہیں جن میں سے چار (4) صحیحین میں موجود ہیں۔

12۔ نو اس بن سمعان رضی اللہ عنہما:

یہ انصاری صحابی ہیں اور ان کے والد بھی صحابی ہیں۔ آپ زیادہ تر شام و فلسطین کے علاقے میں مقیم رہے۔

صحیح بخاری کے سوا دوسری تمام کتب صحاح میں ان سے مروی احادیث موجود ہیں۔ امام بخاری نے اپنی کتاب ”الادب المفرد“ میں ان سے روایت لی ہے۔



اشاریہ احادیث مشکوٰۃ الحدیث (جلد چہارم)
(حروف تہجی کے لحاظ سے)

صفحہ	(الف)
149	آتَانَا أَبُو مُوسَى
95	أَتَدْرُونَ مَا الْغَيْبَةُ؟
181	أَتَدْرُونَ مَا الْمُفْلِسُ؟
152	أَتَيْتُ النَّبِيَّ ﷺ فِي دِينِ كَانَ عَلَى أَبِي،
168	أَحْلِقُوا كَلَّهُ أَوْ اتْرُكُوا كَلَّهُ
164	أَخْنَى الْأَسْمَاءِ يَوْمَ الْقِيَمَةِ
132	إِذَا رَأَى يَتِيمَ الْمَدَّاحِينَ
141	إِذَا سَلَّمَ عَلَيْكُمْ أَهْلُ الْكِتَابِ
153	إِذَا طَالَ أَحَدُكُمْ الْغَيْبَةَ
160	إِذَا كُنْتُمْ ثَلَاثَةً فَلَا يَتَنَاجَى اِثْنَانِ
149	إِذَا اسْتَأْذَنَ أَحَدُكُمْ ثَلَاثًا
84	اسْتَأْذَنَ رَهْطٌ مِّنَ الْيَهُودِ
245	أَشَدَّ النَّاسِ عَذَابًا عِنْدَ اللَّهِ الْمُصَوِّرُونَ
211	أَصْدَقُ كَلِمَةٍ قَالَهَا الشَّاعِرُ
64	الْحَيَاءُ مِنَ الْإِيمَانِ
233	الدُّنْيَا سِجْنُ الْمُؤْمِنِ
143	الرَّجُلُ مِمَّا يَلْقَى أَخَاهُ
205	الرُّءُ يَا الصَّالِحَةَ جُزءٌ
142	أَكَانَتِ الْمُصَافِحَةُ فِي أَصْحَابِ رَسُولِ اللَّهِ ﷺ؟
239	أَلْبَرُّ حُسْنُ الْخُلُقِ

- 39 السَّاعِي عَلَى الْأَرْمَلَةِ وَالْمَسْكِينِ
- 110 الظُّلْمُ ظُلُمَاتٌ يَوْمَ الْقِيَامَةِ
- 188 الْعَيْنُ حَقٌّ
- 134 الْفِطْرَةُ خَمْسٌ
- 51 الْمُسْلِمُ أَخُ الْمُسْلِمِ، لَا يَظْلِمُهُ، وَلَا يَخْدُلُهُ
- 55 الْمُسْلِمُ أَخُو الْمُسْلِمِ لَا يَظْلِمُهُ وَلَا يُسْلِمُهُ
- 41 أَنَا وَكَافِلُ الْيَتِيمِ لَهُ
- 90 إِنَّ الْعَبْدَ لَيَتَكَلَّمُ بِالْكَلِمَةِ
- 91 إِنَّ اللَّهَ حَرَّمَ عَلَيْكُمْ عُقُوقَ الْأُمَّهَاتِ
- 79 إِنَّ اللَّهَ أَوْحَى إِلَيَّ: أَنْ تَوَاضَعُوا
- 118 إِنَّ اللَّهَ لِيُمْلِي الظَّالِمَ
- 177 إِنَّ اللَّهَ يُحِبُّ الْعُطَّاسَ
- 232 إِنَّ اللَّهَ يَقُولُ: ابْنِ آدَمَ
- 163 أَنَّ بِنْتًا كَانَتْ لِعُمَرَ يُقَالُ لَهَا
- 235 أَنَّ رَجُلًا اسْتَأْذَنَ عَلَى النَّبِيِّ ﷺ
- 225 أَنَّ رَجُلًا اسْتَحْمَلَ رَسُولَ اللَّهِ ﷺ
- 66 إِنَّ مِمَّا أَدْرَكَ النَّاسُ مِنْ كَلَامِ النَّبِيِّ ﷺ
- 22 إِنَّ مِنْ خِيَارِكُمْ أَحْسَنُكُمْ أَخْلَاقًا
- 230 أَنَّ رَسُولَ اللَّهِ ﷺ مَرَّ بِجَدِّي أَسْكَ مَيِّتٍ
- 86 إِنَّ فِيكَ لَخَصْلَتَيْنِ
- 208 إِنَّ مِنَ الشَّعْرِ حِكْمَةٌ
- 115 أَنْصُرْ أَخَاكَ ظَالِمًا أَوْ مَظْلُومًا
- 231 إِنَّمَا النَّاسُ كَالْإِبِلِ الْمِائَةِ

- 225 اِنِّیْ حَامِلُكَ عَلٰی وَ لَدِیْ نَاقَةٌ؟
- 213 اُهْبِجِ الْمُشْرِكِیْنَ
- 43 اَوْ اَمَلْتُ لَكَ اِنْ نَزَعَ اللّٰهُ
- 155 اِیَّاكُمْ وَ الْجُلُوسَ بِالطَّرُقَاتِ
- 98 اِیَّاكُمْ وَ الظَّنَّ
- 139 اَیُّ الْاِسْلَامِ خَیْرٌ؟
- 184 اَیُّكُمْ مَالٌ وَ اَرِثُهُ اَحَبُّ اِلَیْهِ

(ب)

- 195 بَیْنَمَا ثَلَاثَةٌ نَفَرٍ یَتَمَاشَوْنَ
- 126 بَیْنَمَا رَجُلٌ یَتَبَخَّرُ فِی بُرْدَیْنِ

(ت)

- 100 تَجِدُوْنَ شَرَّ النَّاسِ یَوْمَ الْقِیْمَةِ
- 53 تَرٰی الْمُؤْمِنِیْنَ فِی تَرَاحُمِهِمْ
- 237 تَعَسَّ عَبْدُ الدِّیْنَارِ

(ث)

- 240 ثَلَاثَةٌ لَا یُكَلِّمُهُمُ اللّٰهُ یَوْمَ الْقِیْمَةِ

(ج)

- 27 جَاءَ نَبِیُّ امْرَأَةٍ وَ مَعَهَا ابْنَتَانِ

(خ)

- 170 خَالَفُوا الْمُشْرِكِیْنَ: اَوْفِرُوا اللّٰحِی
- 136 خَلَقَ اللّٰهُ اَدَمَ عَلٰی صُوْرَتِهِ
- 159 خَیْرُ الْمَجَالِسِ اَوْسَعُهَا

(ر)

224 رَبِّ اشْعَثْ مَذْفُوعٍ بِالْأَبْوَابِ

23 رَغِمَ أَنْفُهُ

(س)

104 سِبَابُ الْمُسْلِمِ فُسُوقٌ

165 سَمُّوا بِاسْمِي

(ص)

250 صَدَقَ اللَّهُ، وَكَذَبَ بَطْنُ أَخِيكَ

(ع)

69 عَجَبًا لِأَمْرِ الْمُؤْمِنِ!

19 عَلَيْكُمْ بِالصِّدْقِ

(ق)

80 قَدْ أَفْلَحَ مَنْ أَسْلَمَ

147 قَوْمُوا لِسَيِّدِكُمْ

(ك)

206 كُلُّ أُمَّتِي مُعَافَى إِلَّا الْمُجَاهِرُونَ

227 كُنْ فِي الدُّنْيَا كَأَنَّكَ غَرِيبٌ

175 كُنْتُ أَطِيبُ النَّبِيِّ ﷺ

174 كُنْتُ أَرْجُلُ رَأْسِ رَسُولِ اللَّهِ ﷺ

(ل)

186 لَا تَدْخُلُ الْمَلَائِكَةُ بَيْتًا

138 لَا تَدْخُلُونَ الْجَنَّةَ حَتَّى تُؤْمِنُوا

105 لَا تَغْضَبْ

144 لَا تَقُومُوا كَمَا يَقُومُ الْأَعَاجِمُ

- 217 لَا عَدُوِي، وَلَا طَيْرَةَ،
- 210 لِأَنَّ يَمْتَلِي جَوْفُ رَجُلٍ قَيْحًا
- 60 لَا يَحِلُّ لِلرَّجُلِ أَنْ يَهْجُرَ أَخَاهُ
- 123 لَا يَدْخُلُ الْجَنَّةَ مَنْ كَانَ فِي قَلْبِهِ
- 93 لَا يَدْخُلُ الْجَنَّةَ قَاطِعٌ
- 94 لَا يَدْخُلُ الْجَنَّةَ قَتَاتٌ
- 32 لَا يَدْخُلُ الْجَنَّةَ مَنْ لَا يَأْمَنُ جَارَهُ
- 120 لَا يَدْخُلُ النَّارَ أَحَدٌ فِي قَلْبِهِ
- 50 لَا يَرْحَمُ اللَّهُ مَنْ لَا يَرْحَمُ النَّاسَ
- 190 لَا يَزَالُ قَلْبُ الْكَبِيرِ شَابًا
- 129 لَا يَسُبُّ أَحَدَكُمْ الدَّهْرَ
- 158 لَا يُقِيمُ الرَّجُلُ الرَّجُلَ مِنْ مَجْلِسِهِ
- 167 لَا يَمْشِي أَحَدُكُمْ فِي نَعْلٍ وَاحِدَةٍ
- 214 لَتَتَّبِعَنَّ سُنَنَ مَنْ قَبْلَكُمْ
- 127 لَعَنَ اللَّهُ الْمُتَشَبِّهِينَ مِنَ الرِّجَالِ
- 172 لَعَنَ اللَّهُ الْوَأَصِلَةَ
- 58 لِلْمُؤْمِنِ عَلَى الْمُؤْمِنِ سِتٌّ خِصَالٍ
- 147 لَمَّا نَزَلَتْ بَنُو قَرِيظَةَ عَلَى حُكْمِ سَعْدِ
- 74 لَوْ أَنَّكُمْ تَتَوَكَّلُونَ عَلَى اللَّهِ
- 228 لَوْ كَانَ لِابْنِ آدَمَ وَادِيَانِ
- 108 لَيْسَ الشَّدِيدُ بِالصُّرْعَةِ
- 187 لَيْسَ الْغِنَى عَنْ كَثْرَةِ الْعَرَضِ
- 87 لَيْسَ الْكَذَّابُ الَّذِي يُصْلِحُ بَيْنَ النَّاسِ

لَيْسَ الْوَاصِلُ بِالْمُكَافِي 38

(م)

مَا أَنْزَلَ اللَّهُ دَاءً 248

مَا رَأَيْتُ أَحَدًا كَانَ أَشْبَهَ سَمْتًا 47

مَا رَأَيْتُ النَّبِيَّ ﷺ مُسْتَجْمِعًا ضَاحِكًا 179

مَا زَالَ جِبْرِيلُ يُوصِينِي بِالْجَارِ 31

مَنْ ابْتُلِيَ مِنْ هَذِهِ الْبَنَاتِ بِشَيْءٍ 27

مَنْ أَحَبَّ أَنْ يَسُطَّ لَهُ فِي رِزْقِهِ 36

مَنْ أَحَقُّ بِحُسْنِ صَحَابَتِي؟ قَالَ: أُمَّكَ 25

مِنَ الْكِبَائِرِ شَتْمُ الرَّجُلِ وَالِدِيهِ 103

مَنْ جَرَّ ثَوْبَهُ خِيَلًا 124

مَنْ رَأَى مِنْكُمْ مُنْكَرًا 222

مَنْ سَرَّهُ أَنْ يَتَمَثَّلَ لَهُ الرَّجَالُ قِيَامًا، 144

مَنْ عَالَ جَارِيَتَيْنِ 29

مَنْ قَامَ مِنْ مَجْلِسِهِ، 157

مَنْ كَانَتْ لَهُ مَظْلَمَةٌ لِأَخِيهِ 117

مَنْ لَبَسَ الْحَرِيرَ فِي الدُّنْيَا 166

مَنْ يُحْرَمِ الرَّفْقَ يُحْرَمِ الْخَيْرَ 82

مَنْ يَضْمَنُ لِي مَا بَيْنَ لِحْيَيْهِ 180

(ن)

نِعْمَتَانِ مَغْبُونٌ فِيهِمَا كَثِيرٌ مِنَ النَّاسِ 226

(و)

وَالَّذِي نَفْسِي بِيَدِهِ! لَا يُؤْمِنُ عَبْدٌ 61

وَاللَّهِ! لَا يُؤْمِنُ 32

وَمَنْ أَظْلَمُ مِمَّنْ ذَهَبَ يَخْلُقُ كَخَلْقِي 247

(۵)

220 هَلَكَ الْمُتَنَطِّعُونَ

(۱)

192 يَتَّبِعُ الْمَيِّتَ ثَلَاثَةَ

242 يَجَاءُ بِالرَّجُلِ يَوْمَ الْقِيَامَةِ

77 يَدْخُلُ الْجَنَّةَ مِنْ أُمَّتِي سَبْعُونَ أَلْفًا بغيرِ حِسَابٍ

140 يَسَلِّمُ الرَّاَكِبُ عَلَى الْمَاشِي

221 يَفْتَحُ أَبْوَابُ الْجَنَّةِ يَوْمَ الْاِثْنَيْنِ

182 يَقُولُ الْعَبْدُ: مَالِي مَالِي

216 يَقُولُ اللَّهُ تَعَالَى: الْكِبْرِيَاءُ رِدَائِي



فرہنگِ الفاظ

نوٹ: جن اسموں کے شروع میں اَل (لام تعریف) آیا ہو اُن کو اُن کے بعد والے حروفِ تہجی میں تلاش کیجیے جیسے الرَّجَالُ کو (ر) میں

(الف)

أَحْسِبُ (ح س ب) میرا خیال/گمان ہے

أَحْفُوا (خ ف ی) تم کتراؤ

أَحَقُّ (ح ق ق) زیادہ حق دار

أَحْلُبُ (ح ل ب) میں دودھ دوہتا ہوں

أَحْلِقُوا (ح ل ق) تم سر منڈاؤ/حلق کراؤ

أَخٌ (ء خ و) بھائی

أَخَاهُ اُس کا بھائی

أَخْبْتُ (خ ب ث) زیادہ خبیث/گندا

أَخَذَ (ء خ ذ) لیا گیا/لیا جائے گا

أَخْرَ (ء خ ر) اُس نے پیچھے چھوڑا

أَخْنَى (خ ن ی) بہت برا

أَخُو الْعَشِيرَةِ قبیلے کا بھائی

إِخْوَانًا بھائی بھائی

أَخِي میرا بھائی

أَدْرَكَ (د ر ک) اُس نے پایا

أَدْلُكُمْ (د ل ل) میں بتاؤں تم کو

أَدْنَاكَ (د ن ی) تیرا قریبی رشتہ دار

أَتَيْهِ (ء ت ی) میں وہی کرتا تھا

أَمْرُكُمْ (ء م ر) میں تمہیں حکم دیتا تھا

أَبْتَلِي (ب ل و) اُسے آزمایا گیا

أَبْدَأُ (ب د ء) میں شروع کرتا ہوں

الْإِبْطِ بخل

أَبْعَدُ (ب ع د) بہت دور/بعید

أَبْلَى (ب ل ی) اُس نے پرانا کر دیا

إِبْتَيْهَا اُس کی دو بیٹیاں

أَبَيْتُمْ (ء ب ی) تمہیں ضروری/ناگزیر ہو

أَتْرَكُوا (ت ر ک) تم چھوڑ دو

إِتْقَاءَ (وق ی) بچنا

آثَرِهِ اُس کے بعد/اثرات

الْإِثْمُ گناہ

أَجِبُ (ج و ب) توجواب دے

أَجِدُ (و ج د) میں پاتا ہوں

أَجَلٍ وجہ

أَجِيرًا (ء ج ر) مزدور

أَصَابِعُ الْكَلْبِ (واحد اصْبَعُ)	إِذْهَبْ (زہب) تو جا
أَصْدَقُ (ص دق) زیادہ سچا	الْأَذَى تَكْلِيفٌ
إِضَاعَةٌ (ض ی ع) ضائع کرنا	أَرْجُلُ (رجل) میں کنگھی کرتی ہوں
أَضْمَنُ (ض م ن) میں ضمانت دیتا ہوں	أَرْزِ چاول
أَطْبَقْتُ (ط ب ق) اُس نے ڈھانپ لیا	أَرْغَى (ر ع ی) میں نگرانی کرتا ہوں
أَطِيبُ (ط ی ب) زیادہ اچھی/ بہترین	الْأَرْمَلَةُ بیوہ
أَطِيبُ (ط ی ب) میں خوشبو لگاتی ہوں	إِزَارِي ميري چادر۔ میرا تہبند
الْأَعَاجِمُ (ع ج م) عجیب لوگ	أَزْرَعُ (زرع) میں کاشت کاری کرتا ہوں
أَعَجَبْتُهُ (ع ج ب) اس نے تکبر میں ڈالا اُس کو	الْأَسَدِ شِيرٌ
أَعْطَى (ع ط ی) اُسے دیا جائے	إِسْتَأْجَرْتُ (ء ج ر) میں نے مزدور رکھا
إِعْفُوا (ع ف و) تم چھوڑ دو	إِسْتَحْمَلُ (ح م ل) اُس نے سواری مانگی
إِغْتَبْتُ (غ ی ب) تو نے غیبت کی	إِسْتَحْدَادُ (ح د د) اُسٹرا لینا
أَغِيظُ (غ ی ظ) زیادہ غصے والا	إِسْتِطْلَاقًا پچیش/ دست لگنا
أَفْنَى (ف ن ی) اُس نے فنا/ برباد کر دیا	إِسْتِطْلَقَ اُسے دست لگ گئے
أَفْشُوا (ف ش) تم پھیلاؤ	أَسْتَغْسِلْتُمْ (غ س ل) تم سے غسل کا کہا جائے
أَقْسَمَ (ق س م) اُس نے قسم کھائی	أَسَدٌ (س د د) میں ٹھیک کام کرتا ہوں
أَقْسِمُ (ق س م) میں تقسیم کرتا ہوں	إِسْقِهِ (س ق ی) تو اُسے پلا
أَكْذَبُ (ك ذ ب) زیادہ جھوٹا	أَسْقِي (س ق ی) میں پلاتا ہوں
أَلْفَا ایک ہزار	أَسَلَتْ مردہ لاش
أَمْسَيْتُ (م س ی) میں نے شام کر دی	إِسْتَكَى (ش ک و) اُسے تکلیف ہوئی
الْأَمَلُ اُميد۔ تمنا	أَشَعَتْ (ش ع ث) بکھرے بالوں والا

أَمَلًا (م ل ء) میں بھرتا ہوں

أَمْلَاكَ بادشاہ (واحد مَلِكٌ)

أَمَلِكُ (م ل ك) میں اختیار رکھتا ہوں/

مالک ہوتا ہوں

أَنَا میں

أَلَانًا (ن ہ ی) غور و فکر کرنا۔ عقل مندی

أَبْسَطُ (ب س ط) وہ پھیل گیا/ بڑھ گیا

أَبْسَطْتُ (ب س ط) وہ زیادہ ہو گئی

أَنْتَقَشَ (ن ق ش) اُس نے کاشا نکال دیا

أَنْتَكَسَ (ن ك س) وہ اُلٹ گیا/ دوبارہ بیمار ہو گیا

أَنْحَطُّ وہ گری

أَنْصُرُ (ن ص ر) تو مدد کر

أَنْظُرُوا (ن ظ ر) تم مہلت دو

أَنْفَهُ ناک اُس کی

أَنْهَأَكُمْ (ن ہ ی) میں تمہیں روکتا ہوں

أَنْهَكُوا (ن ه ك) تم اچھی طرح کتراؤ

أَوْسَعُ (و س ع) زیادہ وسیع/ کھلی

أَوْصِيَنِي (و ص ي) تو مجھے وصیت کر/ نصیحت کر

أَوْفِرُوا (و ف ر) تم چھوڑ دو

أَوْقِظْهُمَا (و ق ظ) میں دونوں کو جگاتا ہوں

أَوَّلِي پہلی

أَهْجُ (ه ج و) توجہ/ مذمت کر

أَهْزَأُ (ه ز و) میں مذاق کرتا ہوں

أَهْوَنُ (ه و ن) زیادہ حقیر/ آسان

أَهْدُونَا (ء ذ ن) تم اذن/ اجازت دو

أَيِّدُهُ (ء ي د) تو اُس کی تائید/ مدد کرے

أَيُّكُمْ کون تم میں سے

(ب)

بَأَلَا دھیان۔ توجہ۔ اہمیت

بَدُّ ضروری۔ ناگزیر

بَدَأْتُ (ب د ء) میں نے شروع کیا

أَلْبَرُّ (ب ر ر) نیکی

بِرِّحَاهُ (ر ح ي) اُس کی چکی کے ساتھ

بُرُذَيْنِ (ب ر د) دو چادریں

بِطَانًا (ب ط ن) پیٹ بھرتے ہوئے

بِطَانَةٌ (ب ط ن) کپڑے کا استر۔ بھیدی

بَطَرَ چھپانا

بَطْنٌ (پیٹ)

الْبَنَاتِ بیٹیاں

بَوَائِقُهُ (ب و ق) مصیبتیں/ تکلیفیں اُس کی

بَهْتَةٌ (ب ه ت) تو نے اُس پر بہتان لگایا/ تہمت لگائی

(ت)

تَابَ (ت و ب) اُس نے توبہ کی

تَأْمُرُنَا (ء م ر) تم ہمیں حکم دیتا تھا

تَبَعْتُمُوهُمْ (ت ب ع) تم پیچھے چلو گے اُن کے	تَفَرُّ (ف ر ر) تو بھاگتا ہے
تَبَلَّغَا (ب ل غ) وہ دونوں بالغ ہوئیں	تَفَرَّغُ (ف ر غ) تو فارغ ہو جا
التَّشَاؤُبُ (ث ب) جمائی لینا	تَفَسَّحُوا (ف س ح) تم کھل کر بیٹھو
تَثَاءَبَ (ث ب) اُس نے جمائی لی	تُقَبِّلُونَ (ق ب ل) تم بوسہ لیتے ہو
تَجِدُونَ (و ج د) تم پاؤ گے	تُقْرِءُ (ق ر ء) تو پڑھے
تَجَسَّسُوا (ج س س) تم جاسوسی کرو	تُقَلِّمُ (ق ل م) قلم کرنا۔ کاٹنا
تَحَابَبْتُمْ (ح ب ب) تم نے آپس میں محبت کی	تُقَوْمُوا (ق و م) تم کھڑے ہو جاؤ
تَحَابُّوا (ح ب ب) تم آپس میں محبت کرو	تَلِدُ (و ل د) وہ جنم دیتی ہے
تَحَسَّسُوا (ح س س) تم ٹوہ لگاؤ	تَكَادُ (ك و د) تو فریب ہوتا ہے
تَحِيَّةَ (ح ي ي) دعا۔ سلام	تَكْنُوا (ك ن ي) تم کنیت رکھو
تَحْتَلِطُوا (خ ل ط) تم مل جاؤ	تَمْنَعُهُ (م ن ع) تو منع کرے اُس کو
تَدَاعَى (د ع و) بتلا ہونا / بلاوا ہونا	تَنَافَسُوا (ن ف س) تم رغبت کرو
تَدْرُونَ (د ر ي) تم جانتے ہو	تَوَادَّ (و و د) ایک دوسرے سے محبت کرنا
التُّرَابُ مِثْلِي	تَوَاضَعُوا (و ض ع) تم تواضع اختیار کرو
تَرَاحِمِ (ر ح م) ایک دوسرے پر رحم کرنا	تَوَسَّعُوا (و س ع) تم جگہ دو / کھل کر بیٹھو
تَرَوْحُ (ر و ح) وہ شام کو آتے ہیں	تَهْزَأُ (ه ز و) تو مذاق کرتا ہے
تَسْتَحْيِ (ح ي ي) تو حیا / شرم کرے	(ث)
تُطْعِمُ (ط ع م) تو کھلائے	ثَالِثًا تیسرا
تَطَلَّقْتُ (ط ل ق) وہ چلی گئی	(ج)
تَعَاطَفِ (ع ط ف) ایک دوسرے پر شفقت کرنا	جَارُهُ (ج و ر) ہمسایہ / پڑوسی اُس کا
تَعْرِفُ (ع ر ف) تو پہچانتا ہے	جَارِيَتَيْنِ (ج ر ي) دو لڑکیاں
تَعَسَ وَه بَرَبَادُ هُوَا	جَدِي بکری کا بچہ
تَغْدُوُ (غ د و) وہ صبح کو نکلتے ہیں	جَرَّ (ج ر ر) وہ چلا۔ اُس نے پہنا
تَغَضَّبُ (غ ض ب) تو غصہ کرے	الْجُلُوسُ (ج ل س) بیٹھنا

جَمِيلَةٌ (ج م ل) خوبصورت عورت

جَوْفٌ پیٹ

(ح)

حَاكٌ (ح و ک) وہ کھٹکے تجھے

حَبَّةٌ (ح ب ب) دانہ

حَدَّثْتُ (ح د ث) میں نے بات بتائی

الْحِرَاسَةُ (ح ر س) حفاظت - پہرہ

الْحَرِيرُ ریشم

حُسْنٌ اچھا

حِلَابٌ (ح ل ب) دودھ

حَلَبْتُ (ح ل ب) میں نے دودھ دوہا

حُلِقَ سر منڈایا گیا

الْحِلْمُ تحمل - برداشت - دانائی

حُمِلَ عَلَيْهِ اُس پر لادا جائے گا

حُمَّى بخار

(خ)

الْخَاتَمُ مہر

خَالِفُوا (خ ل ف) تم خلاف کرو

الْخِتَانُ ختنہ

خَرَدَلٌ رائی / رائی کا دانہ

خُسْفٌ اُسے زمین میں دھنسا دیا گیا

خِصَالٌ (خ ص ل) خصلتیں - حقوق (واحد خِصْلَةٌ)

خَلَا سوائے

خِمَاصًا (خ م ص) خالی پیٹ

الْخَمِيصَةُ ریشمی دوشالہ / کپڑا

خِيَارُكُمْ (خ ی ر) تم میں سے بہتر

خِيَلَاءَ (خ ی ل) تکبر - غرور

(و)

ذَابِي میری حالت / طریقہ / عادت

ذَاءٌ بیماری

ذَعَهُ (ذ ع و) تو چھوڑ دے اُس کو

ذَلًّا (ذ ل ل) رہنمائی / کا انداز

ذَنَا (ذ ن ی) وہ قریب ہوا

ذُونٌ سوائے

(ذ)

ذَاهِبٌ (ذ ہ ب) جانے والا

ذَا الْوَجْهَيْنِ دو چہرے / منہ والا - منافق

ذِرَاعًا بازو - ہاتھ

(ر)

رَاحِلَةٌ (ر ح ل) سواری / سواری کا جانور

الرَّايِبُ (ر ک ب) سوار

رَجُلِيهِ (ر ج ل) اُس کی دو ٹانگیں

رُحْتُ (ر و ح) میں شام کو واپس آتا

رِدَائِي چادر میری

رَدُّ (ر و د) لوٹانا

رَدَّدَ (ر و د) لوٹانا

(ش)

الشَّارِبِ مَوْنَجْهِ
شَبَّكَ (ش ب ک) اُس نے ایک دوسرے کے
ساتھ ملایا

شَتَمَ اُس نے گالی دی
شَحْنَاءُ (ش ح ن) ناراضی۔ رنجش
الشَّدِيدُ سکت۔ بھاری۔ طاقت ور
شَعِيرَةٌ جو۔ جو کا دانہ
شُغْلًا مشغول۔ مصروف
الشَّوَارِبِ مَوْنَجِيبِ
شَيْكَ (ش و ک) اُسے کا ناچھ گیا

(ص)

صَبِيَّةٌ (ص ب ی) بچے
الصَّبِيَّانِ (ص ب ی) بچے
صَحَابَتِي (ص ح ب) میرا سلوک
صَخْرَةٌ چٹان۔ تودہ۔ پتھر
صَدِيقُهُ (ص د ق) دوست اُس کا
الصُّرْعَةُ کشتی۔ پچھاڑنا
صِفَارٌ (ص غ ر) چھوٹے بچے
صَفْرٌ صفر کا مہینہ

(ض)

ضَاحِكًا (ض ح ک) ہنستا ہوا
ضَرَاءٌ (ض ر ر) تکلیف

رِضْوَانٌ (رض ی) رضا مندی

رَغِمَ وہ خاک آلود ہوا

الرِّفْقُ نرمی۔ نرم مزاجی

رَهْطٌ گروہ۔ جماعت

الرُّءُ يَا خَوَاب

(س)

سَابِقٌ (س ب ق) وہ آگے بڑھا
السَّاعِي (س ع ی) کوشش کرنے والا
السَّاقَةُ دستہ۔ لشکر کا پچھلا حصہ
السَّامُ موت
سَائِرٌ تمام۔ سارا

سَبَابٌ (س ب ب) گالی دینا

سَبَقْتُ (س ب ق) وہ آگے بڑھی

سَتَرَ اُس نے پردہ پوشی کی

سَخِطَ غصہ۔ وہ ناراض ہوا

سَرَاءٌ خوشی

سَفَكَ اُس نے خون بہایا

سَلَّمَ (س م ل) اُس نے سلام کیا

سَمْتًا انداز۔ طور طریقہ

سَمُّوا (س م ی) تم نام رکھو

سُنَّ (س ن ن) طریقے (واحد سُنَّةٌ)

السَّهْرُ رات کا جاگنا

سَيُورَةٌ (ورث) عنقریب وہ اُسے وارث بنائے گا

ضَمَّ (ض م م) اُس نے ملایا

(ط)

طَالَ (ط و ل) وہ لمبا ہو گیا

طَيَّرَ (ط ی ر) بدشگونئی

(ظ)

طَحَنَ اُس نے آٹا پیسا

طَرِحَ وہ ڈالا گیا

طَرِحَتْ وہ ڈالی گئی

الطَّرِقاتِ (ط ر ق) راستے

ظَلَمَاتٍ (ظ ل م) اندھیرے

ظَنَنْتُ (ظ ن ن) میں نے سمجھا/ خیال کیا

(ع)

عَابِرُ (ع ب ر) عبور کرنے/ چلنے والا

عَاصِيَةٌ (ع ص ی) گناہ گار عورت

عَالَ (ع و ل) اُس نے پرورش کی

عَاهَدْتَنِي (ع ه د) تو نے مجھ سے عہد لیا

عَائِلٌ (ع ی ل) محتاج - مسکین

عَبْدٌ بندہ - غلام

عَدَّ (ع د د) تو گن/ شمار کر

عَدُوٌّ (ع د و) متعدی ہونا/ چھوٹ کی بیماری

الْعَرَضِ ساز و سامان

عَرَضَهُ عزت اُس کی

عَرَفْتُ (ع ر ف) تو نے پہچانا

عَسَلًا شہد

الْعَطَاسُ چھینک

عَطَسَ اُس نے چھینک ماری

عُقُوقٌ (ع ق ق) نافرمانی

عِنَانٍ بلندی

الْعَيْنُ نظر لگنا - آنکھ - چشمہ

(غ)

غَرِيبٌ (غ ر ب) مسافر

غَضُّ (غ ض ض) نیچے/ پست رکھنا

غَمَطٌ حقیر سمجھنا

الْغَيْبَةُ (غ ی ب) غائب/ دور رہنا

(ف)

فَاحِشُوا (ح ش ی) پس تم مٹی ڈالو

فَاصِنَعُ (ص ن ع) پس تو کر/ بنا

فَافْرُجُ (ف ر ج) پس تو کھول دے

فَاقْتَنِي (ق ن ی) پھر اُس نے ذخیرہ کیا

فَبَرَاءٌ پھر وہ ٹھیک ہو گیا

فَتَسْدَلِقَ (د ل ق) پھر وہ آگے بڑھتا ہے/ ظاہر ہوتا

ہے

فُجُورٍ گناہ

فُحْشٍ گندی باتیں کرنا

فَحَاشَا فحش گو/ گندی باتیں کرنے والا

فَدَقَّقْتُ (دق ق) پھر میں نے دروازہ کھٹکھٹایا

فِرًّا (ف ر ر) تو بھاگ

الْفِرَاعُ (ف ر غ) فرصت

فَرَّجَ (ف ر ج) اُس نے کھلا رکھا/ کھولا

فُرْجَةٌ (ف ر ج) کشادگی۔ کھولنا

فَرَّقُ ناپ تول کا ایک پیمانہ۔ جو 16 رطل (8 کلو

قریباً) وزن کے برابر ہوتا ہے۔

فَسَقَاهُ (س ق ی) پھر اُسے پلایا

فَسَمَّاهَا (س م ی) پھر اُس کا نام رکھا

فُسُوقٌ (ف س ق) گناہ۔ نافرمانی

فَقَّمْنَا (ق و م) پھر ہم کھڑے ہوئے

فَلْيَتَبَوَّأْ (ب و ع) پس چاہیے وہ ٹھکانہ بنالے

فَلْيَحَلِّلْهُ (ح ل ل) پس چاہیے وہ صاف کر لے

فَلْيَصِلْ (و ص ل) پس چاہیے وہ صلہ رحمی کرے

فَلْيَغَيِّرْهُ (غ ی ر) پس چاہیے وہ اُسے بدل دے

فَمِنْهُ - دہانہ

فَنِيْتُ (ف ن ی) وہ ختم ہوگئی

(ق)

الْقَاعِدَ (ق ع د) بیٹھنے والا/ بیٹھا ہوا

قَبَّلَ (ق ب ل) اُس نے بوسہ لیا

قَبَّلْتُ (ق ب ل) میں نے بوسہ لیا

قَتَاتٌ (ق ت ت) چغل خور

قَدَّمَ (ق د م) اُس نے آگے بھیجا

قَدَفَ اُس نے تہمت لگائی

قَذَفْتُهُ (ق ذ ف) میں اُسے پھینکوں گا

قَسَمْتُ (ق س م) اُس عورت نے تقسیم کر دی

قَصُّ (ق ص ص) کترنا۔ کاٹنا

قَنَعَ (ق ن ع) اُس نے قناعت کی

قِيَامًا (ق و م) کھڑے (واحد قائم)

قِيَحَاتِي - اُلٹی

(ک)

كَافِلٌ (ک ف ل) کفالت/ پرورش کرنے والا

الْكِبَائِرُ (ک ب ر) کبیرہ گناہ (واحد کَبِيرَةٌ)

كَبْرٌ تکبر۔ غرور

الْكَبِيرُ بڑھاپا

الْكَبْرِيَاءُ (ک ب ر) بڑائی۔ عظمت

كَذَّابًا (ک ذ ب) بڑا جھوٹا

كُرْبَاتٍ (ک ر ب) تکلیفیں۔ پریشانیاں

كُرْبَةٌ (ک ر ب) تکلیف۔ پریشانی

كَمْرَةٌ اُس نے ناپسند کیا

كَمْرَهَتْ (ک ر ه) تو ناپسند کرے

كَفُّ ہاتھ روکنا

كَفَّافًا (ک ف ف) گزارہ۔ گزاراوقات

كَلاهُمَا وہ دونوں

كَلْبٌ کتا

کُنَيْتِي ميري کنیت

(ل)

لَا بَرَّةَ (ب ر ر) ضرور وہ اُسے پورا کر دے

لَا بُتْغَى (ب غ ی) ضرور وہ تلاش کرے گا

لَبَسَ اُس نے پہنا

لَتَّبَعَنَّ (ت ب ع) ضرور تم پیچھے چلو گے

اللَّحَى داڑھیاں

لِحَيْتِهِ داڑھی اُس کی

لَحِيَّهِ اُس کے دو جڑے

لَهَوَاتِهِ اُس کے حلق کا کوا

لَيَالٍ (ل ی ل) راتیں (لَيْلٌ واحد)

لَيَتَكَلَّمُ (ک ل م) وہ ضرور کلام/ بات کرتا ہے

لِيُحْفِهِمَا (ح ف ی) چاہیے کہ وہ دونوں

لِيَمْلِي (م ل ی) وہ ضرور مہلت دیتا ہے

لِيُنْعِلَهَا (ن ع ل) چاہیے وہ پہنے اُس (جو تے) کو

(م)

مَا زَالَ ہمیشہ

الْمَاشِي (م ش ی) پیدل چلنے والا

مَالُوا (م ی ل) وہ جھکے/ مڑے

مَا يَزَالُ (ز و ل) ہمیشہ

الْمُتَشَبِّهَاتِ (ش ب ہ) مشابہت اختیار کرنے

والیاں

الْمُتَشَبِّهِينَ (ش ب ہ) مشابہت اختیار کرنے

والے

مُتَكِنًا (و ک ء) ٹیک لگائے ہوئے

الْمُتَنَطِّعُونَ (ن ط ع) بال کی کھال اتارنے

والے۔ دقت پسند لوگ

مَتَى کب

الْمَجْدُومُ (ج ذ م) جذام مرض کا مریض

الْمَدَّاحِينَ (م د ح) خوشامد کرنے والے

مَدْفُوعٌ (د ف ع) دور ہٹایا گیا

مِرَارًا کئی بار/ مرتبہ

مُسْتَجْمَعًا (ج م ع) کھلکھلا کر

الْمُسْتَوْشِمَةَ (و ش م) ہاتھ پر سوئی سے نقش و نگار

گندوانے والی اور پھر اُس میں نیل بھردانے والی

الْمُسْتَوْصِلَةَ (و ص ل) بالوں میں جوڑ لگوانے

والی

الْمَطْرُ بَارِش

مَظْلَمَةٌ (ظ ل م) ظلم۔ زیادتی

مُغْبَرَةٌ (غ ب ر) غبار آلود۔ گرد و غبار والا

مُغْبُونٌ (غ ب ن) غافل۔ بے پروا

الْمُفْلِسُ (ف ل س) غریب۔ محتاج

الْمُكَافِي (ك ف ي) برابری کرنے والا۔ بدلہ

دینے والا

مَلَاثٌ (م ل ء) میں نے بھر دیا۔ میں نے ڈھیل

الْوَاصِلُ (و ص ل) ملانے والا۔ صلہ رحمی کرنے والا

الْوَاصِلَةُ (و ص ل) بالوں میں جوڑ لگانے والی

وَبِضْ جَمَك

الْوُسْطَىٰ دَرْمِيَانِي اُنْگَلِي

وَصَلَ اُسَ نَے مَلايَا۔ وہ پہنچا

(ه)

هَامَةٌ اَلُو

هَدِيًّا رَهْمَانِي كَا اَنْدَاز

هَذَيْنِ يَه دُونُون

هَلَكَ وَه هَلَاك / بَرْبَاد هُوَا

هَهُنَا يِهَاں

(ي)

يَأْمَنُ (ء م ن) وہ امن میں ہوتا ہے

يَبْدُءُ (ب د ء) وہ ابتدا / شروع کرتا ہے

يُبْسِطُ (ب س ط) وہ پھیلا یا جاتا ہے۔ اضافہ کیا

جاتا ہے

يَبْغِي (ب غ ي) وہ بغاوت / سرکشی کرتا ہے

يَبْخُرُ (ب خ ت ر) وہ اکڑ کر چلتا ہے

يَبْسُمُ (ب س م) وہ مسکراتا ہے

يَبْعُ (ت ب ع) وہ پیچھے جاتا ہے

يَتَجَلَّجَلُ (ج ل ج ل) وہ دھنتا جاتا ہے

يَتَطَيَّرُونَ (ط ي ر) وہ بدشگونی لیتے ہیں

يَتَضَاغُونَ (ض غ ي) وہ بلک رہے ہیں

دی

مَنْعَ بَجَل

مُنْكَرًا (ن ك ر) برائی

(ن)

نَاي (ن ء ي) وہ دور ہوا

نَازَعْنِي (ن ز ع) وہ چھین لے مجھ سے

نَاقَةٌ اَوْثَنِي

نَامَا (ن و م) وہ دونوں سو گئے

نَتَحَدَّثُ (ح د ث) ہم باتیں کرتے ہیں

نَتْفُ بَالٍ اُكْهِرْنَا

نَجِدُ (و ج د) ہم پاتے ہیں

نُحِبُّ (ح ب ب) ہم پسند کرتے ہیں

نَزَعَ اُسَ نَے كھينچا / وَسوسہ ڈالا

نَعْلُ جَوَا

نُقَبِلُ (ق ب ل) ہم بوسہ لیتے ہیں

نَمَامٌ (ن م م) چغل خور

نَنْهَانَا (ن ه ي) اُس نے ہمیں روکا / منع کیا

النُّوقُ اَوْثِنِيَاں (وَاحِد نَاقَةٌ)

(و)

وَادٌ (و ع د) زندہ دفن کرنا

وَادِيَانِ دَوَادِيَاں / مِيدَان

الْوَاشِمَةُ بَالٍ كُونْد هَنَے وَالِي

يُسْفَعُ (ش ف ع) اُس کی شفاعت / سفارش کی جاتی ہے

يُسَمِّتُ (ش م ت) وہ چھینک کا جواب دیتا ہے

يُسَيِّرُ (ش و ر) وہ اشارہ کرتا ہے

يُصَافِحُ (ص ف ح) وہ مصافحہ کرتا ہے

يُضَدِّقُ (ص د ق) وہ سچ بولتا ہے

يُضْطَلِحَا (ص ل ح) وہ دونوں صلح کر لیں

يُضْلِحُ (ص ل ح) وہ اصلاح کرتا ہے۔ وہ صلح کراتا ہے

يُضْمَنُ (ض م ن) وہ ضمانت دے

يُطْعَنُ (ط ح ن) وہ پیتا ہے

يُطْرُقُ (ط ر ق) وہ دروازہ کھٹکھٹائے

يُطَّلِعُ (ط ل ع) وہ جھانکتا ہے

يُغْرِضُ (ع ر ض) وہ منہ پھیر لیتا ہے

يُغْطَى (ع ط ي) اُسے دیا جائے

يُغِظُ (و ع ظ) وہ نصیحت کرتا ہے

يُغْظِمُ (ع ظ م) وہ تعظیم کرتا ہے

يُغَوِّدُ (ع و د) وہ عیادت / بیمار پرسی کرتا ہے

يُفْتَحُ (ف ت ح) وہ کھولا جاتا ہے

يُفْتَرُونَ (ف ر ي) وہ جھوٹ گھڑتے ہیں

يُفْخَرُ (ف خ ر) وہ فخر کرتا ہے

يُفْرِجُ (ف ر ج) وہ کھول دے

يُفْطِرُ (ف ط ر) وہ روزہ افطار کرتا ہے / وہ روزہ

يَتَمَاشُونَ (م ش ي) وہ چلتے تھے

يَتَمَثَّلُ (م ث ل) وہ سامنے کھڑا ہوتا ہے

يَتَنَاجِي (ن ج و) وہ سرگوشی کرے

يَتُوبُ (ت و ب) وہ توبہ کرتا / قبول کرتا ہے

يُجَاءُ (ج ي ء) اُسے لایا جائے گا

يُجْتَمِعُ (ج م ع) وہ جمع ہوتا ہے

يُحْرَمُ (ح ر م) اُسے محروم رکھا گیا

يُحْزَنُ (ح ز ن) وہ غمگین کرتا ہے

يُحْقِرُ (ح ق ر) وہ حقیر سمجھتا ہے

يُحِلُّ (ح ل ل) وہ جائز / حلال ہوتا ہے

يُحْيُونَ (ح ي ي) وہ سلام کرتے ہیں

يُخْذَلُ (خ ذ ل) وہ بے سہارا چھوڑتا ہے

يُرْحَمُ (ر ح م) وہ رحم کرتا ہے

يُرْحَمُ (ر ح م) اُس پر رحم کیا جاتا ہے

يُرْدُّ (ر و د) اُس نے لوٹایا

يُرْفَعُ (ر ف ع) وہ بلند کرتا ہے

يَزِدُّ (ز ي د) وہ زیادہ ہوتا ہے

يَسْتَرْقُونَ (ر ق ي) وہ جھاڑ پھونک کرتے ہیں

يُسَلِّمُ (س ل م) وہ سلام کرے

يُسَلِّمُهُ (س ل م) وہ اُسے بے سہارا چھوڑتا ہے

يُسَمِّي (س م و - س م ي) اُس کا نام ہے

يُسْتِمُّ (ش ت م) وہ گالی دیتا ہے

يُسُدُّ (ش د د) وہ مضبوط کرتا ہے

نہیں رکھتا ہے

يُقْلِتُهُ (ف ل ت) وہ اُسے چھوڑتا ہے

يُقْبِلُ (ق ب ل) وہ بوسہ لیتا ہے

يُقْوِمُ (ق و م) وہ کھڑا ہوتا ہے

يُقِيمُ (ق و م) وہ اٹھائے/کھڑا کرے

يَلْبَسُهُ (ل ب س) وہ پہنے گا اُس کو

يَلْتَزِمُ (ل ز م) وہ لپٹتا ہے

يُلْقِي (ل ق ي) اُسے ڈالا جائے گا

يُلْقِي (ل ق ي) وہ ڈالتا ہے

يَمْتَلِي (م ل ء) وہ بھرتا ہے

يَمْشِي (م ش ي) وہ چلتا ہے

يَمْلَأُ (م ل ء) وہ بھرتا ہے

يَمْلِكُ (م ل ك) وہ قابو میں رکھتا ہے

يَنْحِنِي (ح ن ي) وہ جھکتا ہے

يُنْسَأَلُهُ (ن س ء) وہ دیر تک رہتا ہے

يَنْمِي (ن م ي) وہ بڑھتا/پرورش کرتا ہے

يُوصِيْنِي (و ص ي) وہ مجھے تاکید/نصیحت کرتا ہے

يَوْمُ الْاِثْنَيْنِ پیر/سوموار کا دن

يَوْمُ الْاَحْمِيسِ جمعرات کا دن

يَهْجُرُ (ه ج ر) وہ جدا/الگ رہے

يَهْوِي (ه و ي) وہ گرتا ہے

وَمَا اتَّكُمْ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا سُوْرَةُ الْحَجَّراتِ

”اور رسول (ﷺ) تمہیں جو کچھ دے وہ لے لو اور جس چیز سے تمہیں روکے اس سے روک جاؤ“

اسلام کا ارتقا اور احادیث کا ارتقا

علم حدیث کے شائقین کے لئے صحیح احادیث کا ایک جدید جامع مجموعہ

”مشکوٰۃ المصابیح“ کی منتخب صحیح احادیث کا آسان اردو ترجمہ و تشریح، ان کا قرآن مجید سے ربط، مفصل مقدمہ، اشاریہ، فرہنگ الفاظ، صحاح ستہ کا تعارف اور راویان حدیث کے مختصر حالات زندگی شامل ہیں

جلد پہارم اخلاقیات

پروفیسر مولانا محمد رفیق
العالی
مظفر